

कणादमुनिप्रणीतम्
वैशेषिकदर्शनम्

तर्काणव पण्डितरत्न (उत्तमूर्) श्रीवीरराघवाचार्यविरचित-
रसायनाख्य - व्याख्योपेतम्



KANĀDA'S
VAISESHIKA DARSANA
WITH
RAŚĀYANA - COMMENTARY

BY
Tarkāṇava Paṇḍitaratna
SRI UTAMURTI VIRARAGHAVACHARYA

1938

DONATED TO
TTD CENTRAL LIBRARY

THIS EDITION OF VAIŚEŚIKA RASĀYANA

IS PRESENTED BY

SRI SANKARACHARYA SWAMI
OF KANCHI KAMAKOTI PITHA

AS AN ABHINANDANA-ŚRIKOŚA

10

Tarkarnava Panditaratna

UTTAMUR SRI T. VIRARAGHAVACHARYA

(Retired Professor, Sri Vinkateswara College, Tirupati)

at the request of the professor's friends, disciples and admirers
in appreciation of his profound scholarship in the
Śāstras and his services in the dissemination
of Śāstraic knowledge through lectures
and publications

— o —

अर्चयन्ति जना देवं तत्सृष्टैरेव वस्तुभिः ।
भवदीयेन कोशेन भवान् संपूज्यते तथा ॥

Sunday, 10th August, 1958

Madras 4.

कणादमुनिप्रणीतम्
वैशेषिकदर्शनम्

तर्कार्णव पण्डितरत्न (उत्तमूर्) श्रीवीरराघवाचार्यविरचित-
रसायनाख्य - व्याख्योपेतम्



KANĀDA'S
VAISESHIKA DARSANA
WITH
RASĀYANA -.COMMENTARY

BY

Iarkarnava Panditaratna

SRI UTTAMUR T. VIRARAGHAVACHARYA

1958

First Edition 1958.

PRINTED AT SREEVATHSA PRESS, ROYAPETTA

Price Rs 7.

For Copies—

Apply to V. S. Venkata Raghavacharya,

5, Wason St., Madras-17

PUBLISHERS' NOTE.

When we introduced in our College at the beginning of this academic year the Nyaya-Vaiseshika as one of the special subjects of study for the Honours and the Post Graduate Courses in Sanskrit, we felt the need for placing before our students a good edition of Vaiseshikadarsana. The editions that were published years ago with Upaskara of Sankaramisra were either out of stock or too old to handle.

In the course of our search for a good edition, we came across the Vaiseshikadarsana published in the journal of Sri Venkatesvara Research Institute with a critical and lucid commentary called *Vaiseshika Rasayana* written by Sri Uttamur Viraraghavacharya, the Retired Professor of Nyaya of Sri Venkatesvara Oriental College. A fuller study of this commentary made us feel that the publication of the same would be a very useful and welcome addition to the Nyaya-Vaiseshika literature itself. The learned commentator has made a critical study of all the commentaries, the Bhashya of Prasastapada, Sridhara's Kandali;

Vyomasivacharya's Vyomavati, Udayana's Kiranavali and Sri Sankarabhagavatpada's Sutrashashya and other works where Vaiseshikadarsana has been referred to, has found out the old and authentic readings of some sutras, suggested suitable emendations in others, and also unearthed parts of certain sutras.

Prasastapada's work, though called a Bhashya, is not, in fact, a close commentary on the sutras as Nyayabhashya is on Nyayadarsana. Owing to various reasons, the traditional interpretations of Kanada-sutras were lost, the chief reasons among them being (a) that the Vedantins had looked down upon Kanada as *sishya-aparigrahita* (), (b) that the Jain and Buddhistic logicians had attacked the views of Kanada and (c) that the syncretic school of Nyaya absorbed all the essentials from Kanada and left it a mere residuary. Sankaramisra, the author of Upaskara admits that he was not having any sutra-commentary before him to help him in his task and therefore his commentary may not receive the approbation of scholars. Udayana mentions that Kanada's Vaiseshikadarsana was not held in high esteem by some in his days.

III

“There are some regnish dull-heads who declare this Vaiseshika-sastra as insipid, useless, dreary like the ocean, devoid of the pramanas, *śabda* and *upamāna* and enmeshed in describing the steps in the formation of binary etc, and they should be nited”

It may be gathered from these references that the Vaiseshikadarsana suffered all these years for want of a good commentary, a *Rasayana*, a palatable tonic which would revive, tone up and raise the Vaiseshikadarsana to the position it deserves. Sri Uttamur Viraraghavacharya, who is a scholar of the first order and who was teaching Vaisesika and Nyaya for over 30 years has written this commentary in an admirable manner, the merit of which can be understood by sympathetic *sahridayas*. We felt that this commentary should be published so that students and scholars might be benefited. It was also our aim that this edition should be presented to Sri Acharya as an Abhinandana-Grantha and a Vidvat-Sambhavana. This is one of the ways by which one can express the respect for and appreciation of scholarship acquired by dint of hard work.

But the publication of works of this type cannot be considered as a profit-making proposition. Hence, we have approached some of our well-wishers who have readily given us their support. We are much beholden to them. Particular mention should be made of His Holiness the present Jeer of Sri Ahobīlamath, Sri Vansathakopa Sri Vedantadesikayatindra Mahadesika, whose magnanimity towards scholars is remarkable and whose interest in the propagation of Sastraic study is well-known, for the donation of a substantial sum towards the publication of this work.

We also desire to bring out Sri Acharya's commentary on Nyayabhashya which remains in his dusty shelves and hope that sufficient help would be forthcoming for the publication of this work as well.

14-4-58
Vivekananda College
Mylapore, }

V. S. VENKATA RAGHAVACHARYA,
V. RAJAGOPALAN,
K. SUBRAHMANYAM.

AN INTRODUCTION TO KANADA

How long has this world been in existence
How many human beings have lived therein
Streams and streams of men and women have
appeared on the surface of the globe, lived their
span of life and have totally gone into the limbo
of oblivion. The age of the earth or the years
of human existence, if calculated, will make one
feel that a fairly long period must have elapsed in
the history of the human race. But only a few
have been disturbed by the mystery of this world
and only fewer still have tried to understand and
unravel the secret and truth of this world.
Thinking men of all lands, not of this time or
that clime, seeing the diverse phenomena in the
world with their multiple forms and character-
istics, posed certain problems before them and
endeavoured to solve them. Thus rose a good
number of philosophers in Greece and India.
And these philosophers, though speculative,
tried to explain the problems according to their
own light.

Philosophy, as it denotes, is mainly the
knowledge the knowledge of the causes and the
laws of all phenomena. It also means the
system, a particular branch of knowledge which
makes us understand the process of causes and
laws. The Sanskrit word for philosophy is
Darsana, which is derived from the root 'Drs'.

The system is designated so because it is based on close observation or it reveals the truth.¹ It is the primary duty of all darsanas that they should explain three points. (1) The OBJECTS—the world and the things that are present. How did this world come into existence? What are its component parts? Did it exist before? Will it remain for ever? If not, what will happen to it? (2) The SUBJECT—the knower who recognises himself by the 'I'. Who is this 'I'? Has he got a separate existence? Is he different from this material world? What is his true nature? What is his destiny? Has he had existence before or will he live beyond the present? What should he do if he desires to better his life? (3) The relation that exists between the subject 'I' within and the objects without.

An attempt to answer these questions has led to the growth of a number of systems or *Darsanas*. Ancient Greece, a fertile land of speculation, it is said, has given birth to not less than thirteen systems beginning from Ionic to the neo-Platonism. In India too we have systems numbering about twenty. Chaivaka, Bauddha, Jaina, Ramanuja, Madhva, Nakulisa—Pasupata, Saiva, Pratyabijna, Rasesvara, Vaiseshika, Gautama, Jaimini, Panini, Sankhya, Patanjali and

¹ दृश्यते स्वर्गापि न र्गसाधनमूत अर्थ अननेति दर्शनम् Kandali P 179

Sankara are the sixteen systems that Madhava explains in his *Sarvadarsanasangraha*. These systems can be grouped broadly into two classes—*astika* and *nastika* *darsanas*. The words themselves signify the basis for such a classification. Those systems that affirm the authority of the Vedas are called *astika-darsanas* while those that negate or repudiate this authority are called *nastika-darsanas*. This classification does not depend upon the nature of their conclusions concerning the positive or negative aspect of the Supreme Reality. Thus *Charvaka*, *Bauddha* and *Jaina* systems will come under *nastika* as they do not accept the authority of the Vedas and the rest come under *astika*.

Of these thirteen systems which come under the group *astika*, six became more prominent than others. They are —*Kapila's Sankhya*, *Patanjali's Yoga*, *Kanada's Vaisesika*, *Gautama's Nyaya*, *Jaimini's Purvamimamsa* and *Badarayana's Uttara Mimamsa* or *Vedanta*. Though each of these systems has developed its own epistemology, ontology, ethical and moral principles, the ultimate goal of life etc., still they have certain things in common that bind them together as complementary to one another. In fact the rivers of knowledge spring from the mountains of seers and occasionally they run along on parallel lines, commingle and merge at

certain points, again branch off at a different point and finally reach the ocean of Supreme knowledge

It is accepted on all hands that ignorance is the cause of bondage and fear, and knowledge is the cause of liberation and fearlessness. So long as a person imagines that there is a snake in his room he shudders to enter, but when light is thrown, he realises that it is only a rope and then all the fear and the resultant sufferings vanish. That true knowledge is the cause of liberation forms the core of these systems, and this is accepted by all

All these systems have accepted the Vedas as the source of knowledge. Even Kanada who is described by some as *nastika*-because, they say, he has not accepted verbal testimony as an independent proof - often refers to the Vedas in support of his view. It is this acceptance of the Vedas as the scriptural authority that has made those systems survive even today

These systems have in common almost all the philosophical terms. They accept the existence of the soul. Except the *Mīmāṃsakas* all others accept the creation and dissolution of this cosmic world. In course of time as the *Vedānta* system attained great prominence, all these *Vaidika* systems helped in understanding fully the system of *Vedānta* and in defending it from the

onslaughts of the avaidika systems. It was the Nyaya and Vaiseshika systems that served as the first defence line putting an end to illogical arguments advanced by others. Mimamsa helped in interpreting the Upanishadic statements. Yoga presented a detailed course of discipline for realisation of the soul and the attainment of jnana—the truth of Vedanta which to a certain extent remained till then only a matter of mere speculation. The basic principles of the Sankhya system such as prakriti, bhuta, indriyas etc., have been absorbed in the Vedanta and the structure of Vedanta, it may be said, was built in a way on the foundation of the Sankhya system. The popular saying - Kanada and Paniniya are helpful in the study of all sastras is more so in the case of the study of Vedanta. Here Kanada includes Nyaya also. Therefore no student of Indian philosophy can think that his study is full and complete without a study of Kanada.

Of the sage Kanada, his personal character, history and the times in which he lived, nothing definite is known. As indicated by Prasastapada and Trikaṇḍasheṣa, Kanada's patronymic name is Kasyapa while his real name is Kanada.

However, tradition, with a view to making some sense out of this word Kanada, has woven a story and connected it with the sage. It tells us that

Kanada is only a nickname since the sage led the mode of life of a dove and lived on rice particles collected from the streets.² This story is to be discounted though given by the commentator, Sridhara himself, for the following reasons. Not only did Kanada but almost all the sages lived only on the grains and ears of corn they collected from the field and uncultivated lands. This mode of life which goes by the name *śīla* or *uncchavritti* could not have been treated with contempt in ancient days. Nor Prasastapada would have referred to the sage by the name Kanada in his *mangala sloka* or in his concluding sloka when he pays his respects to him. He might have referred to him by the name Kasyapa as he has done elsewhere.³ Again it must be noted that Udayana, the author of *Kīranavali*, a commentary on Prasastapada's work does not give this explanation of the name Kanada. Further we find peculiar names of sages in Upanishads and Puranas equally derived in fanciful ways. There are also some grammarians who feel that *saṃjña-sabdāḥ* need not have any derivative meaning. The same word Kanada in

² कणादमिति तस्य कापोती वृत्तिमनुतिष्ठत रथ्यानिपतितास्तृण्डुलकणानादाय प्रत्यहं कृताहारनिमित्ता संज्ञा । अत एव निरवकाश कणान् वा भक्षयतु इत्युपालम्भ तत्रभवताम्. Kandali P 2

³ विशुद्धासिद्धसदिधमलित कादयपोऽब्रवीत् Prasastapada P 200.

the hands of a person like Yaska would have been derived in as many ways as possible

Some western critics too have explained the word Kanada in a manner neither sound nor convincing. To them Kanada means an atom-eater. It is not clear how this meaning is helpful, for Kanada did not live on atoms but only expounded the theory of atoms

Kanada was also known by the name Uluka. Kanada propitiated Lord Paramesvara by his contemplation and good austerities and Isvara who appeared before him in the form of an owl (uluka) instructed him. This darsana is, therefore, called Aulukya. There is also a different account given for the same name by U¹ who quotes the statement of one Kwhei-ci "About the end of the time of creation when the age of creatures was immeasurable, a teacher came to the world. He was named Uluka. Uluka means an owl. In the day time he meditated in the dense forest secluding himself from worldly affairs and at night when people went to rest, he wandered about for food. This mode of living was very similar to that of an owl, so that he got the name Uluka."

¹ P 5 'Vaisesika Philosophy according to Dasapadārtha Sastra' by H UI, Professor in the Sotoshu College, Tokyo

The system of Kanada is known by the name Vaiseshika. No commentator seems to have explained this word. As the Nyayadarsana is based upon the word Nyaya, the Vaiseshika is based upon Visesha. Following the old tradition, Kwhei-ci and Cit-San, two Chinese Buddhists say that Kanada's work was known by the name Vaiseshika because it was Visesha - superior to other systems especially the Sankhya.⁵ Indian tradition connects this name with Visesha, the doctrine of plurality which is the characteristic of eternal objects and which is, in fact, a special feature of the science of Kanada. May be the sage christened his science by the name Vaiseshika the word itself being the variation of Visesha.

Madhava, the author of Sarvadarsana-sangraha explains the name in a different way. "The individual who has unfailing capacity to grasp fully the duality, the mode of *bhāva* and the disjunction caused by disjunction is a Vaiseshika." It may appear that these three points are very difficult to understand and in fact they are the pith and core of the science which gets its name thus. Max Muller however, makes the following observation: "It may be that the name of Vaiseshika was given to Kanada's philosophy from the differences, or Viseshas which he esta-

⁵ Ul. P. 4,

blishes between substances, qualities and actions or it may be from Visesha the name of the individual things, applicable therefore to atoms " 6

The exact date of Kanada is not known. But as there is no reference in his works to either the Bauddha or the Jain doctrines it may be presumed that he was anterior to Buddha though there is occasional reference to Sankhya views. As Kanada has not accepted the independent validity of the Vedas, it is believed, that it was Kanada who gave rise to anti-Vedic movement like Buddhism.

Badarayana mentions Vaiseshika's views in his Brahma Sutra and refutes them. The Jain's classification of astikayas and their atomic theory owe their origin to Vaiseshika.

"Asvaghosha states in his Sutralankara : "Before Buddha came to the world, all creatures were so uncultivated and blind to truth they looked upon the Vaiseshika sutra as the best." 7 It will be gathered from these references that Kanada was anterior to Buddha.

Those who accept this view still maintain that the present text of Kanada's Vaiseshikadar-sana was redacted in 300 B C. "Since Kautilya

⁶ Max Muller-Six Systems of Indian Philosophy P 79

⁷ Quoted by U from the French Translation of Sutralankara by Edouard Huber.

does not refer to Vaiseshika under Anvikshiki it is said that the system was formulated later than 300 B. C. Kanada's sutras seem to have received additions from time to time. Some of the sutras now found in his treatise were not commented on by the scholiast Prasastapada, which indicates that, at the time the latter commented on the Sutras, they were not included in it"⁸ In fact Kautilva uses the word yoga to mean Vaiseshika and Vatsyayana also explains the word in the same sense in his Bhashya.⁹ Prasastapada does not closely follow the Sutrapatha. He has not commented upon 48 sutras. His was only a restatement of the substance of the sutras, making his work an independent treatise rather than a commentary. He did not give the substance of those 48 sutras not because they were not existing at his time but because he does not attach perhaps much importance to them. Prasastapada calls his book only a sangraha.

The theory of redaction rather rests on slippery grounds and it deserves careful examination by scholars. In ancient days the texts were handed over by the *Guru* to his disciple which goes by the name Sampradaya (as the word itself

⁸ Sir S. Radhakrishnan's Indian Philosophy P. 179

⁹ Vide MM. Kuppuswami Sastri's Tarkasangraha, Introduction P. XVII

connotes) and it was not possible to meddle with the text so easily. In fact we do not have such anonymous meddling in the case of Panini's sutras and there is no strong reason to suspect such meddling in the case of Vaisesika also.

In this connection three more points may be considered. There are some scholars who consider that (a) "Kanada mentioned only three categories, (b) Prasastapada added three more and still later (c) the category of non-existence (abhava) was introduced" ¹⁰. And in support of the first and second points, they quote the Sutra "Artha iti dravyagunakarmasu" (8 1 3) and say that the sutra "Dharmavisesha etc," (1-1-4) is a later addition. A study of Kiranavali will indicate that in this Sutra (1-1-3) Kanada makes the word *Artha* as a *Paribhashika* or a technical word for his own use as Panini used the words *vriddhi* and *guna*. Udayana says "The word *Artha* without any preceding word means only the three: (viz) *dravya*, *guna* and *karma* and not the other categories. This is the *sanketa* of Vaisesikas for reference in their sastras, even as *samvama* means the three, *Dharana*, *Dhyana* and *Samadhi* in *yogasastra*" ¹¹.

¹⁰ Sir S. Radhakrishnan's Indian Philosophy P. 180

¹¹ [a] निरूपदेनार्थशब्देन द्रव्यादयः त्रय एवाभिधीयन्ते नापरे । एष एव-
स्वसमयो वैशेषिकाणां स्वशास्त्रे व्यवहारलाघवाय । यश्च च धारणाध्यान-
समाधय एव सयम इति योगानुशासने । Kiranavali P. 142

[b] द्रव्यादीनां त्रयाणामपि सत्तासंबन्ध सामान्यविशेषवत्त्वम्, स्वसमय-
अर्थशब्दाभिधेयत्वं धर्माधर्मकर्तृत्वं च । Prasastapada P. 17.

If the same word *artha* is preceded by *padā*, then the phrase will mean the six categories. That this idea is indicated in the sutra 'Dharma visesha etc,' can be noted if this sutra is read along with Udayana's gloss. That the category Abhava was a later introduction has no supporting evidence, Kanada mentioned only six categories in the *Uddesa prakarana* because *Bhava-padarthas* can be explained first and *Abhava* required the presupposition of knowledge of *Bhava - padartha*. Though *Abhava* was not mentioned in *uddesa*, still it is explained by Kanada with all its four divisions in the 9th chapter¹²

The systematic exposition of the Vaiseshika Philosophy is to be found in Kanada's Vaiseshika darsana which is divided into ten chapters. Each chapter is further divided into two Ahnikas or daily lectures. Kanada expounded his philosophy chiefly to his disciples daily and what he taught in a day has been compressed and written in his own words in Sutra form, perhaps by his disciples, even as Manusmṛiti was put into the form of a

¹² [a] अभावस्तु स्वरूपवानपि पृथक् नोद्दिष्टः । प्रतियोगिनिरूपणाधीन-
निरूपणत्वात् । न तु तुच्छत्वात् । उत्पत्तिविनाशचिन्ताया प्रागभाव-
प्रवृत्त्याभावयोः, वेधर्मोच्चेनरेतराभावात्यन्ताभावयोः तत्रतत्र निदर्शयि-
ष्यमाणत्वात् । Kiranavali P 38-39.

[b] अभावस्य पृथगनुपदेशः भावपारतन्त्र्यात् न त्वभावात् । Kandali P, 7

work by Bhrigu¹³ This also accounts for the absence of compactness and clarity in the Vaisesika Sutas often remarked by Udayana by such phrases as 'asara' and 'Vaisadya-abhava.'

Kanada accepts the universe as real and makes an analysis of objects 'The six categories are only the six modes of observations and of the explanation of the objects Kanada rather reduces the world of limitless variety to six or seven categories The bewildering diversity has been reduced to simple substances, and the veil of mystery has been lifted once for all and this enables one to attain the knowledge of padartha which further leads to moksha '

The term padartha means what is signified by a word, Padarthas are seven in number, dravya - substance, guna-quality, karma-activity, samanya - generality, visesha - particularity, samavaya - inherence and abhava - non - existence Substance is mentioned first because all the other categories are related to it There are nine substances, earth, water, light, air, akasa, time,

¹³ [a] यत् शुश्रूषव श्रेयोऽर्थिन श्रवणादिपटव अनसूयकाश्चान्तेवासिन उपसेदु अतो वक्ष्यते । एतेन सौत्रमप्यत पदं व्याख्यातम् । Kira P 2

[b] मनुपदिष्टाः धर्मा तच्छिष्येण मृगुणा तदाज्ञया उपबिबद्धाः । अत एव वक्ष्यति, एतद्वोऽय मृगु शास्त्रं श्रावयिष्यति Kulluka, Manu 1-57

'इत्येतन्मानवं शास्त्रं मृगुप्रोक्तम् ।' Manu 12-126.

space, soul and mind. Of these nine substances, earth, water, light and air can remain both in gross and subtle form. The subtle form is called paramanu. Mind is subtle. Akasa, kala, dik and soul are vibhus—all pervading.

Kanada can well be called the father of atomism. The objects in the world are made up of parts. Those parts again consist of further parts, and if we go on further dividing the parts, Kanada says, there must be the smallest thing that prevents us from further division. He calls it anu or paramanu. The atom is described to be one sixth part of a mote seen in the sunbeam and visible only to yogins. Every object in the world is only the combination of atoms. When the world is to be created, there is movement caused in the atoms owing to the will of God and two atoms join together and three such pairs combine together to form a tryanuka and thus we find the grosser molecules. Some scholars hold the view that Kanada's atomism has its origin in Greek atomism of Leucippus and Democritus. A close and careful study of these two theories will show that neither of them was a borrower. The Greek philosophers were not able to explain the first motion of atoms though Epicurus explained it later.

Kanada says that the initial motion in the era is due to the *adrshita* of souls. What Max

Muller says in this connection is worth quoting "It seems to me that until it can be proved historically that Greeks could freely converse with Indians in Greek or in Sanskrit on metaphysical subjects or vice versa, or until technical and philosophical terms can be discovered in Sanskrit of Greek or in Greek of Sanskrit origin, it will be best to accept facts and to regard both Greek and Indian philosophy as products of the intellectual soil of India and of Greece " ¹⁴

"It is, no doubt, very tempting to ascribe a Greek origin to Kanada's theory of atoms. But supposing that the atomic theory had really been borrowed from a Greek source, would it not be strange that Kanada's atoms are supposed never to assume visible dimensions till there is a combination of three double atoms, neither the simple nor the double atoms being supposed to be visible by themselves. I do not remember anything like this in Epicurean authors, and it seems to me to give quite an independent character to Kanada's view of the nature of an atom " ¹⁵ Since Kanada was earlier than Buddha, the view that Kanada has borrowed his atomic theory from Jains is also to be dismissed

¹⁴ Max Muller Indian Philosophy P 26

¹⁵ Max Muller Indian Philosophy P 83

The second of the padarthas is quality. Kanaḍa enumerates seventeen qualities and Pras-tapaḍa added seven to them. They are colour, taste, smell, touch, number, dimension, individuality, conjunction, disjunction, priority, posteriority, thought, pleasure, pain, desire, hate, effort, heaviness, fluidity, viscosity, saṃskara, dharma, adharma and sound.

The third of the padarthas is karma or action which is fivefold. Action is a separate category because like quality it is not in substance permanently. Upward motion and downward movement, contraction, expansion, and general movement are the five types of actions. All other actions should be classified under *gamana*, the general movement.

The fourth of the padarthas is samanya - the generalities. When one sees, for instance, several cows, one has an impression that they are cows. The impression is caused because there is anuvṛtta buddhi i.e. a continuous idea of the cow. There is something in all these cows which creates the thought and that something is to be called samanya - cowness or gotva. It is this samanya that distinguishes a cow from other animals. This samanya is eternal and all-pervasive.

The fifth category of Kanaḍa is Viśeṣa or particularity which resides in eternal substances.

like atoms and akasa. An object can be differentiated from other objects owing to its component parts. Since atoms are without parts, one atom is to be distinguished from the other on account of its *Visesha* or particularity. This particularity can be perceived only by yogins.

The sixth category is *Samavaya* or inherence—the relation that exists between substance and the quality, action, *samanya* and *Visesha*. It is the same relation that exists between cause and effect. It is rather an inseparable relationship quite different from *Samyoga* which is an accidental conjunction.

The seventh and the last *padartha* is *Abhava*. It is of four kinds. *Pragabhava* or an antecedent non-existence is supposed to exist in the cause till the effect is produced. This has no beginning but has an end. *Pradhvanisa Abhava* or annihilative non-existence has a beginning but has no end. When a pot is broken there is *pradhvamasa-abhava* which is eternal.

Atyanta-abhava or the total non-existence is the negation of things in all the three times, present, past or future. The instance is the absence of smell in water. *Anyonyabhava* or reciprocal non-existence is mutual difference as understood from the statement that a pot is

different from a cloth i.e. a pot is not a cloth
or a cloth is not a pot

The above is only a very brief outline of Kanada's Vaiseshika Philosophy. One may describe him as a mere cataloguing philosopher "not seeing things together." However, credit must be given to him, for, it was Kanada who first conceived the idea of atoms and said that effect can be produced by applying heat to them. When compared with modern scientific advancement in atomism, this may perhaps appear a mere waddling. But it must be remembered that out of waddling come the firm steps. It must also be noted that thoughts do not come from one and the same head. No stop can be put to the evolution of thought and it is not improbable that the present day scientific knowledge may become antiquated and useless in a few years.

Kanada's Vaiseshikadarsana has been enriched by the commentaries of Prasastapada, Sridhara and Udayana and a thorough study of the entire literature on Vaiseshika is really a pleasure to the mind and a profit to the intellect.

श्रीः

वैशेषिकरसायनमहितवैशेषिकदर्शनभूमिका

कणभक्षमुनीश्वरप्रणीतं प्रथितं प्राच्यनवीनमूर्तिजुष्टम् ।

अवधाय विज्ञांश्च तन्त्रमद्य स्फुटये सूत्रतदर्थतत्त्वरीतिम् ॥

इति मङ्गलपूर्वकमुपक्रम्य प्रागस्मत्कृते वैशेषिकदर्शनविमर्शे यदलेखि,
तत्र प्रकृतोभयुक्ताशमाव किञ्चिदुपोद्धातपूर्वकमिह संजिघृक्ष्यते ।

अशेषजनोज्जिजीवप्रिषया आसृष्टेराहितप्रचाराणामाम्नायाना-
मनिरक्षणदीक्षितैः अश्वक्षितपरावरैः परमर्षिभिरनुगृहीतेषु शास्त्रेषु दर्श-
नेषु अन्यतमं तावत् कणादोपज्ञं वैशेषिकदर्शनं नाम । कणाद इति
प्रत्यहं स्थानानिपतितान् तण्डुलकणान् आदाय, कापोतीं वृत्तिमनुतिष्ठतः,
तत्कृतादारनिमित्ता मंजा । एवं वेदिकमुख्यवृत्तिपरिचयरहितैः परमा-
णुकारणवादितया कणाद इत्युच्यत इति वादो वृथा कल्पना । नूनं
परमाणुकारणवादनिराकारिणि साख्यादौ कणादः कणभुक् कणभक्ष
इति नाम तदा कथञ्चिद् घटताम् । प्रागुक्तश्च कणादशब्दार्थः कन्द-
ल्यामेवादर्थः । उपरि चावाचि—“अत एव निरवकाशः कणान् वा
भक्षयत्वित्युपालम्भः” इति ॥ अस्य दर्शनस्य औलूक्यदर्शनमित्यपि
नामान्तरम् । महेश्वरः उलूकरूपेणाविर्भूय कणादायेदमुपदिदेशेति
राजशेखरः कन्दलीव्याख्यातेति कचिदूचे । आहुश्चाभियुक्ताः, “उलू-
कोपदेशापदेशप्रवृत्तः” इति । ‘कणादात् प्राक् उलूकनामा कंश्चि-
द्विषिरवर्तिष्ठ । सोऽपीश्वरस्यान्तेवासी । कणादेन सह औलूकोऽपीति
वायुपुराणम् । तदुलूकेन, औलूकेन वोपदिष्टस्य कालक्रमेण निबन्धनपूर्वं
परिष्कर्ता कणाद इति चेदुल्लिख्यते, काममस्तु ।

शास्त्रेषु शब्दस्वरूपशोधनप्रवृत्तानि शिक्षाव्याकरणादीनि, अन्यानि चार्थविवेचनव्यग्राणि । सर्वेषामपि, 'वेदात् शास्त्र पर नास्ती'ति श्लाघित-
शास्त्रभूतश्रुत्यर्थपरमलक्ष्यतया तदङ्गगभीरग्रन्थत्वात् शास्त्रत्वं निर्विवादम् ।
अत्र वैशेषिकं शास्त्रत्वेन प्रशस्तपादो भाष्यकारस्तत्र तत्र निर्दिशति, अन्ते
चाह, “चक्रे वैशेषिकं शास्त्रम्” इति । एषु कानिचिद् दर्शनपदेनापि
व्यवह्रियन्ते, श्रुतस्यार्थस्योपपत्तिमि प्रत्यक्षतुल्यवैशद्यविधानात् । भगवान्
बादरायण श्रुतिमेव दर्शनशब्देन व्यवहरति, “दर्शनात् स्मृतेश्चे”ति ।
वेदो हि परमं चक्षुः ।

एवमर्थपरेषु दर्शनेषु वैशेषिकस्य सर्वोऽप्यर्थ प्रतिपाद्यतया
विषयः । अत एव न्यायभाष्ये (२-१-५६), “समयपालनार्थञ्चेद
पदलक्षणाया वाचोऽन्वाख्यान व्याकरणम्, वाक्यलणाया वाचोऽर्थ-
लक्षणम् । पदसमूहो वाक्यमर्थपरिसमाप्तौ” इति वैशेषिकमर्थशास्त्रत्वेन
निर्दिदिक्षति वात्स्यायनः । दर्शितमिदं मञ्जूपाथामपि । समानतन्त्रत्वात्
न्यायदर्शनमिदञ्च समुचितं तत्राभिमतं मन्तव्यम् । मीमांसादर्शनस्य वाक्य-
मिति प्रसिद्धं नाम । कस्मात् ? वैदिकवाक्यार्थशोधनेदम्परत्वात्, विध्यर्थः
वादादिरूपेण विमज्ज्य प्रत्येककृत्यप्रतिपादनात् । सामान्यतो वाक्यप्रयोग-
शिक्षणं पुनर्वैशेषिके आयतते । इदं हि दर्शनं पदार्थान् शब्दतदर्थरूपान्
सर्वान् परिगणय्य तेषां साधर्म्यं वैधर्म्यञ्च सर्वप्रकारमुपपाद्य सर्वत्र धर्म-
धर्मिविवेकं विधाय कस्य कुत्रान्वययोग्यतेति परिशीलनं सुकरयति । तेन
प्रकृतिप्रत्ययरूपपदतदर्थयोग्यव्युत्पन्नस्य वाक्यप्रयोगवैखरी व्युत्पादितः
भवति । अविज्ञातपदार्थतत्त्वस्तु पुरुषः, किं पात्रे घृतम्, उत घृते
पात्रमितीव सर्वत्र विचिकित्सुरेव स्यात् ।

एव द्रव्यगुणकर्मादिरूपेण सर्वमपि पदार्थं विभज्य प्रदर्श्य प्रपञ्चज्ञानं सर्वमेतद्दर्शनाधीनमिति गमयन्नप्ययं कणाद वैदिकदर्शन-परमलक्ष्यभूते भोक्षात्मनि नि श्रेयसे तत्त्वज्ञानार्थवसानं प्रतिबोधयन् वैदिकलौकिकसर्वलोकसमाननीयं स्थानं स्वयमलङ्करोति । एवमितराणि शास्त्रण्यपेक्ष्य स्वशास्त्रस्य स्थितं विशेषं मनसि कृत्यैव स्वदर्शनस्य वैशेषिक-दर्शनमिति नाम व्यवादिव । 'द्वित्वे च पाकजोत्पतो विभागे च विभागजे । यस्य न स्थलिता बुद्धिः तं वै वैशेषिकं विदुः' इति सर्वदर्शनसंग्रहो-दाहृतश्लोकमालोक्य तावन्मात्रनिर्णयविधायित्वात् वैशेषिकमिति नामेति काचित् कल्पना (१) । विशेषरूपपदार्थप्रतिपादनात् वैशेषिकमिति नामेति काचिद् गमनिका (२) । धर्मव्याख्यानं शास्त्राङ्गमादावन्ते च घटयन्नयं व्युत्तिपदादिष्वित्प्रधानार्थपरेषु सूत्रेषु आदौ, “ धर्मविशेषप्रसूतात् ” इति विशेषपदम्, अन्ते च “ सयुक्तसमवायादग्नेर्वैशेषिकम् ” इति वैशेषिकपदञ्च यतो निर्दिदेशः, ततो वैशेषिकमिति व्यवहार आसीदिति कश्चिद् विमर्शः (३) । एकैकस्मिन्नपि पदार्थे विद्यमानः सर्वोऽपि विशेष इह साधर्म्यवैधर्म्यशोधनमुखेन प्रतिपाद्यते संमुग्धत्वनिवृत्तय इतीदं वैशेषिकमिति काचित् निरूपणसरणिः (४) । साख्यमिति नाम निर्दिश्य तत्त्वसंख्याने सामर्थ्यमात्मन एवेत्याविष्कुर्वन्त सांख्या अपि न यथावत् गणने पारयन्ति । अचेतनानि चतुर्विंशतिः, पञ्चविंश आत्मेति तेषां गणना । शोधने कार्यकारणयोरैवैवात् सर्वमचेतनमेकमेव तन्मते । वस्तुतः प्रकृतेः तद्दृष्ट्या सत्त्वरजस्तमोरूपवस्तुत्रयात्मकतया एकत्वेन गणनमप्यरम्यम् । न्यायदर्शनेऽपि प्रमाणप्रमेयादिविभागे एकविभागे

निविष्टस्य विभागान्तरनिविष्टस्य च न सामस्त्येन भेदः । इह तु द्रव्यगुणादिविभजनं सर्वथैवासंकीर्णमिति विशेषधर्ममूलविभागविधाननैपु-
 ण्यमाविष्कर्तुं वैशेषिकमिति नामकरणमित्यपि किञ्चित् परीशीलनम् (५) ।
 तथा वैदिकलौकिकसर्वपुरुषश्रेयस्करसर्वपदार्थव्युत्पादनसपन्नात् वैलक्ष-
 ण्यात् सर्वाणि शास्त्राण्यतिशेत् इति विशेषात् वैशेषिकमिति च कश्चि-
 दभ्यूहः (६) । परमर्षेरस्य पदार्थशोधनपरिपाटी वैदिकसमानितेत्यत्र
 सर्वात्मनेदमनुसृतवान् न्यायदर्शनकारो गौतम एव प्रमाणम् ।
 अवैदिका अपि परमाणुकारणवादमेतदुपदर्शितमनुमोदन्ते स्मेति बौद्ध-
 जैनशास्त्रपद्धतिपरिशीलिना सुगममिति सिद्धमस्य लौकिकसंमाननमपि ।
 एवं प्रकृतिपरमपुरुषयो उपादानत्वमुत्सृज्य परमाणुपादानत्वकथनरूपात्
 विशेषात् वैशेषिकमित्यपि किमपि परीशीलनम् (७) । तत्तद्ग्रन्थस्य
 ग्रन्थकारकृतमेव नाम प्रथत इति न नियमः । पश्चात्कृतनान्नापि बहुलं
 व्यवहारदर्शनात् ।

यद्यपि स्वसिद्धान्ताविरोधेन बौद्धैः क्षणिकत्वं जैनैरनैकान्त्यम-
 न्यच्चैवम्भूतं परमाणुपवास्थीयत इत्यस्ति वैलक्षण्यम्—अथापि परमाणुकार-
 णवाद इत्यत्र संप्रतिपत्तिरेव सर्वेषाम् । यद्यपि साख्यसमर्थोऽपि प्राचीनः ,
 प्रकृतेः प्रधानकारणत्वमपि तैस्तर्केणैवोपपाद्यते—तथापि सुखदुःखभो-
 हात्मकप्रपञ्चकारणेनापि सुखदुःखमोहसूक्ष्मदशारूपसत्त्वरजतस्तमोमयेन
 भाव्यमित्येतावति तर्केऽनुकूलेऽपि, तत् प्रधानमेकं विभु, न तु सत्त्वर-
 जस्तमःसंघातरूपमिव नानविधपरमाणुसंघातात्मकमित्यत्र न समुचितो
 हेतुः प्रादर्शि । रथ-गोपुर-वर्ष-वात्या-दावादौ कार्यसामान्ये विस्पष्टदृष्ट-
 भल्पतो महज्जन्मेति परमाणुकारणवाद एव हस्तावलम्बं तर्को दातुमर्हति

केचिदत्र, न कणादोपज्ञ परमाणुकारणवादः, किं तु बौद्धा-
दिमूल । वैदिकोऽपि कणादस्तैः सघर्षे तदुपपादितमेव किञ्चिदभ्युप-
जगामेति कल्पयन्ति—तदिदं प्राक्तनानां तत्तच्छास्त्रप्रवर्तकानां महा-
पुरुषाणां पौर्वापर्यं यावत् न निर्धार्यते, तावत् सर्वथैव दुर्वचम् ।
पाश्चात्यास्तु केचित् वैदिकविद्वेषात् बौद्धेष्वादरं वहन्तः कथञ्चित्
काणादमतस्यार्वाचीनत्वोल्लेखेनात्मतृप्तिं कामं वहन्तु । चरित्रदुर्भिक्षम-
सद्देशग्रन्थादिष्वत्यन्तप्रसिद्धम् । आवश्यकोऽप्यस्मिन्नंशे प्राञ्च अश्रद्धा-
मेवावहन्निति किमद्य गतचिन्तनेन ? विषयसाम्यदर्शनेऽपि द्वयोर्मध्ये
कतरस्य प्राच्यतेत्यत्र निर्णयो न सुलभः । उपदेशसंप्रदायरक्षितस्यार्थस्य
परेण कथञ्चिद् विज्ञाय ग्रन्थमुखेन किञ्चिदन्यथा प्रकाशने क्रियमाणे
यथावस्थितसंप्रदाय पश्चादपि कश्चिदास्तिको ग्रन्थमुखेन प्रकटयेत् । तत्र
स विषयः किमुपज्ञमिति तावत् सावधानं विमृष्टव्यम् । बौद्धजैनमतोक्ते-
ष्वपि बहवोऽशाः अस्मत्पूर्वपुरुषैराम्नायार्थरक्षकैः स्वयमेव वाक्यार्थशोधन-
देशाया बुद्ध्या विभाव्याविष्कृत्य निराकृता एवेति तत्रापि नूनं वैदिकं
मूलम् ।

अथवा सर्वात्मना प्राचीनमसद्देशमताचारप्रकारं कथञ्चिदवबुध्य
प्राप्तपरिष्करणेषु ग्रीसूदेशग्रन्थेषु अस्मद्देशीयमूलत्वमसोढवन्तो विमर्शका
लिखन्ति—‘पुरुषाणां बुद्धिमता स्वयमेव समानार्थस्फूर्तिसमृद्धता काव्य-
शास्त्रसरणिषु बहुलं दृश्यत इति सन्तु ग्रीसूदेशीया अपि स्वतोजातवि-
ज्ञानसंपन्नाः’ इति । अस्तु तावदिदम्, काणादसौगतग्रन्थविषयेऽपि
सेयं दीयतां दृष्टिः । न चाप्ययं नियमः सर्वसंमतः । तस्मात् अपरि-
ज्ञातकालविषयविचारप्रवर्तनेन बहुपुटलेखनेऽप्यन्ततो विचिकित्सैव

शिष्यत इति वरमादावेवेदशो विषये जोषमवस्थानम् । युक्तं शास्त्रप्रति-
पाद्यविषयवैलक्षण्यशोधनेन कालस्य यथावत् यापनम् ।

यदि कणादोपज्ञं न भवति परमाणुकारणवाद , किंतु बौद्धो-
पज्ञम् , तदा, किमिति वैशेषिकमतनिराकरणावसरे बादरायण. परमाणु-
कारणवादं प्रास्तौषीत् खण्डनाय, न तु बौद्धनिरासावसरे । अन्यथा
प्रकारान्तरेण बौद्धखण्डनवत् समवायादिमात्रे वैशेषिक निरस्य सौगत
साधारण्येन परमाणुवाद परास्त स्यात् । अतः कणादोपज्ञमिति
प्राचीनस्य बादरायणस्याशय इत्युक्तेतुमवसरोऽस्ति ।

कणादस्य महर्षेः कालश्च सप्तपिण्चचतुर्युगान्तर्गत इति वायु-
पुराणम् । गोतमस्यापि । यावद्वाभोदय तत्र निराकर्तुं पारयाम । बौद्धा-
दिमतखण्डनं वैशेषिकन्यायदर्शनयोः स्थितमवलोक्य तत्रोर्वाचीनत्व वा
तत्रत्यतावद्भागमात्रस्य प्रक्षिप्तत्वं वा यत् केचिदुल्लिखन्ति, नेद स्थाने ।
यतो विष्णुपुराणादावपि बौद्धादिमतोल्लेखोऽस्ति । पूर्वं स्थितस्य खण्डित-
स्यैव तु मतस्य पश्चादुत्पत्तौ बुद्धा भूयः प्रचारं व्यधादिति तावता
तस्य, बौद्धमतमिति नाम्नश्चार्वाचीनत्वेऽपि तन्मतमुग्राश प्रागपि
प्राच्यबुद्धिगोचर एव । यदीदं पुराणमप्रमाणम् , तर्कमात्रेण विमर्शक-
कृतोल्लेखः परं तर्कदौर्बल्ये ज्ञातेऽपि कथं नाप्रामाणिक ? बादरायणाद-
प्यर्वाचीन कणाद इति केचिन्मन्यन्ते । वैशेषिकदृष्टानि महद्-दीर्घ-ह्रस्व-
परिमण्डल-समवायादिपदानि तथोपपादनसरणिश्च ब्रह्मसूत्रगतानि कणाद-
प्राचीन इति स्पष्टमेव दर्शयन्ति । किं बहुना—आसृष्टेराद्यकारणजिज्ञा-

मायामवतीर्णैरभियुक्तैः सभाविता सर्वेऽप्युद्धेखा आविष्कृता पोषिता
 अनौचित्यस्फूर्तौ तत्र केचिदशा मित्राश्च नैस्तैरिति प्रायः सर्वेषामपि
 वादानां भीजमाद्रित एव वरीवर्ति । ततः प्राप्तप्रचारश्च तत्तन्मतमपचीयते
 चोपचीयते च, क्षीयते च प्रादुर्भवति च सागस्वतमिव स्रोतः । छान्दोग्य
 एवासद्वादः प्रस्तुतः पराम्तश्च । स चासद्वादः सौगतममयसिद्ध इति
 केचित् । तार्किकमत एवेति वक्तुमवसरोऽस्तीति चान्यत्र न्यरूपयाम ।
 ‘वाचारम्भण विकार’ इति श्रुतिः तार्किकमतनिराकरणेदम्परा । चार्वाकमतं
 वृत्तम्पत्तिनैव प्रापितप्रचारमाहुः । श्रीमद्भिः रामायणेऽपि जाबालिमुखेन
 तन्मतवर्णनवैश्वर्यामुच्छ्रायमध्यक्षयाप । आग्निकप्रस्थापनः तैरैरेव स्थूणा-
 निग्वनन-यायमनुसृत्य वैदिकमतचालनविभावेनेन विविधानि मतान्युद्वावि-
 तान्यामन्, येषु मतेषु छान्दोग्यदशितप्रजापतिप्रथमोपदेशलब्धमोहो विरो-
 चन इव वडवः पृथक्पृथङ्निविश्य निमज्जुः । एवंस्थिते सहसा मतस्या-
 र्वाचीनता, ग्रन्थस्यार्वाचीनस्य दर्शनमात्रेण ततः प्राक् तादृशग्रन्थानाम-
 नवस्थितिर्वा न कथमपि युक्तमध्यवसातुम् । अतः उपलभ्यमाना, बौद्धजैन-
 ग्रन्थाः, कैणादस्य ग्रन्थतो वाऽन्यतो वा अणुकारणनिरूपणसरणिम-
 मिलक्ष्य लब्धगत्य इति वर्णने नानौचिती काचित् ।

इदं विह विमृश्यम्—भगवान् बादरायणः, ‘अपरिग्रहाच्चात्यन्त-
 मनपेक्षे’ नि वैशेषिकन्यात्यन्तमपरिग्रहं दर्शयति । ‘काणादशाक्यपाषण्डैस्त्र-
 श्रीधर्मो विलेपितः । त्रिदण्डधारिणा पूर्वं विष्णुना रक्षिता लथी’ इति वच-
 नात्, प्राचीनेन दत्तात्रेयेणैव बौद्धमतादिकमिव काणादमपि क्षिप्तमिति
 तस्यात्यन्तहेयत्वमवगम्यते । अत एव “ अङ्गानि वेदाश्चत्वारो मीमांसा

न्यायविस्तरः । पुराण धर्मशास्त्र च विद्या हेताश्चतुर्दश' इति चतुर्दशसु विद्यास्थानेषु वैशेषिकं न परिगण्यते । अत्र, 'अङ्गानि चतुरो वेदा ' इति पराशरमहर्षिपाठः । अतो वैशेषिकं न वैदिकमिति—

अत्रायं समाधि —‘काणादं पाणिनीयञ्च सर्वशास्त्रोपकारकम्’ इति श्लाघितं तावदिदं दर्शनम् । यथा शब्दतत्त्वशोधनविषये व्याकरणान्तरतः पाणिनीयस्य प्रकर्षः, तदा पदार्थतत्त्वशोधनविषये कणाद-सरणोरेव प्रकर्षः इहाध्यवसितः । सांख्यादयः तत्त्वगणनप्रवृत्ता अपि संकीर्णमेव विभागं व्यधुः । द्रव्यमात्रगणनप्रवृत्ताश्च गुणकर्मसामान्यादिकमनुभवगोचरं प्रति न किञ्चिदवोचन् । प्रत्युत धर्मधर्मिविवेकविना जातिव्यक्तयोरभेदः, गुणगुणिनोरभेदः, कारककारणयोरभेदः इत्यादिकमनुपदमुद्धोषयन्त व्युत्पत्तिना व्यवहारपद्धतौ आन्ध्यमेवाऽऽपादयामासुः । अतः किञ्चिद्रूपेणाभेदे कचिदेष्टव्येऽपि तत्र तत्र भेदानुरोधिनो व्यवहारस्यैव भूयस्त्वात् तदनुगुणं तस्य सर्वस्य पृथग्विभजनं साधर्म्यवैधर्म्यप्रदर्शनञ्च कर्तव्यं कणाद एव कृपया प्राचीकशदिति तत एव व्युत्पत्तिः संपादनीयेति श्लोकस्य भावः । अद्यत्वेऽप्यानुभविकमिदम्—यत् तर्कशास्त्रेऽधीतिना धर्मधर्मिविवेकः व्यवहारनिपुणिमा च पुष्कल इति । आह च कश्चित् कविशिखामणिः—

मोहं रुणद्धि विमलीकुरुते च बुद्धिं

सूते च संस्कृतपदव्यवहारशक्तिम् ।

शास्त्रान्तराभ्यसनयोग्यतमं व्यनक्ति

तर्कश्रमो न तनुते कमिहोपकारम् ॥

प्रायः काव्यैर्मितवयस पाणिनीयाम्बुराशे
 पारजस्याप्यपरिकलितन्यायशास्त्रस्य पुंस. ।
 वादारम्भे वदितुमनसो वाक्यमेकं सभायां
 प्रह्ला जिह्वा भवति कियती पश्य कष्टामवस्थाम् ॥

इति । अत्रोत्तरश्लोकेन “काणादं पाणिनीयं च” इति श्लोके काणा-
 दस्य प्रथमग्रहण गौरवातिशयादित्यप्यदर्शितम् ।

वेदानधिकारिणोऽपि वशीकृत्य वैदिकमते स्थापयितुं कामेन
 वेदप्रामाण्यमात्रेण निर्णयेऽद्वौदासीन्यं विभ्रता, ‘तर्कतो निरूपणे क्रिय-
 माणे यत्र न सहसा दूषणं पदं निदध्यात्, स मार्गः सम्राट्’
 इत्यालोच्यानुभवाविरोधेनाणुकारणवादं कणादेन प्रवर्तितम् । एवं प्रवृत्ता-
 श्चास्तिका यदि वेदविरोधमाकलयन् तर्कान्तरसाचिव्येन किञ्चिद-
 न्यथैव परमार्थं निर्णयेयुः, काम्यमस्तु । शुद्धतार्किकप्रीणनं त्वेव-
 मेवेत्येवास्य महर्षेराशयः । अत एव आम्नायप्रामाण्यमादरेणादावन्ते चायं
 न्यवध्नात् । आहुश्च श्रीकवितार्किकसिंहा —

“साख्या वैशेषिकाश्च श्रुतिसमधिगतं धर्ममैच्छन् न तत्त्वम्
 तत्त्वाचारौ तु बुद्धक्षपणकपशुपत्युक्तिषु श्रुत्यपेतौ ” इति

परमास्तिका. परमार्थमंशं प्रथममेव सहसा नोपदिशन्तीति संप्र-
 दायः । परमार्थग्रहणोपशोभिष्वेदुष्यसंपादनञ्च किञ्चिदन्यादृशमार्गेणैव तद्वा
 संपादनीयं भवति । अत एव आहुः, “असत्ये वर्त्मनि स्थित्वा ततः सत्यं

समीहते” इति । इदं शब्द-तदर्थ-मताचारमवसाधारणम् । आवापोद्वाप-
सामर्थ्ये संपन्ने अनुचिताश्वर्जनेनापेक्षिताशपूर्णमीषत्करम् । इत्थमेव
मनसि निधाय आदिशङ्करभगवत्पादादिभिर्गन्नायरक्षणवद्भ्रष्टैः
षड्दर्शनस्थापनाचार्यकमत्यर्थमाद्रियन् ।

अन्यथा, ‘ अङ्गानि वेदाश्चत्वार ’ इति वचने सांख्ययोगादि-
कमप्यनुपात्तमिति तस्य तस्यापि वहिष्कार्यता स्यात् । आम्नायप्रामाण्य-
स्वीकारश्च सांख्याद्यपेक्षया वैशेषिक एवाभ्यहितः । सांख्यैरेव कपि-
लागमप्रामाण्यपरायणैर्नातीव वेदो गृहीतः, वैशेषिके तु आद्रित एव
तत्रादरो महान् आविरकारिः । नृनमाचारः, तत्त्वम्, योग इति सर्वमत्र
सूत्रप्रदर्शय्या सरण्या सम्यगेव व्युत्पादि । आम्नायप्रामाण्यञ्चानु-
भवानुरोधेन आप्रामाण्यमुखेन निरूपयत् वैशेषिकः तत्रासत्तमभीश्वर-
मेवाकलयति, न तु यत्किञ्चिज्जीवोपज्ञमाशेत इत्यपि विशेषः । सांख्य
इव वैशेषिके निरीश्वरवाद इति न कणादसम्प्रदायानुरोधी कश्चिद्
ब्रूयात् । आधुनिकविमर्शकान्तु मेश्वरमपि निरीश्वरं समर्थयितुमुद्यु-
क्तास्तावता तृप्यन्तीति किं तैर्गूढचारिभिर्दूषकैः । अप्रसिद्धतया
चेश्वरमविवादादेव न स्थापयितुं प्रवृत्ते परमर्षिः । अस्माभिरिह व्या-
ख्यानं, “ अस्मद्बुद्धिभ्यो लिङ्गमृषेः ” इत्यन्तिमसूत्रेणैकवचनेन पर-
मेश्वरः प्रतिपादयिषित इति न्यरूपिः, शेषमन्यत्र । ईश्वरमुखात्
वैशेषिकमधिगम्य कणादः प्रोवाचेति च प्रसिद्धिः प्रशन्तरादभाष्येऽप्य-
दर्शि । जैमिनीये कापिले च निरीश्वरभावना अर्वाचीनशिष्टपरम्परया
प्रतिबोधिताऽपि वस्तुतो न तत्प्रवर्तकप्रथमपुरुषहृदयगतेति आस्तिकेषु
निरूपयत्सु संप्रदायपरम्परयाऽपि सेश्वरत्वेन प्रसिद्धे वैशेषिके निरीश्वर-

त्वक्कल्पनं कथङ्कारमसाहसम् । अतो गुणगुण्यादिभेदे देहात्मभेदे ईश्वरयाथात्म्ये आम्नायप्रामाण्ये आचारतत्त्वे चाकुण्ठितगति कणाद साख्यादितन्त्रकृत, सर्वथैवातिशेते । एतदीयदर्शनलब्धधर्मधर्मिविवेका एव साख्यादिकमध्येतु प्रयतमाना तत्तन्मतं निष्कृष्टमपि नैपुणमधिगच्छन्ति । अत एवेदं सर्वशास्त्रोपकारकमित्युक्तम् । अतो वैदिक-लौकिकसर्वममान्य सर्वाध्येयमिदं शास्त्ररत्न वैशेषिकम् ।

एवम्भूतस्यास्य प्रमेयं सर्वं सयुक्तिकमुपपादयितुमेव पश्चात् न्यायदर्शनं न्यवन्धि । तत्र कणादानुरोधं प्रतिपदं मुदर्श इति नेह तत्र व्याप्रियते । भीमामाशास्त्रस्य वैदिकवाक्यार्थनिर्णयोपयोगिनानाविध-तर्कात्मकन्यायप्रदर्शिकाधिकरणमयत्वात् न्यायव्यपदेशः । अस्य तु न्यायो नाम क इति तत्स्वरूपशोधकत्वात् न्यायदर्शनता ।

सर्वस्मिन्नपि शास्त्रे विचारं विशिष्टमतिभिः प्रतन्यमाने क्रमेण नानाविधा निष्कर्षा पदं निदधेतीति निश्चप्रचमेतत् । तत्र पश्चात् करिष्यमाणस्य निष्कर्षस्य प्राचीनमेव सूत्रं यदि गमकमभिलक्ष्येत, तर्हि “अल्पाक्षरमसंदिग्धं सारवत् विश्वतोमुखम् । अन्तोभमनवद्यश्च सूत्रं सूत्रविदो विदुः” इति सूत्रलक्षणपौष्कल्यात् प्रवर्तको महर्षिः प्रशसनीशो भवति । क्वचित् पूर्वोक्तमुपेक्ष्य पश्चालिष्कृष्टग्रहणमपि प्राज्ञैरनुमोदितमेव । अत एव, “यथोत्तरं मुनीनां प्रामाण्यम्” इति वैयाकरणाः । मुनीनामिति पदमत्राद्ध्येयम् । मननसामर्थ्याभिकलानां वचांसि न विषयस्थापकानि । तत् न्यायदर्शनकारो गौतमः लौकिकालौकिक-पुरुषार्थसाधनव्याघ्राणां सर्वपदार्थविज्ञानस्य वैशेषिकविहितस्यावश्यकत्वे-

ऽपि भुमुक्षणां तत्र आत्मशरीरेत्यादिद्वादशविधप्रमेयमात्रज्ञानं पर्याप्त-
मिति परिशील्य विज्ञानाधीनत्वान्नि श्रेयसस्य, विज्ञानस्य च,
' श्रोतव्यो मन्तव्यो निदिध्यासितव्यः ' इति त्रितयरूपत्वात् मध्यमणि-
भूतस्य मननस्यैव यथावन्निष्पत्तिरपेक्षितेत्याकलय्य निर्णयकारणानि निर्णय-
प्रतिबन्धकानि च पार्थक्येन विभज्य षोडशपदार्थोत्तत्त्वज्ञानं निश्रेयसाधि-
गमकमित्यधिगम्य तत्त्वज्ञानान्नि श्रेयसलाभे द्वारीभूतानि च विवृत्य
वैशेषिकमुख्यप्रमेयमेव विशदयामास— शरीरगदात्मन पार्थक्यम्,
ज्ञानस्य विलक्षणात्मसाधकत्वम्, इन्द्रियाणां मौक्तिकत्वम्, तेषां प्रतिनि-
यतग्राहित्वनियामकम्, मनसोऽणुत्वनित्यत्वादि, अवयवातिरिक्तमव-
यवि, आकाशादेरनवयवत्वाविनाशित्वपरममहत्त्वादि, भूतेषु गुणनियमः,
अणुकारणवाद, अणोऽस्तितोपि परत्वम्, अभावानानात्वम्,
योगाभ्यासः, मोक्षयाथात्म्यमित्यादि । एव वैशेषिकस्य समान-
तन्त्रत्वञ्च, “ अस्त्यन्यदपि द्रव्यगुणकर्मसामान्यादिक प्रमेयम् ”
इत्यादिन्यायभाष्यादितोऽपि सुगमम् । एवं वैशेषिकानुरोधेव सन्
अयं मुनिः यत् प्रमाणं प्रत्यक्षानुमानोभयात्मकमेवेति वैशेषिकपक्ष-
मसंमन्वान् । प्रत्यक्षानुमानोपमानशब्दरूपप्रमाणचतुष्टयं प्रतिपादयति,
तावता नात्यन्तं भेदः । ईषदंशेऽभिप्रायभेदस्तावत् प्रतिव्यक्ति लोके
स्थित एव । तत्रापि शब्दस्याप्तप्रामाण्यनिबन्धनं प्रामाण्यम्, शब्दा-
नित्यत्वम्, आम्नायप्रामाण्यम्, समयमूलमेव शब्दार्थज्ञानमित्यादिकमु-
भयोरविशिष्टम् । नव्या दीधितिकारादयोऽपि वैशेषिकपदार्थपरिगणन-
विधौ किञ्चित् स्वातन्त्र्यमवलम्ब्य कणादपरिगणितानेकद्रव्य-
गुणादि परित्यजन्ति, तावता न तेषां वैशेषिकाद् बहिष्कारः ।

तादृशस्य न्यायविस्तरस्य, ‘अङ्गानि वेदाश्चत्वारो मीमांसा न्यायविस्तरः’ इत्यत्र संप्रहे स्पष्टे तन्मूलभूतस्यापि तत्र ग्रहणं निराबाधम् । मुमुक्षुमात्रोपयोग्यं शभूयस्तया प्रमाणनिरूपणविस्तराच्च न्यायविस्तरस्य ग्राह्यता वैशेषिकमात्रेणानुसरतिश्चास्मभ्यमुपदेष्टुं न्यायविस्तर इति निर्देशः । अतः समानतन्त्रमिदमपि तत्र समग्राहीति मन्तव्यम् । बौद्धा. वैनानाशिका, इमे अर्धवैनानाशिका इत्युपेक्षया वैशेषिका इति यदि, अर्धवैनानाशिकत्वे अर्धस्थैर्यवादस्यापि सिद्ध्या तेनाशेनेमे कथं न परिग्राह्या । अतो निरीश्वरवादिसाख्यादिभ्योऽस्य सेश्वरवादिनः समादत्तव्यतैवाधिकेति ।

एवं युगान्तरत प्राप्तप्रचारस्यास्य वैशेषिकदर्शनस्य तदाप्रभृति बहूनि व्याख्यानानि प्रादुर्भूतान्येव स्युरिति नेदं निषेध्यम् । तत्र रावणप्रणीत भाष्य प्रागासीदिति ब्रह्मसूत्रभाष्यव्याख्यातोऽवगम्यते, यथोच्यते, “यदाऽपि द्वे द्व्यणुके चतुरणुकमारभेते” इति भाष्यव्याख्यानावसरे रत्नप्रभायाम्, “द्व द्वे इति शब्दद्वयं पठितव्यम्—यथाश्रुते तु द्वाभ्यां द्व्यणुकाभ्या महतश्चतुरणुकस्यारम्भो न युज्यते । —प्रकटार्थकारास्तु यत् द्वाभ्यां द्व्यणुकाभ्यामारब्धकार्यं महत्त्वं दृश्यते, तस्य हेतुः प्रचयो नाम प्रगित्थिलावयवसंयोग इति रावणप्रणीते भाष्ये दृश्यत इति चिरन्तनवैशेषिकदृष्टयेदं भाष्यमित्याहुः” इति । कोऽसौ रावणः ? किं लङ्केश्वर एव वेदवैदिकविज्ञानसपन्न, आहो अन्य इति, किमिदं भाष्यमानुपूर्व्या वैशेषिकदर्शनव्याख्यानरूपम्, किं वा प्रशस्तपादभाष्यवत् स्वातन्त्र्येण संकलय्य सर्वार्थक्रोडीकारीत्यादि संप्रति दुर्ज्ञानम् ।

आसीत् काचित् भारद्वाजवृत्तिरिति औत्तरग्रन्थभूमिकालोऽवगम्यते परंतु स ता विलुप्तप्राया लिखत्वेव तद्वृत्तिभाष्यसहितवैशेषिकदर्शनसंशुद्धं केनचिन्मुद्रितमिव निरदिक्षत् । उपस्कारकार शङ्करमिश्रोऽपि तत्रतत्र वृत्तिमुदाहरति, यत्र तद्वीति स्वयं नानुमन्यते । सेऽयं भारद्वाजवृत्तिः स्यादिति, सेऽयं किं भाष्यात् पूर्वा परा वेति च चिन्त्यम् । अवश्यमेवेदृशैर्व्याख्यानैः प्रशस्तपादभाष्यतः प्रागेव विस्तरेण वैशेषिकार्थां व्युत्पाद्याभिरक्षितः । किरणावल्या प्रथमश्लोकव्याख्यानावसरं, ‘सूत्रेषु वैशद्याभावात् भाष्यस्य च विस्तरत्वात् प्रकरणादीनाञ्चैकदेशत्वात्’ इति लेखनात् प्रशस्तपादभाष्यात् पूर्वं भाष्यप्रकरणादिरूपा अन्ये-ग्रन्थाश्चासन्निति स्पष्टम् । नूनं प्रशस्तपादो बहून् ग्रन्थान् परिशील्य सर्वमपि प्रमेयं निर्गलं निष्कृप्य, निष्कृष्टशोधदत्तदृष्टिर्निर्माणा महागहन-सञ्चारपरिश्रान्तैर्भाव्यमिति कृत्या, अर्वाचीनोऽन्नभट्ट तर्कसंग्रहमिव, पदार्थसंग्रहनामानं प्रबन्धं प्रणिनाय, यः पर्याशसौन्दर्यात् भाष्यप्रथा समु-चितां प्राप । आह चारम्भ एव, “प्रणम्य हेतुमीश्वरं मुनिं कणाद-मन्वतः । पदार्थधर्मसंग्रहः प्रवक्ष्यते महोदयः” इति । तर्कसंग्रहे पदार्थसंग्रहमात्रमकारि, अत्र तु पदार्थानां साधर्म्यवैधर्म्यरूपाणाञ्च संग्रहो व्यधापि, यथा कारिकावल्याम् । तथा पदार्थास्तर्कापन्यासपूर्वं स्थाप्यन्तेऽपि भाष्ये, नैवं तर्कसंग्रहे । प्रमेयसंग्रह इत्युक्तौ वेदान्त-रूपशब्दमात्रप्रमेयसंग्रह इति मा कश्चित् भस्तेति तर्कसंग्रह इति नाम स न्यबध्नात् । स्वयं तर्कानुपन्यासेऽपि तर्कपूर्वं स्थापिता एवार्था संगृह्यन्ते इत्याशयेनैव, “तर्क्यन्ते प्रतिपाद्यन्ते इति तर्काः” इति दीपकायां स्वयमाह । आस्तामेतत् । एवम्भूतस्यास्य भाष्यस्य

सामस्त्येन मुन्दरत्वात् मूलग्रन्थविरोधिन कस्याप्यंशस्याभावात् तत्त्व-
जिज्ञासूनामिदमेयालम्, किं दर्शनेनेत्याकलयेव तदनन्तरैस्तद्व्याख्यान-
एव व्याप्तिप्रत । प्रशतदेवस्तु स्तोक्ताशे शास्त्र तत्रतत्र प्रमाणयन्
तच्छलेन बहूनि सूत्राणि व्याचक्ष्यौ ।

भाष्यव्याख्याश्च व्योमवतीकन्दलीकिरणावलय व्योमशि-
वाचार्य-श्रीवराचार्यादयनाचार्यकृता भाष्योदाहृतानि, तदभिप्रेतानि
अन्यानि च सूत्राणि तत्रतत्रोद्धृत्य व्याचक्षत । तासां दर्शनेन
बहूनि सूत्राणि यथावदवगतान्यामन् । क्वचिदपूर्वाण्यपि सूत्रा-
ण्युलब्धान्यभूवन् । इमाग्निस्र इव लीलावत्यपि काचिद् व्याख्येति
न्यायकन्दलीटीकाया राजशेखरेणोक्तमिति कन्दलीभूमिकाया विन्ध्ये-
श्वरीप्रसाददर्शना दर्शितम् । सा लीलावती श्रीवत्साचार्यविरचितेति
तत्रैवोदटङ्कि । साम्प्रतमुपलभ्यमाना तु लीलावती बल्लभाचार्यविरचिता ।
तथा नेत्रं भाष्यव्याख्यानरूपाऽपि । तदत्र तिसृषु व्याख्यासु किरणावली
अपूर्णा । व्योमवती मध्ये तिरोभूता नातिचिरेण प्राकाश्य प्राप्ता ।
कन्दल्येका तु चिरात् पूर्णा प्रसिद्धा । कन्दल्यादिदर्शितादन्यदपि सूत्रं
व्योमवत्यामस्त्युल्लिखितम् । साक्षात् सूत्रव्याख्यानानामद्यत्वेऽनुपलम्भे-
ऽपि एतद्वचनख्यात्रयोपेतभाष्यमूलमेव सूत्रार्थां विमृश्य निर्णयः ।

अत्र कन्दलीकिरणावलयो पौर्वापर्यं विवदन्ते । “अधिकदशोत्तरन-
वशत (९१३=९९१ AD) शाकाब्देन्यायकन्दली रचिता । श्रीपाण्डु-
दासयाचित भट्टश्रीश्रीधरेणैवम् ” इति न्यायकन्दल्यन्ते श्लोकः, “तर्का-
म्बराङ्कप्रमितेष्वतीतेषु (९०६=९८४ AD) शकान्तत । वर्षेषूदयन-
श्चक्रे संक्षिप्ता लक्षणावलीम् ” इति लक्षणावलयन्ते किरणावलीकारश्लो-

कश्च कालं निश्चाययत एव । समानकालिकत्वेऽपि मिथोग्रन्थदर्शनं नासंभवि । किरणावल्या असमाप्तत्वेनान्तिमग्रन्थत्वावमायात् कन्दलीत. पश्चादेव किरणावली । तमोनिरूपणादौ कन्दलीपक्षखण्डनमप्यत्र दृश्यते । अतो लक्षणावली कन्दलीतः प्राक्, किरणावली तु पश्चादिति । व्योमवती आभ्या पश्चात्तनीत्यत्र न दृढ प्रमाणम् । उदयनाचार्यग्रन्थे व्योमशिवाचार्यकथितस्यानुवादोऽपि सुवच । राजशेखरनिर्दिष्टक्रमेणैव व्योमवतीकन्दलीकिरणावलीलीलावतीना प्रादुर्भाव इति स्वरसगत्यनु- गुणमेव तु वय संभावयामः । एवञ्चैषां व्याख्येयभूत प्रशस्तपादभाष्य- मितः कियतः कालात् प्राक्तनमिति परामर्शं भाष्यग्रन्थे कालनिर्णाय- कांशदौर्लभ्यात् दुर्निर्णयमेव भवति । सर्वथा वैशेषिकदर्शनस्य अस्म्य भाष्यस्य च मध्ये महान् कालोऽतिपपातेति मन्तव्यम् ।

एवं सम्यङ्निष्कृष्टवताऽपि भाष्यकारेण षण्णा पदार्थानां तत्त्व- ज्ञानं कणादोद्देशसूत्रानुरोधेन प्रतिज्ञातवता अभावविषये उदासि । सूत्रकारस्तु नवमे चतुर्विधमप्यभावं प्रत्यक्षप्रसंगे न्यरूपयत । कन्दल्या- दावपि भावनिरूपणाधीननिरूपणत्वादभावस्यानुद्देशोऽपि अभावो नाप- लप्य इति व्यक्तमुदितम् । “द्रव्यगुणकर्मनिष्पत्तिवैधर्म्याद् भाभावस्तम् ” इति तमसो भावातिरिक्ताभावत्वसमर्थनमपि तदैवाज्जस्यमभुते । ‘एवम्भूतानेकार्थनिर्धारणं साक्षात् सूत्ररामर्शेनैव कार्यमस्ति । अति- प्राक्तनी विचारवैखरी साक्षादनुभवनीया चे’ति अक्षरशः सूत्रार्थवधार- णमप्यावश्यकम् । इत्थमालोच्यैवानेकशताब्दनन्तरभाविना श्रीशङ्कर- मिश्रेण सूत्राणि व्याख्याय रक्षितानि, यदिदानीमुपस्कारनाम्ना विश्वतः

प्रथते । अयञ्च, “सूत्रमात्रावलम्बेन निरालम्बेऽपि गच्छतः” इति लिखन् साक्षात् सूत्रव्याख्यानादर्शनमावेदयति । परतु वृत्तिग्रन्थः कात्स्न्येन वाऽन्यथा वा तेनावलोकीति तदीयग्रन्थत एव जानीमः । व्योमवती तेनावलोकितेति न ज्ञायते । अन्यत् सर्वमनेकवारमालोडयैव व्याख्यामय वितेने । अथापि दुरवगाहत्वात् सूत्राणां कुत्र किमन्यथा स्यादिनि विनृशन्नपि अन्ते आह, “श्लाघास्पद यद्यपि नेतरेषामियं कृति स्यादुपहासयोग्या । तथाऽपि शिष्यैर्गुरुगौरवेण परस्महस्यै समुपासनीया” इति ।

अस्मान्निश्च बहुकृत्व उपस्कार पाठितवद्भि पदेपदे सूत्रार्थवर्णने अनौचित्यमालोचितम् । सूत्रानुपूर्वीशोधने च मनः उद्युक्तमासीत् । भाष्यतद्व्याख्यादिवहुग्रन्थावधानेन यत् विमृष्टम्, तत् वैशेषिकदर्शनमिर्शे प्रथमं प्राकाशि । तदैव च प्रत्यज्ञायि भाष्यतद्व्याख्या-ग्रन्थान्तरादिगतिनिरीक्षणेन तत्रतत्र सूत्रयथावस्थितार्थनिष्कर्षेण ससंगति सावतरणं कृत्स्नं दर्शनमानुपूर्व्या व्याख्येयमिति । गते गणरात्रे तथैव वृत्तिं रसायननाम्नी विधायान्तेवासिभ्यः प्राचीकशम् ।

चिरप्रनष्टं प्राच्यतर्कशास्त्रं शिरोमण्यादिबिरुदकल्पनेन पुनरिह प्रादुर्भावितव्रतां कीर्तिमूर्तीनां श्रीमता महामहोपाध्यायकुप्पुस्वामिशस्त्रिमहोदयानां लोकान्तरमलङ्कुर्वतामपि नूनभीदशकार्यनिरीक्षणेनात्मा तर्कगुरुणामिव परमा तृप्तिं प्राप्स्यतीति प्रत्येमि । अस्तु नवीने प्रकाशितं प्रकाशनीयञ्च ; प्राच्ये तु न्यायकुसुमाञ्जलिर्विस्तरः वैशेषिकरसायनञ्च प्राकाश्यं प्रापिते । शिष्यते पुनर्न्यायदर्शनभाष्यप्रदीपः । तत्प्रकाशनावसरे

समानतन्त्रयोः सौहार्दं भूमिकायामाविश्विकीर्षन् अधुनैतावति तिष्ठा-
सामि । यथा व्याकरण वेदान्तशास्त्रञ्च सूत्राण्यपरित्यज्यैवाधीयेते, तथैव
वैशेषिकन्यायदर्शनयोरपि मूलग्रन्थयोरध्ययने अवश्यकर्तव्ये तदुपेक्षया
कतिपयावाचीनग्रन्थमात्राध्ययनपरिपाटी कथमपि कदाचिदुपक्रान्ता ।
एवं तर्कसंग्रहादिषु किञ्चिदधीत्य वादाहवोपयोगिषु तत्त्वचिन्तामणि-
घटकानुमानखण्डैकदेशलेशविषयविशेषचर्चारूपेषु नवीनग्रन्थेषु निष्णा-
तैस्तार्किकैर्बभूवे । ग्रन्थेषु कतिपयमात्राध्ययनेन तार्किकमन्यता तन्मत-
ज्ञानाय वा तत्प्रतिक्षेपित्रहस्यसूत्रतद्भाष्यतद्व्याख्यादिगतिविज्ञानाय वा नैव
पर्याप्तेति प्राचीनदर्शनग्रन्थप्रचारं संप्रति संपादितं । मीमांसादर्शनेऽपि
सूत्राध्ययनपद्धतिं परिपाल्याऽस्ति । किं बहुना, कतिपयग्रन्थाध्ययनेन
पूर्णतन्मतप्रमेयावधारणं मूलग्रन्थाध्ययनत एवेतत् संपाद्यम् । एवं दर्शन-
विज्ञानमेव साम्प्रतिकसंस्कृतपरिस्थितिपरिशीलने कथञ्चिच्छक्यमपीति
सर्वत्र देशे मूलभूतसर्वदर्शनग्रन्थप्रचारसंविधानमेव कार्यमित्यलं बहुना ।

तत्र, “कारणायौपद्यात्-घटपटादिबुद्धीना ”इति सूत्रे दृष्टतया
कणादप्रभृति घटपटादिशब्दप्रयोगमपि तथैव रक्षन्त एव सन्तोऽप्यर्वाञ्चो
यथावत् सूत्रार्थमपि न ररक्षुरिति निष्कम्पमेतत् । क्वचित् सूत्रक्रमे प्रागः
सूत्राणामर्थवर्णनविषये चोपस्कारगतिमुपेक्ष्य, प्रशस्तपादभाष्यादि परि-
शील्य, तार्किकसंमतप्रमेयनिकर्षभूमानमप्यनुचिन्त्य, सूत्राणां बहू
नामर्थभेदमेवात्र वृत्तौ आहतवानस्मि । यथाशक्तिं वैशेषिकमतासाधरणा-
शानां स्थापने च मतान्तराक्षेपरिहारपूर्वकं सूत्रगाम्भीर्यसंरक्षणेन सूक्ष्मया
सारदर्शिन्या प्रक्रियया यथावत् सर्वत्र व्यापरितवानस्मि । तत्रतत्र संदर्भ-
शुद्धिमपि संपादितवानस्मि । बौद्धादिमतवैलक्ष्येन कार्यकारणभावशोध-

नम्, सामान्यविशेषसमवायस्थापनम्, अतीन्द्रियवाय्वादिनिर्णयः, अनुमानविधा, हेत्वाभासविधा, आत्मन आगमनिरपेक्षं सिद्धिः, अणु-स्थापनम्, अवहननादिलौकिककर्मप्रस्तावौचित्यम्, यमनियमादि-योगाङ्गनिरूपणैदम्भम्, परमाणुपाक, परिमाणभेदः, निर्विकल्पादि, योगिप्रत्यक्षादि, अभावगतिः, शब्दादेरनुमानत्वम्, सुखदुःखविवेक, आम्नायप्रामाण्यमितीदृशेषु विषयेषु, किं पृथगुक्त्या, पदेपद एव तत्त्वार्थशोधनश्रद्धया सूत्रस्वारस्यात्यागेन यदत्रापूवं व्युत्पादितवानस्मि, तव तार्किका महदया सर्वेश्वरश्चैव प्रमाणमिति तेभ्य इदं सरसायनं दर्शनं सरसमुपहृत्य शास्त्रयथार्थप्रचारं परमास्तिकधनिकसहृदयपरमो-द्गारपुरुषपरिषदायत्त इति तदभ्युदयेन सह वेदवैदिकप्रचारमनारत-मभिकाक्षन्वस्मि ।

अन्धकारपरीतेऽस्मिन् अर्थान् अनधिजग्मुषि ।

कणादः कल्पयाञ्चक्रे जगत्यौलूक्यदर्शनम् ॥

मदनगरी.
६-२-१५८

उत्तमूर्ति. वीरराघवाचार्यः

सूत्रयाथात्म्यशोधनम्

औत्तरो महाशयो विन्ध्येश्वरीप्रमादशर्मा, सूत्रपाठस्यैक प्रायः शुद्धं पुस्तकं खनिकटे स्थितमावेदयत्, अदर्शयच्च तत्रोपस्कारग्रन्थे च प्रत्यक्षायाः सख्याभेदम् । किरणावलीग्रन्थमुद्रणे आदौ तन्मुद्रितसूत्रपाठस्तु न तदनुगुणदलीकिरणावल्यादावन्तःप्रविश्य सूत्रवैलक्षण्यनिर्धारणे तु नव स व्यापि अतस्तत्कृतः प्रत्यक्षायाः सूत्रसम्बन्धिनिर्देशो नाश्रेय विना समादरणीयोऽस्ति । तत्र पाठभेदस्तु कचिदस्मदनुकूल इति अधस्तात् दर्शयिष्यते । सूत्रमन्त्र्या तावदेतदिदध्यायेषु मिथये—

1 अध्याये, उपस्कारे 48 सूत्राणि, रसायने 49 अथवा अ. उ. 68, र. 69 अथवा 68, 3 अ. उ. 24 र. 25, 4. 44, र. 45, 5 अ. उ. 53, र. 54.

आनुपूर्वीसाम्येऽपि कचित् एकसूत्रद्विधाकरणान् सूत्रद्वयैकीकारध्वेश्वरीप्रसाद निर्दिष्टमन्त्र्याया न्यूनाधिकभाव मंपद्येत ।

तद्वर्तितपाठभेदश्चैवम्—

१-६ धर्मविशेषमृतान्-(पदार्था- नामिति पद न)	५-१-१५. —मूल्याभिसर्पणमदृष्टकारणम्
१-१८. द्रव्याश्रयो—न कारण—	५-२-१. नोदनादभिघातान् —
१-१९ संयोगविभागयो	५-२-२. नादपवायुसंयोगान्—
१-२३. (न द्रव्याणां कर्म व्यतिरेका- दिति एकमूत्रयम्)	५-२-८. —तेजस संयोगान्
१-९ गुणकर्मसु भावात्	५-२-११. (कायकर्मणाऽऽत्मकर्म व्याख्या- तमित्येदि सूत्रे
१-२. सिग्धाश्चेति चकारोऽधिक ।	६-१-१५. —गुणानामात्मान्तरे (रेपु) अकारणत्वं
३० शब्दलिङ्गाविशेषादिति सूत्र न ।	७-१-१६ —गुणगुणा —
१. —गन्धाप्रादुर्भावे—	७-१-२२. अविद्या विद्यालिङ्गम्
४. तेजस्युष्णता	७-२-१८. शब्दार्थावसंबन्धौ
२४. नापि कर्माचाश्रयत्वात् प्रत्ययस्य	७-२-२६. (कर्मभिः कर्मणि, गुणगुणा इति सूत्रद्वयं नास्ति
३१ संयोगाद्विभागाच्छब्दाश्च—	८-१-१२. (—प्रत्यक्षमितिपदं नास्ति)
१. —चैकं मन	९-२-४. (—करणमितिपदं नास्ति)
१०. यद्दृष्ट प्रत्यक्षमह—	१०-२-४
१३	

एतत्पाठभेदसूचीतो ग्राह्या अनेके प्रामाणिका अंशा गृहीता
अन्यच्च सुबहु रमायने अपूर्व दर्शितमथोनिर्दिष्टपाठभेदत मुगमम्—

21. पुटे 1-1-11 भविष्यति पठ — इति सूत्रम्-संयोगभाष्यकन्द
परामर्शमूलकमिति स्पष्ट वैशेषिकविमर्शे ।

21 पुटे 1-1-12 तथाभवतीति— „ „

25. पुटे 1-1-17 क्रियावत् गुणवत्— „ भाष्यटीकाद्यनुसारा

53 पुटे 2-1-2 रूपम्—विग्रहाश्च—अवग्रन्थकन्दलीर्णागणावली

53 पुटे 2-1-4. वायु स्पर्शवान्— „ वायुग्रन्थ- „

54. पुटे 2-1-6 सपिर्जेतु-पार्थिवाना- „ पृथिवीग्रन्थ- „

5५. पुटे 2-1-7 तपु—तैजसाना— „ „

78 पुटे 2-२-4 तैजस्युष्णता „ विन्ध्येश्वरीप्रसादपाठादि

80 पुटे 2-2-6 अपरस्मिन् पर युगपदयुगपत् „ सर्वार्थसिं
कन्दल्यादित । उपस्कारोऽप्यनुकूल इव ।

90 पुटे 2-२-18 दृष्टश्च दृष्टवत् दृष्ट्वा „ हेत्वाभासकन्दल्यादि

91. पुटे 2-2-19 यथादृष्टमयथादृष्टञ्चोभयथादृष्टत्वात् „ „

१०४ पुटे 2-2-22 तस्मिन् द्रव्य गुण कर्मेति संशयः „ ,
1-1-5 न्यायभाष्यतोर्ज्ञ

96 पुटे 2-2-25 नापि—प्रत्ययस्य „ वि-प्र-पाठात् उपस्कार

102. पुटे 2-2-32 संयोगाद्विभागाच्छब्दाच्च „ अत्र विभागादि
चकाररहितपाठः प्राच्यसूत्रपाठादि

102 पुटे २ २ ३२ लिङ्गाच्चानित्या अत्र अन्ते 'शब्द'इति नास्ति

103. पुटे 3-1-11 अभूतं भूतस्य ,, अत्र प्राक् 'विरोधि'इति पद
नास्तीति भाष्यव्योमवर्गीकन्दल्यादित् ।
124. पुटे 3-2-3 प्रतिशरीरमेक मनः ,, अत्र व्याख्यातः प्राच्य-
सूत्रपाठाच्च विमृश्यमस्ति ।
128. पुटे 3-2-10 यद् दृष्ट ,, विन्ध्येश्वरीप्रसादपाठादित् ।
139. पुटे 3-2-20 नानात्मानो व्यवस्थात ,, कन्दलीत , नाना
वेदान्तग्रन्थत , उपस्कारतोऽपि ।
145. पुटे 4-1-4 अनित्यमिति च-प्रतिषेधाभाव - ,,
शाङ्करसूत्रभाष्यादित् (2-2-15)
146. पुटे 4-1-5 अविद्या च ,, ,, ,,
148. पुटे 4-1-7 अद्रव्यद्रव्यत्वात् परमाणवानुपलब्धि ,,
न्यायवार्तिकात् (2-1-3.)
149. पुटे 4-1-8 ,, अत्र 'सत्यपि द्रव्यत्वे महत्त्वे' इति
नास्ति । न्यायवार्तिकात् (2-1-3)उपस्कारादितश्च
152. पुटे 4-1-43 अरूपिषु अचाक्षुषत्वात् व्योमवत्यां पञ्चम्यन्तपाठः ।
167. पुटे 5-1-15 मणि—कारणकम्(कारितम्) वि-प्र-कोशपाठात्
169. पुटे 5-1-1 नोदनाभिघातात्-(नोदनादभिघातात्) ,, ,, ,
170. पुटे 5-2-7 नाड्यवायु ,, उपस्कारसमतिरपि । नाड्य इति पा०
173. पुटे 5-2-13 अमेः—कर्मेत्यदृष्टकारितानि ,,
श्रीभाष्यन्यायकुलिशादेः
177. पुटे 5-2-17 कायकर्मणाऽऽत्मकर्म व्याख्यातम्— ,,
यथावस्थितोपस्कार-प्राक्तनसूत्रपाठादित् ।
179. पुटे 5-2-19 तदभावे—स मोक्षः ,, प्राक्तनपाठ-संश्लेषात् ।

- 181 पुटे 5-2-20 द्रव्यगुण-भाभावस्तम. कन्दल्यादिव्याख्यानुसारात्
 192. पुटे 6-1-5 आत्मान्तर—त्मान्तरगुणेऽवकारणत्वात् ,,
 कन्दल्याद्यनुसारात् । वि प्र पाठोऽपि गमक इव ।
 209 पुटे 7-1-1 पृथिव्यादिरूप—व्योमवत्या पृथिन्यादीति विनापाठ.
 210 पुटे 7-1-2 एतेन नित्येऽवनित्यत्व— ,, व्योमवती—
 उपस्कारोद्भूतवृत्त्यादित ।
 215 पुटे 7-1-8 अविभुनि—वात् । ,, व्योमवतीदर्शितमिदम् ।
 220. पुटे 7-1-10 कारणवहुत्वात् कारणमहत्त्वात् प्रचयविशेषाच्च महत्
 ,, शाङ्करसूत्रभाष्यात् (2-2-11)
 227 पुटे 7-1-22 अविद्या[च]विद्यालिङ्गम् ,, (वि प्र) चकारो न
 230 पुटे 7-1-20 कारणे कालाख्या । कालभाष्यकन्दल्यु-
 पस्काररादे ।
 235 पुटे 7-2-7 कार्य—पृथक्त्वे न विद्येते— ,, व्योमवतीतः ।
 242 पुटे 7-2-18 शब्दार्थावसथद्वौ ,, वि-प्र. पाठात् ।
 245. पुटे 7-2-22 कारण — परत्वापरत्वे कन्दल्युपस्कारादेः ।
 246 पुटे 7-2-24,25 कर्मभि कर्माणि, गुणैर्गुणा ,, प्राक्तनपाठे नेति ।
 254 पुटे 8-1-9 समवायिन एते ,, अत्र एते इति पदपाठचिन्ता ।
 261. पुटे 8-2-6 तथाऽऽप ,, एतदुपरि व्योमवत्यां सूत्रत्रयम्
 271 पुटे 9-1-11 आत्मन्यात्म अत्रात्मनीति पदं न न्यायभाष्ये ।
 272 पुटे 9-12-1 तथा-प्रत्यक्षम् ,, अत्र प्रत्यक्षपदं न प्राच्यसूत्रपाठे ।
 306 पुटे 10-2-9 अस्मद्बुद्धिभ्यो लिङ्गमृषेस्तद्वचनादाम्नाप्रामाण्यम् ,,

विषयसूची

- 1-1. उपक्रमस्था चतु सूत्री एतद्दशाध्याय्युपजीव्या । ततः प्रथमाह्निकार्थस्तावत् सर्वपदार्थोद्देशपूर्वकमर्थशब्दामिधेयानां साधर्म्य-वैधर्म्याभ्यां सह व्युत्पादनम् ।
- 1-2. अर्थातिरिक्तानामुद्दिष्टानां पदार्थानां (त्रयाणां) यथावन्निरूपणम् ।
- 2-1. भूतानां तत्तद्गतविशेषगुणवत्त्वेन लक्षणम् । तत्राप्रत्यक्षतया वायो आकाशस्य च परीक्ष्य स्थापनम् ।
- 2-2. तत्तदसाधारणगुणवत्त्वेन भूतकथनम् । मध्ये कालदिशोरपि लक्षणकथनं प्रसङ्गात् ।
- 3-1. आत्मना चेतनशब्दवाच्यत्वात् चैतन्यगुणेनैव तत्स्थापनम् । तच्छेषतयाऽत्रैव हेतुहेत्वाभासविवेचनम्, आत्मस्थापनफलत्वात् अनुमानप्रमाणनिरूपणस्य ।
- 3-2. मनस्तत्त्वविवेचनपूर्वं चैतन्यतिरिक्तानामात्मसाधकानामंशानां प्रतिबोधनम् ।
- 4-1. भूतेषु नित्यानित्यविवेकः । परमाणुसाधनप्रपञ्चनम् ।
- 4-2. कार्यद्रव्य—शरीरनानात्व—अयोनिजशरीरनिरूपणम् ।
अथ कर्मनिरूपणार्थाध्यायद्वये—
- 5-1. शरीरातिरिक्तेनात्मना निःश्रेयसार्थाय कर्तव्येषु कर्मसु प्रसिद्धोत्क्षेपणादिलौकिकशरीरकर्मव्युत्पादनमुखेन सुग्रहकारणककर्मनिरूपणम् ।
- 5-2. दुर्ग्रहकारणक (भूकम्पादि) लौकिककर्मनिरूपणम् ।

- 6-1 वैदिककर्मनिरूपके षष्ठे, प्रथम वेदप्रामाण्यस्थापनपूर्व दानप्रति-
ग्रहादिमुखेन सर्व यमरूपयोगाङ्गनिरूपणम् ।
- 6-2 वर्णाश्रमधर्मादिवर्णनमुखेन नियमरूपयोगाङ्गनिरूपणम् ।
अथ गुणनिरूपणार्थाध्यायचतुष्टये—
- 7-1 एकद्रव्यसापेक्ष (रूपरसगन्धस्पर्शपरिमाण) बाह्यगुणनिरूपणम् ।
- 7-2 अनेकद्रव्यनिरूप्यगुणनिरूपणम् ।
- 8-1 बाह्यभावपदार्थविषयकप्रत्यक्षनिरूपणम् ।
- 8-2 तत्कारणभूताभा विषयेन्द्रियाणां निरूपणम् ।
- 9-1 उक्तावशिष्ट(अभावलौकिक-योगादिजन्यालौकिक)प्रत्यक्षनिरूपणम्
- 9-2. प्रत्यक्षमित्र (लैङ्गिक-स्मृति-स्वप्नादि) सर्वज्ञाननिरूपणम् ।
- 10-1 सुखदुःखनिरूपणम् ।
- 10-2 द्रव्यगुणकर्मणा कारणत्ववैविध्यप्रदर्शनपूर्वक शास्त्रोपसंहारः ।

“ अतिविरसमसार मानवार्ताविहीन प्रविततबहुवेलप्रक्रियाजाल-
दु स्थम् । उदधिसममतन्त्र तन्त्रमेतद् वदन्ति ” इति किरणावल्यनूदि-
ताना दोषाणामनास्पदमिदं दर्शनमिति यथेदं निरूपितं भवेत् ,
तथाऽऽसदीयविमर्शग्रन्थतो विज्ञेयमिति आहिकार्थसारमात्रसंज्ञिष्टक्षया,
ग्रन्थमध्य एव प्रतिपाद्यविषय प्रतिपुष्टमुपरि, वाचकग्रहणसौकर्याय पृथ-
क्पृथग्दर्शितोऽस्तीति च अत्र संग्रहत एव एव विषयसूची न्यबन्धि ॥
एकैकाहिकावान्तरार्थविभाग तत्तदवसानस्थया रसायनकारिकयाऽपि
ग्राह्य । तत्तद्विषयनिरूपणपौर्वापर्यौचित्यादिकमपि अस्सदीयवैशेषिक-
दर्शनविमर्शतो विज्ञेयम् ।



एतेनाघटो	266	कार्यविरोधि	24
एतेनोष्णता	78	कार्यविशेषेण	86
कर्म कर्मसाध्यं	22	कार्यं कार्यान्तरस्य	112
कर्मभि कर्माणि	246	कार्यान्तराप्तादु	70
कर्मभि कर्माणि गुणै.	240	कार्येषु ज्ञानात्	108
कर्मभि. कर्माणि गुणैश्च	223	क्रियागुणव्यपदेशा	262
कर्मसु भावात्	50	क्रियावत् गुणवत्	25
कायकर्मणा	177	क्रियावत्त्वात्	60
कारणगुणपूर्वक	69	गुणकर्मसु गुण	253
कारणगुणपूर्वका	212	गुणकर्मसु च	47
कारणपरत्वात्	245	गुणकर्मसु सनिर्कृष्टेषु	251
कारणबहुत्वात्	220	गुणत्वात्	241
कारणभावात्	144	गुणवैधर्म्यात्	31
कारणमिति	300	गुणस्य सत्	98
कारणसमवायात्	303	गुणान्तराप्तादुर्भावाच्च	155
कारणसामान्ये	35	गुणैर्गुणा	246
कारण त्वममवायिनो	186	गुणैर्द्विक	187, 230
कारणकारण	303	गुणोऽपि	242
कारणाज्ञानात्	107	गुरुत्वप्रयत्न	34
कारणान्तगानुवृत्ति	68	चातुराश्रम्यं	202
कारणाभावात्	38	जातिविशेषाच्च	207
कारणाद्यौगपद्यात्	255	ज्ञाननिर्देशे	251
कारणेन काल	187	त आकाशे न	54
कारणे कालाख्या	230	तत्त्वं भावेन 75, 82, 86, 249	
कारणे समवायात्	301	तत् पुन पृथिव्यादि	153
कार्य कारणयो	235	तत्त विस्पूर्जथु	172

तत्र शरीरं	156	तद्दुष्टभोजने	194
तद्वत्त्वा	250	तद्वचनादाम्नायस्य	8
तत्समवार्थात्	276	तद्विशेषणादृष्टकारितम्	170
तत्संयोगो	207	तन्मयत्वाच्च	206
तथा गुण	29	तयोर्निष्पत्ति	296
तथा गुणेषु	49	तस्मादागमिक	127
तथात्मसंयोगो	162	तस्मादागमिकम्	65
तथा दक्षिणा	87	तस्मिन् द्रव्य गुण	94
तथा दग्धस्य	166	तस्य कार्यं लिङ्गम्	141
तथा द्रव्यान्तरेषु	272	तस्य द्रव्यत्व 74, 123, 126	
तथापस्तेजो	261	तस्य समभिव्याहारतो	194
तथा पृथक्त्व	232	तस्याभावात्	151
तथा प्रतिग्रह	191	तुल्यजानीयेषु	94
तथाऽभावे	265	तृणे कर्म वायुसंयोगात्	166
तथा भवतीति	21	तेजस्युष्णता	78
तथारूपे	302	तेजसो द्रव्यान्तरेण	183
तथा विरुद्धाना	196	तेजा रूपस्पर्शवत्	53
तथा स्वप्न	288	तंन (ण्तेन) रमगन्ध	150
तथाहस्त	161	त्रपुभीस लोहरजत	55
तददुष्टे न विद्यते	195	दिकालावाकाशश्च	184
तदनारम्भं	175	दुष्ट हिमायाम्	194
तदनुविधानात्	75	दृष्ट आत्मनि	129
तदभावादणु मन	229	दृष्टश्च दृष्टवत्	90
तदभावे संयोगाभावो	179	दृष्टादृष्टप्रयाजनाना	199
तदलिङ्गम्	67	दृष्टाना	304
तद्दुष्टज्ञानम्	291	दृष्टान्ताच्च	222

दृष्टेषु भावात्	258	न तु शरीर विशेषात्	135
देवदत्तो गच्छति	130	न द्रव्य कार्य	23
देवदत्तो गच्छतीत्युप	133	न द्रव्याणा	30
द्रवत्वात् स्पन्दनम्	170	नाड्यवायु	170
द्रव्यगुणकर्मणा	29	नानात्मानो	139
द्रव्यगुणकर्मनिष्पत्ति	181	नापि कर्म	96
द्रव्यगुणकर्मभ्यो	46	नास्ति घटो	269
द्रव्यगुणयो	20	नित्यवैधर्म्यात्	99
द्रव्यत्वगुणत्व	248	नित्य परिमण्डलम्	227
द्रव्यत्वनित्यत्वे	82, 86	नित्ये नित्यम्	227
द्रव्यत्वं गुणत्व	42	नित्येष्वभावात्	82
द्रव्याणा द्रव्य	33	निष्क्रमण प्रवेशनम्	67
द्रव्याणि द्रव्यान्तर	20	निष्क्रियत्वात्	242
द्रव्याश्रय्यगुणवान्	26	निष्क्रियाणासमवाय	186
द्रव्ये द्रव्यगुण	253	निष्मंस्त्वत्वात्	233
द्रव्येषु ज्ञान	250	नोदनविशेषात्	165
द्रव्येषु पञ्चात्मकत्व	258	नोदनविशेषाभावात्	164
द्रव्येषु अनितरेतर	255	नोदनादाद्य	168
द्रयोस्तुप्रवृत्त्यो	103	नोदनापीडनात्	171
द्वित्वप्रभृतय	33	नोदनाभिघातात्	169
धर्मविशेषप्र	10	परत्र समवायात्	71
धर्मविशेषाच्च	158	परत्वापरत्वयो	246
धर्माच्च	290	परिशेषात्	73
न च दृष्टाना	58	पुनर्विशिष्टे	195
न चासिद्धं	100	पुष्पवस्त्रयो	76
न तु कार्याभावात्	39	पृथिवीकर्मणः	173

पृथिव्यादि	209	यत्नाभावे	166
पृथिव्यापः	13	यथादृष्टं	91
प्रत्यक्षप्रवृत्तत्वात्	66	यदिष्टरूपरस	203
प्रत्यक्षाप्रत्यक्षाणां	154	यद् दृष्टं	128
प्रथमाशब्दात्	103	यस्माद्विषाणी	119
प्रयत्नविशेषात्	165	युतसिद्धयभावात्	241
प्रयत्नायौगपद्यात्	124	रूपरसगन्ध	52, 231
प्रवृत्तिनिवृत्ती च	121	रूपरसगन्धस्पर्शाः	14
प्रसिद्धा	105	रूपरसस्पर्श	53
प्रसिद्धिपूर्वकत्वात्	114	रूपाणारूपम्	34
प्राणापाननिमेषो	124	लिङ्गाच्चानित्य	102
बुद्धिपूर्वा वाक्यकृति	188	वायु स्पर्शवान्	53
बुद्धिपूर्वो	1	वायुमनिकर्षे	64
ब्राह्मणे सज्ञाकर्म	189	वा प्रोर्वायु	62
भविष्यति पट	21	विद्याप्रियातश्च	92
भावदोष उपधा	203	विभवान्महान्	228
भावोऽनुवृत्तेरेव	42	विरोध्यभूतं (उपस्कारे)	113
भूतमभूतस्य	114	विशिष्ट आत्म	197
भूतो भूतस्य	114	विषाणी ककुद्धान्	56
भूयस्त्वात्	260	वृक्षामिसर्पण	171
भ्रान्त तत्	233	वेदलिङ्गाच्च	159
मणिगमन	167	वैदिकञ्च	172
महत्यनेक	146	व्यतिरेकात् (उपस्कारे)	30
यच्चान्यदसत्	264	व्यवस्थित	78
यज्ञदत्त इति	126	शब्दलिङ्गाविशेषात्	75
यत्नाऽभ्युदय	7	शब्दार्थावसंबद्धौ	242

शास्त्रसामर्थ्याच्च	140	सदनित्यं	18
श्रोत्रग्रहणो	93	सदसत्	263
संख्या परिमाणानि	151	सदिति यतो	45
संख्याभाव	104	सदिति लिङ्गाविशेषात्	50
संज्ञाकर्म	65	सन्त्ययोनिजा	150
संज्ञाया	158	समवायिन	254
सदिग्धस्तु	131, 134	समे आत्मव्याग	197
सदिग्धा	104	समाख्याभावाच्च	158
सप्रतिपत्ति	103	समे हीने वा	195
सयुक्तममवायात्	303	सर्पिर्जतुमय	54
सयोगविभागयो	240	सोऽपदेश	106
सयोगविभागवेगाना	30	सामयिक	244
सयोगविभागाश्च	35	सामान्यतो	64 127
संयोगादभाव	68	सामान्यप्रत्यक्षात्	88
संयोगाद्वा	301	सामान्यविशेषापेक्ष	253
सयोगाद्विभागात्	102	सामान्यविशेषाभा	48, 49, 50
संयोगाना	34	सामान्यविशेषेषु	252
सयोगाभावे	164	सामान्यविशेष	40
सयोगिनो	243	सुखदुःखज्ञान	129
सयोगिसमवायि	111	सुखाद्राग	206
सशयनिर्णयान्तरा	295	स्पर्शश्च वा तो	57
सस्काराभावे	168	स्वप्नान्तिकम्	289
सच्चासत्	263	स्पर्शवान् वायु.	53
सति च कार्या	297	हस्तकर्मणा दारक	165
सतो लिङ्गाभावात्	98	हस्तकर्मणा मनस.	174
सत्यपि द्रव्यत्वे	149	हीने परे	197
सदकारणवत्	141	हेतुरपदेशोलिङ्गं	281

श्री
श्री श्रीनिवासपरब्रह्मणे नमः
श्रीगुरुभ्यो नमः

वैशेषिकदर्शनम्

वैशेषिकरसायनसहितम्

यन्मुख्यद्रव्यमव्ययं यद्विह गुणगुणोद्भासि निर्धूतहेयं
यस्यैतत् कर्म सर्वं यदपि मुरनराद्यात्मसामान्यसेव्यम्
इष्टैर्जुष्टं विशेषैर्वृषगिरिसमवायेन लक्ष्मीपदं तत्
सर्वार्थप्रापकौज कणचरणमगेजन्म धाम^१प्रपद्ये ॥ १ ॥

1 नाम—पर ब्रह्म. प्रकृतवैशेषिकदर्शनम् । तत्र ब्रह्म मुख्यद्रव्येण शुद्धसत्त्वेन अव्ययम्, यस्यैतत् सर्वं जगतः कर्म, 'यस्य वेतत् कर्म' इति जगद्विचित्राविकरणश्रुतिर्मतिव्या । मुरनराद्यात्मसामान्य-मेवे आत्मान् । इष्टविशेषा — अप्राकृत-भोग्य—भोगोपकरणमहिषीपरिजनादयः । वृषगिरिसमवायेन—वेकटाद्रिनित्यवामेन तत्प्रीतलक्ष्मीयुक्तम् । सर्वपुरुषार्थप्रदं प्रभावलेशोपि यस्य तादृशचरणमरोजविशिष्टम् । वैशेषिकदर्शनं तु द्रव्यगुणकर्मादि पदार्थयुक्तं निर्धूतहेयम्-अप्रामाणिकपरममत-पदार्थान्तरनिषेधकं मुरत्वनरत्वादिजातिप्रतिपादकं परमाणुगतविशेषबोधकं वृषगिरि-धर्मवचसि 'अथातो धर्मं व्याख्यास्यामः' इत्येवम्भूते स्थितम् समवायाख्येन पदार्थेन च शोभमानम् अभावपर्यन्तं सर्वपदार्थप्रतिपादनसामर्थ्यसंज्ञं कणादाख्यातुं सरस उत्पन्नम् । प्रपद्ये-प्रकर्षेण प्राप्नोमि ।

श्री
श्री श्रीनिवासपरब्रह्मणे नमः
श्रीगुरुभ्यो नमः

वैशेषिकदर्शनम्

वैशेषिकरसायनसहितम्

यन्मुख्यद्रव्यमव्ययं यद्विद् गुणगुणोद्भासि निर्धूतहेयं
यस्यैतत् कर्म सर्वं यदपि मुरनराद्यात्मसामान्यसेव्यम् ।
इष्टैर्जुष्टं विशेषैर्वृषगिरिसमवायेन लक्ष्मीपदं तत्
सर्वार्थप्रापकं कणचरणसरोजम् धाम^१प्रपद्ये ॥ १ ॥

१ धाम—परब्रह्म. प्रकृतवैशेषिकदर्शनम् । तत्र ब्रह्म मुख्यद्रव्येण
शुद्धसत्त्वेन अव्ययम्, यस्यैतत् सर्वं जगत् कर्म, 'यस्यैतत् कर्म' इति जगद्वाचित्वाधि-
करणश्रुति स्मर्तव्या । मुरनराद्यात्मसामान्य-सर्वे आत्मानः । इष्टविशेषा — अप्राकृत-
भोग्य — भोगोपकरणमहिषीपरिजनादयः । वृषगिरिसमवायेन — वेकटाद्रिनित्यवासेन
तत्प्रीतिलक्ष्मीयुक्तम् । सर्वपुरुषार्थप्रदं प्रभावलेशोपि यस्य तादृशचरणसरोजविशिष्टम् ।
वैशेषिकदर्शनं तु द्रव्यगुणकर्मदि पदार्थयुक्तं निर्धूतहेयम्-अप्रामाणिकपरसंमत-
पदार्थान्तरनिषेधकं सुरत्वनरत्वादिजातिप्रतिपादकं परमाणुगतविशेषबोधकं वृषगिरि-
धर्मवचसि 'अथातो धर्मं व्याख्यास्यामः' इत्येवम्भूते स्थितम् समवायाख्येन
पदार्थेन च शोभमानम् अभावपर्यन्तं सर्वपदार्थप्रतिपादनसामर्थ्यसंयुक्तं कणादाख्यात-
सरस उत्पन्नम् । प्रपद्ये-प्रकर्षेण प्राप्नोमि ।

सूत्रव्याख्यानमङ्गी जहदपि निपुणं मेयनिष्कर्षि भाष्यं

प्राचीनं यत् प्रशस्तप्रथितमिदम् इदम्याकृतीश्चावलम्ब्य ।

प्राज्ञोत्तसप्रणीतेऽप्यपि सरसमशेषार्थवर्षिण्यनेका

वीक्ष्योपस्कार एव क्षतिमहमधुना व्याचिकीर्षामि शास्त्रम् ॥ २ ॥

अत्र लक्ष्मीहयग्रीवो गुरवश्च गुणोज्ज्वला ।

अधीतानि च शास्त्राणि प्रसीदन्त्वाश्रिते मयि ॥ ३ ॥

नातीवाम्मि निगलम्बो न च सर्वं मुनिश्चितम् ।

अद्य यावद्विमृष्टं तु नान्तर्जरयितुं क्षमम् ॥ ४ ॥

वैशेषिकरहस्यार्था मतान्तरविलक्षणा ।

सूत्रैर्व्युत्पाद्य गृह्यन्ते शैलीगुद्धिश्च दर्श्यते ॥ ५ ॥

अथ तत्रभवान् प्रत्यक्षितपदार्थतत्त्व परमकारुणिक कणादो
महर्षिराम्भिकतार्किकान् अनुजिघृक्षुः अशेषपदार्थतत्त्वज्ञप्तये विश-
त्याहिकं दशाध्याय वैशेषिकं नाम दर्शनं प्रणिनाय, यम्येदमादिम
सूत्रम्—

१. अथातो धर्मं व्याख्यास्यामः ॥

अथशब्द आनन्तर्ये प्रसिद्धः, अतश्शब्दश्चैतच्छब्दप्रकृतिकः
समनन्तरोपस्थितस्य हेतुत्वे । अत्र अथशब्दस्य शिष्यप्रश्नानन्तर-

२ एवं सूत्रपाठमेदोऽपि प्रामाणिको बहुलमत्र द्रष्टव्यः । अस्मदीये
वैशेषिकदर्शनविमर्शे यत् प्रागेव न्यवेदि, ततोऽधिकं विज्ञेयमप्येतदुपोद्घाते द्रष्टव्यम् ।
उपस्कारसारोऽपि लिख्यते ।

उपस्कारसरि सू I अथ—शिष्याकाक्षानन्तरम्, अतः—सदन्तेवास्त्युप-
संपत्तेः, धर्मं व्याख्यास्यामः । अथेति मङ्गलार्थं वा ।

मित्यर्थः । यदाह श्रीपार्थसारथिमिश्रो मीमांसान्यायरत्नाकरे, ‘यथा शास्त्रान्तरेषु अथातो धर्म व्याख्यास्याम इत्यादिषु शिष्यप्रश्नानन्तर्य-रूपसंबन्धोऽभिधीयते’ इति । अत इत्यस्य, ‘यतः शुश्रूषवोऽनसूयवश्चान्तेवासिन उपसेदुः, अतः ’ इत्यर्थ इति किरणावलीत एव ज्ञायते । ननूपसत्तिपूर्वकशिष्यप्रश्नानन्तर्यपरेणाथशब्देनैवोपसत्तेर्हेतुत्वलाभात् अत इति व्यर्थमिति चेन्न—उपमन्त्रानां शिष्याणां सत्पातत्वादित्यस्य अतश्शब्दविवक्षितत्वात् । एवं प्रश्नानन्तर पात्रत्वाद्याख्यास्याम इति वदन्, “नापृष्टं कस्यचिद् ब्रूयात् न चान्यायेन पृच्छत”, ‘नापात्रे शास्त्रमुत्क्षिपेत्’ इति शास्त्रार्थं बोधयन्, एवमिदं दर्शनं रक्षणीयमिति शिष्यान् शिक्षयति । यद्वा अतश्शब्देनैव सर्वलाभात् अथशब्दो न किञ्चिदर्थवाची, केवलं मङ्गलार्थं प्रयुक्तं, ‘ओङ्कारश्चाथशब्दश्च द्वावेतौ ब्रह्मणः पुरा । कण्ठं भित्त्वा विनिर्यातो तेन माङ्गलिकावुभौ’ इति मङ्गलरूपत्वस्मरणात् । अकारौकारयोः कण्ठस्थानकत्वात् कण्ठं भित्त्वा विनिर्यातावित्युच्यते’ इति मैयुरानाथः । कण्ठं भित्त्वेत्यनेन ततः पूर्वं शब्दानुच्चारणसूचनात् ब्रह्मणापि प्रारम्भे पुरा तदा तदाऽनयोः प्रयुक्तत्वान्मङ्गलत्वं ज्ञेयमिति जाप्यते । प्रथमं तदुच्चारणपूर्वमारब्धं चतुर्मुखकार्म सर्वमविच्छिन्नं प्रवहतीति च तस्य मङ्गलत्वम् । अवश्यञ्च अनवाप्तविघ्नावकाशेनाप्यास्तिकाग्रेसरेण अन्तेवासिशिक्षणार्थं वा मङ्गलं कर्तव्यम्, अविघ्नप्रचारातिशयाद्यर्थे च निबन्धनीयमिति ।

वस्तुत एव शब्दस्वरूपतो मङ्गलात्मकस्मन्नेवायमथशब्दो यदि वाक्यार्थान्वयिकिञ्चिदर्थपरोऽपि स्यात्, तदा भवत्यौचित्यातिशय इति

तदर्थचिन्तायाम् इष्टदेवतानमस्कारादिमङ्गलाचरणानन्तरमित्यर्थमपि
बोधयितुमर्हति । उक्तञ्च 'केश्वित् (व्योमवत्या), 'मूत्रेऽथशब्दोऽप्यानन्तर्ये
वर्तत इति अन्यस्यासमवायनमस्कारानन्तरमिति लभ्यते । स च ज्ञान-
प्रस्तावादीश्वरस्यैवे'ति ।

अथात्र सूत्रे धर्मेव्याख्यानमेव प्रजिज्ञायते, न पदार्थतत्त्वनिरूप-
णम् । एवञ्च निरूपयित्वा पदार्थत्वागेन धर्म किमिति व्याख्यायत
इति शिष्या अङ्गेरन्निति तत्तद्विधाराय जतश्शब्दप्रयोग इत्युक्तो प्रयोजन-
वत्तर स्यादतः पदम् । एवञ्च वक्ष्यमाणतत्त्वज्ञानोपयोगित्वादिति तदथा
वाच्यः । अतोऽत पदेन शिष्यप्रश्नरूपार्थात्प्राग्भादथशब्दस्य पूर्वाक्त
शिष्यप्रश्नानन्तर्यमेवार्थाऽस्त्येति चेत् - सत्यम्, तदेव सुवचम् । धर्म-
व्याख्यानापयोग्येव चातश्शब्दपरामृश्यम् । एवमपि, जत - तत्त्व-
साक्षात्कारस्य तापत्रयाभिस्तशिष्यापेक्षितत्वादित्यर्थवर्णनेऽपि अपेक्षित-
तत्त्वज्ञानोपयोगित्वाद्धर्मो व्याख्यायत इत्युक्तं भवतीति नमस्कारानन्तर्य-
परत्ववादिनामाशयः । ननु नमस्कारादे प्रागाचरितत्वे तत एव
मङ्गलसिद्ध्या किमिति पुनरथशब्दो मङ्गलार्थ इति चेत्त । शिष्य-
शिक्षार्थं नमस्कारानन्तर्ये बोधनीये पदान्तरं तद्वाधनापेक्षया अथशब्देन
तद्बोधने ह्यर्थादधिकमङ्गलसिद्धिरिति ।

मङ्गल नाम निर्विघ्नपरिसमाप्त्युद्देशविहितव्यापारः कार्याको
वाचिको मानसो वा । तीर्थस्नान-हिरण्यदानादेरपि विघ्ननिवृत्त्यनुकूल-
तयाऽर्थात् समाप्तिहेतुत्वेऽपि तदुद्देशविहितत्वाभावाच्च मङ्गलत्वेन
प्रसिद्धिः । यद्यपि समाप्तिकामो मङ्गलमाचरेदिति वाक्ये समाप्तिसाधन-

व्यापारविशेषत्वेन रूपेण तस्य मङ्गलपदबोध्यत्वं न सम्भवति । तद्वा-
 क्यबलादेव साधनताया बोध्यमानत्वात्-तथापि समाप्तिकाभो देवतान-
 मस्कार कुर्यादिति रीत्या प्राप्तिमित्ररूपेण निश्चिक्त्वनात्तदंश इति
मणिकृतः । मङ्गलत्वं तु न प्राप्तिः । अतः अत्र साध्यशब्दमर्थज्ञानादि-
 वृत्तितया शब्दत्वादिना साङ्ख्यीति । समाप्तिसङ्गलभो न कारणभावस्तु
 मङ्गलपदवाच्यत्वेन सर्वानुगमेन वा न्यात, यथायथ पृथगेव वा ।
 “समाप्तिश्च निष्पत्तिः, न तु ध्वंसः, ग्रन्थः समाप्त्यस्य ग्रन्थो
 ध्वंस इत्यर्थाभावात्” इति प्राञ्च । सा च चरमवर्गात्पत्तिर्ग्रन्थविषये ।
 आगादौ च तत्तद्वृत्तकान्तिमकार्येति । न च समाप्तिः प्रति
 मङ्गलस्य कारणत्वे स्वतन्त्रमिद्विघ्नविरहस्थले मङ्गलानाचरणेऽपि तदुत्प-
 त्त्या व्यभिचार इति शङ्क्यम्-विघ्नवत्पुरुषप्रारब्धकार्यसमाप्तिः प्रत्येव
 मङ्गलकारणताया विवक्षितत्वात् । तर्हि विघ्नविरहस्थलेऽपि कैश्चित्
 किमिति मङ्गलमाचरेत् इति चेत्-विघ्नविग्रहाज्ञानेन विघ्नशङ्कया कैश्चित्,
 विज्ञानिभिस्तु लोकमङ्गलार्थमिति गृह्यताम् । यदि तु मङ्गलं विघ्नध्वं-
 सप्रारव भविष्यद्विघ्ने पुमि विघ्नप्रागभावपरिरक्षणेनापि समाप्तिहेतुरिति
 विभाव्यते, तर्हि समग्रविघ्नपुरुषप्रारब्धसमाप्तिः प्रति मङ्गल कारणमिति
 कार्यकारणभावो वाच्यः । तत्र क्वचिद्विघ्नध्वंसः, अथवा विघ्नप्रागभाव-
 रक्षणं च व्यापारः । स च व्यापारः मङ्गलेन बहुक्षणसाधनानाव्यापारस-
 मुदायात्मकेन न साक्षात् क्रियते, किन्त्वपूर्व-देवताप्रभाद्वारात्यन्यदेतत् ।

अथ मङ्गलं विना तीर्थस्नानादिनापि विघ्नविनष्टानात् मङ्गलस्य
 कारणत्वं न्यभिचरितमिति चेत्-न-शब्दस्थले ग्रन्थः समाप्तये विघ्ना-

भावात् । विघ्नवत्पुरुषप्रारब्धकार्यसमाप्तिं प्रत्येव तत्कारणताया उक्तत्वात् । ग्रन्थारम्भात् पर तीर्थस्नानादिकरणे च प्राक्कृतमङ्ग-
लेनैव तादृशविघ्नविनाशः । किञ्च किं व्यतिरेकव्यभिचारात् कारणत्वं
दुर्ग्रहमित्युच्यते, किं वा नियतपूर्ववृत्तित्वरूपकारणत्वस्यैव भङ्ग इति ?
नाद्यः, न ह्यवान्वयव्यतिरेकदर्शनेन कारणत्वमनुमीयते, कित्वाग-
मवशात् कारणत्वं बुध्यत इति । अतो न दुर्ग्रहत्वम् । नान्य, ,
अनुमानावगम्यकारणत्वस्थल एव हि नियतपूर्ववृत्तित्वरूप कारणत्वमि-
ष्यते । आगमावगतकारणत्वस्वरूप तु सहकारिवैकल्यप्रयुक्तकार्याभाव-
कत्वं सहकारिकलापविशिष्टमनियतोत्तमवृत्तिकार्यकत्व वा । यद्वा यत्र
तृणारणिमणिस्थल इव कार्यं वैजात्यं न दृश्यते, तत्र वैकल्पिकानेक-
कारणस्थले तावत्कारणाभावे कार्याभाव इत्येव व्यतिरेकाशो निरूप्य ।
यथा अवहनन-अश्मकुट्टन नगविदलनानामाभावे वैतुष्याभाव इति तेषां
कारणत्वम् । अत इह तीर्थस्नानद्विषयदानाद्यभावविशिष्टमङ्गलाभावे
विघ्नभ्रंसाभाव इति मङ्गलम्य कारणत्वमिति । तथाच यथा तत्सत्त्वे
तत्सत्त्वमित्यन्वयस्थले तद्वितरयावत्कारणसत्त्वे तत्सत्त्वे कार्यसत्त्वमित्य-
न्वयशिक्षा, तद्वत तत्तुल्यवैकल्पिकहेतुत्वाभिमतवस्त्वभावविशिष्टतदभावे
कार्याभाव इति व्यतिरेकशिक्षाऽपि सुकरेत्यलम् ।

तत् सिद्ध मङ्गलम्य ग्रन्थादौ कर्तव्यत्वम् । अतो मङ्गल-
रूपमथशब्दं प्रयुज्जान एव दर्शनं प्रारम्भमाणो वक्ष्यमाणार्थापयोगिनया
धर्मव्याख्यानमादौ प्रतिजज्ञ इति ॥ १ ॥

उपसन्ना इमेऽन्तेवासिनः, 'तद्यथेह कर्मचितो लोकः क्षीयते,
एवमेवामुत्र पुण्यचितो लोकः क्षीयत' इत्यादिशास्त्रतर्कपर्यालोचनया धर्मा-

णामनर्थमिश्रात्यल्पफलमात्रहेतुतां निश्चित्य ततो विरज्य तत्त्वज्ञानेदम्परा-
तान् स्वरूपनोपि मा परित्याक्षुरिति धर्मव्याख्यानं प्रतिज्ञाय तल्लक्षणवर्णन-
मुखेन तेषामत्याज्यत्वमुपदिदिक्षुराह—

२. यतोऽभ्युदयनिःश्रेयसमिद्धिः स धर्मः ।

अभ्युदय. ऐहिकामुष्मिकफलम् । निःश्रेयसमपवर्ग । तयोर्यतो
निष्पत्तिः, स धर्मः । अभ्युदयनिःश्रेयसान्यतरसाधनत्वं धर्मत्वम् ।
अभीष्टसाधनं धर्म इति अनुगतलक्षणे वक्तव्ये एवं कथनम्, अन्तेवासि-
मिरभ्युदयसाधनत्वस्य ज्ञानत्वात्, न केवलमभ्युदयसाधनं धर्मः, किंतु
निःश्रेयससाधनमपीति तेषां प्रतिबोधनार्थम् । तत्राभ्युदयसाधनं ज्योति-
ष्टोमादि, निःश्रेयससाधनमात्मध्यानम् । एवं यदेवाभ्युदयसाधनम्,
तदेव निःश्रेयससाधनमपि प्रयोगभेदेन ; “विविदिषन्ति यजेन दानेन
तपसाऽनाशकेन”, “क्रियावानेष ब्रह्मविदां वरिष्ठः” इत्यादिश्रवणात् ।
अतोऽभ्युदयस्यानर्थरूपतया हेयत्वेऽपि तद्धेतवो धर्मा न हातुमर्हा,
तेषामेव फलाभिसन्धिं परित्यज्य भूयिष्ठमनुष्ठेयत्वात् । एवं विरक्तैरनुष्ठी-
यमान एव धर्मो निवृत्तिधर्म इत्युच्यत इति । अत्र विवक्षितं च लक्षणम-
दृष्ट-यागादिरूपसर्वधर्मसाधारणमिति ध्येयम् । अत्राभ्युदय-तत्त्वज्ञान-
मिति व्याख्यानं न स्वरसम् । उक्तरीत्या सर्वधर्मलक्षणपरत्वे सभवति
सूत्रस्य धर्मविशेषपरतया संकोचो न युक्त इति ॥ २ ॥

अत्राभीष्टसाधनत्वं धर्मत्वमित्यनुगतलक्षणं मिथ्यनि । तत्
रागप्राप्ते भोजनादावतिप्रसक्तम् । शाक्यजैनादिभिरुपदिश्यमाना अपि

तर्हि धर्मा भवेयुरिति शङ्काऽपि म्यात् । कर्मकाण्डे क्षुद्रफलसाधनत्वेनैव विहितानां धर्माणां निःश्रेयससाधनत्वे च किं प्रमाणमितीमेऽन्तेवासिनोऽपि अनुयुज्जीरन्नित्यभिसन्धायाह—

३. तद्वचनादाम्नायस्य प्रामाण्यम् ॥

तस्य धर्मस्य वचनात् बोधनादाम्नायस्य श्रुतिस्मृतिलक्षणस्य प्रामाण्यम् । एतदुक्तं भवति—शाक्यादिवाक्यानां प्रामाण्याभावात् तद्बोधितेषु कर्मसु तदुक्ताभीष्टसाधनत्वमेव नास्तीति न तत्रातिव्याप्तिः शक्या । भोजनादेलोकावगतत्वादाम्नायप्रमाणकत्वाभावान्न तत्रातिव्याप्तिः, आम्रायप्रमिताभीष्टसाधनताकत्वं धर्मत्वमित्येव लक्षणनिष्कर्षात् । निःश्रेयससाधनत्वेऽपि न संदेह्यव्यम्, अभ्युदयसाधनत्वमित्येव तत्साधनत्वस्याप्याम्नायत एव प्रमितत्वात् । न च विविदिपत्नीत्यादीनां वाक्यानां तत्त्वज्ञानिभिरपि कर्म न सुत्यजमित्येवरीत्या केवलमर्थवादत्वकल्पनया कर्मकाण्डोक्तक्षुद्रफलार्थतयैव कर्मविनियोजकः कृत्स्न आम्राय इति मन्तव्यम्, तथाऽऽम्नायस्यापार्थक्यनानुपपत्तेः । विनिगमनाविरहेण विपरिवर्तस्याप्यापत्तेः । अतः आम्रायस्याभ्युदयनिःश्रेयससाधनधर्मवचनादेव प्रामाण्यमिति ॥

इदमप्यत्र निगूढम्—उपनिषदां कर्मभागशेषत्वाभावेऽपि, ‘तत्त्वनिरूपणपरतया प्रामाण्यमिति, न तासां कार्यान्तरे कर्मविनियोगे तात्पर्यम्, बहुशः कर्मनिन्दनादित्युत्प्रेक्ष्य निःश्रेयससाधनत्वं कर्मणां न निराकर्तुमर्हम् । पृथिव्यादीनां बाह्यानाम्, आत्मनः, परमात्मनश्च

उप. सू. ३. तद्वचनात् = तेन प्रसिद्धेनेश्वरेण प्रणयनात् ।

यथायथं प्रत्यक्षानुमानपरिच्छेद्यतायाः सत्तर्कसंप्रधारितत्वेन तदतिरिक्त-
स्योपनिषद्वैद्यस्य तत्त्वस्याभावेन तत्त्ववचनादाम्नायप्रामाण्यमनुपपन्नमिति
उपनिषदामपि तदनुवादेन तादृशतत्त्वानुबन्धि योगकर्मोभयानुष्ठापनपर-
ताया एव वाच्यत्वेन नि श्रेयससाधनधर्मवचनतयैव प्रामाण्यमास्थेयमिति ।

ननु, 'श्रुतिस्मृतिलक्षणोऽप्याम्नायो वक्तृप्रामाण्यापेक्षः ;
तद्वचनादाम्नायप्रामाण्यम्' इति भाष्यदर्शने, तद्वचनादिति सौत्रपदस्य
तेन पुरुषेण वचनात् प्रणयनादित्यर्थोऽवगम्यते । अत इह तत्पदमीश्वर-
परम् । न च तस्य पूर्वप्रस्तुतत्वाभावाद् ग्रहणायोगः, तच्छब्दस्य प्रसिद्ध-
परताया बहुल दर्शनात्, ईश्वरस्य चातिप्रसिद्धत्वात्, तच्छब्दस्य तदर्थ-
कताया आ तत् सदिनि गीतादिसिद्धत्वाच्चे । यद्वा, 'कृष्णं धर्मं सनात-
नम्' इत्याद्यनुरोधेन भगवानेव धर्मः । तद्व्याख्यानमेवेह प्राक् प्रतिज्ञात-
मस्तु । तदेव च द्वितीयमूले लक्षितम् । सर्वं हि फलमतः परमात्मन
एवाऽऽराधिताद्भवतीति वेदान्तघण्टापथः । एवञ्च तद्वचनादित्यस्य तेन
धर्मभूतेनेश्वरेण वचनादित्यर्थो निराबाध इति चेन्न—चतुर्थसूत्रे धर्म-
विशेषप्रसूतादिति निर्देशबलेन, स्वारम्येन च सर्वधर्मलक्षणपरताया एवेह
प्रकरणेऽवगमेन क्लिष्टगत्या परमात्मग्रहणस्यानुचितत्वात् । भाष्यं तु
तद्वचनादाम्नायप्रामाण्यमिति एतद्दर्शनान्तिमसूत्राभिप्रायेणोपपन्नम् । तत्र
तत्पदं परमात्मपरमिति च वक्ष्यते ॥ ३ ॥

ननु धर्मादेव चेन्निःश्रेयसम्, तर्हि तत्त्वज्ञानं व्यर्थम् । तत्त्व-
ज्ञानान्मोक्ष इति प्रमाणप्रतिपन्नार्थत्यागश्च । तस्यापि कारणत्वे कथमु-
भयोरुपयोगः । तत्त्वञ्च ज्ञेयं किम् ? कथञ्च ज्ञेयमित्यत्राह—

४. धर्मविशेषप्रसूताद् द्रव्यगुणकर्मसामान्यविशेषसमवायानां पदार्थानां साधर्म्यवैधर्म्याभ्यां तत्त्वज्ञानान्निःश्रेयसम् ॥४॥

धर्मविशेषः उक्तयोः प्रवृत्तिनिवृत्तिलक्षणयोर्धर्मयोर्मध्ये निवृत्तिलक्षणः तदुत्पादितात् तत्त्वसाक्षात्कारादपवर्ग इति । पदार्थानां साधर्म्यवैधर्म्यरूपं यत्तत्त्वं तज्ज्ञानादित्यन्वयार्थः । समानो धर्मो येषां ते साधर्माणः । तेषां भावः साधर्म्यम् । विरुद्धधर्मवत्त्वं वैधर्म्यम्, विशिष्टधर्मवत्त्वं वा । ताभ्यां साधारणधर्मविशेषधर्माभ्याम् । तस्य भावस्तत्त्वम् अनारोपितं रूपम् । तत्त्वपदस्य धर्मिपर्यन्ततयाऽपि प्रयोगोऽस्ति । तदा पदार्थविशेष्यकं साधर्म्यवैधर्म्यप्रकारकम् अत एव तत्त्वविषयकं यद् ज्ञानम् तस्मादित्यर्थः । वस्तुतोऽभेदेऽपि वृक्षसामान्यवृत्तिजातिरित्यत्र वृक्षाणां सामान्यमिति यथा, तथा पदार्थानां यत् तत्त्वम्, तज्ज्ञानादित्यन्वयोऽपि घटते ।

एतदुक्तं भवति—मोक्षे तत्त्वज्ञानमेव मुख्योपायः । तत्त्वज्ञानं चात्मानात्मविवेकरूपमिति, द्रव्यादिषट्पदार्थज्ञानरूपं तद्वति । तत्र षट्पदार्थावान्तरविभागरूपाणां पृथिव्यादीनां सर्वेषां मध्ये येषां यावन्तः समाना धर्मा भवन्ति, यावन्तश्च विरुद्धा विशेषरूपा प्रातिनियताः, तेषां तावद्विशिष्टत्वेन विवेचने आत्मनोऽप्यनात्मभूतपृथिव्यादिभिः कियदंशे साम्यम्, कियदंशे च वैषम्यम्, कथं च ऐक्य-भ्रमरूपमिथ्याज्ञानम्, किमंशज्ञानाच्च तन्निवृत्तिः, अन्तत आत्मा-साधारणधर्माः के, तत्रानात्मसंबन्धायताः के, के च स्वाभाविकाः, कथञ्चौपाधिकाश्च निवृत्तिरित्यादिकं सर्वं क्रमेण सुज्ञानम् । ततश्च प्रथमतो विरक्तः सदाचारसम्पन्नो गुरुमुखात् यथावदिमां षट्पदार्थांगित्थ

शृणुयात् ; अथ मन्वीत । ततः स्वाभाविकौपाधिकसर्वाकारविशिष्टं स्वात्मानं साक्षात्कृत्य औपाधिकाकारं निर्वर्तयिषुः तादृशात्मध्यानं विहितमनुष्ठेत् । तदा तस्य यथावन्निष्पत्तये साफल्यसंपत्तये च सर्वानपि धर्मान् फलाभिसन्धिरहितान्, ईश्वरप्रणिधानं च तदर्पण-बुद्ध्या समाचरेत् । एवमाराधितश्च परमात्मा प्रसन्नः स्वात्मध्यानपर-म्याम्य तदितरवैमुख्यमवेक्ष्य तदौन्मुख्यमभिवर्धय मुमुक्षुमेनं योगजधर्म-समृद्धं विदधाति । तद्धर्मबलेन चैष स्वात्मानं स्वाभाविकविभुत्वैकत्व-नित्यत्वनिरवयत्वादिविशिष्टं देहसम्बन्धाधीनज्ञानाद्यागन्तुकानेकगुणम् अनादिकालसमापनितानेकदेहसम्बन्धाऽऽपादितानन्तधर्माधर्मसमालीढं— च साक्षात्करोति । एव निवृत्तिलक्षणधर्मप्रसूततत्त्वसाक्षात्कारबलादेव गुणादिसमवायान्तमर्षपदार्थसमाश्रयभूतपृथिव्यादिद्रव्यमयेऽस्मिन् प्रपञ्चे एषु देशेषु, एषु कालेषु एषा धर्माणामधर्माणां च इत्थं फलानि मयाऽनुभोक्तव्यानीति निश्चित्य, “नाभुक्तं क्षीयते कर्म” इति च निर्धार्य, स्वगतधर्माधर्मफलभूतानि सुरनरखरतुरगभुजगविहगादीनि सर्वाणि शरीराणि युगपदेव स्वयं निर्मायाऽऽविश्यानुभूय संचितं नाशयन् समृद्धतत्त्वसाक्षात्कारतया स्वल्पम्यापि मिथ्याज्ञानम्यानवकाशेनापूर्वं किञ्चित् पुण्यं प्रापं वाऽनाचरन् सर्वमौपाधिकाकारं निर्वर्तयति । ततश्च निःश्रेयसमभ्युते । अतो निःश्रेयसार्थिना धर्माऽपि न त्याज्यः । तत्त्वमपि यथोक्तं साक्षात्कर्तव्यमिति ॥ तत्त्वसाक्षात्कारोऽपि निःश्रेयसे परम्परया दृष्टविधयैवोपयुज्यते । ईदृशनिःश्रेयसस्वरूपञ्च षष्ठे वक्ष्यते ॥

अनेन च सूत्रेण शास्त्रविषयः, प्रयोजनञ्च कण्ठोक्तम् । अप-
वर्गकामो मुख्यपादिकारीत्यर्थसिद्धम् ; प्रतिपाद्यप्रतिपादकभावरूपसंब-

न्धश्च अनुपयुक्तं किञ्चिदुच्यत इति भ्रमानुन्मेपाय, उपयोगित्वात्
धर्मोपि व्याख्यायत इति वचनात्, प्रागेव सूचित । अत्र ज्ञायतेऽ-
नेति ज्ञानम्, तत्त्वज्ञानं नाम तर्कशाम्भ्रमित्यर्थवर्णनं क्लिष्टमित्युपस्कारे-
ऽपि दर्शितमेव । इयमेव क्लिष्टा सरणि समानतन्त्रे प्रथमसूत्रे तत्त्वज्ञान-
पदे टीकाकृद्विर्द्दिशतेति तदेवाव एवमुल्लेखमलम् । तत्रापि सा नादर्श-
व्येति निरूपितमस्माभिर्न्यायभाष्यप्रदीपं ॥

अत्र षट्सु द्रव्यगुणादीन् प्रति धर्मित्वात्, स्वरमनो विशेष्यतय
भासमानत्वाच्च प्राधान्यात् द्रव्यस्य प्रथममुद्देश । अथ सर्वद्रव्यधर्मत्वात्
गुणस्य । ततः कतिपयद्रव्यवर्तित्वात् कर्मण । तत्तितयगतत्वात् तद्वत्
ऐन्द्रियकत्वाच्च तदनन्तरं सामान्यस्य । कतिपयद्रव्यमात्रगतत्वाद्द्विन्द्रि-
यत्वाच्च ततः पश्चाद्विशेष्यस्य । उक्तप्रकारप्रकारविषयकविशिष्टबुद्धिनिया-
मकत्वाद्विन्द्रियत्वाच्चान्ते समवायस्येति क्रमः । नन्वभावः किमिति
नोद्दिष्टः । न चासौ नेष्टः, नवमे विशिष्य वक्ष्यमाणत्वात् । न च
तुच्छत्वादुपेक्षा, अभावस्वरूपस्य नि श्रेयसमर्थतन्मनेऽत्यन्तोपादेयत्वादिना
तुच्छत्वायोगादिति चेत्—सत्यम् । सोऽप्युद्दिष्टव्य एव । अथाप्यु-
क्तरीत्या प्रकारिणः, प्रकाराणम्, संबन्धस्य च क्रमेण योजनादभावस्य
मध्येऽन्ते वा निवेशायोगमालोच्योपेक्षा । न हि समवायात् प्राक्
तन्निवेशः ; तथासति तस्यापि समवायः संसर्ग इत्युत्प्रेक्षापत्तेः । नापि
अन्ते ; गुणादिवत् प्रकारस्याभावस्य संसर्गान्तरमनवकाशात् ।
समवायवत् अतीन्द्रियत्वादिसंभावनापाताच्च । सर्वशून्यवादिनाप्यनु-
पेक्षितश्चायमभावो नावश्यमपूर्वतया ज्ञापनीयः । अभावस्य प्रतियोगि-

विशिष्टतैव भवानुभवाच्च प्रतिशोगिषु भावेषु ज्ञापितेषु ज्ञापितप्रायः
 वासावित्यादि मनसिकृत्य भावमात्रोद्देशः । शक्तिसादृश्यादयस्तु भावाः
 प्रत्रैव शक्यान्तर्भावा न पृथग्गणनीया इति ॥ ४ ॥

द्विविधा तावत् शास्त्रस्य प्रवृत्तिरिति कन्दली उद्देशो धर्मवच-
 मञ्चेति । परीक्षा तु केषाञ्चिदेव मध्येमध्ये यथायथं क्रियते । न खलु
 व्यायदर्शनेऽपि यथोद्देशं सर्वं परीक्षितम् । परीक्षा हि विप्रतिपत्तादौ
 सति घटत इति । तत्रोद्देश सामान्यतो विशेषतश्चेति द्विविधः । तत्र
 दृष्ट सामान्योद्देशः । यथाह विभज्योद्देश आरभ्यते—

पृथिव्यापस्तेजो वायुराकाशं कालो दिगात्मा मन इति द्रव्याणि । ५ ।

अत्र भोगस्थानभोगोपकरणत्वादिना पृथिव्येव बहुलमुपयुज्यते
 इति तस्याः प्रथममुद्देशः । तद्वत् नदीसमुद्रादिरूपेण विपुलाकारवत्त्वा-
 दिना पश्चादपाम् । अथ तद्वद्विन्द्रियकत्वादिसाम्यात् तेजसः । ततो नित्या-
 नित्यविभागतौल्यादिना अतीन्द्रियस्य वायो । अथ केवलनित्यानाम् । तत्र
 पूर्ववत् भूतत्वात् शरीरेन्द्रियोपयोगित्वाद्वाकाशस्य । अथ सर्वाधारत्वात्
 क्षणस्त्वकाष्ठामुहूर्ताद्यनन्तविभागवत्त्वाच्च कालस्य । तद्वदेव परत्वापरत्वा-
 दिसर्वकारणवाद्यप्रमेयत्वात् ततः पर दिशः । एवं बाह्यप्रमेयद्रव्येपूक्तषु
 प्रमातुरात्मनः । ततः प्रमेयपरिच्छित्तये प्रमातुः करणतयैव सिद्ध्यतः
 तदुपसर्जनस्याबाह्यस्य मनस इति क्रमः । इतिशब्दोऽवधारणार्थः । तेन
 नवैवेति सिद्ध्यति । सुवर्णादिकं तेजस्येवान्तर्भावयिष्यति ॥ द्रव्यगुणा-
 दयो नित्यमिलिता इति पूर्वं समासकरणम् । पृथिव्यवादीनां तु स्वात-
 न्यमित्यसमासाऽऽदरः ॥ ५ ॥

६. रूपरसगन्धस्पर्शाः संख्याः परिमाणानि पृथक्त्वं संयोगविभागं
परत्वापरत्वे बुद्ध्यः सुखदुःखे इच्छाद्वेषौ प्रयत्नाश्च गुणाः ॥

पूर्वोत्तरसूत्रयोरिति शब्दनिर्देशिनाऽत्र चकारप्रयोगादवधारणं
परित्यक्तम्, अनुक्तसमुच्चयां विवक्षित इति ज्ञायते । तत्र प्रमेयग
तगुणाः पूर्वम्, प्रमातृगुणाः पश्चादिति क्रमः । प्रथमद्रव्यस्य पृथिव्याः
गुणाः क्रमेण गणिताः । तत्र यथार्हं जलादिषु कनिषयत्यागो गुण-
विनिवेशावसरे व्यक्तीभविष्यति । तत्र स्पर्शान्ता विशेषगुणा, अप-
रत्वान्ताश्च सामान्यगुणाः । रूपादीनां चतुर्णां वहिरिन्द्रियव्यवस्थाहेतु-
तया विभिन्नेन्द्रियग्राह्यत्वरूपं मिथोवैलक्षण्यं दर्शयितुं द्वन्द्वः । एवमुपरितन-
द्वन्द्वानामपि मिथोविरोधप्रदर्शनार्थत्वं मन्तव्यम् । रूपाणि च रसाश्च
गन्धाश्च स्पर्शाश्चेति विग्रहः । यत्रयत्र गुणेऽवान्तरजातिबहुत्वम्, तत्र
बहुवचननिर्देशस्यैतत्सूत्रे दर्शनात् । द्रव्यप्रत्यक्षे गुणान्तरादिप्रत्यक्षे चापे-
क्षितत्वात् रूपं प्रधानम् । तत् सप्तविधम् । तदपेक्षया न्यूनविधो रसः ।
गन्धस्ततोऽपि ; सुरभ्यसुरभ्युदासीनभेदेन त्रिविधत्वात् । स्पर्शस्य त्रिविध-
त्वेऽपि, रूपरसवत् सर्वोऽपि गन्धः पृथिवीवृत्तिः ; न तु स्पर्शः सर्व इति वैलक्ष-
ण्यात् गन्धस्य पूर्वं निर्देशः । परिमाणापेक्षया संख्यानामवान्तराधिक-
जातिकत्वात् प्रागुक्तिः । संख्यानुविधायितया संख्यान्तरमुपस्थितस्यापि
पृथक्त्वस्य वैविध्याभावात्, परिमाणमुक्त्वा पश्चात्पूर्वोपस्थिततदुक्तिः ।
यद्यपीदमेकपृथक्त्वद्विपृथक्त्वत्रिपृथक्त्वाद्यनेकावान्तरविधाशालि, अथापि
अत्र द्वित्वादिसंख्यासमावेशप्रयुक्त एव भेदग्रहः, न त्ववान्तरजाति-
भेदः स्वारसिक इत्याशयः । अत एवैकवचनम् । संयोगविभागौ सर्वद्रव्य-
साधारणौ संख्यादिवत् ; न तथा परत्वापरत्वे । अपरत्वकथनानन्तरं

गुरुत्वद्रवत्वे पृथिवीनिष्ठे वक्तव्ये—अथाप्यत्रेन्द्रियग्राह्यगुणमात्रकथनात् ,
गुरुत्वस्यातीन्द्रियत्वात् त्याग । द्रवत्वमपि सामान्यविशेषगुणात्मकत्वात्
नैकरूपमित्युपेक्षा । स्नेहशब्दयोर्विशेषगुणत्वेऽपि जलाकाशनिष्ठतया
पृथिवीगुणमध्ये निवेशनेऽनौचित्यात् स्पर्शानन्तरमनुक्तिः । अपरत्वान्त-
सामान्यगुणकथनानन्तरञ्च न बाह्यविशेषगुणकथनमुचितमिति पश्चादपि
त्यागः । बुद्धिः प्रत्यक्षानुमित्यादिभेदभिन्ना आत्मगुणेषु मुख्य्या ।
मुखदुःखे परमफलत्वाकारेण प्रधाने । मुखदुःखस्वरूपविवेचनमिच्छा-
द्वेपायत्तमिति तत्र क्रमः । प्रयत्न प्रवृत्तिनिवृत्तिजीवनयोनिभेदेन त्रिविध
इति बहुवचनम् । धर्माधर्मावतीन्द्रियत्वात् त्यक्तौ । संस्कारोऽप्येवम् ;
द्रवत्ववच्च नैकरूप इति एते च स्नेहशब्दगुरुत्वद्रवत्वधर्माधर्मसंस्काराः सप्त
चकारसूचिता इह शास्त्रे तत्तत्तत् कीर्तयिष्यन्त एव ॥ ६ ॥

७. उत्क्षेपणमवक्षेपणमाकुञ्चनं प्रसारणं गमनमिति कर्माणि ॥

इतिरत्राप्यवधारणार्थः । तेन पञ्चैव विधा इति सिध्यति ।
उत्क्षेपणमूर्ध्वदिक्संयोगानुकूलक्रिया । अवक्षेपणमधोदिक्संयोगानुकूल-
क्रिया । आकुञ्चनमग्रावयवस्य मूलावयवसंयोगानुकूलक्रिया । प्रसारणं
मूलावयवविभागपूर्वकस्वदेशसंयोगानुकूलक्रिया । एवञ्चेमानि चत्वारि
कर्माणि नियतदिग्देशविशिष्टकार्यारम्भकाणि । अनियतयत्किञ्चिद्विशि-
ष्टकार्यारम्भकं कर्म गमनम् । तादृशकर्मण्येव गमनत्वजातिः । उत्क्षेपणा-
दिस्थलेऽपि 'हस्त उद्गच्छती' त्येवं गमनव्यवहारस्तु गमनस्येवास्यापि
संयोगविभाजनकत्वसाम्याद्गौणः । तथाच पञ्चजातिस्थितिः ।

अथ विवेकार्थं मुखान्तरेणापि विभागः प्रदर्श्यते । कर्म द्विविधं प्रयत्नपूर्वकमप्रयत्नपूर्वकञ्च । तत्राऽऽद्यमुक्तरूपेण पञ्चविधम् । अत्यं तु सर्वं गमनमेव । एवं वा—कर्म त्रिविधं सत्प्रत्ययम्, असत्प्रत्ययम्, अप्रत्ययञ्चेति । तत्र प्रयत्नजन्यं कर्म सत्प्रत्ययम् । यथा—प्रयत्नवदात्मसंयोगात् हस्ते कर्म, तादृशहस्तसंयोगात् मुसलादौ कर्म च । असत्प्रत्ययं नाम, यत् किल, ‘हस्तमुसलादावुत्क्षेपणादिकमुत्पादनीय’मिति बुद्धिपूर्वमेव प्रागारम्भेऽपि तत्क्षणे तादृशबुद्ध्यभावेऽपि तां बुद्धिमनपेक्ष्योऽल्लखलमुसलाभिघातवशादवशादेव मुसले, तत्संयुक्ते हस्ते चोत्पत्तनकर्म । एवमन्यदपि तद्वति । अप्रत्ययं तु प्रयत्नापेक्षाप्रसक्तिरहितं शरीरतदवयवतत्सम्बद्धव्यतिरिक्ते वाय्वादौ कर्म । अत्रान्त्यद्वयं गमनमेव । आद्यं तूत्क्षेपणाद्यात्मना पञ्चविधमिति ॥

ननूत्क्षेपणादिकं कथं कर्म । न ह्युत्क्षेपणपदम्योर्ध्वदिक्संयोगानुकूलक्रियेत्यर्थः । तथासति, ‘उद्गच्छति’ ‘उत्पतति’ इत्यादेरिवोत्क्षिपतेरप्यकर्मकत्वापत्तेः । सकर्मकत्वेऽपि हस्त उत्क्षिपतीत्यादिप्रयोगापत्तेश्च । अत ऊर्ध्वदिक्संयोगानुकूलक्रियानुकूलव्यापार उत्क्षेपणम् । हस्तमुत्क्षिपतीत्यादौ तादृशधात्वर्थतावच्छेदकक्रियारूपफलशालितया हस्तादेः कर्मत्वम् । हस्तादिगततादृशक्रियानुकूलव्यापारश्च—हस्तस्य कर्मकारकत्वे प्रयत्नवदात्मसंयोगः, मुसलस्य कर्मकारकत्वे हस्तमुसलसंयोगः; उल्लखलं मुसलमुत्क्षिपति, स्रोतस्संघट्टो जलमुत्क्षिपति, दावाग्निर्वेणुखण्डमुत्क्षिपति, वायुस्तूलमुत्क्षिपतीत्यादौ च उल्लखलमुसलाद्यभिघातरूपः संयोगः । एवञ्च कथमुत्क्षेपणादेः संयोगादिरूपस्य कर्मण्यन्तर्भावः ?

कथन्तरा च प्रयत्नपूर्वकमेव सर्वमुत्क्षेपणादिकमिति चेत्-श्रूयताम् । लोके हन्ममुत्क्षिपतीत्यादि चेतन-व्यापारपरतया प्रयोगो मुख्यः । अन्यस्तु न स्वरम इति गौण एव । एवञ्चोर्ध्वावगयोगानुकूलप्रयत्नजन्यक्रियानुकूल-व्यापार एव मुख्य उन्निक्षिपत्यर्थः । एवमवक्षिपत्यादावपि प्रयत्नजन्यत्वम-न्तर्भाव्यम् । एव धातो व्यापारपर्यन्तार्थकत्वेऽपि सूत्रे उत्क्षेपणादिपदं तादृशप्रयत्नजन्यक्रियारूपफलभात्रिविधया प्रयुक्तम् , तद्वत्तत् फलमात्र-तात्पर्येणापि ल्युडाद्यन्तप्रयोगदर्शनात् । अत इहोत्क्षेपणादेः कमान्तर्भावो नानुपपन्नः । उत्पत्तनादिशब्दप्रयोगेणोत्क्षेपणादिशब्दप्रयोगश्च, 'प्रत्यत-जन्यक्रियायामेवेयमवान्तरजातिः , अन्यतः पुनः उत्पत्तनादिक गमनमे-वे'ति सूचनार्थः इति ।

अथ निष्क्रमणप्रवेजनश्रमणरेचनादिनानाविभाजकधर्मसद्भावात् कथं पैञ्चवेति चेन्न तस्य माय एव समाहितत्वात् , सर्वस्य गमन एवान्तर्भावः इति । न च निष्क्रमणत्वप्रवेजनत्वादेः विभाजकधर्मत्व-मपि सम्भवति , एकत्र सनीवेशार्हत्वेनाविरुद्धत्वात् । यथा— अपवरकात् अपवरकान्तरं गच्छति पुरुषः प्रथमापवरकस्थः तम् 'अयं निष्क्रामती'ति मन्यते । द्वितीयापवरकस्थश्च अयं प्रविशतीतीत्यादि तत्रैव द्रष्टव्यम् ॥ निविडानि विडावश्वनिग्विलद्रयमाधारणमुत्क्षेपणादि प्रथममुक्तम् । निविड-नमनाद्यर्हद्रयगतमाकुञ्चनादि पश्चात् । भूमिष्ठ-प्रायः किमप्युत्क्षिप्यैवावक्षिपेत् । ऋजु हस्तादिकमाकुञ्चयेव प्रसारये-दिति तत्रापि पौर्वापर्यम् । तद्विन्न सर्वं गमनमिति सूचयितुं तदन्ते निर्दिष्टमिति ॥ ७ ॥

एवं द्रव्यगुणकर्माणि सामान्यत इव विशेषतोऽप्युद्दिष्टानि
 अथ 'परमपरमिति सामान्य'मिति सामान्यविभाग कार्यः । अथा
 लोके द्रव्यगुणकर्माणीव सामान्यादि प्रधानतया नानुभूयते । उक्तं
शास्त्रदीपिकायाम्, 'इय गौरिति हि सर्वदा सर्वेषा प्रतीतिः, न, इह
 गोत्वमिती'ति । विशेषसमवायौ च सर्वथाऽनीन्द्रियोः । किञ्च
 द्रव्यादित्रिकमेव भाष्यादिषु धर्माधर्महेतुत्वेन निरूपेतम् । अत एव
 प्राधान्यादर्थशब्दोऽपि सूत्रकारेण द्रव्यादित्रिक एव परिभाषितः ।
 अतो धर्मितया प्रतीयमानेषु आपामरप्रसिद्धेषु द्रव्यादिषु त्रिषुद्दिष्टेषु
 साधर्म्यवैधर्म्यरूपधर्मवचन तद्गोचरमेव समनन्तर वक्तुमुचितम् । सामा-
 न्यादिकं तु निरूपणात्प्रागज्ञातम्, निरूपणात्पश्चाच्च विविक्तमेव ज्ञातमिति
 न तत्राविवेकः साधर्म्यवैधर्म्यवचनेन परिहर्तव्योऽस्ति । न च सामान्य
 एव स्फुटमज्ञाते सति परमपरमित्यत्यन्ताप्रसिद्धतदवान्तरोद्देशः कथमपि
 बुद्धिमारोहेत् । अतः सामान्य लक्षणतः पूर्वं ज्ञाप्यम् । लक्षणञ्च
 विशेषधर्मवचनम् । द्रव्यादीनां लक्षणवचनात्पूर्वमेव सामान्यादेस्तद्वचन
 च न प्राप्तकालम् । द्रव्यादीनां विशेषधर्मवचनं च साधर्म्यवैधर्म्यकथनरूप-
 धर्मवचनात्मकद्वितीयशास्त्रप्रवृत्तिमध्यनिवेशि । अतो द्रव्यादीनां साधर्म्य-
 वैधर्म्यं प्रागभिधाय ततः सामान्यादि लक्षणतो ज्ञापयितुमुचितमिति ।
 तदेवमभिसंधाय द्रव्यादीनां साधर्म्यादि वक्तुमारभते—

सदनित्यं द्रव्यवत् कार्यं कारणं सामान्यविशेषवदिति

द्रव्यगुणकर्मणां विशेषः ॥

अविशेष इति । विशेषधर्मः उपरि वक्ष्यते । ततः प्राक्
 साधर्म्यं समानधर्म उच्यते इत्याशयः । अत्र यावतां यत् साधर्म्यं वैध-

र्थ वा उच्यते, तावत्सु तत् प्रतिव्यक्ति विवक्षितमिति न मन्तव्यम् । किन्तु द्रव्यगुणकर्मणा साधर्म्यमुच्यमानं द्रव्ये गुणे कर्मणि च यथायथं वर्तते , न तु द्रव्यमात्रे. अन्यमात्रे वा, न वा त्रिकादन्यत्रेति । तथाच किञ्चित् कतिपयद्रव्यगुणकर्मणामपि भवेत् । किञ्चित्तु सर्वेषामपि । अतो न सर्वस्यापि साधर्म्यस्य सर्ववृत्तित्वसम्पादनायाऽऽयासः कार्य इति ध्येयम् । सूत्रे इतिशब्दः सदादिपदेन प्रत्येकं सम्बध्यते । सदित्युच्यमान सत्ताजातिमत्त्वमेकः समानो धर्मः । अय सर्ववृत्तिः । अनित्यत्वं भ्रंसप्रतियोगित्वम् । कार्यत्व प्रागभावप्रतियोगित्वम् । तदुभयं न सर्ववृत्तिः । तथा च भाष्यम्—‘कार्यत्वानित्यत्वे कारणवतामेवे’ति । न च ध्वमप्रागभावयोरतिव्याप्तिः शक्या । सूत्रनिर्दिष्टभावमध्य एव विचारात् । द्रव्य समवायिकारणतयाऽस्यास्तीति द्रव्यवत् । द्रव्यसमवायिकारणकत्वं साधर्म्यम् । न च द्रव्य समवायितयाऽन्यन्तीत्येतावदेवास्त्विति वाच्यम् ; तथामति समवायेन द्रव्याश्रितत्वं साधर्म्यं न्यत् , तत् सामान्यादावतिप्रसक्तमिति । यद्वा समवायेभ्यः द्रव्यनिश्चित्वमेव साधर्म्यमस्तु, नित्यगुणेष्वपि तत्समन्वयलाभात् । सामान्यादावतिव्याप्तिवारणाय सामान्यवत्त्वे.सतीति विशेषणं देयम् । अत एव भाष्यम्—‘द्रव्याश्रितत्वञ्चान्यत्र नित्यद्रव्येभ्य’इति । अथवा, द्रव्यं व्यावर्तकतयाऽस्यास्तीति द्रव्यवत्, तत्त्वं साधर्म्यम् । कारणत्वमपि, द्रव्यस्य समवायिकारणत्वात्, गुणकर्मणोश्चासमवायिकारणत्वात् । सामान्यस्य सामान्यप्रत्यक्षे निमित्तकारणत्वेऽपि नोक्तविधकारणतावत्त्वम् । अणुपरिमाणादौ कचिदेतदभावेऽपि न दोषः । तथाच भाष्यम्—‘कारणं चान्यत्र.परिमाण्डल्यादिभ्यः’ इति । सत्तासामान्यस्य प्रागुक्तत्वाद्विशेषरूपसामान्यवत्त्वं सामा-

न्यविशेषवदित्यनेन विवक्षितम् । द्रव्यत्वगुणत्वादिमत्त्वात् समन्वय इति ॥ ८ ॥

अथ लक्षणसूत्रं यावत् द्वयोर्द्वयोः साधर्म्यं वक्तुमारभते—

९ द्रव्यगुणयोः सजातीयारम्भकत्वं साधर्म्यम् ॥

साजात्यं पदार्थविभाजकद्रव्यत्वादिरूपेण । यथा तन्तोः पटं प्रति, तन्तुरूपादेश्च पटरूपादि प्रति आरम्भकत्वम् ॥ ९ ॥

ननु तन्तव एव व्यतिषङ्गविशेषभाजः पट इत्युच्यन्ते । अतः पटस्य तन्त्वभिन्नत्वात् कथं तदारभ्यत्वम् । पटस्यातिरिक्तत्वे च तत्र रूपाद्यनुत्पत्त्या निर्गुणत्वापत्तिः । न च अवयवगुणस्तत्र कारणम्, वैयधिकरण्यादिनि अतिरिक्तावयव्यनङ्गीकारमितं परिहर्तुमाह —

१०. द्रव्याणि द्रव्यान्तरमारभन्ते गुणाश्च गुणान्तरम् ॥

एकद्रव्याद् द्रव्यान्तरानुत्पत्तावपि द्रव्यद्वयादपि द्रव्योत्पत्त्या द्रव्याणीत्यत्र द्रव्ये च द्रव्याणि च द्रव्याणीत्येकशेषः कार्यः । एवं गुणा इत्यत्र गुणश्च गुणौ च गुणाश्चेति, एकेनाप्यवयवगुणेन हस्तपुस्तकसंयोगेन कायपुस्तकसंयोगस्य, कपालरूपाभ्यां घटरूपस्य, तन्तुरूपः पटरूपस्य चाऽऽरम्भात् । अत्र 'गुणाश्च गुणान्तरमारभन्ते' इति कन्दल्यादावनूदितम् । तन्नूनं पूर्वस्थितम् 'आरभन्ते' इति पदमनुषज्य । यद्यपि पृथक्सूत्रं कृत्वा, 'कर्म कर्मसाध्यं न विद्यत' इति सूत्रात् प्राक् पठितुं शक्यते । मध्यगतसूत्रद्वयस्य कदाचिल्लोपात् क्रमेण सूत्रद्वयमेकमापतितमिति कल्पनासम्भवात्—अथापि शाङ्करभाष्येऽप्येवमेव पाठादस्तु यथादृष्टमेव । तद्व्याख्यायां रत्नप्रभायां तु सूत्रद्वयमित्युक्तमिति विमृश्यमेतत् ॥ १० ॥

द्वयारम्भकत्वे हेतुं सूत्रद्वयेनाह—

* ११. भविष्यति पट इत्युपस्थित्यभाषेभ्यस्तन्तुभ्यः ॥

यदा तन्तवः तुरीवेमाद्युपकरणधीनोत्कारभाजः, तदा तन्तवः सन्ति, पटस्तु भविष्यतीति प्रत्ययो जायते । तन्तुपटैक्ये च तन्तवो भविष्यन्तीत्यपि ज्ञात, पटोऽस्तीति वा । सूत्रे इतीत्यनन्तरं प्रत्यय इति शेषः । एव हि सूत्रकृतः शैली, यथा—‘सिति यतः’, ‘इहेदमिति यत’ इत्येवम् ॥ ११ ॥

* १२. तथा भवतीति सापेक्षेभ्यो निरपेक्षेभ्यश्च ॥

यदा कतिपये तन्तवः असंयुक्ततया पटं प्रति सापेक्षा अन्ये च कृतसंयोगतया निरपेक्षाः, तदा संयुक्तासंयुक्तद्विविधतन्तुदर्शनात् पटो भवतीति प्रत्ययो भवति । यथा छेदनव्यापारे उपक्रान्तेऽपरिसमाप्ते च मध्ये छिनत्तीति, तद्वद् भवनस्य परिनिष्पत्तेः प्राक् वर्तमाननिर्देश एवोपपन्न इति । इदमुपलक्षणम्—सर्वतन्तुसंयोगानन्तरं पटोऽभूदित्यपि प्रत्ययो जायते । अतः तन्तुसद्भावकालमध्ये प्राक्कालासत्त्व-पश्चात्कालोत्पत्त्युभयप्रतीत्या तन्तुत पटोऽन्य इत्यास्थेयमिति सिद्ध आरम्भकवादः । नन्वेवं प्रत्यग्रस्य पटस्य निर्गुणत्वप्रसङ्ग इति प्रागुक्तमिति चेत्—अत एवोच्यते कौरणैकार्थप्रत्यासत्या गुणाश्च गुणान्तरमारभन्त इति ॥ १२ ॥

ननूक्षिप्य पादं भूमौ निक्षिप्य प्राणिनः सञ्चरन्ति । तत्र पाद-कर्मणः पूर्णशरीरकर्मारम्भकत्वं दृष्टमिति कर्मापि कर्मारम्भमेवेत्यत्राह—

11, 12. इदं सूत्रद्वयं नोपकारे ।

१३. कर्म कर्मसाध्यं न विद्यते ॥

विद्यत इति भवतीत्यर्थे ; ज्ञायत इत्यर्थे वा । अयं भावः—
 कपालरूपादिभि. घटरूपाद्यारम्भो घटोत्पत्तिद्वितीयक्षणे इष्टः । न तथा
 प्रत्यवयवि अवयवकर्मणा कर्मारम्भसम्भवः ; रूपादिवत् सर्वावयवेषु
 घटोत्पत्तेः प्राक् कर्माभावात् । एकावयवस्थितमपि नारम्भकम् । तथासति
 तस्य कर्मणोऽवयविनि व्याप्यवृत्तित्वायोगात् । नापि हस्तपुस्तकसंयोग-
 जन्यकायपुस्तकसंयोगवत् अव्याप्यवृत्तिः । कर्मणः तथात्वे प्रमाणाभावात् ।
 तादृशस्थलेऽवयवकर्मातिरिक्तावयविकर्मस्वीकारस्यानावश्यकत्वात् । किञ्च,
 तदेकमप्यवयवकर्म अवयवान्तरसंयोगमुत्पाद्य अनन्तरक्षणे तादृशसंयो-
 गाधीनावयव्युत्पत्तिकाल एव नष्टम्, कर्मणः संयोगनाशित्वादिति नाव-
 यविनि द्वितीयक्षणे कर्मसम्भवः । न चावयविनि पश्चात् यदाकदाचि-
 ज्जायमानं कर्मैवावयवकर्मजन्यमस्तु, यथा नुद्यमानचक्रकर्मतः शकट-
 कर्मेति वाच्यम्—तत्र हस्तादिसंयोगस्य नोदनाख्यस्य चक्र इव शकटे-
 ऽपि तुल्यतया तत एव शकटकर्मसम्भवात् चक्रकर्मणोऽकारणत्वात् । यस्तु
 प्राणिसञ्चारदृष्टान्तः, तत्राप्युच्यते । न तावत् प्रथमपादकर्मणा तत्र
 पूर्णशरीरकर्म ; एकपदन्यासकाले सर्वशरीरचलनादर्शनात् । नापि
 द्वितीयपादकर्मणा ; न्यस्तप्रथमपादावच्छेदेन शरीरे कर्मादर्शनात् ।
 अतः तादृशपादसंयोगबलादुपरितनेषु शरीरवयवेषु परं कर्माणि जायन्ते ।
 यद्वा पादवत् पूर्णशरीरेऽपि प्रयत्नवदात्मसंयोगरूपस्य कर्मकारणस्यावि-
 शिष्टत्वान्न पादकर्मणः शरीरकर्मारम्भकत्वम् । एवं तावदिह आरम्भवाद-

प्रकरणानुसारात् अवयवकर्मणोऽवयविकर्मरम्भकत्वं नास्तीत्युपपादितम् । एवमेवावयविकर्मणा प्रथमेन द्वितीयमवयविकर्म जन्यत इत्यपि दुर्वचम् । तच्च वक्ष्यते । सर्वथा कर्मणः कर्मरम्भवत्त्वं न भवतीति । सूत्रमिदं कर्मणः सजातीयारम्भकत्वरूपसाधर्म्याभावप्रदर्शनाय ; न तु सजातीयानारम्भकत्वरूपवैधर्म्यप्रदर्शनाय । अतो घटागनादिषु अतिप्रसक्तत्वेऽपि न दोष इत्यलम् ॥ १३ ॥

अथ द्रव्यकर्मणोर्गुणकर्मणोश्च साधर्म्यविवक्षया द्रव्यादिषु कमपि विवेकं त्रिसूत्र्या व्युत्पादयति—उत्पत्तिघटितसाधर्म्यं प्रागुक्तम् । अथ च नाशघटितसाधर्म्यमुच्यते—

१४. न द्रव्यं कार्यं कारणं च वधति ॥

कार्यविरोधि कर्मेति सूत्रे कार्यविरोधित्वं न कार्यनाशकत्वम् ; कर्मणि तदभावात् । किन्तु कार्यनाश्यत्वमेव । तद्वैधर्म्यस्य चात्र सूत्रे विवक्षितत्वात् द्रव्यमिति कर्म । कार्यं कारणमिति च कर्तृ । हन्तीति स्थाने वधतीत्यार्षम् । कार्येण कारणेन च द्रव्यं न हन्यते । द्रव्यं हि घटादिकं समवायिकारणनाशाद्वा असमवायिकारणनाशाद्वा नश्यति । न तु कार्येण कारणेन वेति भावः । अत्रेदं भाति—दुष्टापत्येन तन्मात्रादेः, शिलाभिघातादिरूपेण स्वकार्येण संयोगेन घटादेः, अग्निसंयोगरूपस्वकार्येण काष्ठादेः, स्वकृतोद्धन्धनादिव्यापारेण पुरुषस्य च नाशदर्शनात् कथं द्रव्यस्य न कार्यवध्यत्वम् ; कथञ्च घटादेरदृष्टेश्वरादिना दण्डकुलालादिना च नाशादकारणवध्यत्वमपीति । अत्रायं सम्प्रति—साधर्म्योपक्रमसूत्रे कारणमिति समवाय्यसमवायिकारणयोरेव प्रस्तावात् द्रव्यं

तरभेदसाधकं विशेषधर्ममाह गुणवदिति । प्रतिद्रव्यं यत्किञ्चिद्गुणसद्भावात् समन्वयः । समवायिकारणतावच्छेदकतया द्रव्यत्वजातिसिद्धिरिति सूचनाय लक्षणान्तरमाह समवायीति । गुणे कर्मणि च कस्यापि कार्यस्य समवेतत्वाभावात् तयोः समवायिकारणत्वमिति ॥ १७॥

यथास्थानं गुणविशेषधर्ममाह—

१८. द्रव्याश्रय्यगुणवान् संयोगविभागोऽवकारणमनपेक्ष इति
गुणलक्षणम् ॥

द्रव्यमाश्रयितुं शीलमस्येति द्रव्याश्रयी । ताच्छील्ये णिनिप्रयोगेण वातानीतगन्धादेर्द्रव्यसमवेतत्वं नास्तीति अव्याप्तिशङ्का वार्यते । तत्र गन्धाश्रयद्रव्यांशोऽपि वातेनाऽऽनीयत इत्याशयः । द्रव्येति सर्वद्रव्याभिप्रायम् । कर्मणः सर्वद्रव्यवृत्तित्वाभावान्नातिव्याप्तिः । तच्च द्रव्यत्वव्यापकत्वम् । द्रव्यत्वादिजातेः सर्वद्रव्यवृत्तित्वेऽपि द्रव्यत्वव्यापकतावच्छेदकजातिमत्त्वमिति विवक्षणान्न दोषः । लक्षणान्तरमाह अगुणवानिति । न गुणवान् अगुणवान् । गुणवद्विन्नत्वं कर्मण्यप्यस्तीति तद्वारणाय दलान्तरनिवेशाभिप्रायेणाऽऽह संयोगेत्यादि । संयोगविभागयोर्न कारणमनपेक्ष इत्यपि पाठः । अनपेक्ष इति पुल्लिङ्गनिर्देशो गुणान्वयविवक्षया । तथाच, योऽनपेक्षस्सन् संयोगविभागोभयकारणमिन्नः, स गुणः संयोगविभागोभयं प्रति अनपेक्षं सत् यत् कारणं तद्विन्नो गुण इत्येवोक्तं भवति । तदुभयनिरूपितानपेक्षकारणताकं कर्मेति वक्ष्यते । अतः तद्विन्नत्वनिवेशात् कर्मण्यतिव्याप्तिर्वारिता भवति । द्रव्यस्य संयोगविभागकारणत्वेऽपि न निरपेक्षकारणत्वम्, कर्मापेक्षत्वात् । कर्मणि जाते हि

उप स. १८. द्रव्याश्रयित्वं द्रव्येऽप्यस्तीति अगुणवानिति । एवमपि कर्मण्यतिव्याप्तिरिति संयोगेत्यादि ।

द्रव्यं पूर्वदेशाद्विभज्योत्तरदेशेन संयुज्यते । अतः सापेक्षकारणत्वान्निरपेक्ष-
कारणभिन्नत्वमस्तीत्यतिव्याप्तिः स्यादिति अगुणवानिति पूर्वदलनिवेशः ।

ननु अनपेक्षपदत्यागेन संयोगविभागोभयकारणभिन्नत्वमात्रमुच्य-
ताम् ; तथासति कर्मण इव द्रव्यस्यापि वारणादगुणवानित्यपि न निवेश्य-
मिति लाघवम् । संयोगस्य संयोगं प्रति, विभागस्य च विभागं प्रति
कारणत्वेऽपि कस्याप्युभयकारणत्वाभावात् नाव्याप्तिः । अदृष्टादिकं तु
नासाधारणकारणमिति चेत्—सत्यम् । तावदेव लक्षणं विवक्षितम् ।
अन्यथा गुणलक्षणमध्ये गुणवद्विन्नत्वनिवेशे आत्माश्रयदोषापत्तेः । एवं
सति ईदृशभङ्ग्यादरणं संयोगविभागकारणत्वं कर्मणि द्रव्ये चोभयत्रा-
स्तीति उभयं वार्यत इति ज्ञापनाय; गुणत्वजातिसिद्धिप्रदर्शनाय च ।
तच्चेत्थम्—यथा संयोगविभागरूपपरस्परविरुद्धकार्यद्वयनिरपेक्षकारण-
तावच्छेदकं कर्मत्वम्, तादृशतदुभयसापेक्षकारणतावच्छेदकं च द्रव्य-
त्वम्, तद्वत् स्वकार्याविरुद्धकार्यमात्रजननप्रयोजकं गुणत्वम् । न हि
रूपत्वं तत्प्रयोजकम् । रसेऽप्यविरुद्धकार्यजनकत्वदर्शनात् । एवं रसत्वा-
द्विक्रमपीति । एतेन चतुर्विंशतिगुणातिरिक्तत्वेऽपि कर्मणः गुणात् पार्थक्यं
कुतः, पञ्चविंशगुणत्वेन गणनसम्भवादिति शङ्कापि निरस्ता । अविरुद्ध-
कार्यमात्रजननप्रयोजकगुणत्वजातेस्तत्रायोगादिति । यद्यपि सामान्या-
दावपि संयोगविभागोभयकारणभिन्नत्वमस्ति—अथापि कारणत्वे सतीति
विशेषणान्नातिव्याप्तिः । यद्वा तदुभयकारणावृत्तिजातिमत्त्वमिति लक्षणमिति
न दोषः ॥१८॥

कर्मणो विशेषधर्ममाह—

१९. एकद्रव्यमगुणं संयोगविभागेऽननपेक्षकारणमिति कर्मलक्षणम् ॥

एकमेव द्रव्यं यस्य, तत् एकद्रव्यम् । एकमात्रद्रव्यवृत्तिः । घटादिरूपद्रव्यस्य कपालद्वयादिरूपानेकवृत्तित्वात्, द्वित्वसंयोगादेरनेकद्रव्यवृत्तित्वात् द्रव्यगुणवारणम् । यद्यपि रूपादिकमेकमात्रद्रव्यवृत्त्येव, अव्यासज्यवृत्तित्वात्—अथाप्यनेकद्रव्यकावृत्तिपदार्थविभाजकोपाधिमत्त्वमिति विवक्षणाददोषः । उपाधिमत्त्वं च समवायेन । तेन विशेषत्वमादाय न विशेषेऽतिव्याप्तिः । अगुणमिति कथनं च पूर्वोक्तगुणवत्त्वरूपद्रव्यलक्षणस्य कर्मणि नातिव्याप्तिरिति सूचनाय । द्वितीय लक्षणमाह संयोगेति । संयोगजसंयोगादेरङ्गीकरात् तत्र संयोगनिरपेक्षकारणत्वादतिव्याप्तिः स्यादिति संयोगविभागद्वयोक्तिः । उभयं प्रति द्रव्यस्य समवायिकारणतया अतिव्याप्तिरिति अनपेक्षेत्युक्तम् । तर्हि द्रव्यसापेक्षत्वात् कर्मणो निरपेक्षकारणत्वं कथम्? एवं क्रियाविभागपूर्वसंयोगनाशोत्तरदेशसंयोगानां क्रमेणोत्पत्त्या तत्राव्यवहितोत्तरजायमानं विभागं प्रति कर्मणो निरपेक्षत्वेऽपि चतुर्थक्षणजनिष्यमाणं संयोगं प्रति निरपेक्षत्वं न सम्भवतीति चेत्—उच्यते । द्रव्यापेक्षत्वेऽपि क्रियापश्चात्कालोत्पन्नकिञ्चिदपेक्षत्वं न लक्ष्यते । गच्छतः पुरुषस्योत्तरदेशप्राप्तिरेव परमलक्ष्येति संयोगं प्रति क्रियायाः कारणत्वमवश्यकम् । न तथा विभागस्य तज्जन्यस्य संयोगकारणत्वम् ; संयोगनाशार्थमेव तदुत्पादनात् । अतो न विभागमादाय सापेक्षत्वम् । यद्यपि पूर्वसंयोगसत्त्वे उत्तरसंयोगस्योत्पत्त्यशोभात् संयोगनाशस्य संयोगहेतुत्वमस्ति—तथापि न तस्य कणादपरिगणितषट्पदार्थानिविष्टत्वम् । स्वोक्तपदार्थमध्ये किञ्चिदनपेक्षत्वस्यैवात्रानिर्वाहितत्वात् । तथाचात्रानपेक्षत्वं स्वोत्तरोत्पन्नभावपदार्थानपेक्षत्वरूपम् । संयोगविभागोभयनिरूपित-

तादृशकारणताकत्वरूपलक्षणकथनात् कर्मत्वजातिसिद्धिरपि दर्शिता । यदि तु विभागजविभागं प्रति विभागस्य निरपेक्षकारणत्वं नेष्यते, तर्हि विभागनिरपेक्षकारणत्वमेव लक्षणं पर्याप्तम् । एतत्तत्त्वं तदवसरे विवेचयिष्यामः । अथापि परस्परविरुद्धद्वयनिरूपितकारणताप्रयुक्तवैलक्षण्यान्न कर्मणो गुणत्वसम्भव इति ज्ञापनाय सयोगविभागोभयोक्तिः । सूत्रे सयोगविभागोरिति द्विवचनपाठो बहुसम्मतः । विभागेष्विति बहुवचनसत्त्वेऽपि एकैकेनापि कर्मणा युगपदेव द्रव्ये तत्संयुक्तभूतलकाशादिनानाद्रव्यसंयोगविभागजननान्नानुपपत्तिः ॥ १९ ॥

ननु कार्यवैजात्ये कारणवैजात्यस्याऽऽवश्यकतया कथं विजातीयसंयोगविभागोभयकारणत्वमेकस्य कर्मण इति सौगतानुसारिशङ्कापरिहारमभिसंधाय कारणसामान्याधिकारं प्रवर्तयति—

२०. द्रव्यगुणकर्मणां द्रव्यं कारणं सामान्यम् ॥

समानमेव सामान्यम् । साधारणमित्यर्थः । द्रव्यगुणकर्मत्रितयनिरूपितसाधारणकारणत्वं द्रव्यस्येत्यर्थः । यथा तन्तूनां स्वसमवेतानि पटं रूपादिकं कर्म च प्रति कारणत्वम् । पूर्वं समवाय्यसमवायिकारणयोरेव प्रस्तुतत्वात् द्रव्ये समवायिकारणत्वमेवात्रापि प्रतिपाद्यत इति युक्तम् २०

गुणस्य साधारणकारणत्वमाह—

२१. तथा गुणः ॥

तथेति । द्रव्यगुणकर्मणां सामान्यकारणमित्यर्थः । अवयवद्वयसंयोगोऽवयविनं प्रति, भेरीसंयोगात्मसंयोगामिसंयोगावयवगुणाः शब्दज्ञानपाकजगुणावयविगुणान् प्रति, वेगद्रवत्वगुरुत्वादयो धावनस्यन्दन-

पतनादिकर्माणि प्रति च कारणानीति । अत्र गुण इत्येकवचनादेकस्यापि गुणस्य त्रयं प्रति कारणत्वमभिमतम् । यथा वेगवत्तूलपिण्डसंयोगः तूल-
पिण्डान्तरे कर्मणः, द्वितूलकावयविनः, तत्परिमाणस्य च कारणम् ।
एवं तुरीतन्तुसंयोगः पटं तुरीपटसंयोगं तन्तुक्रियाञ्च प्रति कारण-
मित्येवम् ॥ २१ ॥

कर्मणस्तदाह—

२२. संयोगविभागवेगानां कर्म समानम् ॥

कारणमित्यनुषज्यते । इष्टादिषु हि जनितां कर्म संयोगादित्रयं
जनयति । भावनाख्यसंस्कारस्य ज्ञानजन्यतया, स्थितस्थापकसंस्कारस्य
च कर्महेतुतया, अवयवस्थितस्थापकजन्यत्वस्यैव भाष्योक्ततया च कर्म-
जन्यत्वाभावात् सामान्यतस्संस्कारेत्यनुक्त्वा वेगेत्युक्तम् ॥ २२ ॥

ननु दण्डादीनां भ्रमणादिद्वारा घटादिकं प्रति, कृप्यादीनां
सस्यादिकं प्रति, दानहोमादीनां पुत्रपश्यादिकं प्रति च कारणत्वदर्श-
नान्निमित्तकारणत्वं कर्मणो दुर्निवारम् । तद्वत् अवयवेषु जातं कर्म अव-
यविद्वयं प्रत्यसमवायिकारणमपि भवत्विति शङ्कायामाह—

२३. न द्रव्याणां कर्म व्यतिरेकात् ॥

कारणमित्यनुवर्तते । निषेधे हेतुमाह व्यतिरेकादिति । असवायि-
कारणस्य कार्यसहभावेन कारणत्वाद्द्रव्यस्यासमवायिकारणनाशनाश्वत्वाच्च

उप. सू. २२. वेगपदं स्थितस्थापकस्याप्युपलक्षकम् ।

उप. सू. २३. अवयवकर्मणः अवयवव्युत्पत्ति काले नाशात् तच्च कारणम् ।
अहमप्यहमनाशात् अण्वण्वदोत्पत्तिश्चले व्यभिचारत् कर्मणो न निमित्तकारणत्वमपि ।

नावयवकर्म द्रव्यं प्रत्यसमवायिकारणम्; अवयवसंयोगाधीनद्रव्योत्पत्तिकाले कर्मनाशात्; अनन्तरक्षणे द्रव्यनाशापत्तेश्च । एवं महापटनाशाधीनखण्डपटाद्युत्पत्तिस्थलेऽपि तदभावात् कार्यं न स्यात् । तत्र हि तुरीवेमादिनिमित्तकारणाभावेऽपि समवाय्यसमवायिकारणसद्भाव इष्टः । अवयवकर्मणस्तुरीवेमादिवत् निमित्तकारणत्वमस्तुवा; मा वा, अन्यथासिद्धत्वात् । अत्र व्यतिरेकात् इति पृथक् सूत्रं वा ॥ २३ ॥

ननु गुणानां कर्मकारणत्वमुक्तं युक्तमेव । गुरुत्वात् पतनम्, द्रवत्वात् स्यन्दनम्, प्रयत्नाच्चेष्टा, नोदनादितश्च शरादिकर्मेति । अन्यथा तत्रतत्राऽऽद्यं कर्म कथमुत्पद्येत ? 'यद्यपि, 'कर्म कर्मसाध्यं न विद्यत' इति अवयवकर्माजन्यत्वमवयविकर्मणः प्रगुक्तम् । एवमपि द्वितीयादिकर्मविषये कर्मण एव कारणत्वं युक्तम् । समवायेनोत्तरं कर्म प्रति समवायेन पूर्वं कर्म कारणमित्यौचित्यात् । अगत्या प्रथमचेष्टायां प्रयत्नस्य परम्परासंबन्धेन कारणत्वकल्पनेऽपि द्वितीयदौ कर्मण एव कारणत्वे लाघवात् । तथा कर्मजन्यवेगस्य द्वितीयादिकर्मकारणत्वकल्पनापेक्षया कर्मण एव तथात्वे लाघवम् । अतः कर्मणो द्रव्यकारणत्वाभावेऽपि गुणकारणत्ववत् कर्मकारणत्वमप्यस्त्विति शङ्कायामाह—

२४. गुणवैधर्म्याच्च कर्मणां कर्म ॥

कारणमित्यनुवर्तते । प्रयत्नादिगुणविलक्षणत्वात् कर्मणः कर्म कारणं न भवतीत्यर्थः । यदि प्रयत्नं वेगं वा विहाय आद्यादिकर्म द्वितीयादिकर्मकारणमित्यङ्गीक्रियते, तदा गच्छतो गविविरामो न स्यात्; कारण-

सत्त्वे कार्यानुत्पत्त्ययोगात् । प्रयत्नादेः कारणत्वे च यावद्गमनविषयक-
 प्रयत्नः, यावच्च शरे वेगः, तावत्पर्यन्तमेव कर्मसंतान इत्युपपद्यते । तदर्थं
 प्रयत्नादेः कारणत्वे सिद्धे च कर्मणः कारणत्वं व्यर्थम् ; आद्यकर्मवत्
 कर्म विनाऽपि कर्मोपपत्तेः । किञ्च क्रिया, विभागः, पूर्वसंयोगनाशः,
 उत्तरसंयोगः, कर्मनाश इति क्रमः । तत्र न चतुःक्षणमध्ये क्रियान्तरो-
 त्पत्तिसंभवः, युगपदनेककर्मसत्त्वानुभवापत्तेः । वर्भवति कर्मानुत्पत्तेश्च ।
 न हि रूपवति रूपमुत्पद्यते । तथा विभागस्य संयोगपूर्वकत्वात् प्रथम-
 क्रियैवैव स्थितसर्वसंयोगनाशके विभागे द्वितीयक्षणजाते सति द्वितीयक्षण-
 कल्पितं कर्म तृतीयक्षणे कीदृशं विभागं जनयिष्यति । मा भूदिति चेन्न—
 विभागं प्रति निरपेक्षकारणत्वरूपकर्मलक्षणहानिप्रसङ्गात् । अन्यथा तस्य
 कर्मत्वे मानाभावाच्च । तर्हि क्षणान्तरे कर्मोत्पत्तिरस्तिवति च न वाच्यम्
 —कर्मणः कर्मकारणत्वस्येष्टत्वे कारणे सत्यपि कार्योत्पत्तिविलम्बायो-
 गादिति । एवमेक द्रव्यमेकं कर्म च प्रति कर्मणोऽकारणत्वे तदनेकं प्रत्य-
 कारणत्वमर्थसिद्धम् । गुणवैधर्म्यादित्यस्य गुणवत् सजातीयारम्भकत्व-
 रूपसाधर्म्याभावादित्येव वाऽर्थः । तत् सिद्धं कर्मणो द्रव्यगुणकर्मत्रयनि-
 रूपितकारणवाभावेऽपि संयोगविभागवेगकारणत्वादेवानेवजातीयका-
 रणत्वमुपपाद्यमिति ॥

सूत्रमिदमुत्तरसूत्रानन्तरं पठन्ति । तदयुक्तम्—तथासति कार्य-
 मित्यनुषज्य, कर्म कार्यं न भवतीत्यर्थो वाच्यः । तथासति द्वित्वप्रभृतय
 इति सूत्रे तदनन्तरसूत्रे च द्रव्याणामिति पदानुवृत्तिर्न स्यात् । एतत्सूत्रे
 तदनुवृत्त्यभावेन विच्छेदात् । अध्याहारे च गौरवात् । कारणसामान्य
 इति वक्ष्यमाणसूत्रविरोधाच्च । तत्र हि कारणसामान्याधिकारे द्रव्यं

अति कर्म प्रति च कर्मणोऽकारणत्वमुक्तमित्युक्तम् । एतत्सूत्रस्य
द्रव्याणां द्रव्यमित्येतत्सूत्रात् पूर्वं निवेशे सत्येव अनेन सूत्रेण कर्मा-
 कारणत्वस्य कर्मणि कथनात् कारणसामान्याधिकारे तस्योक्तत्वं
 सिध्यति ; न त्वन्यथा । अतो लेखकप्रमादकृतः सूत्रयोः पौर्वापर्यविपर्यास
 इति उपस्कारादौ यथालब्धस्वीकारेण व्याख्यानं न हृद्यमिति ॥ २४ ॥

एवं तावत् विजातीयानेककारणत्वमप्येकस्याऽऽनुभविकमिति
 प्रपञ्चितम् । तत्र कथं कारणवैलक्षण्यं विना कार्यवैलक्षण्यमिति
 शङ्कायाः समुचितं परिहारं मनसिकृत्य, एकैकस्यापि कार्यस्यानेककारण-
 जन्यत्वं वक्तुं कार्यसामान्याधिकारं प्रवर्तयति—

२५. द्रव्याणां द्रव्यं कार्यं सामान्यम् ॥

द्रव्ये च द्रव्याणि च द्रव्याणि । तेषां कपालद्विक बहुतन्त्वादि-
 कानां घटपटादिकं साधारणकार्यम् । अवयविद्रव्यं ह्यनेकावयव-
 व्यासज्यवृत्ति सदेवोत्पद्यते ॥ २५ ॥

गुणानपि कांश्चिदनेकद्रव्यसमवेतानेवोत्पद्यमानान् दर्शयति—

२६. द्वित्वप्रभृतयः संख्याः पृथक्त्वसंयोगविभागाश्च ॥

द्रव्याणां कार्यं सामान्यमित्यनुवर्तते । पृथक्त्वेति द्विपृथक्त्व-
 त्रिपृथक्त्वादिपरम् । एकपृथक्त्वस्यैकत्ववत् अव्यासज्यवृत्तित्वादेकमात्र-
 कार्यत्वात् । ‘द्वित्वादयो न प्रतियोगिसापेक्षाः ; पृथक्त्वादयस्तु तथा ;
 एवं द्विपृथक्त्वादेः प्रत्यक्षं द्वित्वादिज्ञानसापेक्षम् ; न तु द्वित्वादेरेतद-
 पेक्षम्’ इति ज्ञापनाय त्रयाणां समासः, द्वित्वादिपृथक्काश्च ॥ २६ ॥

एवं कर्मणोऽप्यनेकद्रव्यकार्यत्वमिति न भन्तव्यमिति व्युत्पादयति—

२७. असमवायात् सामान्यकार्यं कर्म न विद्यते ॥

द्रव्याणामित्यनुवृत्तम् । असमवायात् अनेकद्रव्यसमवेतत्वाभावात् एकं कर्म नानेकद्रव्यनिरूपितकार्यताशालीति । उक्तं हि लक्षण एव, ‘एकद्रव्यम्’ इति । असति बाधे प्रयत्नवदात्मसंयोगानां प्रत्येकावयवगतानां प्रत्येकसमवेतकर्मरम्भकत्वमेव ह्युचितमिति भावः २७

एवं द्रव्यगुणकर्मसु द्रव्यगुणयोरेवानेकद्रव्यकार्यत्वमित्युक्त्वा त्रयाणामप्यनेकगुणकार्यत्वमस्तीति सूत्रतयेणाऽऽह—

२८. संयोगानां द्रव्यम् ॥

अनेकतन्तुसंयोगादीनामेकं पटादि सामान्यकार्यमित्यर्थः ॥ २८ ॥

अनेकगुणसाध्यं द्रव्यरूपकार्यमुक्त्वा अनेकगुणकार्यं गुणमाह

२९. रूपाणां रूपम् ॥

तन्तुगतरूपाणामनेकेषां पटगतं रूपं कार्यमिति ॥ २९ ॥

अनेकगुणसाध्यत्वं कर्मण्यपि दर्शयति—

३०. गुरुत्वप्रयत्नसंयोगानामुत्क्षेपणम् ॥

उत्क्षिप्यमाणे वस्तुनि यत् गुरुत्वम् तत्, प्रयत्नः, आत्मादि-संयोग इति त्रयमुत्क्षेपणकारणम् । तत्र हस्तोत्क्षेपणे आत्मसंयोगः कारणम् । मुसलोत्क्षेपणे तु हस्तमुसलसंयोगः । एवं प्रयत्नपूर्वकेषु क्रियान्तरेषु त्रितयजन्यत्वं बोध्यम् ॥ ३० ॥

अथानेककर्मकार्यत्वं कुत्रेति विशदयति—

३१. संयोगविभागाश्च कर्मणाम् ॥

संयोगविभागौ च संयोगविभागौ च संयोगविभागाः, कर्मणी च कर्मणी च कर्माणीति द्विवचनान्तशब्दैकशेषः । उभयकर्मजन्यौ हि संयोगविभागावनेककर्मजन्यौ । बहुवचनमीदृशस्थलानेकत्वाभिप्रायेण । ‘अन्यतरकर्मज उभयकर्मजः’ इत्येव संयोगादेः कथनात् तदधिकजन्यत्वं तस्य नास्ति । वेगस्य कर्मजन्यत्वेऽप्यनेककर्मजन्यत्वाभावादिहानुक्तिः । चकारेण पूर्वोक्तद्रव्यगुणकार्यसमुच्चयपरेणात्रैव सूत्रे कार्यसामान्यनिरूपणसमाप्तिः सूच्यते ॥ ३१ ॥

ननु किमित्यनेककर्मकार्यत्वं द्रव्यकर्मणोरनुक्तवैवोपसंहार इष्यते इत्याशङ्कायां कारणसामान्याधिकारे, ‘न द्रव्याणां कर्म’, ‘न कर्मणां कर्म’ इति द्रव्यकर्मकारणत्वं कर्मणो नास्तीत्युक्तं हि । तेन अनेककर्मसाध्यत्वमपि द्रव्यस्य कर्मणश्च नास्तीति सिद्धमेवेत्याह—

३२. कारणसामान्ये द्रव्यकर्मणां कर्माकारणमुक्तम् ॥

कारणसामान्यप्रकरणे कर्म द्रव्यकर्मणौ प्रति अकारणत्वेनोक्तमित्यर्थः ॥ ३२ ॥

एवञ्च एकैककार्यस्यापि अनेककारणसाध्यत्वात् तदन्तर्गतस्यैकस्य कारणस्यानेककार्यसाधारणत्वेऽपि कारणकलापरूपसामग्रीवैलक्षण्यात् कार्यवैलक्षण्यमुपपद्यते । अतो विजातीयानेककारणत्वमे-

कस्याक्षतमिति, भवति कर्मापि पूर्वदेशोत्तरदेशादिरूपविचित्रकारणसमावेशबलात् विभागसंयोगरूपविजातीयकार्यद्वयकारणमिति कर्मलक्षणान्तरप्रघट्टकार्यः । अर्थादेष विचारो द्रव्यगुणकर्मसु अन्यादृशसाधर्म्यवैधर्म्यविवेकोपयोग्यपि सम्पन्नः । न पुनः साधर्म्यवचनार्थमेव कारणसामान्यप्रकरणारम्भः; तथासति विशेषधर्मवचनात् प्रागेव तदौचित्यात् । यद्यप्युत्तराह्निकोपक्रमगतसूत्रद्वयमप्यत्रैव निवेशयितुं शक्यम्—अथाप्यतीन्द्रियद्रव्यगुणाद्यावश्यकशेषार्थस्थापनोपयोगिनः सर्वश्रेयोमूलस्य कार्यकारणभावस्य परमतपरासनेन प्रतिष्ठापकं सूत्रं नृथगधिकारपदमर्हतीति परिशील्य आह्निकान्तरारम्भे स्थापितमिति स्थितस्य गतिरिति । एकस्मिन् अहनि यावदुक्तम्, तावत् आह्निकमिति च भाव्यम् ॥

उपोद्घातस्तथोद्देशः ततस्त्रिषु सधर्मता ।

वैधर्म्यं हेतुसामान्यं कार्यसामान्यमादिमे ॥

इति वैशेषिकरसायनसहितवैशेषिकदर्शने प्रथमेऽध्याये प्रथममाह्निकम्

ननु कारणान्तरसमावेशबलात् एकस्यापि कारणस्य विचित्रकार्यकारणत्वं संभवतीत्युक्तम् । स्वयं कारणेन कारणान्तरापेक्षणायोगात् । यत् क्रियते, तत् कार्यम्; येन क्रियते, तत् कारणम् । न च कुसूलस्थं बीजमङ्कुरं करोति । अतः तन्न कारणम् । करोति तु क्षेत्रस्थबीजमिति तदेव कारणम् । न च क्षेत्रकुसूलस्थयोः बीजयोरैक्यम्, कुर्वतोऽकुर्वतश्चैक्यायोगात् । अङ्कुरकारित्वतदभावयोर्भावाभावरूपतया विरोधात्, विरुद्धयोरेकत्र समावेशायोगात् । न च

तयोर्भेदेऽप्येकजातीयतया कुसूलस्थबीजं कुतो न करोतीति शङ्क्यम् ; वैजात्यस्याप्यङ्गीकारात् । क्षेत्रस्थबीजे हि कुर्वद्रूपत्वमिति वैजात्यमस्ति, नान्यत्रेति । तादृशं बीजं कुतस्त्यमिति चेत्—पूर्वक्षणबीजादेव । कुसूलस्थबीजं कुतस्तद्बीजं नाजीजनदिति चेत्—तादृशबीजजननोपयोगिवैजात्याभावादेव । एवञ्च विजातीयविचित्रोत्पत्तेः प्रतिक्षणं स्त्रीकारात् पदार्थानां क्षणिकत्वमिति विभागारम्भप्राक्कालिकं यत् कर्म, यच्च संयोग-प्राक्कालिकम्, तदुभयमप्येकं न भवति । अतः कुर्वद्रूपं यदेकम्, तदभावे कार्याभावः, तथा कार्याभावे च तदभाव एवेति बौद्धप्रत्यवस्थाने प्रसक्ते—

तत्तद्वादिभिरन्यथाऽन्यथा तद् वारितम् । यथा चार्वाकैः,—
 ‘कारणाभावात् कार्याभाव इत्येतदेव न । तस्य तस्य वस्तुनः कदाचित् सत्त्वस्य कदाचिदसत्त्वस्य च स्वभावादेवोपपत्त्या कार्यकारण-भावस्याकल्पनात्’ इति । सांख्यैः—‘सत्कार्यवादस्यैव प्रामाणिकतया सर्वमपि कार्यत्वाभिमतं सर्वदाऽस्त्येव । तथाच तिलतैलन्यायेन कूर्म-पादप्रसरणन्यायेन च स्थितस्यैव कार्यस्य घटपटादेः कदाचिदभिव्यक्ति-र्भवति ; कदाचिच्च तिरोभावः । अतः सर्वस्य सर्वदैव सत्त्वात् कारणा-भावः कार्याभावश्च दुर्वचः । एवमत्यन्तनित्यत्वात् पदार्थानां क्षणिकत्वं सुदूरापास्तम्’ इति । वेदान्तिभिश्च, ‘तन्तव एव ओतप्रोतभावापन्नाः पट इत्युच्यन्ते । मृत्पिण्ड एवावस्थान्तरमापन्नः घट इत्युच्यते । अतोऽवस्थायाः प्राक् अस्थितत्वेऽपि कारणद्रव्यस्यैव कार्यद्रव्यत्वात् कारणद्रव्याभावात् कार्यद्रव्याभाव इत्यनुपपन्नमेव’ इति । एवं स्थिते स्वयमसौ वैशेषिको महर्षिः स्वभाववादं सांख्यवेदान्तिसम्मतसत्कार्य-प्रक्रियां चानभ्युपगच्छन् बौद्धोक्तेऽर्धांशमङ्गीकरोति—

१ कारणाभावात् कार्याभावः ॥ (३३)

न तावच्चार्याकमतः स्वभाववादः सम्यक् ; अन्नाद्यभिलषेण पाकादिप्रवृत्त्ययोगप्रसङ्गात् । ‘स्वभावत एव तृप्तिर्भविष्यति ; अन्न-मुदरं प्राप्स्यति’ इति तूष्णीं स्थितिसम्भवात् । यदि पाकादिप्रवृत्तिरपि यादृच्छिकी, तर्हि नियमेन तत्प्रवृत्तिरनुपपन्ना । पाकादिभङ्गप्रवृत्तिः परकीया च न वार्येत । अतो ज्ञायते अन्नेन नियतापेक्षितः पाक इति । तथाच तत् तत्र कारणमिति कारणाभावादेव क्वचित् कार्याभावः, न तु स्वभावादिति । न च सत्कार्यवाद उपपन्नः । केवल-तन्त्वादिसत्त्वदशायाम्, ‘पटो नास्ति’ इत्यादिव्यवहारायोगप्रसङ्गात्, तुरीवेमादिव्यापारवैयर्थ्यप्रसङ्गाच्च ; तन्तुपटयोरभेदात् । अत एव प्रागेव सूत्रितं सजातीयारम्भकत्वप्रकरणे ‘भविष्यति पट’ इत्यादि । अतस्तदा कार्यभाव एष्टव्यः । एवञ्च कदाचित् कार्योपलम्भः कारण-बलेन कार्यस्योत्पन्नत्वादुपपद्यत इति वक्तव्यमिति सिद्धः कारणा-
भावात् कार्याभाव इति । कारणाभावो द्विविधः—कारणसामान्याभावः कारणविशेषाभावश्च । क्वचित् सर्वस्यापि घटकारणस्याभावात् घटाभावः ; क्वचिद्दण्डचक्रादिषु कस्यचिदभावादिति । कारणाभावादिति पञ्चमी कारकहेतौ ज्ञापकहेतौ च । कारणाभावे सति कार्याभावंस्यापि सत्त्वात्, द्वयोः प्रयोज्यप्रयोजकभावात् ; कारणभावे ज्ञाते सति तेन कार्या-
भावानुमानाच्च । ननु ब्रीहिभिर्यागः क्रियते, यवैरपि । तत्र ब्रीहि-
रूपकारणाभावे यागाभाव इति कथमिति चेत्—उच्यते । यत्र कृत्स्निकाः ज्ञानोपायाः लोकवेदसिद्धाः, तत्र यद्येकजातीयकार्यं प्रत्येव तेषां विकल्पेन कारणता, तदा कार्यकारणभाव इत्थमुच्यते—

यवानुत्तरयागं प्रति व्रीहयः कारणम् ; व्रीह्यनुत्तरयागं प्रति च यवा इति ।
अतोऽन्यानुत्तरत्वविशिष्टस्यैव प्रकृतकार्यतया कारणाभावात् तादृश-
कार्याभावो न क्षत इति ॥ १ ॥

नन्वेवं बौद्धमतस्वीकारे कुर्वद्रूपस्य बीजस्यैकस्यैवाङ्कुरकारणतया
सर्वेषां क्षणिकत्वापत्त्या एकस्य क्रमेणानेककार्यकारणत्वरूपपूर्वोक्त-
सिद्धान्तभङ्ग इत्यत्राह—

२. न तु कार्याभावात् कारणाभावः ॥ (३४)

अङ्कुराभावात् 'कुसूलेऽङ्कुरकारणबीजाभाव इति यद् बौद्धो-
क्तम्, तत्तु नेप्यते । यथा कार्याभावस्य कारणाभावं प्रति कार-
कहेतुत्वं न भवति, तथा ज्ञापकहेतुत्वमपि न भवति । घटाभावेऽपि
मृत्पिण्डकुलालादिषु कतिपयकारणसत्त्वात् सामान्यतः कारणाभावस्य
साधयितुमशक्यत्वात् । न हि पदार्थानां प्रतिक्षणमिन्नत्वे वैजात्ये च
प्रमाणमस्ति । तदेव बीजं कुसूलस्थतादशायां सलिलकर्दमादिसहकार्य-
भावादङ्कुरं न करोति ; क्षेत्रस्थितिकाले च सहकारिसमवधानात् करोती-
त्यनुभवानुसारेणैव सर्वोपपत्तेः । अवश्यं च कार्यस्य बहूनि मिथस्सह-
कारीणि कारणान्यङ्गीकार्याणि । अन्यथा किंल कर्षकाः कुसूल एव
कालक्रमेण ध्रुवद्रूपबीजसंभावनया जोषंभूताः जलजम्बालादिसम्भरणार्थं
बहिर्न व्याप्रियेरन् । करोति, न करोतीति च कालभेदेनैकस्मिन्नेव घटते ।
न च तदानीमकरणमात्रेण बीजस्य कारणत्वाभावः, स्वरूपयोग्यतारूप-
कारणत्वस्य सर्वदैव सत्त्वात् । स्वरूपयोग्यता च घटादिकं प्रति, प्रत्य-
क्षसिद्धदण्डत्वकपालत्वादिवैरेव । अतः कतिपयकारणसत्त्वेऽपि सहकार्य-

भावेन कार्याभावदर्शनात् कार्याभावेन कारणसामान्याभावोऽनुमातुं न शक्यते । वल्लससामग्र्यन्तर्गतकिञ्चित्कारणं न स्यादिति सामान्यतः काममनुमीयताम् । न तन्निवार्यते । तथा च कारणत्वं नाम स्वव्यतिरेक-प्रयुक्तकार्याभावकत्वम् ; कार्यनियतपूर्ववर्ति त्वं वा । कारणाभावे कार्यं न भवति ; यत्र यत्र कार्यं तत्र तत्र कारणमिति चानुभवात् । अतः क्षणिकत्वाद्यभावादेकस्यापि पदार्थस्य क्रमेणानेकविचित्रकार्यकारणत्वं निराबाधमिति ॥ २ ॥

एवं प्रसक्ताशङ्कापरिहारव्याजेन कार्यकारणभावतत्त्वं व्युत्पाद्य द्रव्यगुणकर्मणामुद्देशसाधर्म्यवैधर्म्यवचनयोरवसितत्वात् सामान्यादित्रयं निरूपयति—

३ सामान्यं विशेष इति बुद्ध्यपेक्षम् ॥ (३५)

इतिशब्दः प्रकारवचनः । यथा निष्क्रमण—(२-२-२०) सूत्रे । तेन समवायोऽपि गृह्यते । अन्यथा तच्छब्दवैयर्थ्यात् । सामान्य-विशेषसमवायत्रयं बुद्ध्यपेक्षमित्यर्थः । बुद्धिः अपेक्षा अपेक्षिका यस्य तद् बुद्ध्यपेक्षम् । बुद्धेरपेक्षा यत्र तदिति वा । बुद्धिरनुवृत्तबुद्धिः, व्यावृत्तबुद्धिः, इहेदमिति बुद्धिश्च । तथा बुद्ध्यया यत् स्वोत्पत्तयेऽपेक्ष्यते तदित्यर्थः । तथाचानुवृत्तबुद्धिनियामकत्वं सामान्यस्य, व्यावृत्तबुद्धिनियामकत्वं विशेषस्य, इहेदमिति विशिष्टबुद्धिविशेषनियामकत्वं च समवायस्येत्युक्तं भवति । इत्थं बुद्धिहेतुत्वं च सूत्र एव स्पष्टम्, ‘अनुवृत्तेरेव हेतुत्वात्’ इति, ‘इहेदमिति यतः’ इति च । समानानां भावः सामान्यमिति विग्रहात् नित्यत्वे सति अनेकसमवेतं सामान्यम्, निस्सामान्यस्सन्

नित्यद्रव्यवृत्तिर्विशेषः, नित्यः संबन्धः समवाय इति लक्षणाकथनेन एवं बुद्धध्यपेक्षत्वकथनमीदृशबुद्धिरूपप्रमाणबलात् सामान्यादिकं स्वीकर्तव्यमिति तत्र प्रमाणसूचनाय । इदमप्युक्तं भाष्ये, 'सामान्यादीनां त्रयाणां बुद्धिलक्षणत्वम्' इति । अनुवृत्तबुद्धिर्नाम—प्रथममेकं गां दृष्टवतो द्वितीयव्यक्तिग्रहणवशात् पूर्वव्यक्तिस्मरणे जाते अयमपि गौरिति पूर्वगृहीतव्यक्तिवृत्तिगोत्ववत्तया प्रकृतव्यक्तिग्रहणम् । तथाचानेकवृत्तित्वप्रकारकबुद्धिविषयत्वं सामान्यस्येत्युक्तं भवति । एवं महिषादिकं ज्ञातवतो गोदर्शनकाले, अयं तु 'गौरित्यन्यावृत्तिगोत्ववत्तया व्यक्तिग्रहणं भवति । एवञ्च किञ्चिदवृत्तित्वप्रकारकबुद्धिविषयत्वमपि गोत्वस्य । तदिदं नित्यद्रव्यगतेषु विशेषेष्वप्यस्ति । तथाहि—यथाऽऽस्मदादीनां गवादिष्वश्वदितो व्यावृत्तिबुद्धिः तत्तद्गतासाधारणधर्मप्रयुक्ता, तद्वदेव योगिनामेकजातीयेषु पृथिव्यादिपरमाणुषु मुक्तात्मतन्मनस्सु च मिथो व्यावृत्तिबुद्धिः तत्तत्प्रतिनियतकिञ्चिद्विशेषप्रयुक्तेति स्वीकर्तव्यम् । अत एव स एव परमाण्वादिविभिन्नदेशकालावच्छेदेन दृश्यमानः, 'स एवायम्, नान्यः' इति योगिमिः प्रत्यभिज्ञायते । एवञ्च तत्तत्प्रतिनियतस्य विशेषपदार्थस्येतरावृत्तित्वप्रकारकज्ञानविषयत्वं सुस्थम् । न च योगिनः एकपरमाणुगतविशेषस्यापरपरमाणुगतविशेषस्य च मिथो भेदं कीदृशधर्मबलात् साक्षात्कुर्वन्ति ; तयोर्विशेषयोर्भेदग्रहणाभावे चान्यावृत्तित्वेन स विशेषः कथं ज्ञायेतेति शङ्क्यम्—व्यावृत्तिबुद्धिजननार्थमेव कल्पितानां विशेषाणाम् अनवस्थाभियां स्वत एव व्यावृत्तत्वस्वीकारादिति । अत्र संक्षेपेण लक्षितस्य समवायस्य स्वरूपं संबन्धि च सूत्रकृदेवावसरान्तरेऽभिधास्यति ॥ ३ ॥

ननु गोत्वादेः सामान्यस्य व्यावृत्तिहेतुतया विशेषत्वस्यापि संभवात् यदेव सामान्यम्, स एव विशेष इत्युभयोरैक्यादुद्देशसूत्रे सामान्यविशेषयोः पृथङ्निर्देशो न युक्त इत्यत्राह—

४. भावोऽनुवृत्तेरेव हेतुत्वात् सामान्यमेव ॥ (३६)

भू सत्तायामिति भावः सत्ता । सत्ताभावगौरैक्यं च, 'सदिति लिङ्गाविशेषा—चैको भाव'इति सूत्रमेव दर्शयति । तस्य च सर्वत्र वर्तमानतया किञ्चिद्व्यावृत्तत्वाभावेन व्यावृत्तधीहेतुत्वं नास्ति । केवलम्, इदमपि सत्, इदमपि सदित्यनुवृत्तधीहेतुत्वमेव । न च सत्ताया अपि संयोगादिसम्बन्धेन द्रव्याद्यवृत्तितया तदवृत्तित्वधीविषयत्वमस्तीति वाच्यम्; किञ्चिन्निरूपितसमवायसम्बन्धावच्छिन्नवृत्तित्वाभावस्यैवेह व्यावृत्तिपदार्थत्वात् । अत एवाप्रसिद्ध्या सामान्यादिव्यावृत्तिरपि सत्तायां दुर्वचेति । तथाचास्य सामान्यमात्रत्वादुद्देशसूत्रे सामान्येत्यवश्यं वक्तव्यमिति ॥४॥

तर्हि सत्ताव्यतिरिक्तानां सर्वेषामुद्देशसूत्रे विशेषपदेन ग्रहणमिति सिद्ध्यति । एवञ्चानुवृत्तिनियामकत्वरूपं लक्षणं तेष्वतिव्याप्तमित्यत्राह—

५. द्रव्यत्वं गुणत्वं कर्मत्वं च सामान्यानि विशेषाश्च ॥ (३७)

द्रव्यत्वं गुणत्वं कर्मत्वं च सामान्यानि ; तेषां यथायर्थं द्रव्यादिष्वनुवृत्तिहेतुत्वात् । चकारोऽनुक्तसर्वजातिसमुच्चयार्थः । विशेषाश्चेति चकारोऽन्वाचये । तेनाप्राधान्यं ध्वन्यते । एवं सामान्यभूतानामेषां व्यावृत्तिहेतुतया विशेषत्वाकारोऽप्यस्ति । तावता न ते मुख्यविशेषा इति । 'तदुक्तं भाष्ये, 'प्राधान्येन सामान्यानि, स्वाश्रयविशेषकत्वात् अक्त्या विशेषाकृत्यानी'ति । अतः सामान्यपदेन सर्वसंग्रहान्न लक्षणमवश्यवृत्तीति भावः ॥ ५ ॥

नन्वेवं सति घटत्वादिपर्यन्तानां सर्वेषां सामान्यतया विशेष-
पदग्राह्यमेव किमस्तीति व्यर्थमुद्देशसूत्रे विशेषपदमिति नित्यद्रव्यवृत्ति-
विशेषपदार्थमविदुषश्चोद्यं रुणद्धि—

६. अन्यत्रान्त्येभ्यो विशेषेभ्यः ॥ (३८)

अन्यत्रेति विनार्थेऽव्ययम् । अन्त्यान् विशेषान् वर्जयित्वा अन्ये
विशेषाः सामान्यानि भवन्तीत्यर्थः । ‘अन्ते अवसाने वर्तन्त इति अन्त्याः’
इति किरणावली । अवसानं व्यावर्तकसीमा । तत्र वर्तन्ते । तदुपरि
व्यावर्तकान्तरं नास्तीत्यर्थः । ‘अन्तेषु भवाः अन्त्याः’ इति तु भाष्यम् ।
अन्तशब्देनोत्पादविनाशावसानगतानि नित्यद्रव्याण्युच्यन्ते । तदपि
तत्रैव दर्शितम्, ‘विनाशारम्भरहितेषु नित्यद्रव्येषु’ इति । तथा च
तत्रत्यानां तेषां प्रतिव्यक्तिभिन्नतयाऽनुवृत्तिहेतुत्वप्रसक्तिरेव नास्तीति
तत्परम् उद्देशसूत्रे विशेषपदम् । एवञ्च व्यावृत्तिधीनियामकत्वमित्यस्य
व्यावृत्तिधीमात्रनियामकत्वमित्यत्र तात्पर्यान्न विशेषलक्षणस्य सामान्यविशे-
षेष्वतिव्याप्तिः । न च विशेषपदैर्नैव सर्वं गृह्यताम् । सामान्यपदमेव
सत्तामात्रे सङ्कोच्यतामिति वाच्यम्—प्रथमप्रयुक्तसामान्यपदासंगृही-
तस्यैवोत्तरप्रयुक्तविशेषपदेन ग्रहणौचित्यात् । अनुवृत्तबुद्ध्या सामान्यस्य
सिद्ध्यनन्तरमेव तस्य व्यावृत्तिहेतुताया अपि ग्रहणाच्च । अस्मदाद्यत्यन्ता-
प्रत्यक्षविशेषगोष्ठ्यामतिप्रसिद्धगोत्वघटत्वादेर्निवेशस्यानुचितत्वाच्च । ननु
रूपादीनामपि प्रतिव्यक्ति भिन्नतया व्यावृत्तिहेतुत्वादतिव्याप्तिरिति चेन्न—
नीलं नीलमित्यनुगतप्रतीतिसत्त्वेनानुवृत्तिहेतुत्वस्याप्यावश्यकत्वात् । तर्हि
नीलरूपं सर्वत्र स्थितं किमेकमेवेति चेत्—नैतत्—तत्रतत्र तदुत्पाद-
विनाशप्रत्यक्षसत्त्वेनैकत्वायोगात् । तर्हि कथमनुवृत्तिरिति चेन्—नील-

त्वजातिपुरस्कारेण । तथाच स्वरूपतो धर्मतो वाऽनुवृत्तिबुद्ध्यनियाम-
कत्वे सति व्यावृत्तिबुद्धिनियामकत्वं विशेषलक्षणम् । तच्च निर्दुष्टमिति ॥

अथ योगिनां विशेषेषु, अयं विशेषः, अयमपि विशेष इत्यनु-
गतबुद्ध्युदयात् कथं विशेषस्यानुवृत्तबुद्ध्यविषयत्वमिति चेत्—न, विभाग-
व्युत्पादनसौकर्याय परमाणुगतविशेषाणां सर्वेषां विशेषपदेन सूत्रकृता
परिभाषितत्वेऽपि योगिभिः तत्तत्प्रत्यक्षकाले तत्तद्विशेषस्यात्यन्तविलक्षणत्वे-
नैव प्रत्यक्ष्यमाणतया, अयमपि विशेष इत्यनुवृत्तबुद्धेरभावात् । न च
विशेषत्वं नाम काचिज्जातिरस्ति । तथासति तस्य धर्मस्य द्रव्याद्यवृत्ति-
तया व्यावृत्तिधीविषयत्वापत्तेः । न चेष्टापत्तिः, विशेषाणां द्रव्याद्यपे-
क्षया व्यावृत्तिर्विशेषत्वाधीनेत्यापत्तेः । न खलु सरूपविशेषान्तरतोऽपि
स्वत एव व्यावृत्तत्वस्वभावशालिनो विशेषस्य विरूपद्रव्यादिव्यावृत्त-
त्वसिद्धये धर्मान्तरापेक्षेति समुचितमुत्प्रेक्षितुम् । अतः स्वतोव्यावृत्तत्व-
स्वरूपहानिर्मा भूदिति तत्र न जातिस्वीकारः । इदमेव दर्शयितुं प्राचीनैः,
'यदि द्रव्यवृत्तयो विशेषाः जातिमन्तः स्युः, तर्हि गुणाः कर्माणि वा
स्युः' इत्युच्यते ; नवीनैश्च 'जातिमतां जात्यैव व्यावृत्तेः' इति । इमे च
विशेषाः न परमाणुमात्रे । किंतु विभुद्रव्येष्वपि । बद्धात्मनां तत्तन्निय-
तसुखदुःखधर्माधर्मादितः व्यावृत्तिसम्भवेऽपि मुक्तात्मसु मिथोभेदनियाम-
कस्यान्यस्याभावात् । गगनादावपि सृष्टिकाले शब्दाद्यधीनवैलक्षण्येऽपि
प्रलये मुक्तात्माद्यपेक्षया वैलक्षण्यस्यान्यथा दुर्ग्रहत्वादिति ॥ ६ ॥

एवमुक्तेषु सामान्यादिषु त्रिषु विशेषा न परीक्षणीयाः । योगिभिः
कणादादिभिर्निस्संशयमेव तदुपलम्भात् । अयोगिनामतीन्द्रियेषु तेषु

स्वरसतो भ्रमसन्देहयोरयोगात् ; ज्ञाप्यांशस्य ज्ञापितत्वाच्च । एवं सम-
वायोऽप्यतीन्द्रियः एकश्चेति न तत्रापि परीक्ष्यमधिकमस्ति । केवलं की-
दृशविशिष्टबुद्धिनियामकत्वमित्येव विज्ञातव्यम् । तच्च विशिष्टघटकविशे-
ष्यविशेषणविवेकानन्तरं व्युत्पादयितुमुचितमिति विभाव्य सामान्यमात्र-
मत्रैव लघुत्वाय परीक्षते एतदाह्निकशेषेण । तत्र सत्तायाः केवलानुवृत्त-
धीहेतुत्वकथनात् सामान्यविशेषसमवायेष्वपि सा सत्ता अस्तीति मन्येत ।
गवादिषु अयं गौः, अयमपि गौरित्यनुगतबुद्धिवत् द्रव्यादिष्वनुगतबुद्धिर्न
दृश्यते । द्रव्यं हि द्रव्यमित्येव प्रतीयते । गुणश्च गुण इत्येवेत्यपि
शङ्क्येत । तत् सर्वमपनोदितुमाह—

७. सदिति ^{अप}ज्ञतो द्रव्यगुणकर्मसु सा सत्ता ॥ (३९)

द्रव्यगुणकर्मसु सदिति प्रत्ययो यस्मात् सामान्याद्ववति, सा सत्तेति ।
द्रव्यं द्रव्यमित्यादिप्रतीतेरनुगतत्वाभावेऽपि सदिति प्रतीतेरनुगताऽ-
स्तीति भावः । अन्येषां गोत्वादीनां सामान्यानां यथायथम् आकृत्या
कार्यकारणादिना वाऽभिव्यक्तिः ; अस्यास्तु सत्तायाः व्यक्तिमात्र-
व्यङ्ग्यत्वमिति द्रव्यादिसर्वानुगताकृत्यभावेऽपि न क्षतिः । द्रव्यादि-
त्रयमात्रनिर्देशात् सामान्यादौ इयं नेति सूचितम् । न च सामान्यं सत्,
विशेषः सन्नित्यादिप्रतीत्या तत्रापि तत्सिद्धिरिति वाच्यम्—विशेषसम-
वाययोरतीन्द्रियतया तत्र तादृशानुभवाभावात् । नापि सामान्ये,
सामान्यस्य सर्वदा व्यक्तिप्रकारतयैव भासमानतया विशेष्यतया भानस्य
जगत्पददर्शनेन तत्र ‘इदं सत्’ इति प्रत्ययोपदर्शनायोगात् ।
गौः सन्नित्येव हि लोकानुभवः ; न तु गोत्वं सदिति । अत एव,
सामान्ये सत्ता सामानाधिकरण्यसम्बन्धेनास्ति ; न तु साक्षादित्युच्यते ।

किञ्च यदि सामान्ये सत्ता स्यात्, स्वात्मन्यपि स्यात्; सत्ता सतीत्यपि प्रतीतिसम्भवात् । एवञ्चात्माश्रयः; स्वस्य स्वनिष्ठत्वायोगात् । तत्रान्यथा निर्वाहे च स निर्वाहः सामान्यान्तरेऽपि तुल्य इति, यत्र बाधकं नास्ति, तत्रैव द्रव्यादौ सत्तासिद्धिः । अन्यथा सामान्ये सत्ताजातेः द्रव्यादिसाधारण्याः स्वीकारे सर्वसामान्यमात्रवृत्तिसामान्यत्वरूपजात्यन्तरस्यापि स्वीकारापत्तिः । अतो जातिबाधकसद्भावाच्च सामान्यादिषु सत्तेति ॥ ७ ॥

ननु सत्ताया द्रव्याद्यतिरिक्तत्वे किं मानम् ? जातिव्यक्त्योरभेदस्यैव युक्तत्वात् । अन्यथा घटपटादीनां पृथक्पृथग्भानवत् व्यक्तिं विनापि जातिग्रहणं स्यात् । अतः सहैवोपलम्भात् तयोरभेदः । यद्येवमपि, इह गवि गोत्वम्, गोत्ववान् गौरित्याधाराधेयभावप्रतीतिः स्यात्, भेदः शङ्क्येतापि । न त्वेवम् । अयं गौरित्यभेदस्यैवानुभवात् । एवमिदं सदित्यपि । किञ्च द्रव्यं सदित्यस्य द्रव्यं गुणादिविशिष्टमित्यर्थः; गुणः सन्, कर्म सदिति च गुणादिकं द्रव्यवृत्तित्वविशिष्टमित्यर्थकम् । अतो न द्रव्याद्यतिरिक्ता सत्तेत्यप्राह—

८. द्रव्यगुणकर्मभ्योऽर्थान्तरं सत्ता ॥ (४०)

द्रव्यगुणकर्मापेक्षयाऽन्यः पदार्थः सत्तेत्यर्थः । जातिव्यक्त्योरेकत्वं तावन्न भवति; जातेरेकत्वादनुगतत्वात्; व्यक्तीनामनेकत्वादनुगतत्वाच्च । न ह्येकानेकयोरनुगताननुगतयोर्वा ऐक्यं सम्भवति । किञ्च यदि द्रव्याभिन्ना सत्ता गुणाभिन्ना च, तर्हि तदभिन्नाभिन्नस्य तदभिन्नत्वनियमात्-गुणो द्रव्याभिन्नोऽपि स्यात् । अतो जातिव्यक्त्यो-

राधारधेयभावाद्भेद एव । तर्हि, 'इह गवि गोत्व'मिति कुत्रो न व्यवहार इति चेत्, गोत्वादेर्द्रव्यप्रकारतयैवानुभूयमानत्वात् । धर्म-धर्मिणोर्मध्ये हि धर्मस्य प्रकारतया, धर्मिणो विशेष्यतया च भानमेवाऽऽनुभविकम् । तर्हि गोत्ववान् गौरिति व्यवहारः स्यादिति चेत्—सत्यम् गोत्वप्रकारको गोविशेष्यकश्चैव प्रत्ययो जायते । परन्तु गोत्ववानिति शब्दो न प्रयुज्यते । गोशब्देनैव विवक्षितजातिविशिष्टस्योक्ततयाऽधिकशब्दप्रयोगस्यानपेक्षितत्वात् । न हि अयं गौरित्यस्य, इयं कान्चिज्जातिरिति वा, इदं व्यक्तिमात्रमिति वा, इयं व्यक्तिः कान्चिज्जातिरिति वाऽर्थः । किन्तु, 'अयं किञ्चिज्जातिमान्' इति । तस्मादभेदस्याप्रतीयमानतया भेदस्यैव प्रतीयमानतया च न जातिव्यक्त्योरैक्यम् । यत्तु—'द्रव्यं सत्' 'गुणः सन्' इत्यादेरन्यथाऽन्यथाऽर्थवर्णनम्, तत् एकाकारानुभवविरुद्धम् । न च लक्षणां विना सच्छब्दस्यैतावदनेकार्थकत्वमपीति ॥ ८ ॥

ननु मा भूदनेकार्थकत्वम् । कर्मवत्त्वं वा गुणवत्त्वं वा कश्चिदर्थोऽस्तु । गुणकर्मणोः तद्रव्यवहारश्च सामानाधिकरण्यसम्बन्धेन कर्मादिमत्त्वात् भवत्वित्यत्राह—

९. गुणकर्मसु च भावान्न कर्म न गुणः ॥ (४१)

न तावत् कर्म सत्ता ; कर्मणः सर्वद्रव्यवृत्तित्वस्याप्यभावात् । नापि गुणः ; सर्वद्रव्यवृत्तित्वेऽपि कर्मवदेव गुणकर्मावृत्तित्वात् । अत्र न कर्म न गुण इति क्रमनिर्देशः, 'कर्मपक्षः फलगतत्वात् पूर्व' इत्याशयेन । कर्मगुणेष्वित्यनुक्त्वा गुणकर्मस्वित्युक्तिः, 'नात्र यथा-

संस्त्यविवक्षा ; गुणवृत्तित्वं कर्मवृत्तित्वं वा किञ्चिदादायापि पक्षद्वय-
निषेधः सुकरः' इति ज्ञापनाय । तथाचानुगतप्रतीतेः एकेनानुगतेन
सम्बन्धेनानुगतैकार्थविषयकत्वौचित्यात् अतिरिक्तैव सत्तैत्युक्तं भवति ।
केचिदाहुः—प्रमाणसंबन्धित्वं सत्त्वम्, कार्यकारित्वं वेति । तन्न ।
न हि प्रमाणासंबन्धदशायां कार्यकारणदशायां च वस्तु असद्भवति ।
अतो विशेष्यतयाऽननुभूयमानसामान्याद्यपेक्षया विशेष्यतया भासमानेषु
द्रव्यादिषु त्रिषु किमप्यनुगतं वैजात्यमावश्यकमिति सत्ता स्वीक्रियते ९

सत्ताया द्रव्यादितोऽर्थान्तरत्वे हेत्वन्तरमाह—

१०. सामान्यविशेषाभावेन च ॥ (४२)

द्रव्यत्वादीनां सामान्यविशेषाणां पूर्वोक्तानां सत्तायामभावाच्च
सा ततोऽर्थान्तरम् ; अस्याः द्रव्यादिरूपत्वे च गुणकर्मघटादिषु इदं
सर्दिति प्रत्ययव्यवहारवत् इदं गुणवत् कर्मवत् द्रव्यवदिति प्रत्ययव्यवहारौ
स्यातामिति । तत् सिद्धं सत्ता अर्थान्तरमिति ॥ १० ॥

अथ पूर्वोक्तद्रव्यत्वादिकमपि स्थाप्यते । तत्र सत्तायाः गुण-
कर्मसु भावात् गुणकर्मरूपत्वं न भवतीत्युक्तम् । तर्हि द्रव्यत्वस्य गुण-
कर्मसु अभावाद् गुणादिरूपत्वमेव किं न स्यात् । अतः किमिति
सामान्यविशेषरूपं द्रव्यत्वं प्रागुक्तमित्याशङ्कामपनुदन् सत्तायाः इव द्रव्यत्व-
स्याप्याश्रयाद्यन्यत्वमाह—

११. अनेकद्रव्यवत्त्वेन द्रव्यत्वमुक्तम् ॥ (४४)

अनेकं द्रव्यमाश्रयतयाऽस्यास्तीत्यनेकद्रव्यवत् । द्रव्यं द्रव्यमिति
प्रत्ययविषयधर्मस्य सर्वद्रव्यसमवेतत्वात् कस्यापि कर्मणो गुणस्य वा सर्व-

वृत्तित्वाभावात् द्रव्यत्वमपि न कर्मादिरूपम्; किन्तु सामान्यमेव प्रागुक्तमित्यर्थः । अत्र द्रव्यवत्त्वेनेति प्रयोगेणाधाराधेयभावादपि भेदो दर्शितः ११

१२. सामान्यविशेषाभावेन च ॥ (४४)

न केवलमुक्तयुक्त्या द्रव्याद्यपेक्षया द्रव्यत्वस्यान्यत्वम् ; सामान्यविशेषाणां पृथिवीत्वादीनां द्रव्यत्वेऽभावादपि । न खलु द्रव्यत्वं पृथिवी भवति, जलम्, अन्यद्वा । न च रूपत्वादिकं द्रव्यत्वेऽस्तीति । अतो न द्रव्यरूपम्, नापि गुणादिरूपमिति ॥ १२ ॥

ननु गुणत्वरूपं सामान्यं कथमुक्तम् । उपसर्जनत्वरूपगुणत्वस्य कर्मादावपि सत्त्वात् । द्रव्यस्यापि द्रव्यान्तरोपसर्जनत्वात् । चतुर्विंशतिमात्रे तद्व्यवहारस्य च केवलं तार्किकपरिभाषामात्रतया लोकानुभवमूलत्वाभावेन जातिनिबन्धनत्वे मानाभावात् । तत्राह—

१३. तथा गुणेषु भावाद् गुणत्वमुक्तम् ॥ (४५)

न तावद् गुणा एव गुणत्वम् । तेषु सत्त्वात् । आधाराधेययोर्भेदात् । न चातिप्रसक्तम्—चतुर्विंशतिमात्रे भावात् । द्रव्यकर्मणोः संयोगविभागरूपभिरुद्धद्वयकारणत्वात् तद्विलक्षणेण रूपादिष्वनुगतं किञ्चिद्वैजात्यमावश्यकमिति विभाव्यैव गुणमात्रवृत्तित्वात् गुणत्वं प्राक् उक्तमित्यर्थः ॥ १३ ॥

१४. सामान्यविशेषाभावेन च ॥ (४६)

गुणत्वे रूपत्वपृथिवीत्वादीनां सामान्यविशेषाणामप्रतीत्या अभावेन गुणत्वमप्यन्यदेव द्रव्यगुणादिभ्य इति ॥ १४ ॥

ननु कर्म क्रिया । क्रियात्वञ्च अस्ति, गच्छति, जानाति, यतत इति सर्वधात्वर्थसाधारणम् । अतो गुणत्वादिना सांकर्यान्न कर्मत्वं जातिः । अत आश्रयातिरिक्तं कर्मत्वं नेत्यत्राह—

१५. कर्मसु भावात् कर्मत्वमुक्तम् ॥ (४७)

धात्वर्थमात्रं क्रियेति व्यवहारस्य केवलं वैयाकरणसंकेतमूलकत्वात्, चलतीत्यनुगतप्रतीतिबलेनोत्क्षेपणादिषु पञ्चस्वनुगतजातेः सिद्धतया तस्या एव कर्मत्वरूपत्वात् तस्याः तेप्वेद वर्तमानतया सांकर्याभावादाधाराधेयभेदस्यावश्यकत्वाच्च कर्मत्वमपि प्राक् उक्तमित्यर्थः १४

१६. सामान्यविशेषाभावेन च ॥ (४८)

न हि कर्मत्वे उत्क्षेपणत्वादिकं गुणत्वादिकं वाऽस्तीति । अत्र पुनःपुनः सामान्यविशेषाभावेन चेति सूत्रेण द्रव्यत्वगुणत्वकर्मत्वव्याप्या अपि सामान्यविशेषाः सन्तीति दर्शितं भवति ॥ १५ ॥

नन्वस्तु तावद्धर्म्यतिरिक्तैव सत्ता । अथापि यथा नीलं नीलमित्यनुगतप्रतीतिसत्त्वेऽपि नीलद्रव्येषु न नीलत्वमेकम्, तथा सदितिबुद्धिविषयेषु सत्ताऽप्यनेका स्यात् । एवञ्च द्रव्यगुणकर्माणि अनुगतधर्मवन्ति सदित्यनुगतप्रतीतिविषयत्वात् नीलं नीलमित्यनुगतप्रतीतिविषयद्रव्यवदित्यनुमानं दुष्टम् ; दृष्टान्ते साध्यवैकल्याद्व्यभिचारात् । अतः सत्ता द्रव्यादिगतद्रव्यत्वादिरूपा वा स्यात्, अन्यदृशी वा ; न त्वेकैवेत्यत्राह—

१७. सदिति लिङ्गाविशेषात् विशेषलिङ्गाभावाच्चैको भावः ॥ (४९)

सत् इति बुद्धिरूपं लिङ्गं साधकप्रमाणं द्रव्यगुणकर्मसु अविशिष्टम् । तेनानुगतधर्मसिद्धिः । न च दृष्टान्ते साध्यवैकल्यम्-नीलरूपात्म-

कस्य नीलत्वस्याप्यनुगतत्वेनानुगतधर्मवत्त्वरूपसाध्यवत्त्वात् । परन्तु तस्य धर्मस्य किं स्वरूपतोऽनुगतत्वम्, नीलरूपत्वात्मकजातिपुरस्कारेण वेत्यन्य-
देतत् । तत्र नीलद्रव्येषु नीलरूपस्यैकत्वे उत्पादविनाशानुभवविरोधापत्तेः,
नीलत्वस्य द्रव्यगतस्य जातिरूपत्वाभ्युपगमे घटत्वादीनां सांकर्यापत्तेश्च,
'नीलरूपं नाना । तद्वृत्तिजातिपुरस्कारेण चानुगतत्वम्' इतीष्यते ।
अतस्तत्र विशेषलिङ्गं भेदसाधकलिङ्गमस्ति । एवं नीलद्रव्यरञ्जितेषु वस्त्र-
कम्बलादिषु नील नीलमिति प्रत्ययेऽपि बोध्यम् । अत्र तु तथा भेदसाध-
कलिङ्गाभावात् सदिति लिङ्गमनुगतधर्मसाधकं लाघवादेकधर्मात्मकमेव
साध्यं साधयतीति भावः । अत्र सदिति बुद्धौ लिङ्गपदप्रयोगात् तस्या बुद्धेः
प्रत्यक्षज्ञानरूपतया स्वकारणभूतस्वविषयभूतवस्तुसाधकत्ववत् उक्तानुमान-
विधयाऽपि वस्तुसाधकत्वमुपपन्नमिति जापितम् । भाव इत्युपलक्षणम् ।
सर्वस्यापि सामान्यस्य प्रत्येकमेकत्वमुक्तदिशैव मन्तव्यम् ॥

इदञ्च गोत्वादिकं नित्यं सामान्यं स्वयं विभु गोमहिषादिषु
सर्वत्र स्वरूपसंबन्धेन संबद्धमपि गवादिमात्रे समवायेन संबद्धत्वात् तत्रैव
गौरित्यादिप्रतीतिं जनयतीत्येकः पक्षः । विशिष्टबुद्धिसत्त्व एव घटाभाववद्
भूतलमित्यादौ अभावस्वरूपस्येव तत्र तत्र स्वरूपस्य संबन्धत्वस्वीकारात्
गोत्वादेः महिषादौ स्वरूपसंबन्धेन संबद्धत्वे प्रमाणाभावादन्यत्रासंबद्धमेव
केवलं गवादिमात्रे संबद्धमिदम् ; तत्रैवानुभवात् ; यथानुभवमेव वस्तु-
कल्पनात् । न च पूर्वोत्तरदेशस्थयोर्गवोः गोत्वं मध्यदेशासंबद्धं कथं
संबध्यत इति मन्तव्यम्—विन्ध्यहिमवतोर्द्वित्वमिव मध्यदेशासंबद्धमित्येवम-
नेकोदाहरणसंभवात् । इयांस्तु विशेषः—सावयवद्रव्यत्वाभावात् सामान्य-
मिव द्वित्वादिकम् आधारे स्वयमंशतोऽवर्तमानमपि न, एकत्र द्वावित्यादि

बुद्धिं जनयति । न च जातिर्विभ्वी, सर्वमूर्तसंयोगित्वरूपविभुलक्षणाभावात् । कथञ्चिद् विभुत्वेऽपि सर्वत्र संबन्ध इत्यपि नास्ति ; विभूर्नामेव मिथस्संबन्धानङ्गीकारात् । नापि व्यक्तिभेदेन जातिभेदः, एकत्वेनैव सिद्धेः : । अतो गवादिमात्रसंबन्धैव गोत्वादिजातिरित्यन्यः पक्षः । द्वितीयपक्ष एव भाष्यसंमत इति स्पष्टं तद्व्याख्यास्वित्यलम् १७

तत्त्वं कारणभावस्य सामान्यादित्रयस्य तु ।

लक्षणं तत्परीक्षेति प्रथमान्त्ये त्वयं स्थितम् ॥

इति वैशेषिकरसायनसहितं वैशेषिकदर्शने

प्रथमेऽध्याये द्वितीयमाहिकम् प्रथमाध्यायश्च ॥

श्रीरस्तु

श्री

द्वितीयेऽध्याये प्रथममाहिकम् ।

एवं पडपि पदार्था उद्दिष्टाः, सामान्यतो लक्षिताश्च । अथ पृथिव्यादीनां विशेषाणां पृथङ्निरूपणमारभ्यते । तत्रायं गुणविनिवेशाधिकार इति भाषितम् । 'अत्र ह्याहिके तत्तद्विशेषगुणविशिष्टभूतपञ्चकनिरूपणमिति । तत्रादौ पृथिव्या विशेषगुणानाह—

१. रूपरसगन्धस्पर्शवती पृथिवी ॥ (५०)

शुक्लं नीलं पीतं रक्तं हरितं कपिशं चित्रभेदेन सप्तविधमपि रूपम्, मधुराम्लं लवणं तिक्तकटुकषायभेदेन षड्विधोऽपि रसः, सुरभ्य-

सुरभिभेदेन द्विविधः सुरभ्यसुरभ्युदासीनभेदेन त्रिविधो वा सर्वो गन्धः, स्पर्शेषु पाकजानुष्णाशीतमात्रञ्च पृथिव्यां सन्ति । इमेऽस्याः विशेषगुणाः । अन्ये तु संख्यादयः सामान्यगुणा । विशेषगुणत्वं नाम पृथिव्यादिद्रव्यविशेषभेदेन वैजात्यप्रगुणत्वम् । रूपरसादेः पृथिव्याद्यनेकवृत्तित्वेऽपि पृथिवीवृत्तिरूपे जलवृत्तिरूपापेक्षया वैजात्यमस्ति; तथा जलरूपेऽपीत्येवम् । तथा च किरणावली, “सहस्रशोऽग्निसंयोगेनाप्यपरावर्तमानम् अभास्वरशुक्लमेव रूपमप्सु” इति, “सहस्रशः पच्यमानमपि माधुर्यमेवेषत्स्वभावं—तथैव” इति च । क्षाररसोऽपि लवणभेद इति जगदीशसूक्तिः । कचिद्रूपाद्यनुलम्भः स्थितस्यापि तस्यानुद्भूत्वात्, अभिभूतत्वाद्वा । एवमग्रेऽपि ॥ १ ॥

* २. रूपरसस्पर्शवत्य आपो द्रवाः स्निग्धाश्च ॥ (५१)

अभास्वरशुक्लविशेषः, मधुररसविशेषः, शीतस्पर्शः, सांसिद्धिकद्रवत्वम्, स्नेहः सर्वश्चापां विशेषगुणाः । रूपान्तराद्युपलम्भस्तूपाधिवशात् । क्षीरतैलादिषु पार्थिवेषु स्नेहः तत्संयुक्तोदकभागगत एव ॥२॥

३. तेजो रूपस्पर्शवत् ॥ (५२)

भास्वरशुक्लरूपमुष्णस्पर्शश्च तेजसो विशेषगुणौ ॥ ३ ॥

* ४. वायुः स्पर्शवान् ॥ (५३)

अपाकजोऽनुष्णाशीतस्पर्श एव वायोर्विशेषगुणः ॥ ४ ॥

उपक्रान्ताः रूपादयश्चत्वार एकैकह्रासेन क्रमेण वाय्वन्तेषु भूतेषु दर्शिताः । अथ पञ्चमे प्रकृताध्यायप्रतिपाद्यभूतपञ्चकान्तर्गते

आकाशे वक्तव्यो गुणो नावशिष्यत इति जिज्ञासायामुक्तचतुष्टयरहितमेव तदित्याह—

५. त आकाशे न विद्यन्ते । (५४)

भूतनिरूपकत्वादस्याहिकस्यात्राऽऽकाशमात्रोक्तिः । कालादिष्वपि ते न विद्यन्ते एव । न चैतद्गुणाभावमात्रेणाकाशस्याप्यभावः, स्थापयिष्यमाणत्वादिति । ननु नीलं नभ इत्यबाधितप्रत्यक्षबलात् नीलरूपमाकाशस्य संमन्तव्यमिति चेन्न—वस्तुतो नीलरूपसद्भावे सन्निकृष्टाकाशभागेऽपि तदुपलम्भप्रसङ्गात् । तर्हि दूरे वा कथं तत्प्रत्यक्षमिति चेत्—प्रभानुपलम्भात् । सुदूरं गच्छत् चक्षुः अशक्त्या परावर्तमानं स्वकनीनिकारूपम् अध्यस्यतीति तु कन्दलीकृतः । एवं तर्हि पिङ्गलनयनानामपि कथं नीलप्रत्यक्षमित्याक्षिपन्ति । पतञ्जलिप्रामाण्यात् मेरुदक्षिणकूटस्थ-नीलरूपप्रभाततिरियं दूरे दृश्यत इति किरणावलीकृतः । तथा च पातञ्जले (३-२५), “यस्याः सुमेरुर्मध्ये पर्वतराजः काञ्चनः । तस्य रजतवैदूर्यस्पटिकहेममणिमयानि शृङ्गाणि । तत्र वैदूर्यप्रभानुरागान्नीलोत्पलपत्रश्यामो नभसो दक्षिणभागः” इति ॥ ५ ॥

ननु द्रवत्वं कथमपां विशेषगुणः, पृथिवीतेजसोरपि दर्शनादित्याशङ्कायां ततोऽत्र विशेषं दर्शयति—

* ६. सर्पिर्जतुमधूच्छिष्टानां पार्थिवानामग्निंसंयोगाद्
द्रवत्वमद्भिः सामान्यम् ॥ (५५)

सर्पिः—आज्यम् । जतु—लाक्षा । मधूच्छिष्टं मधुन उच्छिष्टं

उप. सू. ५- आकाशकालदिगात्मानां रूपादिमत्त्वं न लक्षणमित्यर्थः ।

सिक्थम्। सामान्यम् समानम् । यद्वा सामान्यम् सादृश्यम् । सर्पि-
रादीनां पार्थिवानामद्भिः समानं सर्पिरादीनामप्सादृश्यात्मकं वा द्रवत्वं
यत्, तत् अग्निसंयोगाद्भवति ; न तु सांसिद्धिकमित्यर्थः ॥ ६ ॥

* ७. त्रपुसीसलोहरजतसुवर्णानां तैजसानामग्निसंयोगाद्
द्रवत्वमद्भिः सामान्यम् ॥ (५६)

लोहेति ताम्रपारदादीनामप्युपलक्षकम् । अद्भिः सामान्यं
तैजसत्रपुसीसादिद्रवत्वमप्यग्निसंयोगजम्, न तु सांसिद्धिकमिति ।
नन्वग्निसंयोगजन्यद्रवत्ववत्त्वाविशेषात् कालान्तरे कठिनत्वाद् गुरुत्वाद-
भ्रास्वरूपवत्त्वाच्च त्रपु-मृतिकमपि पार्थिवमेव स्यादिति चेन्न—गुरुत्वाद्या-
धारभागः तेजोभाग इति द्वयमत्रास्ति । तत्र प्रथमभागे पार्थिवत्व-
साधने सिद्धसाधनम्, द्वितीये साध्यवबाध इति । द्वितीयभागे किं
प्रमाणमिति चेत्-प्रकृतगुरुत्वाद्याश्रयः स्वगतद्रवत्वनाशप्रतिबन्धकद्रवद्रव्य-
संयुक्तः अग्निसंयोगे सत्यप्यनुच्छिद्यमानद्रवत्वविशिष्टत्वात् जलमध्यस्थ-
घृतवदित्यनुमानम् । ननु द्रव्याणां पाञ्चभौतिकत्वाद्ययोगात् पृथिवीतेज-
उभयकार्यं सुवर्णादिकमिति कथम् । अतो दशममेवेदं द्रव्यमिति
चेन्न--अत एव तैजसभागमात्रस्य सुवर्णत्वस्वीकारात् । द्रवत्वनाशप्रति-
बन्धकस्य तस्य भूयस्त्वात् । पार्थिवभागे च केवलमुपष्टम्भके सुवर्णव्य-
वहारस्यामुच्यत्वादिति ॥ ७ ॥

ननु वायोः स्पर्शमात्रं विशेषगुणः । आकाशे सोऽपि नेत्युक्त-
मधस्तात् । अप्रत्यक्षयोर्वाय्वाकाशयोरेव न किञ्चित् प्रमाणमिति शङ्क्यां
तदुभयपरीक्षां वर्तयिष्यन् तत्र प्रथमं वायुं साधयितुं प्रवृत्तः अप्रत्यक्षस्या-

नुमानेनैव साधनीयतया, अनुमानाप्रामाण्ये तन्न सेत्स्यतीति अनुमान-
प्रामाण्यमखिललौकिकप्रसिद्धं दर्शयति—

८. विषाणी ककुच्चान् प्रान्तेवालधिः सास्त्रावानिति गोत्वे दृष्टं लिङ्गम् ॥

विषाणी मृगमहिषादिव्यावृत्तविलक्षणविषाणशाली । ककुत्त—
पृष्ठगलसंधौ उपर्युच्छ्रितो मांसखण्डः । वालाः केशाः धीयन्तेऽस्मिन्निति
वालधिर्गौ । किमवच्छेदेन गोर्वालधित्वम् ? तदाह प्रान्त इति ।
पुच्छप्रान्तावच्छिन्नवालवत्त्वं गोत्वे लिङ्गम् । अथवा वालधिः पुच्छम् ।
प्रान्ते वालधिर्यस्य स इत्यलुक्समासः । प्रान्तेवालधिः पुच्छविशेषः
तद्विशिष्टपरत्वं मनुजलोपादित्यप्याहुः । यद्वा अन्ते वालः धीयन्ते
अस्मिन्नित्यन्तेवालधिः पुच्छविशेषः । प्रलम्बमानोऽन्तेवालधिर्यस्य
स इति बहुव्रीहिः । केषाञ्चित् पुच्छे वाला एव न सन्ति । अन्येषामा-
मूलद्रालाः । नत्वेवं गोः । प्रलम्बमानत्वविशेषणात् सिंहव्यावृत्तिरिति ।
एवञ्च अयं गौर्विषाणित्वादित्यादीनि अनुमानानि लोकदृष्टानीत्यनुमान-
प्रामाण्यं निराबाधम् । ईदृशानुमानानां क्वचिदपि विसंवादादर्शनात् ;
सुदृढनिश्चयस्य परोक्षस्य जायमानत्वादिति । विशिष्यानुमानतत्त्वशोधनं
मुख्यत्वादात्माधिकार एव करिष्यते । इह तु प्रस्तावमात्रम् । दृष्टं
लिङ्गमित्यनेन दृष्टादृष्टरूपद्विविधलिङ्गमध्ये इदं दृष्टं लिङ्गमित्यपि
दर्शितम् । वक्ष्यमाणवायुलिङ्गं पुनरदृष्टलिङ्गमिति सूत्रकृदेव वक्ष्यति ।
दृष्टविशेषव्याप्तिकं लिङ्गं दृष्टम् । विशेषव्याप्त्यदर्शने चादृष्टलिङ्गम् ॥८॥

उप. सू. ८. प्रान्ते वालाः धीयन्ते अस्मिन्निति अलुक्समासः । प्रान्ते-
वालधिः पुच्छविशेषः । तद्वान् गोपिण्डः मनुजलोपात् । महिषादिपुच्छे प्रल-
म्बता नास्ति ।

९. स्पर्शश्च वायोः ॥ (५८)

यथा विलक्षणविषाणत्वादिकं गोलिङ्गम् , तथा स्पर्शोऽपि वायो-
 लिङ्गमित्यर्थः । आधारस्याप्युपलभ्ये सति अनुमानानवकाशात् अनुपल-
 भ्यमानाश्रयक उपलभ्यमानोऽयं स्पर्श इति पक्षस्वरूपं सिद्ध्यति ।
 स्पर्शत्वमेव लिङ्गम् । अनुमितिजनकपरामर्शं स्पर्शत्वविशिष्टस्पर्शरूपपक्ष-
 पर्यन्तस्य विषयत्वावश्यभावात् स्पर्शो लिङ्गमित्युच्यते । स किञ्चिदा-
 श्रितः स्पर्शत्वात् पार्थिवादिस्पर्शवदित्यनुमानम् । न तु वाय्वाश्रित
 इति साध्यम् ; प्रत्यक्षेण पूर्वं यत्र कापि गोरिव वायोरनुपलब्धत्वात् ।
 एवं तर्हि कथं वायुमिद्धिरिति चेत्—तत् उत्तरसूत्रे वक्ष्यते । सूत्रे चकारेण
 शब्दधृतिकम्पद्रूपहेतुत्रयसमुच्चयः । तथाहि—कदाचित् पर्णादौ शब्दः
 पतगादिरूपिद्रव्याभिघातमन्तरापि जायते । सयोगाद्विभागाच्छब्दाच्च
 शब्दनिष्पत्तिः । अयं रूपवद्द्रव्याभिघाताजन्यः शब्दः स्पर्शवद्देगवद्द्र-
 व्याभिघातजन्यः तदितरकारणानधीनशब्दत्वात् भेर्यादिशब्दवदिति
 शब्दलिङ्गकानुमानम् । एवं धृतिरपि—गुरुद्रव्यं हि असति प्रतिबन्धे
 अवश्यमेव पृतेत् । सति तु प्रतिबन्धे न पतेत् । दृष्टञ्च पक्षी डयमानः
 प्रयत्नेन धारयत्यात्मानम् आत्मीयचञ्चुचरणादिसंलग्नञ्च द्रव्यमिति । तथा
 च तृणतूलवृत्तिमानादीनां नभसि धृतिः स्पर्शवद्देगवद्द्रव्यसंयोगजन्या
 तदितरकारणानधीनद्रव्यधृतित्वात् प्रवाहसंयोगजन्यपलालभारादिधृति
 वदिति । तथा कम्पोऽपि—रूपवद्द्रव्यसंयोगानधीनं तृणादिचलनं स्पर्श-
 वद्देगवद्द्रव्यसंयोगजन्यं संयोगेतरकारणानधीनचलनत्वात् पूराऽऽहत-
 काशादिकर्मवदिति । अत्र सर्वत्रोपपादनभङ्गीभेदेऽपि हेतुसाध्यप्रयो-
 गरीतिरेकैवेति ध्येयम् ॥ ९ ॥

ननु स्पर्शः किञ्चिदाश्रित इत्यनुमानेन यत्किञ्चिदाश्रयसिद्धावपि न वायुसिद्धिः । पृथिव्यादेरेव तदाश्रयत्वसंभवादित्यत्राह—

१०. न च दृष्टानां स्पर्श इत्यदृष्टलिङ्गो वायुः ॥ (५९)

अन्यत्र पृथिव्यादौ अदृष्टं प्रकृतस्पर्शरूपलिङ्गं यस्यासौ अदृष्टलिङ्गः । यद्वा लिङ्गं द्विविधं दृष्टमदृष्टञ्च । यत् अभिमतसाध्यविशेषसंबन्धित्वेन दृष्टान्ते दृष्टम्, तत् आद्यम् । यत् तथा न दृष्टम्, तत् अदृष्टम् । इदमेव द्वयं क्रमेण विशेषतोदृष्टं सामान्यतोदृष्टमिति विभज्यते । प्रकृते च क्लृप्तद्रव्यातिरिक्त. आश्रयः साध्यत्वेनाभिमतः । तत्संबन्धित्वेन अयं स्पर्शो न दृष्ट इति सोऽदृष्टलिङ्गः । दृष्टानां पृथिव्यप्तेजसां नायं स्पर्शः, तथासति स्पर्शोपलम्भकाले तदाश्रयस्यापि दृष्टिप्रसङ्गात् । घटपटादिक हि सर्वे स्वकीयस्पर्शोपलम्भकाले त्वचा उपलभ्यत एव । एवं चक्षुषाऽप्युपलभ्यते सति चक्षुस्सन्निकर्षे । न चात्र विष्कारितनेत्रेण विशिष्टावधानशालिनाऽपि प्रकृतस्पर्शाश्रय उपलभ्यते । अतो नायं पृथिव्यादिः । न च जलतेजसोः शीतशिलातलमर्जनकपालगतयोः स्पर्शानुभवेऽपि द्रव्य-चाक्षुषप्रत्यक्षं नास्तीति वाच्यम्—तथापि पृथिव्या तन्नियमस्य भङ्गाभावात् । न चायं स्पर्शो जलतेजोगतः ! अनुष्णाशीतत्वात् । अतो नायं दृष्टानां स्पर्श इति परिशेषबलाददृष्टलिङ्गानुमेय. पदार्थां वायुरेवेति । न चाकाशादावेव तत्स्पर्शप्रसक्तिः । तेषां संप्रत्यसिद्धेः । तेषामप्रतिघातिद्रव्यतया स्पर्शायोगाच्च । यद्वि स्पर्शवत्, तदेव परप्रतिघातकमिति । तथाच पूर्वोक्तं स्पर्शानुमानं सामान्यतः किञ्चिदाश्रयसाध्यकत्वात्. सामान्यतोदृष्टानुमानमपि परिशेषबलाद्विशेषसाधकं भवितुमर्हतीति भावः । एवमन्येष्वप्युक्तानुमानेषु विशेषसिद्धिर्दृष्टव्या ॥ १०॥

ननु सामान्यतः किञ्चिदाश्रयानुमानेऽपि तस्य द्रव्यत्वे किं मानम् । यथा ह्युपलभ्यमानस्य स्पर्शत्वाभिमतस्य न द्रव्यत्वम्, तद्वत् तदाश्रयत्वेन कल्पितस्याप्यद्रव्यत्वमेवास्तु । न च स्पर्शः क्लृप्तद्रव्यातिरिक्तद्रव्याश्रित इत्यनुमीयत इति वाच्यम्—तथासति अतिरिक्तद्रव्यस्य प्रागसिद्ध्या साध्याप्रसिद्ध्यापत्तेः । केवलव्यतिरेक्यनुमानं नैयायिकवत् स्वीकर्तव्यमित्यत्र साधकाभावात् । अतः क्लृप्तद्रव्यानाश्रितत्वे सति आश्रितत्वात् क्लृप्तद्रव्यातिरिक्तकिञ्चिदाश्रित इत्येवानुमातव्यम् । *द्रव्यातिरिक्तञ्च गुणादि प्रसिद्धमिति नाप्रसिद्धिः । अतः कथञ्चिद्गुणाद्याश्रितत्वमेव लभ्येनेति कथं तस्याश्रयस्य द्रव्यत्वसिद्धिरित्यत्राह---

११. अद्रव्यवत्त्वेन द्रव्यम् । (६०)

यद्यपि स्पर्शत्वादेवायं द्रव्याश्रित इति सुवचम्---तथापि स्पर्शत्वेऽप्यद्रव्याश्रितोऽस्तु इति विप्रतिपत्तं प्रति युक्त्यन्तरतो विप्रतिपत्तिनिराकरणं वैशद्याय भवतीति, उपर्याकाशादिषु इतो यथायथमतिदेष्टुमर्हाणि हेत्वन्तराण्युक्तानि भवन्तीति च विमृश्यैवमुच्यते । इयमेव रीतिः प्रकरणानुगुणा भाष्याद्यभिमतता च लक्ष्यते । न चेदं सूत्रं वायुपरमाणुमात्रस्य द्रव्यत्वसाधनार्थमिति वाच्यम्—वायोः स्वयवित्वे तत्कारणस्य च परमाणुपरिमाणत्वे निश्चिते द्रव्यत्वसंदेहस्य सुतरामनवसरात् । असंकोचेन निर्वाहे संकोचायोगाच्च । इतरपरमाण्वविशेषेण वायुपरमाणुसिद्धिश्चतुर्थ एव भविष्यति । सूत्रार्थस्तु---

उप. सू. ११. अवयविनं वायुं साधयित्वा परमाणुभूतं वायुं साधयति । वायुपरमाणुः द्रव्यं द्रव्यानाश्रितत्वात् ।

द्रव्यमाश्रयतयाऽस्यास्तीति द्रव्यवत् । न द्रव्यवत् अद्रव्यवत् ।
 तत्त्वेन—द्रव्यानाश्रितत्वेन वायुर्द्रव्यमित्येव । भावस्तु—यत् साक्षात्
 परम्परया वा स्वमिन्नद्रव्यानाश्रितम्, तद् द्रव्यम् । यत् पुन-
 रद्रव्यम्, तत् साक्षात् प्रणाळ्या वा स्वमिन्नाश्रितम् । उपलभ्यमान-
 स्पर्शाश्रयत्वेनानुमितं च यदि अद्रव्यम्, तर्ह्येनाश्रितं स्यात् । न
 चान्याश्रितत्वे प्रत्यक्षमनुमानं वा किञ्चिन्मानमस्ति । अतोऽनुपलम्भात्
 अन्यानाश्रितत्वे निश्चिते सति अनुमीयते, स्पर्शाश्रयत्वेनानुमितं-
 द्रव्यम् अन्यनाश्रितत्वादिति । न चावयवविवायोः अवयववाय्वाश्रित-
 तयाऽन्यानाश्रितत्वं कथमिति शङ्क्यम्—सर्वस्य वायुत्वाभिमतस्याद्रव्य-
 त्ववादिनं प्रति तस्य सर्वस्य तत्सर्वान्यकिञ्चिदनाश्रितत्वमेवात्रोच्यते ।
 तच्च नासिद्धमिति । अथ यदिदं व्यजनवीजनकाले उपलभ्यमानम्,
 तद् द्रव्यमेवेति कुतो न शङ्क्यत इति चेन्न—इन्द्रियाणां गुण-
 पुरस्करणमन्तरा द्रव्यग्राहित्वं कुत्रापि नास्तीति सिद्धान्तात् । द्रव्य-
 ग्रहणमन्तरा गुणग्रहणञ्च घ्राणादौ इष्टम् । अतोऽयं स्पर्श एव, न
 तु द्रव्यमिति निश्चीयते । किञ्च तस्य द्रव्यत्वे त्वग्निन्द्रयग्राह्यतद्-
 द्रव्यगतसंख्यापरिमाणसंयोगादीनामपि त्वाचप्रत्यक्षप्रसङ्गः । तच्च
 नानुभविकम् । अत उपलभ्यमानमद्रव्यमित्येव स्वीकर्तव्यमिति ॥११॥

न केवलं स्पर्शवत्त्वादन्यानाश्रितत्वाच्च वायुर्द्रव्यम्, किन्तु
 इतोऽपि हेतुद्वयादित्याह—

१२. क्रियावत्त्वाद् गुणवत्त्वाच्च ॥ (६१)

इदं सूत्रं सर्ववयुर्विषयकतयैव योजितं भाष्यादाविति स्पष्टम् ।
क्रियावत्त्वादिति विषमव्यासहेतुः । गुणवत्त्वादिति समव्यासः ।

न च वायौ क्रियादेरसिद्धिः ; उपलब्धस्य स्पर्शस्योत्तरकालभुपलब्ध्य-
नुवृत्त्यभावेन वायोरन्यत्र गतत्वानुमानात् । शब्दधृतिकम्पानां
वेगवद्द्रव्याभिघातजन्यतया वेगेन तद्धेतुक्रियासाधनाच्च । स्पर्शस्य
प्रागेवोक्ततया गुणशब्देन क्रियाजन्यसंयोगविभागवेगादिग्रहणम् ।
गुणत्वेन रूपेण हेतुत्वे स्पर्शोऽपि क्रोडीक्रियत एव ॥ १२ ॥

ननु यथा अन्याश्रितत्वग्राहकप्रमाणाभावादाश्रयान्तरकल्पनागौर-
वाच्च वायुर्द्रव्यमित्युच्यते, तथा तस्य ध्वंसप्रागभावकारणादीनामनुपलब्ध-
त्वात् कल्पनागौरवाच्च तदकल्पनया नित्यत्वमेवेव्यतामित्यत्राह—

१३. अद्रव्यत्वेन नित्यत्वमुक्तम् ॥ (६२)

न विद्यते समवायिकारणतया द्रव्यं यस्य, तत् अद्रव्यम् । तत्त्वेन
द्रव्यसमवायिकारणकत्वाभावेन नित्यत्वमुक्तमित्यर्थः । अयं भावः :-
'सदनित्यम्', 'द्रव्याणि द्रव्यान्तरमारभन्ते' इत्यादिभिः सूत्रैर्द्रव्या-
रभ्यं द्रव्यमनित्यमिति दर्शितम् । तेन द्रव्यानारभ्यद्रव्यं नित्य-
मित्युक्तं भवतीति । इदमत्र निगूढम्—द्रव्यानारभ्यद्रव्यं नित्यमित्य-
स्मदाशयः । प्रकृतवायोर्यदनारभ्यत्वं प्रमाणिकम्—तर्हि नित्यत्व-
मस्तु । का हानिः । आरभ्यत्वे तु यत् अन्ततः किञ्चिद्वायुद्रव्य-
मन्यानारभ्यं निश्चीयते, तन्मात्रं नित्यं भवतु । तच्च पार्थिवादिपरमाणु-
साधारण्येन चतुर्थ एव वक्ष्यते । यदि चायं नित्यस्स्यात्, तदा
तद्गतोऽयं स्पर्शोऽनुपलभ्यमानः स्यात् परमाण्वन्तरस्पर्शवत् । अथ
स्थूलत्वादस्य अयमुपलभ्यत इत्युच्यते, तर्हि सावयवत्वादनित्यत्वमवर्ज-

नीयम् । न च तावता सर्वो वायुरनित्य इत्यप्युच्यते, द्रव्याना-
रभ्यत्वे नित्यत्वमित्येवाभिधानादिति ॥ १३ ॥

इदमेव निगूढं व्यञ्जयन् वायुद्रव्यस्य नानाप्रकारं नानात्वं
दर्शयति—

१४. वायोर्वायुसंमूर्छनं नानात्वलिङ्गम् ॥ (६३)

“संमूर्छनं समानजवयोर्वाय्वोर्विरुद्धादिविक्रययोः संनिपातः” इति
भाष्यम् । सोऽयं वायुद्रव्यसंयोगविशेषो वायुनानात्वे लिङ्गमित्यर्थः । ननु
वायुप्रत्यक्षाभावे वायुद्रव्यसंयोगोऽप्यप्रत्यक्ष इति स कथं हेतुः । तस्य
प्रत्यक्षत्वे च तद्वदेव नानात्वमपि प्रत्यक्षमिति किमर्थमनुमानम् । उच्यतो-
संयोगोऽप्यप्रत्यक्ष एव । अथापि पूर्वं संमूर्छनमनुमाय पश्चात् नानात्वानु-
मानमभिमतम् । इत्थमनुमानम्—विरुद्धदिगागततृणतूलादीनामूर्ध्वगमन-
दर्शने सति तत् तथानोदकवायुसंयोगाधीनमिति निश्चीयते । तिथ्यगतिस्व-
भावस्य वायोस्तथोर्ध्वगमनञ्च दिगन्तरागतवायुप्रतिघातायत्तमित्यनुमीयते ।
पयःपूरयोः प्रतिघाते सति ऊर्ध्वगमनदर्शनात् । एवमनुमितेन प्रतिघातेन
संमूर्छनाख्येन वायुनानात्वानुमानमिति । अत्र विभिन्नदिगवच्छिन्नवायुद्र-
व्यलाभात् अवयवावयविभावानामत्रवायुनानात्वं सिद्धयति । प्रतिघाते
सति पयःपूरयोः परश्शतखण्डात्मना भङ्गदर्शनात्, अत्राप्यव्यवस्थया-
तृणादीनामितस्ततो विप्रकीर्णितानुभवाच्च वायुद्रव्ये मिथःखण्डिते इति
सिद्ध्या अवयवावयविभावापन्नानित्यवायुनानात्वमपि सिद्धयति । एवं
प्रतिहतयोः पूरयोर्मिथो मिश्रणेनोर्ध्वमभिवृद्धिः एकमहावयव्युत्पत्तिरूपा

उप. सू. १४. परमाणुतत्कार्यरूपेण वायुनानात्वं प्रागेव सिद्धम् ।
प्रकारान्तरेणाप्यस्य नानात्वमुच्यते ।

दृष्टा वायावप्यत्र सिद्ध्यति । तदिदमपि संमूर्छनमित्यत्राभिसंहितम् ।
 एवमनित्यत्वपर्यन्तस्यैकहेलया प्रतिबोधनयैव सूत्रकारः संमूर्छनमुदा-
 जहार । अन्यथा तत्रतत्र पृथक्कृणादिचलनदर्शनेनैव वायुनानात्वं सुखं
 ग्राहयेत् । तत् सिद्धं कार्यकारणभावापन्नावयवविभेदेनापि नानात्वम् ।

एवं तावत् वायुरप्रत्यक्षोऽप्यनुमानेन क्रियागुणनानात्ववत्तया
 साधयितुं शक्यत इत्युक्तम् । न च स्थितं सर्वमनुमानेन साधयितुं
 शक्यत इति नियमः । अतो यावन्तोऽनुमानगम्याः विशेषा , तावन्मात्र-
 वान् वायुरिति न मन्तव्यम् , अचिन्त्यविचित्रविशेषवत्ताया आवश्यक-
 त्वात् । यथा खलु पृथिवी प्रतिदिशं बहुप्रकारमृच्छिलशैलवृक्षगुल्म-
 विपिनपत्तनादिप्रभेदा, आपश्चानन्तसरोनदीसमुद्रादिरूपाः, तेजश्च
 वह्निसूर्यसोमनक्षत्रवैश्वानरादिविविधभेदम्, तथा वायुरपि देशकाल-
 भेदेन बहुरूपो बहुशक्तिर्बाह्याध्यात्मिकविविधविधाविसंष्टुलो भवितु-
 मर्हति । परन्तु स कदा कुत्र कीदृगस्तीति तु न सर्वमनुमानपद-
 मधिरोहति । कुत इति चेत्-शृणुं---लिङ्गं हि द्विविधं दृष्टमदृष्टञ्च ।
 तत्र दृष्टमुक्तार्थसाधनसमर्थं न विद्यते, वायुसन्निकर्षे प्रत्यक्षाभावात् ।
 दृष्टं हि नाम विशेषतोऽदृष्टमुच्यते । न हि वायुः त्वचा सन्निकृष्टः
 प्रत्यक्षमीक्ष्यते । केवलं स्पर्शमात्रसवेदनात् । अत एव द्रव्यस्याप्रत्य-
 क्षतया तद्भूतिसंख्यापरिमाणपृथक्त्वसंयोगविभागपरत्वापरत्वसंस्काराणां
 प्रत्यक्षं दूरापास्तम् । यावच्च संख्यापरिमाणाद्यदर्शनम्, तावत् इयानय-
 मित्थम्भूत इहेदानीमस्तीति दुर्निश्चयमेव । एवञ्च कचिदपि वायुतद्गत-
 विशेषादर्शनात् कथमन्यत्र तद्दृष्टान्तेन वाय्ववान्तरविशेषाकाराणामनु-
 मानसंभवः । तदाह—

•१५. वायुसंनिकर्षे प्रत्यक्षाभावात् दृष्टं लिङ्गं न विद्यते ॥ (६४)

ये तु वायुः प्रत्यक्षः प्रत्यक्षस्पर्शाश्रयत्वादित्यनुमानेन स्पर्शवत्
वायोरपि प्रत्यक्षत्वमाकलयन्ते, तेऽप्येतेन सूत्रेण निरस्ता भवन्ति । वायु-
प्रत्यक्षे हि वायुगतक्रियासंख्यापरिमाणादीनामपि प्रत्यक्षमावश्यकम् ।
अतः तत्रानुमाने उद्भूतरूपवत्त्वं प्रत्यक्षयोग्यसर्वसामान्यगुणकत्वं
बोधाधिरिति ॥ २४ ॥

सत्यमत्र विशेषतोदृष्टं न लभ्यते । अथापि सामान्यतोदृष्टादेव
परिशेषबलपरिष्कृतादभिमतसर्वविशेषसिद्धिरस्तु, यथा स्पर्शादिना क्लृप्ता-
तिरिक्तवायुसिद्धित्यत्राह—

१६. सामान्यतो दृष्टाच्चाविशेषः ॥ (६५)

सामान्यतोदृष्टानुमानादपीदृशविशेषसिद्धिर्न भवति । एतादृश-
विशेषसिद्धयौपयिकपरिशेषस्य दुर्लभत्वात् । यथा हि नाकलोके नन्दनं
वनमस्तीति वाक्यश्रवणेन विचित्रवृक्षलतागुल्मवीरुतृणादिकं नन्दनमित्य-
नुमिन्वानोऽपि कश्चित्, नन्दने अस्मिन्नस्मिन् कोणे ज्ञेयमयं वृक्ष,
अस्मिन् वृक्षे इत्यसंख्यापरिमाणादिकानि पुष्पफलादीन्यस्यामस्यां शाखाया
सन्तीत्यादिकं न कथमप्युत्प्रेक्षितुं प्रभवति, तद्वदेव वायोरप्रत्यक्षस्यानु-
मानगोचरस्यापि न बाह्याध्यात्मिकावस्थाभेदानुगुण—तत्तद्देशकालसंभावि-
तसर्वाकारवत्तया विभावेनोऽपि कश्चित् प्रगल्भेतेति ।

उप. १५. वायुसंमूर्च्छनं न दृष्टलिङ्गमितीदमुपपादयति ।

उप. १६. हेतोः सामान्यतोदृष्टत्वेऽपि वायुरूपविशेषसिद्धौ न क्षतिरित्यर्थः ।

तर्हि मानाधीनत्वान्मेयसिद्धेः तथाविधविशेषा अप्रमाणिकाः
स्युः । तत्राह—

१७. तस्मादागमिकम् ॥ (६६)

प्रत्यक्षानुमानातीतं सर्वं सूक्ष्मतत्त्वम्, न केवल वायौ, किन्तु
सर्वत्र पृथिव्यादावपि श्रुतिस्मृतिलक्षणैरागमैरवसेयम् । विशेषतस्तु वायौ ।
अतो नाप्रामाणिकत्वम् । वर्ण्यन्ते हि तत्रतत्र सप्त मरुतः, दश प्राणाः,
नाडीषु भूतेष्वोषधिषु च तेषां कार्यसंस्थानादीनि ॥ १७ ॥

नन्वागमोऽपि प्रत्यक्षानुमानमूलकः । दृष्टप्रनुमितं वाऽर्थम-
भिधातुमेव हि शब्दाः प्रवर्त्यन्ते । तथाच तादृशविशेषाणामुक्तयुक्त्या
प्रत्यक्षानुमानागोचरत्वादागमोऽपि कथं स्यादित्यत्राह—

१८. संज्ञाकर्म त्वस्मद्विशिष्टानां लिङ्गम् ॥ (६७)

अस्मदिति पृथगपृथग्वा पदम् । संज्ञाकर्म—संज्ञाकरणं वाच-
कशब्दकल्पनम् । यद्वा सम्यग्ज्ञानौपयिकशब्दरचनम् । अथवा समि-
त्येकीकारे । स च मिथस्संबन्धः । तथाच मिथःपदार्थान्वयज्ञानविधानं
संज्ञाकर्म । तत् अस्मत्तो विशिष्टानाम् अस्मान् अतिशयितवतां प्राज्ञपरि-
बृढानां लिङ्गमनुमापकमिति । विशिष्य चागमविशेषे वक्ष्यते, 'ब्राह्मणे
संज्ञाकर्म सिद्धिलिङ्ग'मिति । तत्र संज्ञाकर्मपदं नामकरणमित्यर्थकमिति
निर्विवादम् । उत्तरसूत्रे चैवं संज्ञाकर्मपदं समस्तम् । अयमर्थः—श्रुति-

उप. सू. १७. वायुरिति संज्ञा आगमगम्येत्यर्थः ।

उप. सू. १८. संज्ञा - तत्तन्नाम, कर्म—क्रियमाणं क्षित्यादिकं जगन्नेश्वरः
महर्षीणां लिङ्गम् ।

स्मृतिलक्षणागमप्रयुक्तेषु वाक्येषु यानि यावन्ति पदानि, तानि तावन्त्यपि न दित्यडपित्थादियदृच्छाशब्दवत् निरभिसंधिकं प्रतर्तितानि । सावधानं पदरत्नमेकैकमपि तत्तद्वस्तुगतविशेषप्रतिबोधयिषया व्युत्पत्तिविशेषानु-
गुणधातुप्रत्ययसमाहारसंपादितम् अन्वि-यान्विष्य विशिष्टार्थप्रतिपत्त्यौ-
पयिकतया निवेशितमिति वक्तव्यं भवति । अत एकैकवस्तुगतसर्वाकार-
विज्ञानसंपन्नाः तद्योजयितार इति निश्चयादप्रामाण्यस्य नैवावकाश इति॥

ननु प्रत्यक्षं न तादृशांशगोचरम् , नाप्यनुमानं तत्र प्रक्रमते
इति भवतैवोक्तम् । कथमेवं सति तेषां तत्तदंशविज्ञानसंपत्तिरित्यत्राह—

१९. प्रत्यक्षप्रवृत्तत्वात् संज्ञाकर्मणः ॥ (६८)

विलक्षणार्थवाचकशब्दसंदर्भस्य प्रत्यक्षमूलकत्वात् ते अस्मद्विशिष्टा
एवेति । अयं भावः—अवश्यमागमोऽपि प्रत्यक्षानुमानान्यमूलको
न भवति । नाप्यमूलकः, रचनाविशेषत्वात् । तत्र तदुक्तानामर्थानाम-
स्मदीयप्रत्यक्षागोचरत्वेऽपि न सर्वथा प्रत्यक्षाविषयत्वम् ; इन्द्रियसंनिर्कर्ष-
मात्रजन्यमेव प्रत्यक्षमित्यस्य योगिप्रत्यक्षाव्यापिताया अनुभूयमानत्वात् ।
दृश्यन्ते च अद्यत्वेऽपि विलक्षणोपकरणसाहाय्येन विप्रकृष्टमपि साक्षा-
त्कुर्वन्तः । यद्यप्यनुमानावगम्येषु अनुमितिबलादपि संज्ञाकर्म सुकरम् ।
न तादृशेषु महात्मसु प्रत्यक्षेणैव द्रष्टुं प्रभवत्सु अनुमानस्यापेक्षा कथ-
मप्यस्ति । अतः तादृशमहापुरुषसमवेतप्रत्यक्षप्रवृत्तत्वादागमः प्रमाणम् ।
तत एव चास्माकमल्पदृशामशेषलाभ इति । विशिष्येश्वरसाधनमपि
शास्त्रावसाने दर्शयिष्यति । इह तु सोऽप्यन्यैस्सह संगृहीतः ॥१९॥

उप. सू. १९. संज्ञा च कर्म च तयोः समाहारः संज्ञाकर्म । कर्म क्षित्वा-
दीति प्रागेवोक्तम् ।

परीक्षितो वायुः । अथाकाशं परीक्ष्यते । 'नीलं नम इति प्रत्यक्षं तावद्दिह न प्रमाणम् ; नीलरूपविशिष्टस्यैव कस्यचित् तथा ग्रहणात् । 'अभाव एवाकाशमिति च बौद्धमतम्' इत्याशङ्कायां भावरूपमाकाशं शब्द-
लिङ्गेन स्थापयिष्यन् बौद्धमतनिरसनासमर्थं सांख्यमतमाक्षेप्तुमुपक्षिपति—

२०. निष्क्रमणं प्रवेशनमित्याकाशस्य लिङ्गम् ॥ (६९)

कर्मकारणतयाऽऽकाशसिद्धिरिति सांख्याशयः । निष्क्रमणम् अन्तर्देशविभागजनकं कर्म । प्रवेशनम् अन्तर्देशसंयोगजनकम् । इति-
शब्दः प्रकारवाची । 'तेन सर्वमन्यत् कर्म संगृह्यते । चलनोन्मुखं हि वस्तु यस्यां दिशि चलिनुमारभते, तस्यां दिश्यवकाशाभावे न शक्नोति चलितुम् । अवकाशप्रदश्चाकाश इति स कारणमिति ॥२०॥

उपक्षिप्तं मतमाक्षिपति—

२१. तदलेङ्कमेकद्रव्यत्वात् कर्मणः ॥ (७०)

एकं द्रव्यमाश्रयतया यस्य तत् एकद्रव्यम् ; तत्त्वात् ; एकमात्र-
द्रव्यवृत्तित्वादित्यर्थः । कर्मणः किं समवायिकारणतयाऽऽकाशानुमानम्,
उतान्धविधकारणतया ? नाद्य इति अनेन सूत्रेणोच्यते । चलद्वस्तुनिष्ठं
हि कर्म ; न त्वाकाशनिष्ठम् । यत्समवेतं कार्यमुत्पद्यते, तत् समवायि-
कारणम् । न चाकाशसमवेतं कर्म । अतो निष्क्रमणादिकमसाधकमा-
काशस्य । कर्म समवायिकारणकं समवेतकार्यत्वादित्यनुमाने सिद्धसा-
धनमभिमतसिद्धिश्चेत्युक्तं भवति ॥

समवायिकारणमिन्नकारणतयाऽपि कर्मण्याकाशे नोपयुज्युत
इत्याह—

२२. कारणान्तरानुक्लृप्तिवैधर्म्याच्च ॥ (७१)

अनुक्लृप्तिः अनुकल्पनम् मुख्यकारणसहकारितया स्वीकरणम् । कारणान्तराणां समवायिकारणभिन्नकारणानां यत् समवायिकारणोप-
सर्जनतया कल्पनम् तद्वैधर्म्यादाकाशरूपकारणकल्पनस्य नाकाशं कार-
णान्तरमपीति तदलिङ्गमाकाशे इत्यर्थः । कारणान्तरपदमविशेषादुभय-
विधकारणपरम् । अनुक्लृप्तिपदेऽपि न प्रसिद्धार्थः त्याज्यः । अविभुनि
द्रव्ये कर्म जनयितुं गुरुत्वद्रवत्वप्रयत्नसंयोगवेगाः यथायथं कारणत्वेन
क्लृप्ताः । तत्रान्वयव्यतिरेकौ नियामकौ । न चाकाशस्य तथाऽन्वय-
व्यतिरेकौ स्तः, आकाशाभावात्कर्माभाव इत्यस्यासंभवादिति भावः २२

तर्हि यथा गृहान्निष्कामन् द्वारदेशान्निष्कामति, तथा कुड्य-
मध्यादपि निष्कामेत् । अतस्तत्रावकाशाभावान्निष्क्रमणाद्यभाव इत्येव
वक्तव्यमित्याकाशः कारणम् । तत्राह—

२३. संयोगादभावः कर्मणः ॥ (७२)

यद्दिग्गमिमुखं चलति, तद्दिग्वच्छेदेन मूर्तद्रव्यविशेषसंयोगः
कर्मप्रतिबन्धकः । अतः प्रतिबन्धकीभूतसंयोगबलात् कर्मणोऽभावः
अनुत्पत्तिः । अयं भावः—न कर्मण्याकाशः कारणम् । कुड्यमध्येऽपि
विभोराकाशस्यानपायात् । अतो मूर्तद्रव्यविशेषानवच्छिन्नाकाशः कारण-
मिति वक्तव्यम् । तदपेक्षया तादृशद्रव्यासंयोगः कारणमित्यलम् ; वृथैव

उप सू. २२. कारणान्तरम्—असमवायिकारणम् । तस्यानुक्लृप्तिः
लक्षणम्, तद्वैधर्म्यादित्यर्थः ।

उप. सू. २३. मूर्तद्रव्यप्रतिबन्धान्न कर्म, न त्वाकाशाभावादिति आकाशो न
निमित्तकारणम् ।

तत्राऽऽकाशघटनेति । एतावता चाभावविशेषोऽपि कारणमिति सिद्ध्येत् । नैतावता अभावातिरिक्ताकाशसिद्धिरिति ॥२३॥

एवं परमतं प्रतिक्षिप्य स्वयं शब्दमाकाशे लिङ्गं वक्ष्यन् तस्य तत्साधकत्वे विविधविप्रतिपत्तिसद्भावात् प्रथमतस्तन्निराकरणमारभते—

२४. कारणगुणपूर्वकः कार्यगुणो दृष्टः ॥ (७३)

कारणस्य गुणः कारणगुणः । कार्यस्य गुणः कार्यगुणः । पृथिव्येतेजोवायुरूपकार्यद्रव्यगतो गुणः तत्कार्यसमवधिकारणभूततदवयवसमवेतगुणजन्यो दृष्ट इत्यर्थः । तन्त्वादिगतरूपादितो हि पटादिगतरूपाद्युत्पत्तिरिति । अयं भावः—शब्दो गुण इत्यनन्तराह्निके स्थापयिष्यते । अतस्तत्र न विवादः । किं तर्हि ? किं पृथिव्यादिषु कस्यचिद्गुण इति । तत्रोच्यते—पृथिव्यादिचतुष्टयगतः कार्यगुणः कारणगुणपूर्वकः । शब्दश्च न तथा । वीणा वाद्यते, वेणुः पूर्यत इत्यनुभवाद्धीणावेणवादिष्वेव शब्दः सम्भवेतोऽस्त्विति किल पूर्वपक्षी । न च तेन, ‘वीणाद्यवयवेष्वपि स शब्दोऽस्ती’ति, ‘तैरवयवैरवयव्युत्पादने सति रूपाद्यविशेषं तत्र शब्दस्तत उत्पन्नोऽस्ती’ति च वक्तुं पार्यते । सर्वदा तत्राननुभवात् । ननु संयोगविभागादिगुणानां कार्यगतानां परत्वादेस्तत्तत्कार्यमात्रवृत्तिगुणस्य च न कारणगुणपूर्वकत्वं दृष्टमिति व्याप्तिभङ्ग इति चेन्न—शब्दे बहिरिन्द्रियव्यवस्थाहेतुत्वाद्गुणत्वमभिमतमिति कार्यगतबहिरिन्द्रियव्यवस्थाहेतुगुणः सर्वः कारणगुणपूर्वको दृष्ट इत्याशयात् । यद्वा कार्यगतविशेषगुणो यः, स कारणगुणपूर्वक इति व्याप्तिरस्तु । ननु विशेषगुणत्वं नाम—इयं पृथिवी, इदं जलमिति द्रव्य-

विशेषनियामकवैजात्यशालिगुणत्वम् । पृथिव्यादिषु चतुर्ष्वपि शब्द इति पक्षे चास्य कथं विशेषगुणत्वमिति चेत्—उच्यते—तत्पक्षेऽपि रूपर-
सस्पर्शेष्विव शब्देऽपि वैजात्यमावश्यकम् । यस्य हि वीणावेणुभेरी-
मृदङ्गादिभेदेन पशुपक्षिमनुष्यादिप्रतिव्यक्तिभेदेन च वैजात्यं पृथिव्या-
मेव प्रस्फुटम्, तस्य शब्दस्य पृथिव्यप्तेजोवायुषु सर्वत्र केवलमेकरूप-
तायाः का संभावनेति । ततः शब्दो विशेषगुण एव । अनुमिन्वते
च शब्दो विशेषगुणः जातिमत्त्वे सति बाह्यैकेन्द्रियमात्रग्राह्यत्वादिति ।
तत् सिद्धम्, य ईदृशकार्यगुण, स कारणगुणपूर्वक इति ॥२४॥

एवं व्याप्तिरुक्ता । एतद्वेतुकानुमानप्रयोगं हेत्वन्तरञ्च दर्शयति—

२५. कार्यान्तराप्रादुर्भावाच्च शब्दः स्पर्शवतामगुणः ॥ (७४)

चकारेण पूर्वसूत्रसिद्धहेतुसमुच्चयः । शब्दो न स्पर्शवद्विशेष-
गुणः अकारणगुणपूर्वकत्वादित्यनुमानम् । अत्र व्यतिरेकव्याप्तिः
पूर्वसूत्रदर्शिता । ननु स्पर्शवद्विशेषगुणत्वं हि साध्याभावः । तच्च परमाणु-
गुणेऽपि । तत्र हेत्वभावस्य कारणगुणपूर्वकत्वस्याभावात् व्याप्तिभङ्ग इति
चेन्न-कार्यगुण इति पूर्वोक्तानुमारेण 'न कार्यगतविशेषगुण' इत्येव
साध्यमित्यदोषात् । एवमेवात्रापि वक्तव्ये, 'स्पर्शवतामगुण' इति वचनं
तु उक्तयुक्त्या कार्यगुणत्वेऽस्माभिर्निषेद्धे नित्यानित्यसर्वपृथिव्यादिभूत-
चतुष्टयगुणत्वनिषेधोऽप्यर्थादेव सेत्स्यतीति । पूर्वपक्षिणैव शब्दः
परमाणुगुण इत्याशङ्कितुमशक्यत्वात् । वीणा वाद्यत इत्याद्यनुभव-
बलाद्धि शब्दं पृथिव्यादिगतं स मन्यते । न च परमाणुगुणत्वे

उ. सू. २५. अवयविशब्दस्यावयव शब्दादप्रादुर्भावात् न शब्दः
स्पर्शवद्विशेषगुणः ।

अनुभवोऽस्ति । न वा तत्र शब्दप्रत्यक्षं भवितुमर्हति । परमाणोर-
प्रत्यक्षत्वात् ॥ भाष्ये तु इत्थमनुमानमत्राभिनीतं सौकर्याय—
शब्दो न स्पर्शवत्सामान्यविशेषगुणः प्रत्यक्षत्वे सति अकारणगुणपूर्वक-
त्वादिति ॥ सूत्रे कार्यान्तराप्रादुर्भावादिति हेत्वन्तरम् । कार्ये पृथिव्यादौ
द्वितीयक्षणजातरूपादिकार्यापेक्षया कार्यान्तरं = तत्सजातीयविशेषगुणा-
न्तरं पश्चान्न प्रादुर्भवति । अवयविनि पाकानङ्गीकारात् । रूपादिर्हि
विशेषगुणो जातो यावद्द्रव्यभावी । शब्दस्तु वीणादौ तारतारतरादि-
रूपेण विचित्रो विभिन्नकालिकोऽनुभूयते । अतः शब्दो न कार्यगुण
इति । इदमेव निष्कृष्य भाषितम्—‘ अयावद्द्रव्यभावित्वात् ’ इति ॥

एवं भूतचतुष्टयव्यावृत्तिः साधिता । अन्यव्यावृत्तिं साधयति—

२६. परत्र समवायात् प्रत्यक्षत्वाच्च नात्मगुणो न मनोगुणः ॥

यथासंख्यं हेतुसाध्यान्वयः । अत एव ‘ नात्ममनोगुण ’
इति नोक्तम् । परत्र समवायादित्यस्य, शब्दस्याकाशे समवायादिति
नार्थः ; आकाशस्यासिद्धत्वात् । वीणादौ समवायादित्यपि न ।
तथा वाद्विनाऽनङ्गीकारेण स्वरूपासिद्धेः । अतः परत्रैव समवा-
यात् , स्वात्मनि समवेतत्वाभावादित्यर्थः । नन्विदमप्यनुपपन्नम् ;
आत्मन्यसमवेतत्वादात्मसमवेतो न भवतीत्युक्तौ हेतोः साध्याविशिष्ट-
त्वात् । सत्यम् । स्वसमवेतत्वेनागृह्यमाणत्वादित्यर्थः । यद्यात्मगुणः
स्यात् , अहं सुखी, जानामि, इच्छामीतिवत् अहं वाद्ये, अहं पूर्ये,
इति ग्रहणापत्तिरिति भावः । प्रत्यक्षत्वादित्यस्य बहिरिन्द्रियजन्य-
प्रत्यक्षविषयत्वादित्यर्थस्वीकारे आत्मगुणत्वाभावसाधकत्वमपि स्यात् ।

यथाश्रुते तु मनोगुणत्वाभावसाधकत्वमेव । मनश्शब्दः परमाणु-
सामान्योपलक्षक इत्यपि सुवचम् ।

ननु दिक्कालौ कथमुपेक्षितौ ? अत्र वदन्ति—मनश्शब्दो
दिक्कालोपलक्षकः, शब्दो न दिगादिगुण प्रत्यक्षत्वादिति । उक्तञ्च
भाष्ये, ‘ श्रोत्रग्राह्यत्वाद्विशेषगुणत्वाच्च न दिक्कालगुणः ’ इति । अत्र
विमृश्यते—यदि दिक्कालनिषेधः सूत्रकृदभिमतः, तर्हि पूर्वोद्दिष्टकालदि-
गतिक्रमेण किमिति नात्मगुण इति वदेत् । किमिति च, ‘ प्रत्यक्षत्वात्
परत्र समवायाच्च न कालादिगुणो नात्मगुणः ’ इति न सूत्रयेत् इति ।
अयमाशयः स्यात्—यो हि प्रसिद्धपञ्चभूतान्तर्भूतं विहायोऽपि विहाय
निर्वहति, तस्य केवलसामान्यगुणाश्रयौ कालदिशौ कियन्मात्रम् । अतो
दिक्कालत्यागः । अतः आकाशसिद्धिसमये आकाशकालदिशामसिद्धिरिति
युक्तं मन्तुम् । आत्मा तु सर्वभोग्यवगेश्वरो नापह्वमर्हति । न च तस्य सार्व-
भौमस्य मन्त्रिभूतं मनोऽपि न मान्येतेति । अस्तु वा पृथिव्यादि निरस्य
तद्वत् अनेकविशेषगुणवत्त्वसंभावनार्हत्वादात्मानं निरस्य पश्चादवशिष्ट-
मपि क्षिपतीति । इदमालोच्यैव भाष्ये, ‘ विशेषगुणत्वादपि न दिगादि-
गुणः ’ इत्युक्तम् । एवञ्च सूत्रे चकारो विशेषगुणत्वरूपहेतुपरः इति ॥

ननु—शब्दस्य श्रोत्रग्राह्यत्ववत् अकारणगुणपूर्वकत्वमपि
वैलक्षण्यमस्तु । अतः पृथिव्यादिगुणत्वमेव । दृश्यते च पृथिव्यामप्य-
कारणगुणपूर्वकं पाकजं रूपादि । यद्वा दिक्कालगुण एव स किं न
स्यात् । यत्तु प्रत्यक्षत्वान्न तद्गुण इति, तन्न । युक्तं मनसोऽणुत्वात् तद्वत्तः
शब्दो न गृह्येतैति । कालदिशोस्तु महत्तमत्वान्नायं दोषः प्रत्यक्षसामान्य-

कारणस्य महत्त्वस्याबाधात् । यदि गुणिनोऽतीन्द्रियत्वे गुणोप्यतीन्द्रिय-
इत्युच्यते, तदा नभस्यपि शब्दो न गृह्येत । न च काले दिशि वेति
विनिगमनाविरहात् क्लृप्तद्रव्यपरित्यागः, उभयत्रैव शब्दाङ्गीकारसंभवात् ।
किञ्च अस्यां दिशि अयं शब्द इति दिशा सह गृह्यमाणत्वरूपविशेषात्
दिग्गतः शब्दः । श्रोत्रेन्द्रियमपि दिग्विकारः स्यात् । अत एव, 'दिशः
श्रोत्रे' इत्यागमोऽपि संगच्छते । यदपि विशेषगुणत्वादस्य न
दिग्गतत्वमिति ; तदपि न ; अप्रयोजकत्वात् । इतरविशेषगुणा-
भावेऽप्येतद्विशेषगुणस्य संभवात् । अन्यथा रूपादिविशेषगुणाभावात्
नभोऽपि शब्दवन्न स्यात् — इत्याशङ्कायां तत्परिहारमपि मनसि कुर्वन्
उपक्रान्तमुपसंहरति—

२७. परिशेषाल्लिङ्गमाकाशस्य ॥ (७६)

शब्दस्य वीणादिगुणत्वे वीचीतरङ्गन्यायेन श्रोत्रदेशपर्यन्ते
उत्पत्त्यसंभवेन श्रोत्रेणाग्राह्यत्वप्रसंगात्, स्पर्शवद्विशेषगुणत्वे च
श्रोत्रस्यापि स्पर्शवत्कार्यतया स्पर्शस्यापि त्वचेव तेन ग्रहणप्रसंगात्
शब्दोऽन्यगुण एव । किञ्च स्पर्शवद्गुणत्वे कारणगुणपूर्वकत्वमवर्जनीयम् ।
अनुभवसिद्धव्याप्तेः त्यागायोगात् । कार्यभूतपृथिवीगत. पाकजगुणो-
प्यवयवगुणपूर्वक एव । परमाणुमात्रे पाकस्वीकारात् ।

नापि दिक्कालगुणः । तत्र किं तत्तत्परत्वापरत्वादिनियामकतया
कालं दिशं वा द्रव्यं प्रागनुमाय तस्य शब्दाश्रयत्वमपीप्यते, किं वा शब्दा-
श्रयत्वेनैव तदनुमाय पश्चात् तस्यैव परत्वादिनियामकत्वमपि । नाद्यः,
प्रागप्रत्यक्षगुणाश्रयतया सामान्यगुणाश्रयतया च सिद्धस्य तद्विपरीतशब्दा-

श्रयत्वायोगात् । अतः प्रत्यक्षत्वाद्विशेषगुणत्वाच्च शब्दो न दिक्कालमनसां गुण इत्यनुमानं सुस्थम् । नान्यः, कालादिनिरूपणावसरे तदसंभवस्य वक्ष्यमाणत्वात् । 'दिशः श्रोत्रे' इत्यागमस्तु भगवतो विश्वरूपकल्पनायां दिक्षु श्रोत्रत्वकल्पनमात्रमिति न तेन सर्वश्रोत्राणां दिग्विकारता । अतः सर्वतो व्यतिरेकसिद्धिः ॥ परिशेषो व्यतिरेकः । शब्दाश्रयस्य पृथिव्यादिव्यतिरेकाच्छब्द आकाशस्य लिङ्गमिति । प्रथमतः शब्दः किञ्चिदाश्रितः गुणत्वादित्यनुमानम् । अथ क आश्रय इति जिज्ञासायाम्, शब्दो न पृथिव्याद्याश्रितः तथात्वे बाधकसद्भावादिति विवेचने, शब्दः पृथिव्यादिव्यतिरिक्तकिञ्चिदाश्रितः तदनाश्रितत्वे सति आश्रितत्वात् । यन्नैवम्, तन्नैवमिति विलक्षणसिद्धिः । तदेवाकाशमिति ॥ २७ ॥

अथ तर्ह्यस्य द्रव्यत्वे किं मानम् । वाय्वधिकारोक्तरीत्या शब्दः क्लृप्तद्रव्यारिक्तद्रव्याश्रित इत्यनुमानस्य साध्याप्रसिध्या व्यतिरेकव्याप्तेर्दुर्वचत्वेनायोगात् ; क्लृप्तद्रव्यातिरिक्तकिञ्चिदाश्रित इत्यनुमाने च द्रव्यत्वालाभादिति शङ्कायां वाय्वधिकारोक्तयुक्तिभिरेव द्रव्यत्वं सुगमम् । न केवलं द्रव्यत्वम्, नित्यत्वमपीत्याह—

२८. तस्य द्रव्यत्वानित्यत्वे वायुना व्याख्याते ॥ (७७)

वायुना = वाय्वधिकारेण । द्रव्यानाश्रितत्वात् शब्दजन्मौप्यिकसंयोगादिगुणवत्त्वाच्च द्रव्यम् ; द्रव्यानारभ्यत्वाच्च 'नित्यमिति' । अत्र नित्यत्वमात्रकथनाद्वायुविशेषानित्यत्वसाधकं तत्रोक्तमत्र न संगतमिति सिद्धम् ॥ २८ ॥

ननु नित्यतया नानाकालेषु शब्दजन्मनिर्वाहेऽपि नानादेशेषु शब्दोत्पत्त्युपपत्तये आकाशानि अनेकानि अभ्युपेयानि । तत्राह—

२९. तत्त्वं भावेन ॥ (७८)

तस्य भावः स्तत्त्वम् । श्रीपद्मोत्पन्नशब्दकारणतया यत् अनुमित-
माकाशम् , श्रीरङ्गाद्युत्पन्नशब्दकारणतयाऽनुमितेऽप्याकाशे तत्त्वम्
तदभेदः, एकत्वमिति यावत् , भावेन सत्तया व्याख्यातमित्यर्थः ।
सत्तायां सदिति प्रत्ययो लिङ्गम् , न त्वत्र तदेव, किन्तु तत्स्थाने
शब्दरूपं लिङ्गमुक्तं ग्राह्यम् । तस्याविशिष्टत्वात् , देशभेदेनाकाशभेद-
साधकलिङ्गाभावाच्च एकमाकाशमिति भावः । इदमेव स्पष्टीक्रियते—

३०. शब्दलिङ्गाविशेषाद्विशेषलिङ्गाभावाच्च ॥ (७९)

इदं सूत्रं कैश्चित् पठ्यते । कालादिप्रकरण इवात्राप्येतद-
भावेऽपि न क्षतिः । एवमेकत्वोक्त्याऽऽकाशत्वं न जातिरिति
सिद्धयति । आकाशशब्दस्य तु आकाश इति संज्ञैव प्रवृत्तिनिमित्तम् ।
गोसदृशो गवय इत्यादौ गोसादृश्यादिकमिव शब्दवत् आकाशमित्यत्र
शब्दवत्त्वं तत्परिचायकम् ; न तु प्रवृत्तिनिमित्तम् । आकाशत्वमित्यस्य
आकाशासाधारणधर्म इत्यर्थः । तेन रूपेण शब्दादेरेव भानम् । पृथिवी-
त्वमित्यादौ तु पृथिव्यसाधारणधर्मत्वेन जातिभानमिति विशेषः ॥३०॥

सत्तायामुक्तमेकत्वं न मुख्यम् । द्रव्य एव मुख्यैकत्वाङ्गी-
कारात् । अतः तत्रैकपृथक्त्वमसम्भवान्नोक्तम् । अत्र तु तदस्तीत्याह—

३१. तदनुविधानादेकपृथक्त्वं चेति ॥ (८०)

एकत्वानुसरणात् एकत्वव्यापकत्वात् एकपृथक्त्वमप्याकाशेऽस्ति ।
इदमाकाशं पृथिव्यादितः पृथगिति व्यवहारात् । अत्र इतिशब्दः
त्रैकव्यशेषसद्भावेऽपि एतावतैवाहिकं समाप्यत इति सूचनार्थः ।
शब्दस्य गुणत्वे सिद्धे तेनाकाशानुमानमिति तस्य गुणत्वं स्थापनीयम् ,

यत् अनन्तराह्निके करिष्यते । आकाशे परिमाणं च नोक्तम् , परिमाणप्रकरण एव सर्वपरिमाणविचारमिति ॥ ३१ ॥

भूतवैशेषिकप्रोक्तिः द्रवत्वस्य विवेचनम् ।

वायुव्योमपरीक्षे च द्वितीयप्रथमे क्रमात् ॥

इति वैशेषिकरसायने द्वितीयेऽध्याये प्रथममाह्निकम् ॥

अथ द्वितीयमाह्निकम् ।

तत्तद्भूतगुणेषूक्तेषु केषुचिदसाधारणत्वाभिमतेषु साधारण्यभ्रमापनोदप्रकारं तत् तत् स्थालीपुलाकन्यायेन दर्शयितुं द्वितीयमाह्निकम् । तत् सर्वात्मना पृथिव्यन्यावृत्तित्वेनाभिमतस्य गन्धस्यासाधारण्यं पूर्वं स्थाप्यते । अत्रेयमाशङ्का—सुरभि सलिलम् , सुगन्धिर्वायुरित्यनुभवे जाग्रति किमित्यबादौ गन्धः प्राङ्नोक्तः । न च पृथिवीसंबन्धादेव तत्र गन्धप्रतीतिरिति न तदीयः स इति वाच्यम् । अन्यसंसर्गायत्तत्वेऽपि तदीयत्वानपायात् । अतो यथा अग्निसंश्लेषाद्यत्तं घृतसुवर्णादौ द्रवत्वमुपलब्धं तदीयमित्युक्तम् , तथा गन्धादिवक्तव्य इति । एवमाशङ्कायां गन्धस्य पृथिव्यां व्यवस्थितत्वं वक्ष्यन् अन्यदीयस्यापि गन्धस्य तदीयत्वेनानुभवसंभवं पृथिव्यामेव किञ्चिद्दृष्टान्तमुखेनोपपादयति—

१. पुष्पवस्त्रयोः सति सन्निकर्षे गुणान्तराप्रादुर्भावो
वस्त्रे गन्धभावलिङ्गम् ॥ (८१)

सत्यन्तस्य अप्रादुर्भाव इत्यत्रान्वयः । केतव्यादिपुष्पस्य वस्त्रस्य च सन्निकर्षसद्भावकालिको वस्त्रे वस्तुतो गन्धस्य गुणस्य प्राकृष्टिता-

दन्यस्याप्रादुर्भावः प्रमाणसिद्धौ वस्त्रे समवायेन केतक्यादिगन्धाभावे लिङ्गमित्यर्थः । अयं भावः—केतकीकुसुमसन्निकृष्टे वाससि गन्धस्तावत् विलक्षणोऽनुभूयते । स न वस्त्रे सम्प्रति प्रत्यग्रमुत्पन्नः । कारणगुणपूर्वको हि कार्यगुणो दृष्टः । यदि केतकीसन्निकर्षकाले तद्वस्त्रमापरमाण्वन्तं भनं पुनरुत्पन्नमिति स्यात्, तदा तत्र गन्धान्तरप्रादुर्भावः स्यात् । न चैवम् । प्रत्युत वस्त्रोत्पत्तिद्वितीयक्षणजातः तन्तुगन्धाधीनः कश्चिदनुत्कटो गन्धो गन्धान्तरं प्रतिबध्नात्यपि । अतः कार्यगुणस्य कारणगुणपूर्वकत्वात् पुष्पसन्निकर्षकाले वस्त्रे गन्धाप्रादुर्भाव एव, न तु प्रादुर्भावः । एवमप्रादुर्भूतश्च गन्धः कथं तत्र समवायेन स्यादिति तत्र तदभाव एव । एवञ्च प्रतीतिः परम्परासम्बन्धेन पुष्पगन्धविषदिणीत्येव निर्वाह्यम् । अत एव नैमित्तिकद्रवत्वदृष्टान्तोऽत्र विषमः । तत्र ह्यग्निसंयोगकाले घृतादेः पूर्वस्थिताकारविलक्षणाकारदर्शनात् परमाणुपर्यन्तभङ्गेन क्रमेणावयव्यन्तरं द्रवीभूतमुत्पद्यते ; अथ तत्पूर्वकः कार्यगुण इति युक्तम् । न त्वत्र पुष्पसन्निकृष्टवस्त्रादौ सा रीतिरिति । वस्त्रे गुणान्तराप्रादुर्भाव इत्यनुत्तवा वस्त्र इत्यस्य पश्चादुत्तया गुणान्तराप्रादुर्भावपदेन वस्त्र-तदवयवपरम्परायां सर्वत्र तदनुत्पत्तिविवक्षा गम्यते । तत्र च हेतुः पाकाद्यभावः ॥ १ ॥

एवञ्च, तुल्यन्यायेन जलेऽप्येलादिसंसृष्टे आपरमाणुभङ्गे प्रमाणाभावाज्जलपरमाणौ गन्धोत्पत्तेरयोगान्नावयवजलेऽपि वस्तुतो गन्ध इति ।

उप० सू० १. पुष्पवस्त्रयोः संनिकर्षे सति पुष्पावयवगुणरूपस्य गुणान्तरात् अप्रादुर्भावः वस्त्रे गन्धाभावे लिङ्गम् । न तु केतकीगन्धाभावो लिङ्गम् ।

२ व्यवस्थितः पृथिव्यां गन्धः ॥ (८२)

नन्ववयव्यन्तरानुत्पत्तिस्थले स्यात् परम्परया प्रतीतिनिर्वाहः । यत्र त्वग्निसंयोगात् घृतादि द्रवीभवत् अवग्रहन्तरमेवाऽऽपरमाणो-
र्भवति, तत्र द्रवत्ववत् उष्णस्पर्शोऽप्युत्पद्यताम् । एवञ्चौष्ण्यप्रतीति-
मुख्यैवोपपद्यते इत्यत्राह—

३ एतेनोष्णता व्याख्याता ॥ (८३)

अग्निघृतयोः सति सन्निकर्षे औष्ण्याप्रादुर्भावो घृते औष्ण्याभाव-
लिङ्गमित्यर्थः । अयं भावः—द्रवत्वं तावत् अग्नौ अवर्तमानं न
परम्परया घृतादावुपपादयितुं शक्यमिति तस्य प्रादुर्भाव एव तत्त्वैष्टः ।
न चैवं प्रकृते ; अग्निगतोष्णस्पर्श एव प्रतीयत इति निर्वाहसम्भवात् ।
अवश्यञ्चावयव्यन्तरानुत्पत्तिस्थले शिलाकास्यादौ परम्परयैवोष्णताया
निर्वाहः । तथैव सर्वत्र युक्तं वक्तुमिति । ईदृशाशङ्कयाऽतोष्णतायाः
प्रसक्तत्वादेव, एतेनोष्णता व्याख्यातेत्युक्तम् , न तु एतेन शीतता
व्याख्यातेति । उष्णता यथा पृथिवीजलवायुषु त्रिषु, तथा शीतताऽपि
पृथिव्यां वायौ चन्द्रकिरणादौ तेजसि चेति त्रिषूपलभ्यत एव ॥ ३ ॥

एवमुष्णताया औपाधिकत्वमुक्तम् । सा यत्र व्यवस्थिता तदाह-

४ तेजस्युष्णता ॥ (८४)

व्यवस्थितेति विपरिणम्यानुषङ्गः ॥४॥

गन्धन्यायेन शीतताया अन्यलौपाधिकत्वस्य सिद्धत्वाद्यवस्था-
स्थलमात्रं दर्शयति—

५. अप्सु शीतता ॥ (८५)

वायुस्पर्शस्यान्त कचिदप्यनुभवो नास्ति । वायुरेव तु जलतेजः-
स्पर्शवत्तयाऽनुभूयत इति विमृश्य वायुस्पर्शस्य तत्र व्यवस्था न दर्शिता ।
इदं गन्धादिव्यवस्थाप्रदर्शनं नीलस्नेहादिव्यवस्थाया अप्युपलक्षणं मन्त-
व्यम् । रूपरसस्पर्शेषु पृथिव्यादिसाधारणेष्वप्यवान्तरवैजात्यमस्तीति प्रागे-
वोक्तम् । अथापि तद्वैजात्यं शीतोष्णादिवत् लौकिकानुभवानारूढं
परीक्षकैरेव विविच्य सुग्रहम् । तादृशानां तेषामपि तत्र व्यवस्थितत्व-
मेव, सांसिद्धिकद्रवत्ववदिति ॥ ५ ॥

एवं गन्धादीनामसाधारण्यमुपपादितम् । वायोरसाधारणधर्मो
न स्फुट इति तदुपेक्षा । अथ शब्दस्याकाशासाधारण्यं प्रागुक्तमपि
पुनर्विचार्य स्थाप्यम् । शब्दस्य गुणत्व एव विवादात्, नित्यत्वाभि-
मानेन तस्याकाशकार्यत्वेऽपि विवादाच्च । तदेवाऽऽह्निकान्तरे विस्तरेण
करिष्यता कालदिशौ मध्ये निरूप्येते । मध्ये निक्षेपश्चाऽऽद्यन्तक्रिय-
माणासाधारणधर्मविचारस्य मुख्यत्वं कालदिग्विचारस्य च प्रासङ्गिकत्वं
दर्शयितुम् । उपरितनस्त्वध्यायः केवलमात्मविषयकः । अयञ्च देहो-
पयोगिपञ्चभूतविषयकः । अत्राप्राधान्येन कालदिङ्निवेशः । तत्र
चाप्राधान्येन मनस इति । कथमतः कालस्य प्रसंगः । उपस्थितस्थो-
पेक्षानर्हत्वं हि प्रसङ्ग इति चेत्—कालिकसंबन्धेन कालस्य सर्वाधार-
त्वेऽपि गन्धादीनां यथा कालसंबन्धित्वं न मुख्यम्, तथा जलादि-
संबन्धित्वमपि ; समवायसंबन्धस्यैव मुख्यसंबन्धत्वादित्युपपादनाय
तदुपस्थितिरिति । तत्र वाय्वादिवत् कालादेरप्यप्रत्यक्षत्वमेव । प्रत्यक्ष-
योग्यत्वे तु तस्य द्रव्यत्वात् गुणवत्त्वात् अप्राधान्ये प्रमाणाभावात् अयं

कालः, इयं दिगिति विशिष्य विशेष्यतयाऽपि ग्रहणप्रसङ्गः । यत्तु इदं वर्तमानम्, इदं प्राच्यमित्यादिग्रहणम्, तत् कालदिगुपाधीनां विशेषणतया ग्रहणेनैवोपपन्नम् । अतः कालादिकमप्यनुमानैकनिरूप्य-मिति तत्र कालं निरूपयति—

६. अपरस्मिन् परं युगपदयुगपच्चिरं क्षिप्रमिति
काललिङ्गानि ॥ (८६)

इतीति इतिप्रत्यया इत्यर्थः । अपरस्मिन् परमित्येतत् पर-स्मिन्नपरमित्यस्याप्युपलक्षणम् । परमित्यादयः, प्रत्ययाः कालानुपा-पकाः । परमिति प्रत्ययः काललिङ्गमिति वक्तव्ये अपरस्मिन् वस्तुनि परमिति प्रत्यय इत्युक्त्याऽयमर्थः सूच्यते । बालात् यूनि, यूनः स्थविरे च 'अयं पर' इति योऽयं प्रत्ययः, तद्विषयभूतं परत्वं न तावत् युवादौ कारणगुणक्रमेणोत्पन्नम् । यूनि बालात् परत्वस्येव, स्थविराद-परत्वस्याप्यनुभवात् । बालोत्पत्तेः प्राक् बालावधिकपरत्वोत्पत्त्ययोगेन पूर्वं तस्य परभिन्नत्वाच्च । अतः किञ्चिदपेक्षयाऽपरस्मिन् अन्यापेक्षया पर-त्वप्रत्यये विषयभूतं परत्वं न सांसिद्धिकम् । नापि दिक्कृतम्, दैशिका-परत्वसत्तादशायामपि परत्वसत्त्वात् । तथाहि—दूरस्थितात् यूनः समीपस्थितः स्थविरोऽपरो भवति । तत्र स्थविरे कालकृतं, तु परत्व-मेव । अतो विलक्षणपरत्वप्रत्ययोऽयं न कालमन्तरा निर्वहतीति ॥

कालस्य तन्निर्वाहकत्वं कथमिति चेत्—उच्यते-अधिकसूर्य-परिस्पन्दवान्, पर इति, न्यूनसूर्यपरिस्पन्दवान्, अपर इति च गृह्यते । तत्राधिकसूर्यपरिस्पन्दवत्त्वादिबुद्धिः परत्वोत्पादिका । परिस्पन्दस्य च

सूर्यनिष्ठस्य पुङ्गवत्वं साक्षान्न भवतीति परम्परया निर्वाह्यम् । तत्र च परम्परासंबन्धे काल एव घटकः : एवमिदं परत्वादिकं प्रति काल-पुरुषसंयोग एवासमवायिकारणम् । अतः परत्वाद्यसमवायिकारणसंयोगाश्रयतयाऽपि कालसिद्धिः । ननु सूर्यपरिस्पन्दस्य पुरुषे उपनयार्थं कालः कुतः ? कालस्वीकारे यः संबन्धो भविष्यति परिस्पन्दस्य-स्वाश्रयसूर्यसंयुक्तकालसंयुक्तत्वं पुंसीति, तत्स्थाने स्वाश्रयसंयुक्तगगनसंयुक्तत्वमपि हि वक्तुं शक्यत इति चेन्न—गगनस्योक्तपरम्परासंबन्धेन परिस्पन्दविशिष्टताबुद्धिनिर्वाहकत्वे, तेनैव संबन्धेन दण्डसंयोगवत्ता-बुद्धिरपि दण्डासंबन्धिनि मेर्यादौ स्यात् । यत्किञ्चिद्वेरीगतस्य दण्ड-संयोगस्य स्वाश्रयमेरीसंयुक्ताकाशसंयुक्तत्वसंबन्धेन मेर्यन्तरेऽपि सत्त्वात् । परिस्पन्दस्थले तस्य संबन्धस्य विशिष्टबुद्धिनियामकतायाः दर्शनात् । तदर्थ-मतिरिक्तकालस्वीकारे तु यन्निर्वाहार्थं कालः कल्पितः, तावन्मात्रनिर्वाह-कत्वमेव तस्य धर्मिग्राहकमानसिद्धमिति न दण्डसंयोगादिविशिष्टबुद्धि-नियामकत्वापत्तिः । एवमधिकसूर्यपरिस्पन्दस्य स्थविरे, न्यूनसूर्यपरिस्पन्दस्य च युनि समानकालिकत्वसंबन्धेनैव वैशिष्ट्यं वस्तुतो वाच्यम्, अन्यादृशोक्तसंबन्धे अतिप्रसङ्गस्य सिद्धत्वात् । अतश्च कालाभावे कथं संबन्धप्रसिद्धिरिति ।

एवं युगपज्जात इत्यादावपि कालस्य घटकत्वम् । युगपत्—एकस्मिन् सूर्यपरिस्पन्दे, अयुगपत्—विभिन्नसूर्यपरिस्पन्दे, चिरम्—बहुसूर्यपरिस्पन्दव्यवहितपरिस्पन्दे, क्षिप्रम्—बहुपरिस्पन्दानन्तरितपरिस्पन्दे इत्यर्थ-वर्णने तत्तत्परिस्पन्दस्य तत्र जातवस्तुनश्च संबन्धः समानकालिकत्वरूप

एव. वाच्य इति । यदा तु युगपदित्यादेः तत्तत्सूर्यपरिस्पन्दावच्छिन्नकाले इत्यर्थः, तदा सुतरां कालस्य प्रत्ययविषयत्वम् । तथाचानुमानम्—इमे प्रत्ययाः क्लृप्तद्रव्यातिरिक्तविषयकाः क्लृप्तद्रव्यानिर्वाह्यप्रत्ययत्वादिति ॥ ६

७. द्रव्यत्वनित्यत्वे वायुना व्याख्याते ॥ (८७)

८. तत्त्वं भावेन ॥ (८८)

सूत्रद्वयं पूर्ववद्द्रव्याख्येयम् । एवञ्च क्षणमुहूर्ताहोरात्रमाससंवत्सरादिकालभेदः उपाधिभेदकृतः । मुहूर्तादीनां क्षणसमुदायविशेषरूपतायाः आनुभविकत्वात् । क्षणस्य चोपाधिविशेषमादाय निरूपणसंभवादिति भावः । एकपृथक्त्वे एकत्वानुविधानस्य प्रागेवोक्ततया तदत्रानुक्तिसिद्धमिति न सूत्रितम् ॥ ७ + ८ ॥

९. नित्येष्वभावात् अनित्येषु भावात् कारणे कालाख्येति ॥ (८९)

नित्येषु गगनादिषु, अस्मिन् वसन्तादिकाले इदं भवतीति कालविशेषस्य व्यावर्तकतयाऽन्वयाभावात्, अनित्येषु घटादिषु, अस्मिन् काले अयम्, न त्वन्यदेति तद्भावात् अन्वयव्यतिरेकाभ्यां कालः सर्वोत्पत्तिस्थितिनाशहेतुः सर्वकार्यकारणम् । न च नित्यपदार्थस्य सर्वकालवृत्तित्वात् कालविशेषस्य व्यावर्तकतया आधारत्वं न भवतीति तत्र, वसन्ते गगनम्, वसन्ते गोत्वम् इत्यादिः न व्यवहारः ; अनित्यस्य तु किञ्चिस्कालवृत्तित्वात् कालस्याधारतया व्यावर्तकत्वसंभवात् व्यवहार उपपन्नः इत्याधारधेयभाव एव प्रतीतिविषयोऽस्तु, न कार्यकारणभाव इति वाच्यम्—अनुभवसिद्धस्य कार्यकारणभावस्य अपलापायोगात् । कालद्रव्यमनङ्गीकुर्वता, वसन्ते पुष्पोत्पत्तिरित्पादौ सूर्यपरिस्पन्दविशेषस्य

पुष्पोत्पत्तेश्च आधाराधेयभावायोगेन कार्यकारणभावस्यैव वक्तव्यतया कालद्रव्यमङ्गीकुर्वद्भिरपि तदनुभवस्य तथैव व्याख्यानौचित्याच्च । किञ्च कचिदाधाराधेयभावमात्रविवक्षायामपि, 'कृष्णसद्भावकाले गावः प्रमुदिताः इत्युच्यते, न तु कृष्णसमकालिकगोपान्तरग्रहणेन, तत्काले गावः प्रमुदिता'इतिः अतः तादृशप्रयोगेषु अवश्यं कार्यकारणभावस्य विवक्षितत्वमस्ति । अत्र, कारणं काल इत्यनुक्त्वा कारणे कालाख्येतीति वचनात् अयमर्थो ज्ञायते—इदानीं तदानीमित्यादिषु प्रतीतानामुपाधीनां कारणत्वमुक्तरीत्या सिद्धम् । एवं कारणभूते तत्र कालाख्या काल-प्रसिद्धिरस्ति । तत्तदुपाधिर्हि कालत्वेन गृह्यमाणः कारणमित्युच्यते । यदि कालस्य कारणत्वं बाधितं स्यात्, तत्त्वेन गृहीते उपाधौ कारणत्वं कथं गृह्येत ? न हि शुक्तित्वेन गृहीते रजते अङ्गुलीय-कहेतुत्वं गृह्येत इति । अतः उपाधिरूपे कारणे कालाख्येति हेतोः कालः सर्वकारणमिति शेषपूर्णेन व्याख्येयः ॥ ९ ॥

कालानन्तरं दिशमपि साधकप्रमाणोपन्यासपूर्वं निरूपयति—

१०. इदमिति यतः तद्विशयं लिङ्गम् ॥ (१०)

इत इदं प्राक्, इत इदं दक्षिणम् इत्येवं दशदिक्प्रत्ययबलात् दिक्सिद्धिः । सूत्रार्थस्तु—अस्मादिदं प्राक् इत्यादिप्रत्ययः यतः प्राक्त्वादिधर्माद्भवति, तत् प्राक्त्वादिकं दिक्साधकं लिङ्गमिति । प्राक्त्वादिकम् उदयगिरिसंनिक्कृष्टत्वादिरूपम् इदम्पदविवक्षितवस्तुनिष्ठम् । सन्निक्कृष्टत्वादिश्च संयुक्तसंयोगपरम्पराविशेषः संयुक्तसंयोगपरम्परा नाम उदयगिर्यादेः उक्तेदम्पदार्थस्य च मध्ये क्रमेण वर्तमानानि यावन्ति मूर्त-

द्रव्याणि, तावद्गतमिथःसंयोगकूटम् । एवं पदार्थान्तरनिष्ठतावत्संयोगकूट-
निष्ठत्वम् इदम्पदार्थस्य साक्षादनुपपन्नमिति इमे संयोगाः परम्परासंबन्धेन
इदमर्थसंबन्धिनः, साक्षादसंबन्धित्वे सति संबन्धित्वादित्यनुमेयम् ।
स च परम्परासंबन्धः तावत्संयोगावच्छिन्नदिवप्रदेशसंयुक्तत्वरूप इति
दिविसद्धिरिति । न च उदयगिरिसंयुक्तमेकं मूर्तम्, तत्संयुक्तं
मूर्तान्तरमित्येवंरूपा न्यूनसंख्याकसंयोगघटिता या संयुक्तसंयोगपरम्परा,
तद्धटकान्तिमसंयोगवत्त्वं संनिकृष्टत्वम् ; एव न्यूनेत्यत्र अधिकेति
निवेश्य विप्रकृष्टत्वं वर्णनीयम् । स चान्तिसंयोगः समवायेनैव
इदम्पदार्थेऽस्तीति नात्र दिशोऽपेक्षेति वाच्यम् — उदयगिरिसंनिहित-
किञ्चिन्मूर्तद्रव्यसंयुक्तं तद्दक्षिणपार्श्वगतं द्रव्यम् ; तत्संयुक्तं तद्दक्षिणम् ;
तत्संयुक्तं तत्प्रत्यक् ; तत्संयुक्तं तदुत्तरम् ; अथ च तदुत्तरमिति
रीत्या यथेच्छं संयुक्तवस्तुघटनेन संनिकृष्टेऽपि वस्तुन्यधिकसंयुक्तसंयोग-
परम्पराप्रसंगेन तद्वारणार्थं तत्परम्पराघटकसंयोगानां सर्वेषामेकदिग-
वच्छिन्नत्वस्य, संनिकृष्टत्वेनाभिमतवस्तुनः तद्विक्प्रदेशसंबन्धित्वस्य च
वक्तव्यत्वात् तत्र च लाघवेन स्वावच्छिन्नदिवप्रदेशसंबन्धित्वरूपसंबन्धेन
सर्वसंयोगवत्त्वमित्युक्तैर्युक्तत्वात् ।

एवं वा सूत्रार्थः—इत इदमिति पञ्चम्यन्तघटितव्यवहारः यतः
प्राक्दक्षिणादिप्रत्ययाद् भवति, तत् प्रत्ययरूपं दिशो लिङ्गमिति । तथा
च भाष्यम्, ‘ दिक् पूर्वापरादिप्रत्ययलिङ्गा ’ इति । यद्यपि
कालिकपरत्वापरत्वाभ्यां कालस्येव दैशिकपरत्वापरत्वाभ्यां दिशोऽप्य-
नुमानसंभवात्, इह सूत्रे, इत इदं परम्, तथाऽपरमिति प्रत्ययः
यस्मात् परत्वादेर्भवति, तत् दिक्साधकमित्यप्यर्थो वर्णयितुं कथ्यते,

अथापि भाष्ये तदुपेक्ष्य दशदिक्प्रत्ययमात्रभाषणस्यायं भावः—
 पूर्वसूत्रे अपरस्मिन्परमिति दैशिकापरत्वाश्रये कालिकपरत्वस्योक्ततया तत्
 एव दैशिकपरत्वापरत्वसद्भावः, ततो दिगुन्नयनं च सूचितमेव । किञ्च
 कालव्यावृत्तदिवसिद्धिः यादृशप्रत्ययाद्भवति, स इह विवक्षणीयः ।
 इत इदमिति सूत्रोक्तं च तत्पक्षे कालदिगुभयसाधारणम् । कालिक-
 परत्वविषयेऽपि इत इदं परमित्येव प्रतीतेः । अतः प्राक्दक्षिणादि-
 विवक्षैवात्र युक्ता । यदि च परत्वापरत्वविवक्षा सूत्रकृता कृता स्यात्,
 तर्हि कालव्यावृत्तये इत इदमस्येति षष्ठ्यन्तपदमपि निर्दिष्टं स्यात् ।
 अयं किल कालिकपरत्वादितो दैशिकपरत्वादेर्विशेषः, यत् युवबालयोः
 परत्वापरत्वे नियते, सर्वं प्रत्यविशिष्टे । दैशिकपरत्वापरत्वे त्वनियते ।
 एकं पुरुषं प्रति यत् विप्रकृष्टं परम्, तदेव तत्समीपवर्तिनं प्रति अपरम् ।
 तस्य यदपरम्, तदस्य परम् । एकस्यापि पुंसः कालभेदेन परमे-
 वापरं भवति ; परत्वेनाभिमतवस्तुसमीपेऽस्य गमनाद्वा ; अस्य
 समीपे तदानयनाद्वा । अत एव वैलक्षण्यात् कालेनात्र निर्वाहो न
 भवतीति दिशोऽप्येतादृशपरत्वाद्यर्थमावश्यकता । न च गगनादिनैव
 दैशिकपरत्वापरत्वनिर्वाहः सुकरः । संनिकृष्टे अपरत्वस्य, विप्रकृष्टे
 परत्वस्य चोत्पादनीयतया संनिकृष्टत्वादेश्च पूर्वोक्तरीत्या संयोगकूट-
 विशेषविशिष्टत्वरूपतया दिश आवश्यकत्वात् । अन्यथा हि तत्तन्मूर्त-
 द्रव्यगतसंयोगकूटवैशिष्ट्यं परत्वाद्यभिमतवस्तुनि स्वाश्रयमूर्तद्रव्यसंयुक्त-
 गगनसंयुक्तत्वसंबन्धेनोपपादनीयम् । अयं च संबन्धः दिगन्तरगत-
 मूर्तद्रव्यग्रहणेऽपि भवितुमर्हतीति एकदिवसंबन्धिसंयोगानामेव ग्रहणमिति
 न स्यात् । स्वावच्छिन्नदिवसंबद्धत्वरूपसंबन्धकथने तु एकदिगगतमूर्त-

द्रव्यसंयोगानामेव ग्रहणमिति अनुभवसिद्धमेतत् । अतः इतरव्यावर्तन-
सामर्थ्यवत्तयैव दिशः कल्पनान्नानुपपत्तिः । तत्सिद्धं पूर्वसूत्रसूचित-
विलक्षणपरत्वादिप्रत्ययः एतत्सूत्राभिमतदशदिक्प्रत्यययाश्च अतिरिक्त-
द्विसाधका इति । प्रयोगस्तु—इमे प्रत्ययाः क्लृप्तद्रव्यातिरिक्त-
निर्वाह्याः क्लृप्तद्रव्यानिर्वाह्यप्रत्ययत्वादिति ॥ १० ॥

११. द्रव्यत्वनित्यत्वे वायुना व्याख्याते ॥ (९१)

१२. तत्त्वं भावेन ॥ (९२)

सूत्रद्वयं काल इव व्याख्येयम् ॥ ११-१२ ॥

ननु कथं दिश एकत्वम्, विशेषलिङ्गसद्भावात्, दशदिक्प्रत्य-
यानामुक्तत्वात् ततो भेदस्यैव सिद्धेरित्यत्राह—

१३. कार्यविशेषेण नानात्वम् ॥ (९३)

कार्याणां त्रिगुपाधित्वेनाभिमतानां विशेषेण भेदेन—नानात्वेन
दिशोऽपि नानात्वम् ; न स्वरूपतः । विशेषणगतनानात्वस्य विशिष्टे
आरोपात् भेदव्यवहार इत्यर्थः । एधमेव निर्वाहात् नानादिक्स्वीकारो
नावश्यक इति भावः ॥ १३ ॥

कार्यनानात्वमेवोपपादयति—

१४. आदित्यसंयोगात् भूतपूर्वात् भविष्यतो भूताच्च प्राची ॥ (९४)

भूतपूर्वात् पूर्वदिनपर्यन्तं जातादित्यर्थः । अन्यथा पूर्वपदवै-
यर्थ्यात् । भविष्यतः श्वःप्रभृति जनिष्यमाणात् भूतात् अस्मिन् दिने
जाताच्च आदित्यसंयोगात् एकदिनान्तर्गतप्रथमादित्यसंयोगरूपादुपाधेः

प्राचीति विशेषवती दिगित्यर्थः ॥ सर्वदा सुमेरुशिखरं प्रदक्षिणं करो-
त्यादित्यः । तत्र यस्मिन् पार्श्वे स आगच्छति, तत्पार्श्वे प्रथमसंयोग-
मुपाधिं कृत्वा तदवच्छिन्ना दिक् प्राचीत्युच्यते । अत्र भूतपूर्वात्
इत्यादिना कालत्रयनिर्देशेन कदाचित् यदि आदित्यः संप्रति प्रतीचीत्त्रे-
नाभिमतदिशो निष्क्रम्य पुनरेयात्, तदा कथं व्यवस्थेति शङ्का परि-
ह्रियते । सर्वदा तस्य प्रादक्षिण्येनैव भ्रमणादिति । एवं प्राचीत्वो-
पपादनाय भूतादिकालत्रये यः कोऽपि कालो यथेच्छं ग्रहीतुं शक्यते इति
च भावः । प्रकर्षेण अञ्चति सूर्योऽत्र इति प्राची । सूर्यगतेः प्रकृष्टत्वं च
प्रकाशविधानेन स्थिततमोनिवारणेन लोकोपकारकत्वम् ॥ १४ ॥

अन्यासु तिसूषु दिक्षु कार्यभेदं वक्तुमाह—

१५. तथा दक्षिणाप्रतीची उदीची च ॥ (१५)

तथेत्यस्य प्रथमादित्यसंयोगवत् यत्किंचिदुपाधिसद्भावादि-
त्यर्थः । तथा च अधःस्थितां भुवमञ्चति अस्यां दिश्यादित्य इति
अवाची । दक्षिणायने भूमिसूर्ययोः विप्रकर्षात् उपरिस्थितसूर्यात्
भूमिरधिकमधःस्थितेत्युच्यते । इयमेव दिक् दक्षिणा ; सूर्याभिमुखपुरुष
संबन्धिदक्षिणपार्श्वावच्छिन्नदिक्त्वात् । पार्श्वस्य दक्षिणत्वमखण्डधर्म
इत्याहुः । प्रतिकूलमञ्चति अस्यां दिशीति प्रतीची । गतेः प्रतिकूलत्वं
लोकोपकारकप्रकाशविलोपकत्वात् । तथा च चरमादित्यसंयोगा-
वच्छिन्ना दिक् प्रतीची । ऊर्ध्वगतां भूमिमञ्चतीति उदीची । उदगयने
भूमिसूर्ययोरधिकसंनिकर्षाद् भूमिरूर्ध्वं गतेत्युच्यते । प्रादक्षिण्यसंप-
त्तये एवक्रमेण दिगुक्तिः ॥ १५ ॥

विदिक्षु कार्यभेदं दर्शयितुमाह—

१६. एतेन दिगन्तरालानि व्याख्यातानि ॥ (१६)

उक्तरूपप्राचीदक्षिणामध्यदेशावच्छिन्ना दिक् पूर्वदक्षिणा ।
एवमन्या अपि । भूसंनिकर्षावच्छिन्ना दिक् अधः । भूविप्रकर्षावच्छिन्ना
दिक् ऊर्ध्वम् इति तत्र तत्र उपाधिभेद एवेत्यर्थः । तत्तद्दिगवस्थितपर्व-
तविशेषान्, इन्द्रादीन् लोकपालान् वा गृहीत्वा तत्तत्पर्वतसंनिहिता
इन्द्रादितत्तदधिष्ठिता वा दिक् सा सेत्यपि विवेचयन्ति ॥ १६ ॥

एवं कालिकदैशिकसंबन्धाभ्यां सर्वसंबन्धिभ्यौ कालदिशौ
प्रसंगान्निरूप्य अथ शब्दस्य गुणत्वपरीक्षां वर्तयिष्यन् तस्याः संशया-
धीनत्वात् संशयसामान्यमेव सर्वपरीक्षाप्रथमाद्गं पूर्वं कारणनिरूपणेन
शोधयति—तेन निष्कारणशङ्काकरणं न युक्तमिति, विशेषनिर्णायक-
हेतूपन्यासानन्तरमपि वृथैव संशयानुवृत्तिर्न कार्येति च व्युत्पादितं
भवतीत्याशयेन—

१७. सामान्यप्रत्यक्षाद्विशेषाप्रत्यक्षाद्विशेषस्मृतेश्च संशयः ॥ (१७)

संशयसामान्ये साधारणधर्मवद्धर्मिज्ञानम्, अत्यन्तरकोटिनिश्चयाद्य-
भावः, कोटिद्वयस्मरणमितीदं सर्वं मिलितं कारणम् । तदत्रोच्यते ।
समानमेव सामान्यम् साधारणधर्मवद्धर्मि । अत्र प्रत्यक्षपदं निश्चय-
मात्रपरम् । प्रत्यक्षातिरिक्तज्ञानादपि संशयस्वीकारात् । विशेषाप्रत्यक्षा-
दिति । विशेषो विपरीतकोटिमत्त्वं तद्व्याप्यवत्त्वं वा । तद्विषयकनि-
श्चयाभावादित्यर्थः । स्थाणुत्वादिरूपविपरीतकोटिनिश्चये वा स्थाणुत्व-

उप. सू. १७. सामान्यप्रत्यक्षात् — सामान्यवतः प्रत्यक्षादित्यर्थः ;
मनुलोपात् ।

व्याप्यवक्रकोटरादिमानिति तद्व्याप्यवत्तानिश्चये वा सति संशयो न जायत इति । विशेषस्मृतेः—कोटिद्वयसरणात् । न्यायसूत्रोक्तेषु पञ्चसु कारणेषु समानधर्मज्ञानमेकमेव कारणमिह सूत्रकृदभिमतम् । न्यायभाष्ये यथासूत्रं पञ्च कारणानि परिगणितानि । न्यायवार्तिके तु साधारणधर्म - असाधारणधर्म - विप्रतिपत्तिरूपकरणत्रयमात्रपरतया तत् सूत्रं व्याख्यातम् । अन्यकारणवर्णनस्थलेऽपि सर्वत्रेदमेव सूत्रपादमिति तद्व्याप्यव्याख्याने प्रदीपाख्याने अस्माभिः स्फष्टीकृतम् । सूत्रमिदं न्यायवार्तिकेऽपि व्याख्यातम् ।

अनध्यवसायज्ञानं संशयातिरिक्तमसाधारणधर्मज्ञानजन्यमिति प्रशस्तपादभाष्यम् । बाहीकस्य पनसवृक्षदर्शने कःस्विदयमिति ज्ञानमुदेति । नायं निश्चयः; जिज्ञासाहेतुत्वात् । नापि संशयः; द्रव्यत्वादि-सामान्यधर्माणामिव पनसत्वरूपविशेषधर्मस्यापि प्रत्यक्षितत्वात् । तस्मादिदमतिरिक्तमनध्यवसायात्मकज्ञानमिति । तत्र च सर्वेतरव्यावृत्तपनसत्वरूपासाधारणधर्मज्ञानमेव कारणमिति । वस्तुत इह पनसत्वपर्यन्तस्य सर्वस्य धर्मस्य गृहीतत्वात् वृक्षविशेषसंज्ञामात्रस्यैव तेनाज्ञातत्वात् संज्ञाविषयकज्ञानाभाव एवानध्यवसायः । तावता समुपनता संज्ञाजिज्ञासैव कःस्विदयमित्याकारिकेति नात्र ज्ञानं विलक्षणमावश्यकमिति रीत्या विमृश्यम् । असाधारणधर्मज्ञानस्यापि कया चित् प्रक्रियया संशयहेतुत्वमस्तीत्येव भाष्यकृताऽप्युपपादितम् । शब्दविषयकवक्ष्यमाणसंशयवर्णनावसरे तत् दर्शयिष्यते । सर्वथा सर्वत्र साधारणधर्मज्ञानादेव संशय इति । एवं संशयकारणमुक्तम् । संशयस्वरूपं तु एकस्मिन् धार्मिणि विरुद्धनानाकोटिप्रकारकं ज्ञानमिति ॥ १७ ॥

संशये कचित् कचिदीदृशकारणजन्यत्वमुपपादयितुं न शक्य-
मित्याशंकापरिहारं मनसिकृत्य समन्वयं स्थलतयेण दर्शयति—

* १८. दृष्टञ्च दृष्टवद्दृष्ट्वा ॥ (९८)

यस्मिन् धर्मिणि संशयो भवति, तत्रैव संदिह्यमानयोर्विशेषयो-
पूर्वं ग्रहणं संशयकालेऽग्रहणञ्चावश्यकमिति मन्वानं प्रति—‘तथा न
मन्तव्यम् । विशेषयोः पृथक्पृथक् यत्रतत्रापि दृष्टयोरिदानीं स्मृतयो
अत्र धर्मिणि तत्तत्साधारणस्य धर्मस्य दर्शनात् संशयो भवितुमर्हति ।
यथा स्थाणुपुरुषव्यक्तिगतस्य ऊर्ध्वत्वस्य प्रकृतसन्निकृष्टव्यक्तौ ग्रहणे
सति, स्थाणौ यत्र कापि स्थाणुत्वस्य, पुरुषे चान्यत्र पुरुषत्वस्य दृष्टस्य
संप्रति स्मरणात् संशयः’ इति प्रतिबोधनं क्रियते । सूत्रार्थस्तु—
दृष्टाभ्यां तुल्यं दृष्टवत् । कचिदिन्द्रियसन्निकर्षवशात् दृष्टं धर्मिणं
दृष्टवद् दृष्ट्वा स्थलान्तरदृष्टस्थाणुपुरुषतुल्योर्ध्वत्वरूपसाधारणधर्मवत्तया
दृष्ट्वा संशेते इति । दृष्टेति त्वाप्रत्ययोक्तसमानकर्तृकत्वस्य संशयपद-
घटकक्रियायामन्वयवर्णने तु पूर्वसूत्रस्थसंशयपदानुवृत्तिर्वा, इतस्तृतीय-
सूत्रस्थसंशयपदापकर्षणं वा भवेत् । तथा च विशेषयोर्ग्रहणं पूर्वकालिकं
व्यक्त्यन्तरे उपपाद्यम् ; न तु अत्रैव, स्थाणुत्वपुरुषत्वयोरेकत्र
कदाऽप्ययोगादिति भावः । अयञ्च साधारणधर्म ऊर्ध्वत्वादिः न
साक्षात्प्राग्दृष्टस्थाणुपुरुषनिष्ठ एव ; किंतु तन्निष्ठोर्ध्वत्वसजातीय इति
वतिप्रत्ययेन ज्ञाप्यते । कचिदेकोऽपि धर्मस्तथा । यथा—गोत्वं ज्ञातं

उप. सू. १८. दृष्टवत् - दृष्टाभ्यां स्थाणुपुरुषाभ्यां तुल्यं वर्तमानं दृष्टमूर्ध्वत्वं
संशयहेतुरित्यर्थः ।

शाबलेषोऽन्यो वेति संदेहप्रयोजकम् । अत्र चकारोऽनुमितधर्मि संग्रहीर्थः । यथा कचित् विषाणमात्रं गुल्मान्तरितस्य प्राणिनो दृष्टा तेन प्राणिनमनुमाय, अथ प्राणी गौर्गवयो वेति संशेते पूर्वदृष्टगोगवय-
तुल्यविषाणरूपसाधारणधर्मबलादिति । यद्वा इहोपरि च सूत्रे चकारः परस्परार्थसमुच्चयार्थः । तदा दृष्टपदमेव निश्चितेत्यर्थकं सत् दृष्टानु-
मितोभयसाधारणम् ॥ १८ ॥

एवं विशेषो व्युत्पन्नतरे दृष्ट एव संशायक इति मन्वानं प्रति नैवोऽपि नियम इत्यावेदयितुमाह—

* १९. यथादृष्टमयथादृष्टञ्चोभयथा दृष्टत्वात् ॥ (१९)

पूर्वसूत्रात् दृष्टेत्यनुषज्यते । यथादृष्टं पूर्व सकेशत्वादिरूप-
किञ्चित्प्रकारवत्तया दृष्टम्, अथवादृष्टं पुनस्तद्रहित तया दृष्टञ्च धर्मिणं
कदाचित् प्रावृत्तमस्तकत्वादिना दृष्टा संशेते । कुतः ? एकस्यैवोभयथा-
दृष्टत्वादिति । तथाच तद्धर्मिणि पूर्वजातं विशेषग्रहणमपि संशायकमिति
भावः । अत्र चैतत्वादिरेव साधारणधर्मः साधारणत्वमुभयकोटिसमानाधि-
करणत्वम् । इदम् उभयथादृष्टत्वादिति पदं पूर्वसूत्रेऽप्यपकर्षणीयम् ।
तदा ऊर्ध्ववस्तुनः स्थाणुत्वपुरुषत्ववत्तया दृष्टत्वादित्यर्थः । “शस्त्रे
तत्तत्लोभयथादर्शनं हेतुतया व्यपदिश्यते” इति भाष्यस्वारस्यात् पूर्व-
सूत्रेऽप्यपकर्ष इति ज्ञायते ॥ १९ ॥

ननु ज्यौतिषिकः सोमोपरागादिकं कदाचित् सम्यक्, कदा-
चिदसम्यक् च आदिश्य पुनस्संवत्सरान्तरे अस्यां पौर्णिमास्यां सोमोप-

उप. सू. १९. यथादृष्टं - सकेशत्वेन दृष्टं चैतत्वं अथवादृष्टत्वात् -
अकेशत्वेनापि सह दृष्टत्वात् संशयहेतुः ।

रागो भवितेति गणयित्वा तदादेष्टुं प्रवर्तमानः क्षणं विभावयति, सोमोपरोगोऽत्र भविता न वेति । अत्र च विशेषानिश्चयरूपं कारणं दुर्लभम्, सोमोपरागोऽत्र भवितेति गणितत्वादित्यत्राह—

२०. विद्याऽविद्यातश्च संशयः ॥ (१००)

चकारः पूर्वसूत्रद्वयदर्शितप्रकारसमुच्चयार्थः । विद्या प्रमा । अविद्या भ्रमः । ताभ्यां संशय इत्यर्थः । ज्यौतिषिकस्य प्राक् सम्यगादेशकालिकं ज्ञानं प्रमा । असम्यगादेशकालिकं तु भ्रमः । एवं स्वज्ञानयोः पूर्वजातयोः प्रामाण्याप्रामाण्ये विदुस्तस्य सांप्रतिकज्ञाने ज्ञानत्वरूपसामान्यधर्मबलात् प्रामाण्याप्रामाण्यसंशयः । अस्त्वेतत् ; विषयसंशयः कथमिति किल पृष्टमिति चेत्—तत्रैवेदमुत्तरम् । गणितविमर्शाधीने पूर्णिमेयं सोमोपरागवतीति ज्ञाने अप्रामाण्यसंशये जाते सति अप्रामाण्यज्ञानास्कन्दितविशेषनिश्चयस्यैव प्रतिबन्धकतया तदास्कन्दितोऽयमप्रतिबन्धक इति तादृशनिश्चयरूपप्रतिबन्धकाभावात्मकं विशेषप्रत्यक्षमत्र संपन्नम् । एवं पूर्वं सोमोपरागवत्यां तद्रहितायाञ्च पूर्णिमायां सोमोपरागवत्तया ज्ञानस्य जातत्वात् सोमोपरागतदभावसमानाधिकारणं यत् सोमोपरागवत्ताज्ञानविषयत्वरूपं सामान्यम्, तस्यात्र ज्ञानात् सामान्यज्ञानमपि समस्तीति न काचिदनुपपत्तिरित्याशयात् ॥ एवमाशङ्कापरिहारार्थं प्रवृत्तेन सूत्रत्रयेणार्थात् संशयस्य नानारूपत्वमपि दर्शितं भवति । यथा—धर्म्यन्तरदृष्टविशेषस्मरणाधीनः; प्रकृतधर्मिण्येव दृष्टविशेषस्मरणाधीनः, तथा बाह्यार्थधर्मिकः, आन्तरज्ञानादिधर्मिकश्चेत्येवम् । इदमेव सूत्रं न्यायसूत्रे उपलब्ध्यनुपलब्ध्यव्यवस्थात इत्यनूदितमिति न मन्तव्यम् ॥ २० ॥

एवं सामान्यतस्संशयहेतुरुपन्यस्तः । स प्रकृतेऽपि संघटनीयः । संशयै धर्मितावच्छेदकविशिष्टधर्मिज्ञानमपि सर्वत्र कारणम् । तदत्रा-
स्तीत्युपपादनीयम् । तथा शब्दे द्रव्यगुणकर्ममात्रसंशय इत्यत्रापि न्या-
भकं ज्ञापनीयम् । एवं श्रोत्रग्राह्यो ध्वनिरेव; तदतिरिक्तः स्फोट एव शब्द
इत्यर्वाञ्चो वैयाकरणाः । तदप्यर्थान्निरसनीयम् । अतः शब्दं लक्षयति—

२१. श्रोत्रग्रहणो योऽर्थः स शब्दः ॥ (१०१)

श्रोत्रं ग्रहणं ग्रहकरणं यस्य सः । श्रोत्रग्राह्यः । शब्दत्वध्वनित्व-
वर्णत्वादावपि श्रोत्रग्राह्यत्वमस्तीति तद्वारणाय अर्थ इति । श्रोत्रजन्य-
प्रत्यक्षविशेष्यत्वं यस्य, स शब्दः । अर्थपदेन, 'अर्थ इति द्रव्यगुण-
कर्मसु' इति वक्ष्यमाणं सूच्यते । तेन सामान्यस्य प्रतीतौ प्रकारतया
भासमानस्य व्युदासः । अनेन च अर्थपदेन द्रव्यगुणकर्मसाधर्म्यमत्रा-
स्तीति ज्ञापनात् 'सदनित्य'मिति सूत्रे प्रागुक्ताः सत्त्वानित्यत्वद्रव्यवत्त्व-
कार्यत्वकारणत्वसामान्यविशेषवत्त्वरूपधर्मा इह दर्शिता भवन्तीति
सामान्यादौ तेषामभावात् शब्दे सामान्यादिकोटिकसंशयो न भवितु-
मर्हतीति सूचितं भवति । 'श्रोत्रग्राह्यादतिरिक्ते च स्फोटे न किञ्चित्
प्रमाणम् । श्रोत्रग्राह्यस्त्वनित्यत्वादिविशिष्ट एवेति न सोऽपि स्फोट'
इति मतान्तरनिरासः । अत्र श्रोत्रग्रहणोऽर्थश्शब्द इत्यनुक्त्वा योऽर्थस्स
इति निर्देशः, शब्दपदस्य श्रोत्रग्राह्यार्थत्वं न प्रवृत्तिनिमित्तम्, किंतू-
पलक्षणलक्षणमिति ज्ञापनार्थः ॥ २१ ॥

एवं धर्मिणं निरूप्य तत् प्रकृतपरीक्षाप्रथमाङ्गं संशयं
दर्शयति—

* २२. तस्मिन् द्रव्यं गुणः कर्मेति संशयः ॥ (१०२)

पूर्वोक्तयुक्त्या सामान्यादिकोटिकसंशयासंभवात् त्रिकोटिक
एवायमुक्तः ॥ २२ ॥

नन्वत्र श्रोत्रग्राह्यार्थत्वरूपविशेषस्य प्रत्यक्षितत्वात् कथं संशय
इत्याशङ्कयामाह—

२३. तुल्यजातीयेष्वर्थान्तरभूतेषु विशेषस्योभयथा दृष्टत्वात् ॥ (१०३)

शब्दो द्रव्यमित्यातिष्ठमानानां बुद्ध्या शब्दतुल्यजातीयानि
द्रव्याणि ; गुणादीन्यर्थान्तरभूतानि । तार्किकदृष्ट्या च तत्तुल्यजातीयाः
गुणाः ; अन्यानि अर्थान्तरभूतानीत्येवं विभाव्यम् । तथाच विशेषस्य
व्यावृत्तेः उभयथा—तुल्यजातीयार्थान्तरात्मकोभयप्रतियोगिकतया यद्वा
विशेषस्य धर्मस्य उभयथा—तदुभयव्यावृत्ततया सर्वत्र तुल्यजातीयादिषु
दृष्टत्वात् नायं विशेषः संशयप्रतिबन्धक इत्यर्थः । अयं भावः—

न तावदिदं श्रोत्रग्राह्यत्वं प्रकृतकोटिरूपविशेषः, द्रव्यत्वगुणत्व-
कर्मत्वकोटिकसंशयस्यैवोच्यमानत्वात् अस्य तत्र कोटित्वाभावात् । नापि
स्थाणुत्वव्याप्यवक्रकोटरादिवत् द्रव्यत्वादिकिञ्चिद्द्रव्याप्यरूपोऽयं विशेषः,
अन्यत्र कुत्रापि श्रोत्रग्राह्यार्थत्वाभावेन व्याप्यत्वावधारणायोगात् । न
चास्य स्वरूपतोऽन्यावृत्तित्वेऽपि विशेषत्वेन रूपेण द्रव्यत्वव्याप्यत्वं
संभवति द्रव्ये पृथिवीत्वजलत्वाद्यनेकविशेषदर्शनादिति वाच्यम्— द्रव्य
इव गुणकर्मणोरपि रूपत्वोत्क्षेपणत्वाद्यनेकविशेषदर्शनेन विशेषत्वेन

उप. सू. २२. सूत्रमिदमुपस्कारे न ।

उप. सू. २३. विशेषस्य—व्यावृत्तेः उभयथा—उभयत्र दृष्टत्वात्
व्यावृत्तिरूपः साधारणधर्मः संशयहेतुरिति ।

विशेषस्य तदेकव्याप्यत्वासंभवात् । अतः, शब्दे श्रोत्रग्राह्यत्ववत् द्रव्य-
गतपृथिवीत्वादिरेव समानासमानजातीयसर्वव्यावृत्तः, न तु गुणादिगत-
रूपत्वादिरिति पृथिव्यादिवत् द्रव्यमेवेति न मन्तव्यमिति ।

पूर्वमुभयथादृष्टत्वादित्युभयथादर्शनस्त संशयकारणत्ववचनात्
अत्रापि विशेषस्य संशयकारणत्वमुभयथादृष्टत्वादित्यनेनोच्यत इति न
मन्तव्यम् असाधारणधर्मस्यैतन्मते संशयकारणत्वाभावात् । न्यायदर्शनादौ
पुनरसाधारणधर्मस्य संशयहेतुत्वमुक्तम् । यद्यपि श्रोत्रग्राह्यत्वरूपविशेषस्या-
साधारणधर्मस्य कोट्यन्तरसाधारण्याभावेन कोट्यन्तरोपस्थापकत्वायोगेऽ
पि विशेषत्वेन रूपेण पृथिवीत्वरूपत्वोत्क्षेपणत्वादिसर्वविशेषग्रहणे तेषां
यथायथं द्रव्यत्वादिसमानाधिकरणतया द्रव्यत्वादिकोट्युपस्थापकत्वं
संभवति । एवञ्च द्रव्यत्वादिसमानाधिकरणविशेषतुल्यविशेषवत्त्वात्
शब्दे द्रव्यत्वादिसंशय इति सुवचम्—अथाप्येवं विशेषत्वेन विशेषस्य
सामान्यादावपि सत्त्वेन सामान्यादिकोटिकोऽपि संशयः स्यात् । तदर्थं
पूर्वमर्थपददर्शितैराकारैः सामान्यादिव्यावर्तने च तैरेव द्रव्यगुणकर्म-
साधर्म्यभूतैः प्रकृतसंशयसंभवे विशेषस्य संशयकत्वकथनं व्यर्थम् ।
अतः पूर्वोक्तरीत्या संशयासंभवाशङ्कायां प्राप्तायां तत्परिहारपरमेवेदं
सूत्रम् । अयमेवार्थः प्रशस्तपादनिष्कृष्ट इति सावधानं विभाव्यम् ।
सूत्रकृता पूर्वं शब्दस्य श्रोत्रग्राह्यत्वरूपविशेषकधनञ्च तस्य रूपपृथि-
व्यादिक्लृप्तगुणद्रव्यादिष्वनन्तर्भावसूचनाय । अन्यथा हि शब्दो गुणः
रूपत्वात्, द्रव्यं पृथिवीत्वादिति नैल्यघटादिदृष्टान्तेन प्रत्यवस्थानु-
संभवात् प्रकृतसंशयस्यैवानुत्थितिः स्यात् । एवञ्च श्रोत्रग्राह्यत्वं रूप-

पृथिव्याद्यात्मकेतरभेदसाधकम् । सत्त्वादिः सामान्यधर्मश्च द्रव्यत्वादि-
संशयहेतुरिति विवेकः ॥ २३ ॥

एवं संशये गुणत्वस्थापनार्थानि त्रीणि सूत्राणि । तत्र शब्दो
गुणः बाह्यैकेन्द्रियग्राह्यत्वात् रूपादिवदिति यद्यपि साक्षादेव गुणत्वानु-
मानं सुवचम् -- अथापि भर्जनकपालाग्नौ प्रभायाञ्च हेतोर्व्यभि-
चरितत्वशङ्का अप्रयोजकत्वशङ्का च स्यादिति परिशेषवलादेव गुणत्वं
समर्थयितुमनाः आदौ द्रव्यत्वं निषेधति—

२४. एकद्रव्यत्वान्न द्रव्यम् ॥ (१०४)

एकं द्रव्यं यस्य स एकद्रव्यः, तत्त्वात् । घटादिकं हि कपालद्वयाद्य-
नेकसमवेतमेव । यदि च कार्यद्रव्यस्यैकमात्रद्रव्यसमवेतत्वं स्यात्,
अवयवसंयोगासमवायिकारणकत्वभङ्गः स्यादिति भावः । ननु शब्दस्य
द्रव्यत्ववादिना एकद्रव्यत्वं नाङ्गीकृतम् ; अतो हेतुरसिद्ध इति चेन्न--
पूर्वमर्थशब्देन सत्त्वानित्यत्वादिसाधर्म्यसद्भावकथनात् द्रव्यसमवेतत्व-
स्यापि सिद्धेः । अनित्यत्वञ्च शब्दस्य स्थापयिष्यते । न चानित्यं
द्रव्यं द्रव्यासमवेतमस्तीति द्रव्यवत्त्वमपि सिद्धयति । एवं तर्हि एक-
द्रव्यत्वं कथं सिद्धयतीति चेत्--शब्दस्य सर्वदेशसर्वकालोपलम्भबलेन
व्यापिनित्यनिरवयवद्रव्यवृत्तिताया आवश्यकतया इदमपि सेत्स्यतीति ॥

अस्मदुक्तमेकद्रव्यत्वं कर्मत्वसाधकं भवितुमर्हतीति 'न मन्तव्य-
मित्याशयेनाह—

* २५. नापि कर्माचाक्षुषत्वात् प्रत्ययस्य ॥ (१०५)

प्रत्ययस्य शब्दविषयकस्य अचाक्षुषत्वात् चक्षुरजन्यत्वात् शब्दो

न कर्मापीत्यर्थः । ननु चक्षुरजन्यप्रत्यक्षविषयत्वं वा चक्षुर्जन्यप्रत्यक्षा-
विषयत्वं वा हेतुः, उभयथापि त्वाचप्रत्यक्षविषये कर्मणि मनःप्रभृति-
कर्मणि च व्यभिचार इति चेन्न, चाक्षुषप्रत्ययविषयावृत्तिजातिमत्त्वा-
दित्यत्र तात्पर्यात् । सा च जातिरत्र शब्दत्वम्, दृष्टान्ते तु
रसत्वादिः । अयं भावः—शब्दः कर्मेति वादिना न वायुमनसोः पर-
माणूनां वा कर्मेदमिति वक्तुं शक्यम्, द्रव्ययोग्यता पुरस्कृत्यैव कर्मयोग्य-
तायाः वाच्यतया शब्दस्य प्रत्यक्षायोगात् । अन्यथा वाय्वादिकर्मणाम-
शब्दरूपाणामपि प्रत्यक्षापत्तेः । अतः पृथिव्यप्तेजःकर्मेत्येव वाच्यम् ।
तानि च रूपवत्त्वाच्चाक्षुषाणीति तत्कर्मरूपं शब्दोऽपि चाक्षुषः स्यात् ।
अन्यथा तदीयमशब्दरूपं गतागतादिकर्माप्यचाक्षुषं स्यादिति ।

ननु कर्मशब्दयोरेकत्वमेव । कर्मत्वेन ग्रहणं चक्षुषा ।
शब्दत्वेन तु श्रवसेति चेन्न—वस्तुत्वेऽदिन्द्रियग्राह्यत्वम्, तन्निष्ठजातेरपि
तदिन्द्रियग्राह्यत्वमिति नियमेन चक्षुषा शब्दत्वस्य श्रवसा कर्मत्वस्य
चाग्रहणायोगात् । यदि चैकस्य कर्मणः कर्मत्वशब्दत्वभेदेन भिन्नेन्द्रिय-
ग्राह्यता, तर्हि स्पर्श एव रूपत्वेन रूपेण चक्षुषा गृह्यते ; रूपमेव
रसत्वेन रसनेन गृह्यत इत्यादिकल्पनया रूपादेरपि वंजात्यासिद्धिप्रसङ्गः
इति सर्वमेकं न्यात् । अतो भिन्नतया भिन्नेन्द्रियेण गृह्यमाणस्य तदेवेद-
मिति प्रत्यभिज्ञापकाभावाद्भिन्नत्वमेव युक्तम् । अत एव—कर्म द्विविधं
शब्दरूपमशब्दरूपञ्च । आद्यं श्रवसैव ग्राह्यम् । अन्त्यमन्येनैवेन्द्रियेण—
इत्यपि निरस्तम् । शब्देऽपि कर्मत्वसत्त्वे श्रवसा तद्ग्रहणप्रसंगात् । यदि
च विभिन्नेन्द्रियग्राह्यत्वनिर्वाहाय वस्तुद्वयस्यावश्यकता, तर्हि शब्दः कर्मेति

स्वीकारे किं लाघवमस्ति । अनुपलभ्यमानकर्मन्वकल्पनया गौरवात् । किञ्च संयोगविभागभोरकारणत्वादपि शब्दो न कर्म । एतेन गुणत्वकल्पनेऽपि गौरवमिति निरस्तम् । संयोगविभागद्वयाकारणत्वप्रयोज्यत्वाद् गुणत्वस्य, तत्सत्त्वे तस्यापि सिद्धः । अतः परिशेषात् गुणत्वसिद्धिः ॥ २५ ॥

ननु आशुतरविनाशित्वात् शब्दः कर्म । न च द्वित्वादिभिः ज्ञानादिभिश्च व्यभिचारः ; वैलक्षण्यस्य दर्शनात् । यथा हि कर्मसंताने उत्तरोत्तरकर्मकाले पूर्वपूर्वकर्मनाशः, तथा शब्दसंतानेऽपीति उत्तरसम-
कालिकनाशप्रतियोगिपूर्वघटितसंतानवत्त्वेन हेतुना शब्दः कर्मेति ज्ञायते इत्यत्राह—

२६. गुणस्य सतोऽपवर्गः कर्मभिः साधर्म्यम् ॥ (१०६)

उक्तबाधकबलात् शब्दस्य कर्मान्यत्वे सिद्धे गुणभूतस्यैव सतः शब्दस्य अपवर्गः उत्तरकाले पूर्वविनाशः कर्मनिरूपितसाधर्म्यमात्रम् न तु कर्मत्वसाधक इति । अत्रायं विशेषः—उत्तरोत्पन्नेन शब्देन तदुत्तरक्षणे पूर्वशब्दनाशः ; कर्मणस्तत्तत्संयोगनाशित्वादन्यकर्मेत्पत्तिः काल एव नाश इति ॥ २६ ॥

ननु सर्वमिदं शब्दे कार्यत्वानित्यत्वाद्यङ्गीकारे घटते । अन्यथा “एकद्रव्यत्वान्न द्रव्यम्” इत्युत्तरनवकाशात् । किञ्च अपवर्गित्वेन शब्दे कर्मसाधर्म्यस्वीकारोऽप्ययुक्तः । अनित्य एव प्रमाणाभावादि-
त्यत्र शब्दनित्यत्वं प्रतिक्षेप्तुमारभते—

२७. सतो लिङ्गाभावात् ॥ (१०७)

अपवर्ग इत्यनुवर्तते । सतः उच्चारणात् प्राक् शब्दश्रवणादूर्ध्वं च सद्भावविशिष्टस्य शब्दस्य साधकं नास्तीति । शब्दे पूर्वापरकालसत्ता

साधकप्रमाणाभावात् न नित्यत्वमित्यर्थः । न चोत्पत्तिविनाशकल्पने गौरवादेव संता स्वीक्रियत इति वाच्यम् ; घटादेरपि तर्हि नित्यत्वापत्तेः । सर्वदाऽनुपलभ्यमानत्वात् घटादिरनित्य इति चेत्—तुल्यमत्रापि । गमनविकलस्य शब्दस्याविकलश्रवसा श्रोत्रा अवहितेनाप्यनुपलम्भात् । आवरणबलाच्छब्दो नोपलभ्यत इति ब्रम इति चेत्—समानं घटादावपि । तत्रावरणमस्ति चेत्, उपलभ्येतेति चेत्—तुल्यम् । अतोऽनेकविधावरण — तदतीन्द्रियत्व—तद्धृत-प्रागभावादिकल्पनापेक्षया शब्दस्य प्रागूर्ध्वं चासत्त्वमेव ज्यायः ॥ २७ ॥

ननु नित्यान्तरसाधर्म्यात् शब्दस्य नित्यत्वं साधयाम इत्याशङ्क्यामाह—

२८. नित्यवैधर्म्यात् ॥ (१०८)

शब्दस्य सामान्यादिरूपत्वं न भवतीति प्रागेव स्थितम् । एवञ्च स नित्यत्वे गुणो द्रव्य वा स्यात् । नाद्यः । स किमनित्यवृत्तिः, नित्यवृत्तिर्वा ? न प्रथमं, नित्यस्य गुणस्यानित्यवृत्तित्वायोगात् । न द्वितीयः, नित्यवृत्तिनित्यगुणत्वेऽतीन्द्रियत्वापत्तेः । नान्त्यः ; बहिर्द्रव्य-अत्यक्षे रूपस्य कारणतया नीरूपस्य शब्दस्याप्रत्यक्षापत्तेः । किञ्च स किमणुः, महान्, परममहान् वा ? प्रथमे प्रत्यक्षत्वं न स्यात् । द्वितीये परिच्छिन्नमहत्त्वादित्यत्वापत्तिः । तृतीये बाह्यप्रत्यक्षे न स्यात् । अत्र शब्दः, न तत्रेति परिच्छिन्नतयोपलम्भोऽपि न स्यात् । अतः सर्व-नित्यवैधर्म्यादपवर्ग इति । व्यञ्जकवैधर्म्यं न सूत्रस्वरसार्थः, वक्ष्यते च ॥

उप सू. २८. नित्यं—व्यक्ते पूर्वापरकालस्थायि घटादिकं व्यंग्यम्, द्वैलक्षण्यात् व्यंग्यस्य घटादेर्व्यञ्जकदीर्घमापकत्वं नास्ति । शब्दस्य तु व्यञ्ज-त्वाभिमतचैत्रानुमापकत्वमस्तीति ।

एवं परपक्षेऽनुपपत्तिमुत्तवा स्वपक्षे साधकमाह—

२९. अनित्यश्चायं कारणतः ॥ (१०९)

कारणतः—कारणवत्त्वादित्यर्थः । इदमेवोक्तं न्यायसूत्रे,
“आदिमत्त्वात्” इति । कारणानि इतश्चतुर्थसूत्रे निर्देक्ष्यति । यत्
कारणवत्, तत् विनाशि, यथा घटादीतीह व्याप्तिः ॥२९॥

ननु शब्दे कारणवत्त्वमसिद्धम् । उच्चारणादीनां शब्दव्यञ्ज-
कत्वाङ्गीकारेण कारणत्वाभावादिति शङ्का निरस्यति—

३०. न चासिद्धं विकारात् ॥ (११०)

कारणवत्त्वं नासिद्धम्, शब्दस्य तीव्रत्वमन्दत्वादिविकारवत्त्वात्
मुखादेरिव कारणवत्त्वानुमानात् ॥ ३० ॥

ननु विकारवत्त्वमप्यसिद्धम् । न च तीव्र शब्दः, मन्दः शब्दः,
इत्यादिप्रतीत्यनुपपत्तिः । तीव्रत्वादेरुपाधिनिष्ठस्य तत्रारोपात् । यथा
मणिमृपाणादिगतह्रस्वत्वदीर्घत्वादेः श्रुतिफलिते मुखादावारोपः इत्यत्राह—

३१. अभिव्यक्तौ दोषात् ॥ (१११)

तीव्रत्वादेरौपाधिकत्वकल्पनया शब्दस्योच्चारणाद्यभिव्यङ्ग्यत्व-
स्वीकारे दोषात् । तथाहि—तीव्रत्वादिकं तावत् नौपाधिकम्—
अबादौ शैत्यादेरिव स्वाभाविकत्वेनैवोपलब्धेः । स्फटिकलौहित्यादौ
जपाकुसुमाद्युपाधेरिवान्न कस्यचिदुपाधेरनुपलम्भात् । अन्यथा शैत्यादे-
रप्यबादौ औपाधिकत्वं स्यादिति दोषः । उपाधिश्च कः ? न तावत्
शब्दोत्पत्तौ सहकारिकारणत्वेनास्मदभिमतो वायुः; तस्यातीन्द्रियत्वेन
तद्गततीव्रत्वादेरयोग्यतया आरोपायोगात् । नाप्युच्चारणादिरुपाधिः,

तस्य व्यवधानादिवलाददर्शनेऽपि, शब्दे तीव्रत्वाद्युपलम्भात् । न च यदा कदाचित् पूर्वानुभूतस्य तीव्रत्वादेरिदानी स्मरणादारोपः; अव्यवस्थया मन्दत्वादेरप्यत्रैवारोपापत्तेः ।

न च शब्दो व्यङ्ग्यः । व्यञ्जककालातिक्रमेण गृह्यमाणत्वात् । व्यङ्ग्यं हि घटादिकं व्यञ्जकस्य प्रदीपस्य मत्ताकाले व्यज्यते; न तु तन्निर्वाणेऽपि । शब्दस्तु उच्चारणादिव्यापारविनाशात् परं श्रूयते । घनयुगसंघट्टजन्मा हि निर्घोषो विद्युत् । संघट्टजनिताया दर्शनात्परं विलम्बेन श्रूयते । एवं सर्वत्र ।

एवमुच्चारणादिकमपि न व्यञ्जकम् । ककारव्यञ्जकस्य गकारादिव्यञ्जकत्वस्याप्यापत्तेः । यत् यद्ग्राहकेन्द्रियग्राह्यं सत् यत्समानदेशम्, तत् तद्व्यञ्जकव्यङ्ग्यमिति नियमस्य दर्शनात् । घटादिकं हि तादृशं पटादिव्यञ्जकप्रदीपव्यङ्ग्यमिति । मिथोविभिन्नदेशवर्तिनोर्घटपटयोरेकेन्द्रियग्राह्ययोरेकप्रदीपव्यङ्ग्यत्वाभावात् समानदेशत्वोक्तिः । अस्तु वा एकप्रदीपव्यङ्ग्यत्वस्वरूपग्नोऽप्यग्न्यताऽपि तत्र । तथापि सत्ताग्राहकेन्द्रियग्राह्यं घटत्वं न सत्ताव्यञ्जकव्यक्तिव्यङ्ग्यम्, तस्याऽऽकृतिविशेषव्यङ्ग्यत्वादिति तत्र व्यभिचारवारणाय समानदेशकत्वोक्तिः । सत्ताघटत्वयोर्न्यूनानाधिकदेशवृत्तितया न समानदेशत्वम् ॥ किञ्चोच्चारणादि न व्यञ्जकम् । शब्देन अनुमीयमानत्वात् । व्यञ्जकं हि व्यङ्ग्येन नानुमीयते । किन्तु व्यङ्ग्यसहभावेन गृह्यत एव । यथा घटव्यञ्जिका प्रदीपप्रभेति ।

अतोऽभिव्यक्तेरनुपपन्नतया व्यञ्जकगतस्य व्यङ्ग्ये आरोप इत्यस्य दुर्वचतया तीव्रत्वादिरूपविकारस्य सद्भावात् कारणवत्त्वं सिद्धमिति ततोऽनित्यत्वमिति ॥ ३१ ॥

शब्दस्य व्यंग्यत्वासम्भवं द्रढयितुम्, शब्दस्य जन्यत्वे भेर्याद्यवच्छेदेनौवोत्पत्त्या कथं दूरस्थस्य शब्दश्रवणमित्याशङ्कां शमयितुञ्च तत्कारणानि परिगणयति—

* ३२. संयोगाद्विभागाच्छब्दाच्च शब्दनिष्पत्तिः ॥ (११२)

भेरीताल्वादिसंयोगात् वंशदलाधरोष्ठादिविभागाद्वा प्रथमं ध्वनि-
वर्णरूपशब्दनिष्पत्तिः । ततः कदम्बमुकुलन्यायेन वीचीतरङ्गन्यायेन च
शब्दात् शब्दनिष्पत्तिः । (अमितः शब्दोत्पत्तौ कदम्बवृक्षेमुकुलोत्पत्ति-
न्यायः । वायुप्रसरणानुरोधिः शब्दसंताने वीचीसंतानन्यायः) । व्यञ्जक-
त्वपक्षे इदं न घटते । विभागस्य कुत्रापि व्यञ्जकत्वाददर्शनात् । प्रदीप-
संयोगादिरेव हि घटादिव्यञ्जकः । एवं शब्दस्य शब्दव्यञ्जकत्वं न
सम्भवति । पदार्थानां स्वसजातीयव्यंग्यत्वाभावात् । न हि प्रदीप
प्रदीपान्तरेण, घटो घटान्तरेण वा व्यज्यते ।

एवं संयोगाद्विभागानन्तर्यं शब्दस्य प्रतीयमानं व्यञ्जकत्वप्रयुक्त-
मेवास्त्विति शकापरिहारेण चतुस्सूत्र्या शब्दस्य प्रत्यक्षसिद्धकारण-
वत्त्वबलात् अनित्यत्वमुपपादितम् ॥ ३२ ॥

ननु वेदो नित्यः । स च वर्णसमुदायरूपः । वर्णानित्यत्वे
तन्नित्यत्वं दुर्बचम् । अतः शब्दसामान्यं नित्यमिति स्थाप्यते इति मन्वान
प्रत्याह—

* ३३. लिङ्गाच्चानित्यः ॥ (११३)

अत्र आम्नायपदमर्थलब्धमिति कन्दली । किरणावल्यामाम्नाय-
प्रस्तावेऽपि शब्दसामान्यविषयकत्वाभिमतिलक्ष्यते । अतः अनित्यश्चाय-
मिति सूत्रात्* अयमित्यनुवर्तते । चकारः प्रत्यक्षसमुच्चायकः । तथाच

लिङ्गात् प्रत्यक्षाच्च अनित्यः शब्दः । प्रत्यक्षं कारणवत्त्वविषयकं प्रागेव दर्शितम् । तथा नेदानी शब्दः, निवृत्तः कोलाहलः इत्यादिकं नाश-विषयकं प्रत्यक्षमपि ग्राह्यम् । लिङ्गं तु—अनित्यः शब्दः प्रागुपलब्धत्वे सति अनुपलभ्यमानत्वात्, बाह्यप्रत्यक्षनिष्यत्वात्, संतन्यमानत्वादि-त्यादि । एवं वेदलिङ्गमप्यत्र “त्रयो वेदा अजायते”, “महतो भूतस्य निःश्चयितम्—ऋग्वेदो यजुर्वेदः” इत्यादिकं विवक्षितम् ॥ ३३ ॥

अथ पूर्वपक्षिणस्त्रीणि सूत्राणि—

३४. द्वयोस्तु प्रवृत्त्योर्भावात् ॥ (११४)

गुरुणा संप्रदीयमानः शब्दः शिष्येण प्रतिगृह्यते । शब्दो यदि मध्ये विनाशी स्यात्, तदा द्वयोः—गुरुशिष्ययोः द्वयोः—संप्रदाने प्रतिग्रहे च प्रवृत्तिः न स्याताम् ॥ ३४ ॥

३५. प्रथमाशब्दात् ॥ (११५)

“त्रि प्रथमामन्वाहेति” प्रथमाशब्दघटितवाक्यादित्यर्थः । अत्र हि सामिधेनीनां मध्ये प्रथमायाः ऋचः तिरार्वाणीयता विहिता । प्रथम-मुच्चारितस्य पुनरुच्चारितस्य च शब्दस्य निम्नमित्येव एकस्यैव तिरा-वृत्तिरिति कथम् ? यद्वा त्रिः पठितायाः ऋचः आवृत्तित्वेऽपि प्रथमात्वं वक्तव्यम् । तच्च ऋचः एकत्वे भवितुमर्हति । उच्चारणभेदेन शब्द-भेदे तु द्वितीयादिवारोक्तायाः प्रथमात्वं न घटते इति प्रथमाशब्द-एवानुपपन्न इति ॥ ३५ ॥

३६. संप्रतिपत्तिभावाच्च ॥ (११६)

समित्येकीकारे । एकीकृत्य प्रतिपत्तिः संप्रतिपत्तिः । ऐक्य-विषयिणी प्रतिपत्तिरिति यावत् । सा च प्रत्यभिज्ञा, ‘सोऽयं गकारः’

इत्यादिः । तस्याः भावात् सत्त्वात् शब्दः स्थिरः । अत एव च नित्य इति ॥ ३६ ॥

उक्तान् हेतून् दूषयति—

३७. सन्दिग्धाः सति बहुत्वे ॥ (११७)

व्यक्तीनां बहुत्वे अनेकत्वे सति—ऐक्यरूपसाध्याभावेऽपि वर्तमाना इमे सम्प्रदीयमानत्व - प्रतिगृह्यमाणत्व - प्रथमाशब्दवाच्यत्व - प्रत्यभिज्ञायमानत्वरूपाः हेतवः सन्दिग्धापरपर्यायानैकान्तिकहेत्वाभासाः । गुरुणा नृत्ये शिक्ष्यमाणे तस्य नृत्यभ्य गुरुशिष्यकृतस्य, गुरुणा शिष्येण च पुनःपुनः कृतस्य च वस्तुतोऽनेकत्वेऽपि तत्वेमे संप्रतिपन्ना इति ३७

नन्वस्तु शब्दाध्यापनं नृत्याध्यापनतुल्यम् । अथापि व्यक्तिभेदे सति प्रथमात्वं प्रत्यभिज्ञा च कथमुपपद्येते । तत्राह—

३८. संख्याभावः सामान्यतः ॥ (११८)

संख्या नाम प्रथमात्वम्, तथा पूर्वोक्तसंप्रतिपत्तिरपि । स एव ह्ययमुपसर्गः । धातुश्च तत्समानार्थः । अतः संप्रतिपत्तिरपि संख्याशब्दार्थः । सामान्यतः साजात्यतः संख्या भवतीति । द्वितीयवारमुच्चारिताया ऋचः व्यक्तिभेदेऽपि आनुपूर्व्या 'पूर्वोच्चारित-साजात्यात् प्रथमाशब्दः । सोऽयं गकार इति प्रत्यभिज्ञा च, सेयं दीपज्वाला, तदेवेदमौषधमिति वत् साजात्यावलम्बिनी ; उत्पत्तिविनाशप्रत्यक्षादेरनन्यथासिद्धत्वादिति ॥ ३८ ॥

तत् सिद्धम्, शब्दोऽनित्य इति । एवमनित्यत्वात् आशुतरविनाशित्वात् कर्मसधर्माप्ययं गुण एवेति तस्याकाशे व्यवस्थितत्वं तत् एव तेन तदनुमानं च सुस्थमिति ॥

द्वितीयान्त्ये गन्धमुख्यव्यवस्थां कालदिक्स्थितिम् ।

संशये कारणं शब्दे गुणत्वानित्यते जगौ ॥

इति वैशेषिकरसायनसहिते वैशेषिकदर्शने द्वितीयमाहिकम् ।

इति द्वितीयोऽध्यायः ॥

श्रीः

अथ तृतीयोऽध्यायः

आन्तरद्रव्यनिरूपणमेतदध्यायार्थः । तत्र गोर्महिषादित इव आत्मनो देहादितो विविच्य प्रत्यक्षेण ग्रहणाभावादनुमानत एव तत्सिद्धिरिति अनुमानविधया चेतनस्य चैतन्याधीना सिद्धिरत्ताहिके व्युत्पाद्यते । तत्वेदमादिमं सूत्रम् —

१. प्रसिद्धा इन्द्रियार्थाः ॥ (११९)

इन्द्रियाणामर्थाः इन्द्रियार्थाः । यदाह—‘गन्धरूपरसस्पर्श-
शब्दाः पृथिव्यादिगुणास्तदर्थः’ इति । त इमे प्रसिद्धाः, प्रकृष्टा
सिद्धिः प्रत्यक्षम्, तद्विषया इति । अर्था इत्यनुक्त्वा इन्द्रियार्था इति
कथनम् सर्वपदार्थाग्रहणार्थम्, इन्द्रियाणामतीन्द्रियत्वेऽप्यर्थप्रत्यक्षा-
न्यथानुपपत्त्या तत्करणानि तान्यपि प्रसिद्धप्रायाणीति ज्ञापनार्थञ्च ।
न तु तेषामपि प्रत्यक्षत्वं सिद्धान्ते ; तेषां गोलकादिशरीशवयव-
विलक्षणत्वात् । इन्द्रियाणि चार्थाश्चेति द्वन्द्वो वा । इदञ्च सूत्रं प्रत्यक्ष-
रूपवक्ष्यमाणहेतुरिव इन्द्रियाण्यर्थाश्चाप्यात्मसाधने हेतव इति दर्श-
यितुमपि । तथा चेह प्रयोगः—इन्द्रियाणि सकर्तृकाणि करणत्वात्

वास्यादिवत्, अर्थाः भोक्तृसापेक्षाः भोगकर्मत्वात् छिदिक्रियादि-
कर्मभूतकाष्ठादिवदिति ॥ १ ॥

उक्तविधानुमानस्य शरीरादिरूपकर्तृसाधनेनैव पर्यवसानं
स्यादिनि शङ्कायाम्, बलिष्ठेन हेत्वन्तरेणानिरिक्तस्याऽऽत्मनः सिद्धतया
तत्परत्वमेवोक्तानुमानस्यापीति गमयितुं हेत्वन्तरमभिमतमाह—

२. इन्द्रियार्थप्रसिद्धिरिन्द्रियार्थेभ्योऽर्थान्तरस्य हेतुः ॥ (१२०)

इन्द्रियैरर्थानां रूपादीनां प्रसिद्धिः, इन्द्रियेभ्योऽर्थेभ्यश्च योऽ-
न्योऽर्थः तस्यात्मनः साधिकेत्यर्थः । अयं भावः — प्रत्यक्षं किञ्चि-
दाश्रितं गुणत्वात्, प्रत्यक्षं सम्यग्वाधिकारणं समवेतकार्यत्वात्
रूपादिवत्, प्रत्यक्षरूपक्रिया कर्तृजन्या क्रियात्वात् छिदिक्रियावन्निति
सामान्यतः कस्यचित् मिद्धौ तस्य शरीरादिरूपत्वबाधे परिशेषादात्म-
सिद्धिरिति । यद्यपि ज्ञानसामान्यं पक्षीकर्तुं शक्यम्, तथापि
चार्वाकपर्यन्तसर्वाभिमतत्वात् प्रत्यक्षं विशिष्य गृहीतम् ॥ २ ॥

अथाभिमतं परिशेषमेव दर्शयितुमुक्तानुमाने दोषमाशङ्कते—

३. सोऽनपदेशः ॥ (१२१)

प्रथमसूत्रविवक्षितमनुमानं द्वितीयसूत्रदर्शितानुमानसापेक्षम् ।
योऽसौ द्वितीयसूत्रोक्तहेतुः, सः अनपदेशः हेत्वाभासः । शरीरादेरेव
हि ज्ञानाश्रयत्वादि संभवति । न च इदमिति ज्ञानकर्मणः शरीरस्य
कथं ज्ञानकर्तृत्वम्, कर्तृकर्मणोर्विरोधात् ; एवमिन्द्रियाणां करणानां

उप. सू. ३. चैतन्यं शरीरगुणः तत्कार्यत्वात् शरीरगतरूपादिवदिति
पूर्वपक्ष्यभिमतो हेतुरनपदेशः ।

कर्तृत्वमयुक्तम् ; स्वतन्त्रत्वरूपस्य कर्तृत्वस्य, परतन्त्रव्यापारशालित्वरूपस्य करणत्वस्य च विरोधादिति वाच्यम्—आत्मानं जानातीत्यादौ अतिरिक्तात्मवादिनाऽप्येकमैव कर्तृत्वकर्मत्वस्वीकारात् तयोरविरोधात् । तर्हि चैत्रो ग्रामं गच्छतीतिवत् स्वं गच्छतीति प्रयोगापत्तिरिति चेत्—तत्र ; प्रयोगानुसारेण कतिपयक्रियामात्र एव कर्तृकर्मणोर्भेदमप्यप्यमाणत्वात् । तथा कर्तुः करणत्वमपि, “आत्मानमात्मना वेत्सी”त्यादौ स्वीकृतमिति लाघवात् कर्तृत्वकरणत्वोभयाथप्रत्ययैव इन्द्रियमनुमीयतामिति ॥ ३ ॥

उक्ताशङ्कापरिहारकं हेतुमाह सूत्रत्रयेण—

४. कारणाज्ञानात् ॥ (१२२)

शरीरेन्द्रियरूपावयविकारणकोटिनिविष्टानां परमाणुपर्यन्तानां सर्वेषामज्ञानात्—ज्ञानशून्यत्वात् तत्कार्यं शरीरादिकं न ज्ञानाश्रय इत्यर्थः । कारणगुणपूर्वको हि कार्यगुणो दृष्टः । अतः परमाण्वादौ ज्ञानाभावे कथं शरीरादौ ज्ञानोत्पत्तिरिति । न च विशेषगुणस्यैव कारणगुणपूर्वकत्वम्, न तु, सर्वस्य, सख्यासंयोगविभागादेर-तथात्वादिति वाच्यम्—ज्ञानभ्याप्येकमात्रेन्द्रियग्राह्यतया विशेषगुणत्वात् । किण्वादिजनितमदशक्तिः, ताम्बूलराग इत्यादिकमपि पाकादिवशात् कारणगुणपूर्वकमेवेति । किण्वम् = सुरावीजविशेषः ॥ ४ ॥

ननु कारणेष्वपि ज्ञानं स्वीक्रियताम् । किञ्च ज्ञानस्य सामान्यगुणत्वात् कारणगुणपूर्वकत्वनिर्वन्धोऽपि न भवति । पृथिव्यादितत्तद्द्रव्यासाधारणगुणो हि विशेषगुणः । अस्माभिस्तु ज्ञानं पार्थिवपाथसीयादिरूपेषु नानाशरीरेषु नानेन्द्रियेषु च स्वीक्रियत इति कथमयं विशेषगुण इत्याशङ्कयामाह—

५. कार्येषु ज्ञानात् ॥ (१२३)

कार्येषु बहुषु ज्ञानप्रसङ्गादित्यर्थः । यदि परमाण्वादिषु ज्ञानं स्यात् । तत्कार्यत्वाविशेषाद्घटादिष्वपि ज्ञानं वर्तेत । न च इष्टापत्तिः, तत्र ज्ञानकार्यस्य कस्यापि कदाऽप्यभावेन तत्सत्त्वायोगात् । न च शरीराकारपरिणामदशायामेव ज्ञानम्बीकारात् ताम्बूलरागवत् व्यवस्थेति वाच्यम्—तथासत्येषु शरीरे तदवयवेषु हस्तादिषु तदवयवेष्वङ्गुल्यादिषु सर्वेषु कार्येषु ज्ञानप्रसङ्गात् चेतनबहुत्वापत्त्या मिथःक्षोभेण प्रवृत्तिनिवृत्तिनियमासिद्धिप्रसङ्गात् । एतेन ज्ञानं सामान्यगुण इति समाधानमपि निरस्तम् । तथापि शरीर इव हस्तादिष्वप्यनुभवस्य तुल्यतया ज्ञानाश्रयत्वावश्यभावेन बाहुराज्यप्रसङ्गात् ॥ ५ ॥

नन्ववयवानामवयविनश्च ज्ञानाश्रयत्वेऽपि प्रवृत्तिनिवृत्तिनियमदर्शनात् फलबलादैकरम्यमपि कल्प्यते । एवमेकमेव ज्ञानमवयवावयविसर्वाश्रितमिति कल्पनादपि नियमोपपत्तिः । तथा यदेवान्त्यावयवितत्रैव ज्ञानमिति चेतनैकत्वपक्ष एवाप्यस्तु । तत्राह—

६. अज्ञानाच्च ॥ (१२४)

अनेकाभिप्रायमिदं सूत्रम् । (१) परकीयज्ञानादेरन्येनाज्ञानादित्येकोऽर्थः । तथाचावयवानां मध्ये एकावयवगतस्य ज्ञानस्यान्यावयवेन ज्ञातुमशक्यत्वात् कथं सर्वावयवैकरम्यम् । तथाऽनुभवोऽपि नास्ति, हस्तोऽहं पादगतानुभवानुसारेण तदनुकूलं प्रवर्तते इत्येवम् । (२) एव-

उप. सू. ५. ज्ञानस्य परमाणुगतत्वे घटादीनामपि ज्ञानवत्त्वप्रसङ्गात्

उप. सू. ६. घटादिषु चैतन्यस्यानुपलब्धेः ।

मवयवावयविसर्वाश्रितमेकं ज्ञानमित्यादिपक्षेऽपि तस्य ज्ञानस्य तज्जन्यस्य संस्कारस्य च तदन्तर्गतिकावयनाशेऽपि नाशावश्यम्भावेन, एकाङ्गवैकल्यात्प्राक् अनुभूतस्य पश्चात् स्मरणं न स्यादित्यन्योऽर्थः । (३) तथा मृतशरीरे ज्ञानाभावादपि शरीरं नात्मेत्यपरोऽर्थः । (४) एवं शैशवात् प्रभृति आमरणमुपचयापचयाभ्यामन्यावयव्यपि विभिन्नमिति एकेन दृष्टस्यान्येन प्रतिसंधानरूपं ज्ञानमपि न भवति । एवं शरीरान्तर्गतस्य हृदयमस्तिष्कादिरूपस्य कस्यचिदवयविन एवात्मत्वमिति पक्षेऽप्युपचयापचयनिबन्धनो दोषोऽवसेयः । (५) तथा शरीरस्यात्मत्वे पूर्वजन्मार्जितसंस्कारोद्बोधाद्यत्तस्मरणरूपज्ञानाभावात् नरमृगविहगादिषु तत्तज्जात्यनुगुणाहारविहारादिप्रवृत्तिः प्रथमा न स्यात् । तथा श्रीपार्थसारथि मिश्रः स्वानुभवमाविश्चकार, “जातिस्मराश्च केचिदद्यत्वेऽपि देहान्तस्मरणोद्बृत्तं वृत्तान्तं संबोधयन्त उपलभ्यन्त इत्युपलब्धिसिद्धः शरीरात्मनोर्भेदः” इति । तथा अस्माकमप्यद्यत्वेऽप्यनेकत्र प्रसिद्धोऽयमनुभवः, यत् प्राक्तनजन्मवृत्तं स्मरन्तो व्याहरन्तो यथोक्तं दर्शयन्तश्च जातिसराः इतस्ततो जन्म लभन्त इति । अतः पूर्ववृत्तज्ञानाभावाच्छरीरं न स्मर्तुमर्हतीति च न स आत्मेति ।

एतन्नेन्द्रियचैतन्यमपि निरस्तम् । एकेन दृष्टस्यान्येन स्मरणायोगात् । अनुभवितुरिन्द्रियस्यापघातेऽपि स्मरणदर्शनात् ! अतः स्मरति अनुभवरूपज्ञानाभावात् स्मरणं नोपपद्यत इति । ननु मनसो ज्ञानाश्रयत्वपक्षे नैते दोषा इति चेत्—तत्राप्युत्तरम्(६) अज्ञानादिति । अतीन्द्रियत्वादित्यर्थः । मनसोऽतीन्द्रियत्वात् तद्गतं ज्ञानादिकमप्य-

तीन्द्रियं स्यादिति । (७) एवं मनस एकशरीरस्थत्वे कायव्यूहस्थले शरीरान्तरावच्छेदेन तस्य ज्ञानाश्रयत्वाभावाच्च मन आत्मा । तदर्थं ज्ञानाश्रयत्ववत् विभुत्वस्यापि मनसि स्वीकारे युगपदज्ञानानुत्पत्ति-निर्वाहाय करणान्तरं कल्पनीयमिति कर्ता करणमिति पदार्थद्वयसिद्धि-रविशिष्टेति सिद्धं न समीहितम् । केवलम् आत्मन एव मन इति संज्ञाऽप्यनुभवविरुद्धा कल्प्यत इत्ययमेव विशेषः ।

(८) एवं ज्ञान न शरीरगुणः अन्येनाज्ञानात् । यदि शरीर-गुणः, तर्हि शरीरस्य प्रत्यक्षितत्वात् रूपादिवत् ज्ञानमप्यन्येन ज्ञायेत । एवं ज्ञानं न शरीरगुणः अव्याप्यवृत्तित्वात्, अयावद्द्रव्यभावित्वात् बहिरिन्द्रियाग्राह्यत्वादित्यादिकं भाष्योक्तमपि यथासंभवमत्र चकारेण गृह्येत । तत् सिद्धं शरीरादेर्ज्ञानाश्रयत्वायोगात् परिशेषादात्मनः सिद्धिरिति ॥ ६ ॥

नन्वास्तां ज्ञानेनात्मसाधनम् । तथाच प्रसिद्धिः किञ्चिदाश्रिता गुणत्वादित्यनुमानमपदेशः स्यान्नाम, धर्मधर्मिणोरभेदात् । इन्द्रियं सकर्तृकम्, अर्थाः समोक्तृकाः इतीन्द्रियैरर्थैश्चात्मानुमानं तु अनपदेशः । न हीन्द्रियादेः कर्तृश्च तादृशः संबन्धोऽस्ति । अतोऽन्यदेवायं हेतुरिति हेतोः ईदृग्येनुवचनमनपदेश इति सौगतच्छायायुयायीशङ्कते—

७. अन्यदेव हेतुरित्यनपदेशः ॥ (१२५)

त्वदुक्तहेतोः साध्यापेक्षयाऽन्यत्वात् सः अनपदेशः अहेतु-रित्यर्थः ॥ ७ ॥

उप. सू. '७. उभयमपि बौद्धखण्डकं सिद्धान्तसूत्रम् । लोके साध्यादन्यस्यैव हेतुत्वात् तादात्म्यस्थानीयहेतुरहेतुः ।

ननु साध्यापेक्षया हेतोरन्यत्वं गुण ; न तु दोषः । अनन्यत्वे हि हेतोः साध्याविशिष्टत्वात् साध्यसमरूपहेत्वाभासता स्यात् । अतोऽन्यत्वादहेतुरिति न युक्तमित्यत्रोपपादयति—

८. अर्थान्तरं ह्यर्थान्तरस्यानपदेशः ॥ (१२६)

यथाऽनन्यत्वमात्रेण हेतुत्वमयुक्तम्, तथाऽन्यत्वमात्रेणापि । अन्यथा अर्थान्तरत्वाविशेषात् गर्भमरूपमर्थान्तरमप्यग्निरूपार्थस्यापदेशो भवतु । अतः तादात्म्यमपदेशनियामकम् । यथा अयं वृक्षः शिशपायाः, शिशपात्वादित्यादि । वृक्षत्वसाधनेऽपि तादात्म्यमस्त्येव । धर्मधर्मिणोस्तादात्म्यात् । वृक्षत्वशिशपात्वयोर्वृक्षाभेदे च मिथोऽप्यभेदसिद्धेः । न चेन्द्रियार्थानां कर्तुश्च कथमपि तादात्म्यमिष्टम् । अतोऽयं प्रथमसूत्राभिमतो हेतुरनपदेश एवेति ॥ ८ ॥

एवं सूत्रद्वयेनाशङ्का प्रदर्शयति हेतुनियामकं न तादात्म्यम्, किंत्वन्यदेवेति परिहरिष्यन् अतादात्म्येऽपि हेतवो भवन्तीति दर्शयति—

९. संयोगि समवाय्येकार्थसमवायि विरोधि च ॥ (१२७)

न्यायभाष्ये सूत्रमिदमनूद्य भाषितम् (३-२-४४), 'यथा धूमोऽग्नेः, गोविषाणम् ; पाणिः पादस्य, रूपं स्पर्शस्य ; अमृतं भूतस्य' इति । अयं धूमोऽग्निमान् अविच्छिन्नमूलत्वादिविशिष्टत्वात् इत्यत्राग्निधूमयोः संयोगः । श्लाटान्तरिते गवि विषाणं वीक्ष्य इदं गोसंबन्धि ईदृशत्वादित्यत्र गोविषाणयोः समवायः । एकार्थसमवायि द्विविधम्—एकार्थप्रतियोगिकसमवायानुश्रोगि एकार्थसमवेतञ्चेति । प्रथमं पाणि-

पादम्; एकशरीरसमवायानुयोगित्वात् । रूपस्पर्शौ पुनरेकस्मिन्नर्थे सव-
 वेताविति रूपं द्वितीयमेकार्थसमवायि । अभूतं भूतस्येति विरोध्युदा-
 हरणञ्च वक्ष्यमाणरीत्या तत्सूत्रस्य तादृशयोजनां प्राचीनामनुसृत्य ।
 यथा अभूतमनुत्पन्नं वर्षं भूतस्य वायवभ्रसंयोगस्य लिङ्गमिति । सूत्रे
 चकारः पूर्वपक्ष्यभिमतस्य तादात्म्यस्थलस्य संयोगादिरूपसूत्रोक्तसंबन्धाति-
 रिक्तसंबन्धस्थलस्य च समुच्चयार्थः । तथाच संयोग्यादिरप्यपदेशो
 भवतीत्यानुभविकमिति तादात्म्यस्थल एव हेतुत्वाभिमानो न युक्त इति
 भावः । एवं न्यायभाष्ये अग्निधूमादिकार्यकारणभावापन्नस्थलोदाहरणाद्
 बौद्धसंमतकार्यकारणभावस्थलमप्यनभ्युपगम्य तादात्म्यस्थलमात्रे हेतुत्व-
 शङ्कायाः केनचित् कृतायाः परिहारकमिदं प्रकरणमिति ज्ञायते ।
 पूर्वसूत्रस्वारस्यमपि तदैव ॥ ९ ॥

संयोग्यादीनामुक्तानां चतुर्णामुदाहरणप्रदर्शनायोपरि चतुःसूत्री-

१०. कार्यं कार्यान्तरस्य ॥ (१२८)

इन्धनकार्यो धूमः इन्धनकार्यस्यामेर्हेतुरिति । यद्यपि सर्वोदाहरणपर-
 त्वमप्यत्र सूत्रेऽन्यत्र च संभाव्यते । यथा—कुलालव्यापारनिष्पाद्यमानं
 कपालं तत्र भविष्यतो घटस्य तत्समवेतस्य लिङ्गम् ; यथा रूपं तदे-
 कार्थसमवेतस्य स्पर्शस्य ; यथा च नकुलकर्तृको जयो जयविरोधिनः
 पराजयस्य सर्पगतस्येत्येवम्—अथापि यथाक्रमं चतुर्णामुदाहरणाय
 चत्वारि सूत्राणीत्यत्रौचित्यादेकमुदाहृतम् ॥ १० ॥

अवर्तमानं वर्तमानस्यानुमापकमिति समवाय्युदाहरति—

उप. सू. १०. एकार्थसमवायिनं सूत्रमुदाहरति—

* ११. अभूतं भूतस्य ॥ (१२९)

अभूतम् आशुतरविनाशित्वादविद्यमानं शब्दविशेषादिकं भूतस्य विद्यमानस्य तत्सन्वाप्तिनो धीणावेगवद्यच्चलित्वाकाशादेर्लिङ्गम् । भूत-शब्दः सत् वर्तमानमित्यर्थे बहुल प्रयुक्तचरः । यथाऽत्रैव प्राक्, “भूताच्च प्राची” इति, यथा च भूतार्थवाद, यथाभूतार्थः इत्यादौ । एतदारभ्य सूत्राणि विरोध्युदाहरणपरतया प्राक्तनैर्व्याख्यातानीति अनुमानसूत्रन्यायवार्तिकात्पर्यटीकादर्शनादप्यवसीयते । तत्र, “भूतं वर्षमभूतस्य वाय्वभ्रसंयोगस्य, अभूतं वर्षं भूतस्य वाय्वभ्रसंयोगस्य, भूतो नकुलजत्र भूतस्य सर्पपराजयस्य च विरोधितया लिङ्गम्” इत्यनूद्य तन्निरसनात् । प्रशस्तपादभाष्यव्याख्यासु च धोमवत्या कन्दल्याञ्च अभूतमनुत्पन्नं वर्षं भूतस्य वाय्वभ्रसंयोगस्य लिङ्गमित्यर्थोऽस्य सूत्रस्य अनूद्य दूषितः—न ह्यत्र वर्षं लिङ्गम्, किन्तु वर्षानुत्पादः । स च न वाय्वभ्रसंयोगविरोधीति । एवं दूषयित्वा ध्वनिविशेषेण चैत्राद्यनुमानमुदाहृतम् । किरणावल्यां तु अनुत्पन्नवर्षादिकमर्थं सर्वथैवास्पृष्टा शब्दबुद्ध्यादिना धीणात्मादेरनुमानमेव सूत्रार्थत्वेन दर्शितम् । एवञ्च विरोधिपरतया काचिद्योजना प्राक्स्थिता पश्चादुपेक्षितेति ज्ञायते । ततश्चोभयव्याख्यानुकूलत्वाय सूत्रे विरोधिपदं नास्तीति च गम्यत इति । अत्र, पूर्वोत्तरसूत्रयोश्च विस्पष्टरीति निहाय कार्यकार्यान्तर-भूताभूतपदनिर्देशो हेतुसाध्ययोः तादात्म्याभावस्पष्टीकरणाय. ११

वर्तमानं विनष्टस्यानुमापकमिति एकार्थसमवायिन उदाहरणम्-

उप. सू. ११-१२-१३. सूत्रवयेण विरोधिलिङ्गानि उदाह्रियन्ते । प्रथम-सूत्रं विरोध्यभूत भूतस्येति ।

१२. भूतमभूतस्य ॥ (१३०)

भूतं शिलोच्चयशिखरादौ सूर्यश्येनादेः संयोगादिकञ्च अभूतस्य सूर्यश्येनादिवर्तिनः क्रियादेर्लिङ्गमिति । अत्र हि क्रियासंयोगयोरेकार्थ-
समवायिता ॥ १२ ॥

अथ विरोधिन उदाहरणम्—

१३. भूतो भूतस्य ॥ (१३१)

भूतो वर्तमानो विजयदृमो नकुलः, भूतस्य वर्तमानस्य पराजितस्य पन्नगस्य हेतुरिति । एषा सूत्राणां संभावितार्थान्तरविवक्षणमपि न निरा-
क्रियते । अनेकार्थतायाः सूत्रभूषणत्वात् ॥ १३ ॥

एवञ्चेत् अर्थान्तराणामपि हेतुत्वम्, तर्हि अयमग्निमान् गर्दभा-
दिति किमिति नापदिश्यते इति शङ्कां परिहरन् नानोदाहरणदर्शननिष्कर्षणीयं विस्पष्टयति—

१४. प्रसिद्धिपूर्वकत्वादगदेशस्य ॥ (१३२)

प्रसिद्धिः साध्यान्विते धर्मिणि सपक्षे दृष्टान्ते हेतोर्दर्शनम् । अत एवाह—“ अनुमेयेन संबद्धं प्रसिद्धञ्च तदन्विते । तदभावे च नास्त्येव तल्लिङ्गमनुमापकम् ” इति । अनुमेयेन = पक्षेण धर्मिणा संबद्धम्, तदन्विते = अनुमेयधर्मान्विते सपक्षे प्रसिद्धञ्च यत् अनुमेयधर्माभावे विपक्षे सर्वत्र नास्ति; तत् लिङ्गमनुमापकमिति तदर्थः । निष्कृष्टञ्च किरणावल्याम्, “दृढव्याप्तिकतया ज्ञानं प्रसिद्धिः” इति । तथाचापदेशस्य हेतुवचनस्योक्त-
विधप्रसिद्धिपूर्वकत्वात् तादात्म्यशालिवत् तद्विन्नमपि प्रसिद्धिशालि

उप. सू. १४. प्रसिद्धिः स्मर्यमाणा व्याप्तिः । तत्पूर्वकत्वात् हेतुवचनस्य ।

चेत्, हेतुर्भवत्येवेति । अयं भावः—यदि तादात्म्यं गमकमुच्यते । तदा किमिति इयं शिशपा वृक्षत्वादित्यपि नानुमीयते, शिशपायां वृक्षता-
दात्म्यस्य वृक्षे शिशपातादात्म्यस्य चाविशिष्टत्वात् । अतोऽन्यदेव किञ्चिद्
गमकमेष्टव्यम् । एवञ्च यत् प्रसिद्धं साध्यवति धर्मिणि प्रकृष्टसिद्धिमत्—
उपाध्यप्रयुक्तस्वाभाविकसाध्यसाहचर्यशालितया निश्चितमिति यावत्—
तत् लिंगमिति ।

नन्वेवमप्रसिद्धसाध्यकमनुमानं कथमिति चेत्—किमिदमनुमानम् ?
किमितरभेदसाधकं लक्षणरूपं केवलव्यतिरेकि, किं वा अष्टद्रव्याति-
रिक्तद्रव्याश्रितत्वादिसाधकं वाय्वादिसाधनाय प्रागुक्तमिति । नाद्यः,
तत्र पृथिवी इतरभिन्ना गन्धवत्त्वादित्यादौ पक्षैकदेशे घटादौ साध्य-
प्रसिद्धिस्वीकारात् । नन्वाकाशादेरेकव्यक्तेर्यत् लक्षणं शब्दवत्त्वादि, तत्र
कथमेकदेशे साध्यप्रसिद्धिरिति चेन्न—तत्र धर्मिग्राहकप्रमाणेनाकाश-
सिद्धिकाल एव तस्येतरभिन्नतया सिद्धत्वेन लक्षणेनेतरभेदस्या-
साधनात् । केवलमितरभेदसाधनस्वरूपयोग्यत्वमेव तत्र लक्षणस्य
व्यावर्तकत्वं नामेति । नान्त्यः, तत्राप्यष्टद्रव्यातिरिक्तद्रव्याश्रितमित्यनु-
मानस्य प्रागेवोक्तत्वात् अष्टद्रव्यातिरिक्ताश्रितमित्येव साधनात् साध्या-
प्रसिद्ध्यभावात् ; गुणादौ तत्प्रसिद्धेरुक्तत्वादित्यलम् ।

इदञ्च लिङ्गं द्विविधम्, विशेषतोऽदृष्टं सामान्यतोऽदृष्टञ्च । यज्जाती-
ययोर्हेतुसाध्ययोः सपक्षे साहचर्यग्रहः, तज्जातीययोरेव मध्ये एकेनान्य-
साधने विशेषतोऽदृष्टम् । यज्जातीययोः प्राक् साहचर्यग्रहः, तज्जातीय-
भिन्नजातीयदर्शनेन तज्जातीयभिन्नजातीयस्यैव साधनं यत्र भवति केवलं

पक्षसपक्षगतधर्मयोरन्यादृशसामान्याकारपरिकल्पनया अनुमाने, तत्र सामान्यतोदृष्टम् । यथा शीतादिस्पर्शविजातीयानुष्णाशीतस्पर्शदर्शनेन जलादिविजातीयवाय्वनुमाने ॥

एवमिन्द्रियाणि सकर्तृकाणीत्यादेरनुमानम्यापदेशतां समर्थ्य पूर्वपक्ष्यभिमतमनपदेशत्वं यत्रयत्र भवेत्, तत् सर्वमाह—

१५. अप्रसिद्धोऽनपदेशोऽसन् सदिग्धश्चानपदेशः ॥ (१३३)

अपदिश्यते व्यपदिश्यते साधकतयेत्यपदेशो हेतुः । (अपसृत्य देशनं निर्देशोऽपदेशः । निर्देष्टव्यसाध्यनिर्देशमात्रेणानुपरम्य ततोऽपसृत्य तदर्थतया अन्यम्यापि निर्देश इति) प्रसिद्धिमान् अपदेश इत्युक्त्या अप्रसिद्धोऽनपदेश इति तावत् सिद्धम् । न केवलमेतावत् । असन् संदिग्धश्चानपदेशो भवत इत्यर्थः । ईदृशभावाविष्कारार्थमेव वाक्यद्वयकरणम् । असन् पक्षे हेतुरविद्यमानः । संदिग्ध—हेतुरयं पक्षे किं साध्येन सह वर्तते, उत साध्याभावेनेति संदिग्धः । ननु सर्वत्रानुमाने पक्षे साध्यसंदेहसद्भावात् हेतोश्च निश्चितत्वात् हेतुपक्षे साध्यसहचरितो न वेति संदेहोऽविशिष्ट इति कथमयं हेत्वाभास इति चेन्न—संदिग्ध इत्यस्य संदेहविषयभूतसाध्यतदभावसाहचर्यशालीत्यत्र तात्पर्यात् । ननु अप्रसिद्ध इत्यस्य प्रसिद्धिरहित इत्यर्थकतया व्याप्तिरहित इति सिद्धयति । हदोऽग्निमान् धूमादित्यादौ च व्याप्तिस्तत्त्वेऽपि हेत्वाभासता वक्तव्येति असन्निति पृथङ्निर्देशो युज्यते । संदिग्ध इति तु कथम् ; अयं धूमवानग्निमत्त्वादित्यत्र संदिग्धेऽप्रसिद्धत्वस्यैवाक्षतत्वादिति चेत्—सत्यम् । अथापि साध्यवति हेतोः

उप.सू.१५. विरुद्धव्याप्यत्वासिद्धौ, स्वरूपासिद्धः, अनैकान्तिकश्च हेत्वाभासाः ।

दर्शनं प्रसिद्धिरित्यस्मदुक्तत्वात् अप्रसिद्ध इत्यत्र साध्यवत्यदृष्ट इत्येवार्थः । स च विरुद्धो भवति , साध्यवदवृत्तित्वात् । संदिग्धस्तु साध्याभाववतीव साध्यवत्यपि दृष्ट इति नायमप्रसिद्ध इति सूत्रकृदाशयः । एवञ्च पक्षसत्त्वसपक्षसत्त्वविपक्षासत्त्वरूपे हेतुनिष्ठे रूप^१ये एकैकवैकल्या-
देकैकोऽनपदेश इत्युक्तं भवति । यथा सपक्षावृत्तित्वादप्रसिद्धः,
पक्षावृत्तित्वादसन् , विपक्षावृत्तित्वात् संदिग्ध इति ।

ननु रूपपञ्चकं हेत्वङ्गम् । तत्राबाधितत्वमसत्प्रतिपक्षितत्वञ्चेति रूपद्वयं शिष्टमस्ति । अत एव जलीयद्रवत्वं नैमित्तिकं द्रवत्वत्वादित्यत्र पक्षसत्त्वादिरूपत्रयसत्त्वेऽपि प्रत्यक्षबाधितत्वादेवासद्धेतुत्वम् । एवं नित्यः शब्दः अनित्यधर्मानुपलब्धेरित्यत्र नित्यधर्मानुपलब्धेरनित्यः शब्द इति प्रतिपक्षहेतुवर्णनस्थलेऽपि सत्प्रतिपक्षिततया हेत्वाभासत्वमिति चेत्—अत्र चकारात् अनपदेश इति पुनरावर्तनाच्च बाधितसत्प्रति-
पक्षितयोरपि ग्रहणमिति किरणावली ।

इदमत्र विचार्यम्—न्यायदर्शन इवात्रापि हेत्वाभासपञ्चविधत्व-
कल्पनमनविश्यकम् । प्रशस्तपादमाप्येऽपि तथा नोक्तम् । बाधस्थले किं हेतोः साध्यव्याप्यत्वं पक्षवृत्तित्वं वाऽनङ्गीकृत्य बाधोऽङ्गीक्रियते,
उत तत्तदप्यङ्गीकृत्य । आद्ये उक्तत्रिविधान्तर्भाव एव बाधितस्य ।
अन्त्ये तु स कथं हेतुदोषः ? हेतुज्ञानविघटकदोषो हि हेतुदोषः ।
न हि बाधेन परामर्शविघटनं क्रियते । अनुमितिविघटनं क्रियत इति
चेत्—तदास्ताम् । परामर्शवत् बाधाभावस्यापि अनुमितिसामग्री-
निविष्टत्वात् , हेतोर्निर्दोषत्वेऽपि कारणान्तराभावात् कार्यं न जाय-

इत्येव स्वीकार्यम् । अन्यथा सिद्धिदशायामनुमित्यभाववादिभिः सिद्धि-
रपि हेतुदोषत्वेन भाव्या स्यात् । कस्यचित् परामर्शनन्तरं निद्रादि-
दोषादनुमित्यनुत्पत्तौ हेतुर्दुष्ट इति वक्तव्यं भवेत् । अतः पक्षे साध्या-
भावो व्याप्तिपक्षधर्मताविशिष्टहेतोर्दुष्टतां नापादयतीति न बाधितोऽ-
नपदेश इति सूत्रकृदाशयः स्यात् । एवं सत्प्रतिपक्षस्थलेऽप्यनुमिति-
प्रतिबन्धाद्बाधवत् न हेतुदोषत्वम् । अत एव मनो मूर्तं क्रियावत्त्वा-
दित्यत्र अमूर्तं मनः अस्पर्शत्वादिति प्रतिप्रयोगे, अणुत्वेनावधृते मनसि
अमूर्तत्वबाधाद्विरुद्धत्वं भाष्ये उक्तम् । विरोधश्चायं प्रतिज्ञाविरोध,
पक्षसाध्ययोरनन्वयादिति कन्दल्यां व्याख्यातम् । अतो बाधसत्प्रति-
पक्षौ विहाय तैविध्यमेव सुवचम् ।

भाष्ये तु, “विरुद्धासिद्धसंदिग्धमलिङ्गं काश्यपोऽब्रवीत्” इति
पूर्वमुक्तत्वा पश्चादपदेशाभासविभागे विरुद्धासिद्धसंदिग्धानध्यवसितभे-
देन चातुर्विध्यमभाषि । अनध्यवसितो नाम असाधारणः । कार्यं प्रागपि
सत कार्यत्वात्, शब्दो नित्यः शब्दत्वादित्येवम् । असाधारणधर्मो न
संशायकः, किन्तवनध्यवसायहेतुरिति तन्मतं प्रागेवावाचि । अयञ्च सूत्रे
अप्रसिद्धेऽन्तर्भावितः—अप्रसिद्धः सपक्षावृत्तिः । स च द्विविधः विपक्ष
मात्रवृत्तिः पक्षमात्रवृत्तिश्चेति । आद्यो विपरीतव्याप्यो विरुद्धः; अन्त्यो
ऽसाधारणः । एवमसन्नपि त्रिविधः । पक्षतावच्छेकविशिष्टपक्षे हेतुता-
वच्छेदकविशिष्टहेतुरसन् असिद्ध उच्यते । स चाश्रयाश्रिद्धस्वरूपासिद्धा-
प्रसिद्धसाधनभेदात् त्रेधेति । संदिग्धोऽपि साध्यतदभावसाहचरितहेतुः ।
तत्र पक्षभिन्ने साध्यतदभावसाहचर्ये साधारणः, पक्षान्तर्भावेन तथात्वे
चानुपसंहारी । अन्येषां तु हेत्वाभासानामत्रैव यथायथमन्तर्भाव इति ।

अत्राप्यसाधारणं द्विविधम्, वस्तुतः पक्षवृत्तिसाध्यकं तदवृत्ति-
साध्यकञ्चेति । यथा शब्दोऽनित्यः शब्दत्वात्, नित्यः शब्दत्वादिति ।
आद्यः सद्धेतुरेव । द्वितीये तु बाधात हेतुर्विपरीतव्याप्यस्सन् विरुद्ध एव ।
अतएव विरुद्धासिद्धसंदिग्धमित्यनेनाप्रसिद्धं सर्वं विरुद्धमिति दर्शयते ।
तत् सिद्धं त्रिविधो हेत्वाभास इति ।

वाय्वादिप्रकरणे प्रागेव कर्तव्यं हेतुहेत्वाभासविभागमत्रैव कुर्वन्
महर्षिरनुमानप्रामाण्यमिद्धेः परमं फलमात्मानुमानमिति दर्शयति ॥ १५ ॥

हेत्वाभाससूत्रस्यासत्संदिग्धयोरनपदेशत्वकथन एव नैमर्थम् ।
अप्रसिद्धस्यानपदेशत्वमनुक्तिसिद्धमिति प्रागेवोक्तम् । तदनुरोधेनास-
त्संदिग्धयोरुदाहरणं सूत्रद्वयेनाह—

१६. यस्माद्विपरीणी तस्मादश्वः ॥ (१३४)

अश्वमेव प्राणिन पक्षीकृत्य अयमश्व इति साध्यते । न चाश्वे
विषाणित्वमस्ति । अतः स्वरूपासिद्धो हेतुः । सर्वाश्वपक्षीकारे त्वेवम् ।
अयमश्व इति किञ्चित्पक्षीकारे पुनरप्रसिद्धोदाहरणमपि भवेत् । हेतोरश्व-
त्वाक्रान्तसपक्षव्यक्तिवृत्तित्वविरहात् विपरीतसाधकत्वसंभवात् ॥ १६ ॥

संदिग्धमुदाहरति—

१७. यस्माद्विषाणी तस्माद्रौरिति चानैकान्तिकस्योदाहरणम् ॥ (१३५)

गां पक्षीकृत्य गौर्विषाणित्वादित्यनुमाने विषाणित्वस्य गोत्वत-
दभावसाहचर्यात् संदिग्धत्वम् । अयमेवानैकान्तिकः । एकस्मिन्नन्ते भव
ऐकान्तिकः । अन्तो नाम अवसानभूमिः निर्णयकोटिः ; न्यायभाष्ये

उप. सू. १६. व्याप्यत्वासिद्ध स्वरूपासिद्ध- विरुद्धानुदाहरणमिदम् ।
अत्र रासभः पक्षः ।

नित्यत्वादेरन्तत्त्वोक्तेः । ऐकान्तिको नेति अनैकान्तिकः । कोटिद्वय-
साधारण इति यावत् । अन्तशब्दस्य देशवाचित्वे तु अनेकदेशस्थः
साध्यनदभावदेशस्थ इत्यर्थः स्यात् । संदिग्धस्येत्यनुक्त्वा अनैकान्ति-
कस्येत्युक्तिः, न संदेहसत्त्व एव हेतुदोषः, किन्तु सर्वदैवः उभयकोटि-
साहचर्यस्यैव नियामकत्वादिति सूचयितुम् ॥ १७ ॥

बौद्धसांख्यपञ्चप्रतिक्षेपार्थमुपरितनं सूत्रम्—

१८. आत्मेन्द्रियार्थसन्निकर्षात् यमिष्यद्यते तदन्यत् ॥ (१३६)

पूर्वम्, 'अन्यदेव हेतुरित्यनपदेशः' इत्यत्र ज्ञानेनात्मानुमानं
धर्मधर्मिणोरनन्यत्वात् युज्यते, न त्विन्द्रियेणात्मानुमानमित्यभिसंहितं हि
पूर्वपक्षिणा । तत्रात्मज्ञानांतरनन्यत्वं तदिष्टं खण्ड्यते । निष्पद्यमानं हि
ज्ञानं नित्यादात्मनोऽन्यदेव । धर्मधर्मिणोरत्यन्तभेदात् । अत एव
ज्ञानात्मवादोऽपि निरस्तः; अहं जानामीति जानाश्रयत्वम्यैव प्रतीतेः,
कार्याकार्ययोस्तादात्म्यायोगाच्चेति । अतः सर्वम्यापदेशत्वं पूर्वोक्तयुक्त्या,
न तु तादात्म्यादिनि भावः । सूत्रमिदं पूर्वोक्तम्यात्मसाधकज्ञानहेतोरुक्त-
विधानपदेशभिन्नत्वरूपं सद्धेतुत्वमात्रपरञ्चेत्, नातीव प्रयोजनम् । अर्थ-
सिद्धत्वात् । अतः एवं व्याख्यातम् ।

यत्तु सांख्यमतम्—अन्तःकरणस्येन्द्रियद्वारा बहिर्निःसृत्य घटादिकं
व्याप्नुवतः तदाकारपरिणामो भवति । स परिणामो वा, तादृशम्यान्तः-
करणस्य बाह्येन घटादिना सह संयोग एव वा ज्ञानमित्युच्यते । तथा-
चान्तःकरणमेव तदाश्रय इति—तदप्यनेन निरस्तम् । आत्मा तावत्
अप्रति सर्वविलक्षणो वा शरीराद्यभिन्न एव वा भवतु । आत्मा इन्द्रियेण,

उप. सू. १७ ज्ञानमात्मसाधके तु हेत्वाभासादन्यदित्यर्थः ।

इन्द्रियमर्थेन च संनिकृष्यते । एवं संनिकर्षवलात् यन्निष्पद्यते, तत् अन्यत् ज्ञानशब्दाभिधेयमात्मानुमानोपयोगि । न त्वन्तःकरणपरिणामादित्यर्थः । मन एव तावदिदानीमसिद्धम् । सिद्धावपि अणुतया सिद्धशतस्य नित्यस्य कथं बहिःपरिणामः, अर्थसन्निकर्षो वा । न च मनोतिरिक्तेऽन्तःकरणे किञ्चित् प्रमाणम् । अतो विलक्षणस्यास्य ज्ञानस्यानुभविकस्याश्रय कश्चिदात्माऽनुमीयते इति । यन्निष्पद्यते इति प्रयोगात् जानोत्पत्त्यनुभवो दशितः । आत्ममनइन्द्रियार्थेत्यनुक्त्वा मनस्त्यागेनोक्त्या मनस एवासिद्धिः, सिद्धौ च धर्मग्राहकप्रमाणेन नित्यतयाऽणुतया च सिद्धिः सूच्यते ।

एवं ज्ञानम्यानपदेशत्वनिराकरणेन च आत्मा साधितः ॥१८॥

एवं ज्ञानेन स्वात्मानुमानमुक्त्वा परकीयज्ञानस्याप्रत्यक्षतया तेन परात्मानुमानमस्माकमसंभवीत्यालोच्य हेत्वन्तरेण परकीयं ज्ञानं परञ्चानुमापयति—

१९. प्रवृत्तिनिवृत्ति च प्रत्यगात्मनि दृष्टे परत्र लिङ्गम् ॥ (१३७)

प्रवृत्तिनिवृत्ति शारीरक्रियाविशेषौ । तथा च भाष्यम्—

“शरीरसमंवायिनीभ्याञ्च हिताहितप्राप्तिपरिहारयोग्याभ्यां प्रवृत्तिनिवृत्तिभ्यां रथकर्मणा सारथिवत् प्रयत्नवान् विग्रहस्याधिष्ठाता अनुमीयते” इति । अत्र प्रयत्नवानिति भाषणं ज्ञानस्य प्रयत्नद्वारैव शारीरक्रियाहेतुत्वमिति वस्तुस्थितिमनुसृत्य । न तु प्रयत्नानुमानमत्र सूत्रे ज्ञानप्रकरणात् । प्रयत्नेनात्मानुमानञ्चोत्तराह्निके वक्ष्यति । तदयं प्रयोगः—चैत्रादिशरीरं प्रेक्षावदधिष्ठितं हितप्राप्तियोग्यक्रियावत्त्वात् अहितपरिहारयोग्यक्रियावत्त्वा-

द्वा रथवत् अस्मच्छरीरवच्चेति । सूत्रार्थस्तु—प्रत्यगात्मा स्वात्मा । प्रवृत्तिनिवृत्ती स्वात्मसाधकत्वेन स्वशरीरे दृष्टे, परशरीरे परात्मसद्भावविषये लिङ्गं भवत इति । स्वकीयप्रवृत्तिनिवृत्तिसजातीयप्रवृत्तिनिवृत्तिभ्यां स्वात्म-दृष्टान्तेन परात्मानुमानमिति भावः । तत्र ताभ्यां स्वात्मानुमानप्रकारो भाष्यवाक्यदर्शित एव । सूत्रे चकारः ज्ञानवत् प्रवृत्तिनिवृत्त्योरपि आत्मानु-मापकत्वसमुच्चयार्थ इति ॥

बुद्ध्यादिनाऽऽत्मनः सिद्धिं हेतुरुपपरिस्थितिम् ।

हेत्वाभासविधाञ्चाह तृतीयाद्ये परानुमाम् ॥

इति वैशेषिकरसायनसहिते वैशेषिकदर्शने तृतीयेऽध्याये प्रथममाहिकम् ।

श्रीः

तृतीयाध्याये द्वितीयमाहिकम्

आत्मनश्चैतन्येनानुमानमावेदिनम् । अन्यैरपि हेतुभिः तदनुमानं वैशद्याय प्रदर्श्यते । तत्र मनोगतिमपि हेतुं वक्ष्यन्, आत्मोपकरणं मनः आत्मानन्तरमुद्दिष्टमपि मध्य एव निरूपयति—

१. आत्मेन्द्रियार्थसन्निकर्षे ज्ञानस्य भावोऽभावश्च मनसो लिङ्गम् ॥

आत्मा चक्षुरादिभिरिन्द्रियैः सन्निकृष्यते, इन्द्रियाण्यर्थैः । एवं सत्यपि चाक्षुषादिज्ञानस्य कदाचिदुत्पत्तिः कदाचिदनुत्पत्तिश्च मनसोऽनु-मापिका । चाक्षुषादिज्ञानं उक्तात्मादिसन्निकर्षातिरिक्तकारणविशेषसा-पेक्षम्, तस्मिन् सत्त्वपि कदाचिदनुत्पद्यमानत्वादिति भाष्यानुसारी अर्थः । अर्थान्तरं तु—आत्मादिसन्निकर्षे सति कदाचित् चाक्षुषज्ञानस्य

भावः, तदैव त्वाचज्ञानस्याभावश्च मनसो लिङ्गम् । युगपज्ज्ञानानुत्पत्तिः मनसो लिङ्गमिति यावत् । मनस्स्वीकारे तु मनसः इन्द्रियेण सन्निकर्षस्यापि प्रत्यक्षकारणतया मनसोऽणुत्वस्वीकारेण तत् येनेन्द्रियेण सन्निहितम्, तज्जं प्रत्यक्षमिति व्यवस्था सूपपादेति । यद्यपि न्यायभाष्योक्त-रीत्या स्मृत्यनुमितिशाब्दबोधसंशयप्रतिभास्वप्नज्ञानोहाः, सुखादिप्रत्यक्षम्, इच्छादयश्च मनसो लिङ्गानि, अन्निन्द्रियनिमित्तानां तेषां करणान्तरनिमित्तताया आवश्यकत्वात्—अथापि तैरणुत्वेन मनस्सिद्धिर्दुर्लभेति युगपज्ज्ञानानुत्पत्तिरूपहेतोर्विशेषत आदरणम् । परंतु ज्ञानायौगपद्यस्य तृतीयसूत्रे वक्ष्यमाणत्वात् प्रथमयोजना भाष्यादृता । ॥ १ ॥

आकाशादाविव मनस्यप्यतिदेशार्थं सूत्रम्—

२. तस्य द्रव्यत्वनित्यत्वे वायुना व्याख्याते ॥ (१३९)

तस्य मनसः । अन्यत् प्रागेव व्याख्यातम् ॥ २ ॥

द्रव्यत्वनित्यत्वनिरूपणानन्तरं वाय्वाकाशादाविव अत्रापि संख्या प्रतिबोधयितव्या । परन्त्वात्मोपकरणतया सिद्धयतो मनस इन्द्रियान्तरवत् प्रत्यात्मं भेदः आत्मभेदे सिद्धे सिद्ध एव । अथाप्येकस्यैवात्मनः किमनेकानि मनांसि, एकं वेति जिज्ञासा तावदशान्ताऽवतिष्ठते । तथा नर्तकीकरचरणादौ, सौमर्यादीनां कायव्यूहेषु, पतितगृहगोधिका-विभक्ततत्पुच्छयोश्च युगपत् क्रियोत्पत्तिर्मनोधीना समर्थनीया । नित्यत्वेन व्याख्यातस्य मनसोऽणुत्वे नानामनःस्वीकार एवैतदुपपत्तिः । यदि तु मनो विभु, तदा तदुपपत्तिरनायासेन स्यात् । एवञ्च सर्वेषामात्मनामेकमेव मन इत्यपि सुवचमिति स्यादत्रापि संभावनेत्यपि शङ्का । तत्परि-हारार्थमाह—

* ३. प्रयत्नायौगपद्यात् ज्ञानायौगपद्याच्च प्रतिशरीरमेकं मनः? (१४०)॥

क्वचित् यौगपद्याभिमानेऽपि युगपदनेकावयवैरनेककार्ये प्रवर्तितुम्, अनेकेन्द्रियैर्युगपदनेकं ज्ञातुञ्चासमर्थताया एव प्रायः प्राणिषु दर्शना-
न्नैवम् । एवञ्चैकत्वं व्यावृत्तस्यान्यत्वासामर्थ्यात्, विभुत्वे च मनसः,
अणुत्वेऽप्यनेकत्वे वा तदयोगात् नित्यमणु मनः प्रतिशरीरमेकम्,
न त्वेकस्मिन्नपि शरीरे अनेकम् । कर्मेन्द्रियज्ञानेन्द्रियभेदेनापि मनोभेदो
नास्तीति हेतुद्वयेन ज्ञाप्यते । नर्तक्यास्तु अभ्यासादादितमनोवेग-
वशात् अतिक्षिप्रभाविनीषु करचरणक्रियाषु द्रष्टृणा यौगपद्याभिमानः,
अलातचक्रदर्शनवत् । एवं दीर्घशङ्कुलीभक्षणादावपि । कायव्यूहेषु
प्रतिशरीरमिन्द्रियान्तरवत् मनसोऽप्यन्यत्वात्तानुपपत्तिः । गृहगोधिका-
पुच्छे तु संश्लिष्टावस्थोत्पन्नक्रियाधीनवेगविशेषनिबन्धना भ्रामित्विसृष्ट-
चक्रभ्रमणवत् कश्चित् कालं क्रियानुवृत्तिर्गतिः ।

अत एव व्योमवतीकन्दल्यान्निर्वणितावतरण-सूत्रानुवादार्थवर्णनबलात्
सूत्रे 'प्रतिशरीरं मनः' इति पदे स्त इति जायते । एकविभुमनः-
पक्षखण्डनाच्च सूत्रप्रवृत्तिं वर्णयन्त्या किरणावल्या एकपदमात्रस्य तत्त्वण्ड-
कत्वाभावात् प्रतिशरीरमिति पदमपि भूत्वस्थतया ज्ञाप्यत इव । मनः-
पदं पुनः प्रकरणवशादनुक्तिसिद्धमेव । अथापि क्वचित् सूत्रपाठेऽपि
तदुपलभ्यते । मनोधिकारसमाप्तिज्ञापनाय पुनस्तत्प्रयोग इति वक्तव्यम् ।
मा भूद्वा तत् ॥ ३ ॥

अथात्मलिङ्गाधिकारसूत्रं संक्षेपेणानेकहेतुप्रदर्शकमाह—

४. प्राणापाननिमेषोन्मेषजीवनमनोगतीन्द्रियान्तरविकाराः

सुखदुःखेच्छाद्वेषप्रयत्नाश्चात्मनो लिङ्गानि ॥ (१४१)

देहेन्द्रियमनः प्राणवेदनादिसंघातेऽस्मिन् मिलक्षणे एकैकोऽप्यंशोऽ

वश्यमात्मानमनुमापयति । तेष्वेकस्यात्मत्वेऽन्यत्र कार्यं नोत्पद्येत, अन्ये-
 पामेकाधीनत्वे च विनिगमनाविरहः, सर्वेषामात्मत्वे त्वनेकात्मवादः
 म्यात्; मृतशरीरे प्राणापानादिसर्वप्रसङ्गश्च, अहमेकः प्राणापानादि-
 मान् सुखदुःखादिमाश्चेत्याद्यनुभवप्रतिभंधानविरोधश्चेति सूत्राशयः ।
 सूत्रार्थस्तु प्राणापानौ उच्छ्वामनिःश्वासौ, पञ्चवृत्तिप्राणव्यापारौ वा ।
निमेषोन्मेषौ चक्षुर्नामीलनिन्मीलने वायुनोदनाधीने । जीवनशब्दस्य
 स्वकर्मोपार्जितशरीरावच्छिन्नात्ममनस्संयोगो मुख्योऽर्थ इति किरणावली ।
 तथाच न्यायभाष्यम् (३-२-२७), “सदेहस्यात्मनो मनसा संयोगो
 विपच्यमानकर्माशयसहितो जीवनमिष्यते ” इति । प्रकृते वृद्धिर्भग्नक्ष-
 तसंरोहणञ्च जीवनपदविवक्षितमिति भाष्यादिनिष्कृष्टम् । मनोगतिः
 समनन्तरनिरूपितस्य मनसोऽभिमतविषयग्रहानुकूला क्रिया । इन्द्रियान्त-
रविकारः अम्लफलरूपगन्धग्रहणाधीनो रसनेन्द्रियविकारो रसगर्धि-
 प्रवर्तितो दन्तोदकसंप्लवभूतः । इमे सर्वे प्रत्येकं पुरुषाधीनाः, विजातीय-
 वायुक्रियात्वात्, निमेषोन्मेषत्वात्, वृद्ध्यादिरूपत्वात्, अभिमत्यनुकूल-
 क्रियत्वात्, दर्शनानुसारिविकारत्वात्, भस्त्रावायुक्रियावत्, दारुयन्त्र-
 निमेषोन्मेषवत्, गृहपतिकृतगृहवृद्ध्यादिवत्, पेलकान्तरोद्देशेन दारक-
 प्रेरितपेलकगतित्वत्, अपवरकान्तर्गतप्रेक्षककृतैकगवाक्षद्वारकदर्शनानुरो-
 धिगवाक्षान्तरावच्छेदकृतव्यापारविशेषवदिति । सुखादयश्च किञ्चिदा-
 श्रिताः गुणत्वात् रूपादिवदिति परिशेषवलादात्मानुमितिहेतवः । न चैषां
 शरीरादिवृत्तित्वम्, ज्ञानसामानाधिकरण्येन अहमर्थवृत्तित्वेन चानुभवात् ।
 किञ्च सुखादिकं प्राक्कालकृतकिञ्चित्पदार्थानुभवहितेष्टसाधनताज्ञानाधीन-
 कालान्तरोपलब्धतत्सजातीयपदार्थगततदिष्टसाधनत्वस्मरणोपादितेच्छाप्र-

वृत्तिसंततिसमासादनीयमिति आजन्ममरणस्थाय्येकात्मसिद्धिरिति न देहादिः क्षणभङ्गुर आत्मा भवितुमर्हतीत्युक्तं (१-१-१०) न्यायभाष्ये॥

एवमात्मा साधितः । तस्य द्रव्यत्वनित्यत्वे पूर्ववदतिदिशति—

५. तस्य द्रव्यत्वनित्यत्वे वायुना व्याख्याते ॥ (१४२)

तस्य आत्मनः । शिष्टं स्पष्टम् ॥ ५ ॥

एवं द्रव्यत्वनित्यत्वनिरूपणानन्तरं वायोरिव तस्यैकत्वानानात्व-चिन्तनमागमिकाकारसदसद्भावचिन्तनञ्च क्रमेण कर्तव्यम् । एवमपि वक्ष्यमाणाकारस्य सर्वात्मसाधारण्यं तद्विशिष्टरूपेण नानात्वञ्च ज्ञापयितुं पूर्वमेवाऽऽगमिकाकारविचारं प्रवर्तयन् पूर्वपक्षमाह सूत्रतयेण—

६. यज्ञदत्त इति सन्निकर्षे प्रत्यक्षाभावाद् दृष्टं लिङ्गं न विद्यते ॥

नायं संदर्भः आत्मनोऽननुमेयत्व-शाल्मैकगम्यत्वशंकया प्रवृत्तः ; वायुतोऽप्यधिकं प्रपञ्चेन तस्य साधितत्वात् । किन्तु आगमगम्याकारस्य वायाविव कतिपयस्य चिन्तारूपः । यथा नानाभूतानां वायूनां प्रतिव्यक्तिनियतः स्वाभाविक आकारः आगमैकावसेयः—तद्विशिमहापुरुषवाक्यमात्रावसेय इति यावत्,—तथा आत्मन्यपि स्वाभाविकः प्रत्यात्मभिन्नो वा सर्ववृत्तिर्वाऽऽकारः आगमिक एव । न तत्र मानान्तरम् । यदि तु मानान्तरात् तत्र किं विशेषतोदृष्टादनुमानात्, उत सामान्यतोदृष्टात् । नाद्यः, कस्याप्यात्मनः प्रत्यक्षाभावेन कचिदपि तादृशाकारसाहचर्येण कस्यचिल्लिङ्गस्यादर्शनात् केनापि लिङ्गेन विशेषतस्तदाकारानुमानायोगात् । न च स्वयं प्रत्यक्ष्यत इति वाच्यम्, अयोग्यत्वात् । योग्यत्वे स्वात्मनेव परात्मनाऽपि ग्रहणप्रसंगः । न हि घटादिः केन चिद् गृह्यते, नान्येनेत्यस्ति । अतः सन्निकर्षे अयं यज्ञदत्त इति परेण यज्ञदत्तात्मप्रत्यक्षाभावात् स्वेनापि

स नैव प्रत्यक्ष्यते इति विशेषतोदृष्टं लिङ्गं सर्वात्मसु किञ्चिदसाधारणा-
कारसाधकं न विद्यत इति ॥ ६ ॥

तर्हि सामान्यतोदृष्टात् तत्सिद्धिरस्तु । तत्राह—

७. सामान्यतोदृष्टाच्चाविशेषः ॥ (१४४)

यथा स्पर्शादिना वाय्वादिधर्मिसिद्धिः, तथा ज्ञानादिना
किञ्चिद्धर्मिसिद्धिः स्यात् । स च परिशेषात् द्रव्यान्तरभिन्नत्वेनाप्यनु-
मीयते । अतो नात्मनोऽसिद्धिः । परंतु गवादौ गोत्वादिरिव तत्रत्यो-
साधारण आकारो न सामान्यतोदृष्टादवगम्यते । नित्यत्वविभुत्वादयस्तु
वियदादिसाधारणा इति ॥ ७ ॥

तस्मात् प्रत्यक्षानुमानानवकाशात् अनुमानसिद्धोऽप्यात्मा
विलक्षणाकारतया शब्दैकसमधिगम्य इत्याह—

८. तस्मादागमिकः ॥ (१४५)

तथा हि श्रुतिः, “अपहतपाप्मा विजरो विमृत्युर्विशोको विजि-
घत्सोऽपिपासः सत्यकामः सत्यसंकल्पः”, “विज्ञानघन एव” इत्यादिः ।

एवं पूर्वप्रक्षे सिद्धान्तमाह—

९. अहमिति शब्दस्य व्यतिरेकान्नागमिकम् ॥ (१४६)

अयं भावः—अपहतपाप्मत्वादिकमनुमानागम्यमेव । सत्यसंकल्प-
त्वादिकमप्यौपाधिकम् । रागादेर्बन्धकालिकत्वात् । विज्ञानघनत्वमपि
विज्ञानाश्रयत्वं देहकाल एव । जानातीतिधातुप्रतिपाद्यताविरहिण आत्मनो

उप.सू. ७. सामान्यतो दृष्टादनुमानादपि आत्मत्वेन अष्टद्रव्यातिरिक्तद्रव्यत्वेन
वा आत्मसिद्धिर्न भवतीत्यर्थः । उप.सू. ८. अहम्पदं साभिधेयं पदत्वादित्यनुमान-
दात्मसिद्धिः । अहंत्वरूपमात्मत्वं प्रवृत्तिनिमित्तमितोऽवगम्यते इति ।

ज्ञानरूपता च दुरूपपादा । अत आत्मनि शिष्यमाणमसाधारणं रूपमहन्त्वमेव । तस्मादात्मरूपमागमिकं न भवति । अहमिति शब्दस्यात्मनोऽन्यत्र व्यतिरेकात् अभावात् । आत्मान्यस्याहंशब्दमुख्यार्थत्वाभावादिति प्रत्ययस्येति वक्तव्ये शब्दस्येति कथनं स्वकीयप्रत्ययस्य स्वय मुग्रहत्वेऽपि परकीयतत्प्रत्ययस्य तत्प्रयुक्तशब्देनैव ज्ञेयतया ; अहमिति ज्ञानं न निर्विकल्पकं निर्विकल्पस्या-मिलापायोगादिति ज्ञापनाय च ॥ ९ ॥

सत्यं पृथिव्यादितो व्यतिरेकः, अहमिति शब्दस्य । अहं पृथिवी, अहं जलम्, अहं शरीरम्, अहमिन्द्रियमित्यव्यवहारात् । तावता अहन्त्वस्यानागमिकत्वं कथम् । ज्ञानादिनाऽऽत्मनोऽहन्त्वेन रूपेणानुमानाभावात् । आत्मप्रत्यक्षस्य च निरस्तत्वादित्यत्राह (मिद्धान्ती)—

* १०. यद् दृष्टमन्वधमहं देवदत्तोऽहं यज्ञदत्त इति ॥ (१४७)

यदि दृष्टमिति वत् यद् दृष्टमिति पाठोऽपि प्रसिद्ध इहाद्रियते, अध्याहारकेशाभावादर्थोचित्याच्च । (अन्वक्षमित्यत्र प्रत्यक्षमित्यपि पाठः) । अयमर्थः—यत् यस्मात्कारणत अहं देवदत्तः, अहं यज्ञदत्त इति तत्तदात्मसाक्षिकं प्रत्यक्षं दृष्टम् अनुभवमिद्धमस्ति, तस्मान्नागमिकमिति पूर्वसूत्रेणान्वयः । आत्मनः प्रत्यक्षयोग्यत्वादहन्त्वमपि प्रत्यक्ष्यत एव । तावता न परेणापि परात्मप्रत्यक्षापत्तिः । यथा ज्ञानमुखादीनां योग्यत्वेऽपि स्वेनैव ग्रहणम् ; न परेण । तथाऽऽत्मनोऽपीति व्यवस्थासंभवात् । (अत एव अस्मिन्निष्ठम् अहन्त्वप्रत्यक्षमन्येन न गृह्यते) देवदत्तयज्ञदत्तद्वयनिर्देशः तत्तदहन्त्वं तत्तद्दृश्यमेवेति न कुत्राप्यहन्त्वमाग-

• उप. सू. १०. यदि दृष्टमिति पूर्वपक्षसूत्रम् । यदि अहमिति प्रत्यक्षम्, किमात्मानुमानेनेति ।

मिकमिति दर्शयितुम्, परात्मनः परयोग्यत्वशङ्का परिहर्तुञ्च ।
अहन्त्वं प्रत्यक्षयोग्यमन्यत । आत्मत्वं तु जातिः । तस्य जातित्वेन
न प्रत्यक्षम् ; अनेकात्मप्रत्यक्षाभावात् ॥ १० ॥

नन्वेवमात्मनः प्रत्यक्षमिद्वत्ये किमिति प्रागनुमानमिदं इत्यत्राह—

११. दृष्टे आत्मनि लिङ्गे एक एव दृढत्वात् प्रत्यक्षवत् प्रत्ययः ॥ १४८

अहमिति प्रत्यक्षमिति निर्विवादम् । तथा अहमर्थ आत्मे-
त्यपि । परन्तु यथा अहं यज्ञदत्तः, अहं जानामि, अहं सुखीत्यादि-
प्रत्ययगणितः, तद्वत् अहं गुरु, अहं मूल इत्यादिरप्यस्ति । शौक्य-
स्थौल्यानिश्च शरीरगुण इति निर्विवादम् । अतस्तत्सामानाधिकरण्या-
दहमर्थः शरीरमेवेति स एवात्मा, स एव ज्ञानाद्याश्रय इति लौकिका
मन्यन्ते । तान् प्रति आत्मा प्रत्यक्षसिद्ध इत्युक्तौ, “सत्यमय प्रत्यक्ष-
सिद्ध एव ; स च पृथिव्यादिपञ्चभूतात्मक एवेति कथमतिरिक्तात्म-
द्रव्यपरिगणनम्’ इत्याक्षिपेत् । तदर्थं प्रथमतो देहाद्यतिरिक्तात्मानं
हेतुभिः प्रसाध्य अहमित्यात्मविषयकं प्रत्यक्षं तद्विषयकमेवेत्युच्यते ।
एवञ्च प्रत्यक्षदृष्टेः आत्मनि, लिङ्गे (प्राक्ते) सति—यौ द्विप्रकारौ प्रत्ययौ,
अहं यज्ञदत्तः, अहं गुरु इत्येवमात्मदेहगोचरौ प्रागुक्तौ तत्र—एकः
आत्मगोचरः एव प्रत्यक्षवत् प्रत्ययो भवति घटादिप्रत्यक्षतुल्यो भवति,
लिङ्गसिद्धयथावस्थितात्मविषयकतया दृढत्वात् अपाधितत्वात् । अन्यस्तु
शरीरगोचरो न वास्तवाहमर्थविषयकप्रत्यक्षप्रत्यय इति । एवञ्च दृढ-
प्रत्ययमुपादायात्मनः प्रत्यक्षत्वं पृथिव्यादितः पृथग्गणनार्हत्वञ्च ज्ञातं
भवत्विति पूर्वमनुमानोपन्यास इति भावः ॥ ११ ॥

ननु यथा अहं शुक्ल इत्यादेः आत्मनि अहन्त्वप्रत्यक्षपरत्वं न भवति, तथा अहं देवदत्त इत्यादेरपि ; देवदत्तादिपदानां शरीरवृत्ति-जातिविशेषविशिष्टार्थकत्वात् । अत एव देवदत्तो गच्छतीति गमनसानाधिकरण्यमप्युपपद्यते । आत्मनि गमनक्रियाया अयोगादित्यत्राह—

१२. देवदत्तो गच्छति यज्ञदत्तो गच्छतीत्युपचाराच्छरीरे प्रत्ययः ॥

‘एकादशेऽहनि पिता नाम कुर्यात्’ इत्याद्यागमानुसारेण विवेकिमिः पित्रादिभिर्नामकरणं न पिण्डमात्रस्य, किन्तु पिण्डावच्छिन्न-स्याऽऽत्मनः, जातकरणनामकरणादीनां शरीरावच्छिन्नात्मसंस्कारक-त्वात् । जातस्य हि नामकरणम् । जन्म चात्मनो देहेन्द्रियादि-संघातसंबन्ध इति निर्विवादं न्यायसूत्रेषु । अत एवाऽऽत्मनः प्रेत्य-भावः । अतो देवदत्तादिपदमात्मपर्यन्तार्थकमिति शुक्लादिशब्द-विलक्षणम् । उक्तञ्च भामत्याम् (२-३-१६), “देवदत्तादिनामधेयं तावत् जीवात्मनः ; न शरीरस्य ; तन्नाम्ने शरीराय श्राद्धादिकर-णानुपपत्तेः” इत्यादि । अतः शरीरावच्छिन्नात्मनि देवदत्तपदमौपचारि-कमिति न मतव्यम् । अतः अहं देवदत्त इति प्रत्यक्षमात्मनि अहन्त्वे प्रमाणमेव । देवदत्तो गच्छतीयत्र तु देवदत्तपदमुपचाराच्छरीरे प्रयुक्तम् । न च गच्छतीत्यत्राख्यातस्य कृत्यर्थकत्वात् गमनानुकूलकृते-श्चात्मनि अबाधितत्वाद् देवदत्तपदमात्मपर्यन्ते मुख्यमेव किं न स्यादिति वाच्यम्—यन्निष्ठव्यापारविशेषो धातुना विवक्ष्यते, स कर्तृत्येवानुभवात् । अत एव स्थाली पचतीत्यादौ स्थालीगतव्यापारस्य धातुना विवक्षा ।

उप. १२. देवदत्तो गच्छतीति गतिसामानाधिकरण्यानुभवो व्यवहारश्च भावः (देवदत्तपदं शरीरावच्छिन्नात्मनि प्रयुक्तं चेत् औपचारिकम्) ।

अतो गम्यर्थस्य देवदत्तनिष्ठता अवश्योपपाद्या । आख्यातार्थो यः कश्चि-
दस्तु । यद्वा चेतनमात्रे प्रयुज्यमानधातुस्थल एवाख्यातस्य कृतिरर्थः, यथा
भुङ्क्ते इत्यादौ । धातोश्चेतनाचेतनसाधारण्ये तु तस्य धातोश्चेतन-
विषये प्रयोगेऽपि अविशेषादाश्रयत्वमेवार्थः । अतो रथो गच्छतीति
प्रयोगबलात् देवदत्तो गच्छतीत्यत्राप्याश्रयत्वमेवाख्यातगम्यम् । सर्वदा
देवदत्तपदमात्मपर्यन्तार्थकमीदृशस्थले उपचाराच्छरीरे प्रयुक्तमिति
शङ्कते—

१३. संदिग्धस्तूपचारः ॥ (१५०)

देवदत्तशब्दस्य किं शरीरे उपचारः, उत अहंशब्दस्यात्मनीति
संदिह्यते । यथा यूपप्रश्चनस्थाण्वाहुतिर्यूपसंस्कारार्था, यथा च मला-
पकर्षणार्थं स्नानमात्मसंस्कारकम्, तथा पिण्डनामकरणमपि तदव-
च्छिन्नात्मसंस्कारकं भवितुमर्हतीति देवदत्तो गच्छतीत्यादौ देवदत्त-
शब्दश्चशरीरे मुख्य एव । न चाहं देवदत्त इति कथमिति शङ्क्यम्,
अहं शुक्ल इति प्रत्ययानुसारेणाहंत्वस्यापि देहनिष्ठत्वे बाधकाभावात्
अहमर्थ आत्मेत्यत्रैव विवादसंभवात् । एवञ्चाहं जानामीत्यादावेवाहं-
शब्द आत्मनि उपचारादस्तु । अतो नाहन्त्वमात्मासाधारणाकार इति
स कश्चिदागमिक एव तत्र स्यादिति ॥ १३ ॥ परिहरति—

१४. अहमिति प्रत्यगात्मनि भावात् परत्वाभावादर्थान्तरप्रत्यक्षः ॥ (१५१)

अर्थान्तरं प्रत्यक्षं यस्य प्रत्ययस्य, सोऽर्थान्तरप्रत्यक्षः । यद्वा

१. अत एव व्युत्पत्तिवादे—द्वितीयायाम्, गतिबुद्धिसूत्रे गतिबुद्धि-
कर्तृत्वमाश्रयत्वरूपमुक्तम् । एवं गच्छतीति प्रयोगाभावनिर्वाहावसरेऽप्येवम् । तृती-
यायाम् आश्रयत्वार्थाभिप्रायेण चैत्रेण गम्यत इत्युदाहृतम् । आख्यातवृत्तिचारे गच्छति
जानाति, कपेतीत्यादौ आश्रयत्वे निरुद्धलक्षणेन दीधितिकारोऽपि प्रमाणीकृतः

उप. सू. १३. अहमित्येतत् कदा गच्छतीति उच्यते

प्रतिगतोऽक्षं प्रत्यक्षः साक्षात्कार इत्यर्थः । पुल्लिङ्गविशेष्यविवक्षया पुंस्त्वम् । अहमिति प्रत्ययः शरीरादर्थान्तरविषयकसाक्षात्कारः, कुतः : प्रत्यगात्मनि स्वात्मनि भावात्, स्वात्मविषयकत्वात् । परत्र परात्मनि वा शरीरे वा अभावात् । तदविषयीकरणादित्यर्थः । अयं भावः— अहमिति प्रत्ययस्य को विषय इति विचार्यम् । तत्प्रत्ययव्यक्तेर्जायमानाया य आश्रयः स एव तद्विषय इति वाच्यम् । “प्रत्येतुः प्रत्येतव्यादनतिरेकः प्रत्यक्षत्वम्” इति चोदयनाचार्याः । अत एव स्वात्मन्येव स प्रत्ययो भवति । अन्यथा तस्यात्मसामान्यविषयकत्वे शरीरादिविषयकत्वे वा सति आत्मान्तरादावप्यहमिति प्रत्ययोऽस्य जायेत । एवम् अहं शरीरम्, अहं पाद इत्यादिप्रत्ययश्च म्यात् । एतेन—अहमितिप्रत्ययस्य तत्प्रत्ययन्यक्त्याश्रयो विषय इति कुतो नियमः ? तद्व्यक्त्यवच्छेदकदेहो विषय इत्येव नियमोऽस्तु । तथाच शरीरावच्छेदेन तत्प्रत्ययव्यक्तेरात्मनि जायमानत्वात् शरीर एवाहन्त्वम्—इत्यपि निरस्तम्—अहं शरीरमित्यादिप्रत्ययापत्तेः ।

किञ्च अहमिति प्रत्ययो बहिरिन्द्रियजन्यो वा मानसो वा । नाद्यः, अन्धबधिरादीनामपि तत्सत्त्वात् । नान्त्यः, इन्द्रियाणां विशेषगुणग्रहणमन्तरा द्रव्यग्राहित्वाभावेन शरीरग्राहित्वायोगात् । तद्वत्तत्त्वशैक्यादेरन्धादिभिरग्रहणेनामानसत्त्वात् । ज्ञानसुखादिर्गृह्यत इति चेत्—न स शरीरगुण इत्यावेदितम् । अतिरिक्तात्मविषयकत्वे तु ज्ञानादिना सह मानसमात्मग्रहणमिति सुवचम् । ननु यथा अहमर्थ आत्मेति पक्षे अहंत्वस्यात्मनि, अहं जाने, अहं सुखीति मनसा गृहीतस्य पश्चात् अहं शुक्र इत्यादौ चाक्षुषे स्मृत्युपनीततया भानम्, तथा शरीरमहमर्थ

इति पक्षेऽपि अहं शुक्ल इत्यनुभूतस्याहन्त्वस्य पश्चात् स्मृत्युपनीतस्य अहं जानं इति मानसे मानमस्त्विति चेत्—एवं तर्हि अहन्त्वस्य शरीर-निष्ठत्वेऽपि आत्मा मानमप्रत्यक्षयोग्य इति स्वीकृतं भवति । न चाहमिति तत्र शरीरस्यैव मानम् तत्र ज्ञानान्वयात् । बाह्यस्य शरीरस्य मानया योग्यतया तद्विशेषकमानसप्रत्यक्षासंभवाच्च । योग्यस्यैवैन्द्रियक-ज्ञाने विशेष्यत्वात् ।

किञ्च अहमितिप्रत्ययावच्छेदकदेह अहमर्थ इति सिद्धे ह्ययमाशेषः । तदेव न भवति, सौमर्यादेरकदेहावच्छेदेन कृतस्यान्य-देहावच्छेदेन प्रतिमधानाभावपसंगात् । जातिस्मरेण पूर्वजन्मवृत्तस्य अहं तदकरवमित्यग्रदणप्रसगाच्च । तथा च भगवान् अगायत्, “इमं विवस्वने योगं प्रोक्तवानमव्ययम्” इति । तस्मात् तत्प्रत्ययव्यक्त्याश्रय एवाहमर्थः । एवञ्चाह जाने, अहं सुखीत्यादौ आत्मन्यहन्त्वं मुख्यमेव भासत इति ॥ १४ ॥

एवमात्मन्यहन्त्वमर्थनिरिद्धं प्रकृतांशं निष्कर्षति—

१५. देवदत्तो गच्छतीत्युपचारात् अभिमानात्तावच्छरीरप्रत्यक्षोऽ
हङ्कारः ॥ (१५२)

अहंशब्दस्यात्मपरत्वात् अहं देवदत्त इत्यादौ देवदत्तादिपदमपि तत्सामानाधिकरण्यात् पिण्डावच्छिन्नपरम् । तत्रैव च स शब्दो मुख्यः; न तु पिण्डे । अहं देवदत्त इतिवत् मम शरीरं देवदत्त इति, अहं देवदत्तवानिति चाप्रयोगात् । एवञ्चाहन्त्वदेवदत्तत्वयोरात्मनिष्ठत्वात्

उप सू. १५. पूर्वपक्षसूत्रम् । उपचारादित्येतदनन्तरम्, इत्युक्तमिति शेषः । तावदिति हेतौ । देवदत्तो गच्छतीत्येतत् उपचारादिति यदुक्तम्, तत् अभिमानात् ? न तु वास्तवं तत्; यस्मात् अहमिति प्रत्ययः प्रत्यक्षभूतशरीरविषयक इत्यर्थः ।

अहं देवदत्त इत्यादि आत्मप्रत्यक्षं निर्वाधम् । देवदत्तो गच्छतीत्यादौ च विशिष्टवाचिनः शब्दस्य विशेषणे शरीरे उपचारः । एवं देवदत्तः शुक्लः स्थूल इत्यादावप्युपचारः । एवम्, अहं शुक्ल इत्यादिप्रयोगोऽप्यमुख्य एव । अयमनयोर्विशेषः—अहम्पदं नात्र शरीरे लाक्षणिकम् । किंत्वनादिसिद्धदेहात्मभ्रान्तिबलात् देहे आत्माभिमानात् अहंत्वेन देहविषयकः शुक्लादिशरीरसाक्षात्काररूपोऽहम्प्रत्ययः । अहमिति हि स्वात्मा केवल उच्यते, न तु देहविशिष्टः । देवदत्त इति च देहविशेषविशिष्टः परात्मा । स्वात्मभ्रान्तिश्च स्वदेहेऽनादिसिद्धेति । अहङ्कार इत्यस्यानहमर्थेऽहम्प्रत्यय इत्यर्थः । गर्वापरपर्यायस्याहङ्कारस्य मूलभूतोऽयं देहात्माभिमानरूपोऽहङ्कार इति ज्ञापनायाहङ्कारपदप्रयोगः । तेनाभिमानदाढ्यसिद्धिः । तत् सिद्धं, 'देवदत्तो गच्छतीति प्रत्यय उपचारात्; शरीरप्रत्यक्षोऽहङ्कारोऽभिमाना'दिति । सूत्रे गच्छतीतीत्यनन्तरं प्रत्यय इत्यर्थसिद्धम् । एवमेव हि इतिशब्दनिर्देशोऽस्य शैली । तावदित्यवधारणे । अभिमानादेवेत्यर्थः । तेनोपचारनिर्वाधः । यद्वा उपचारापेक्षयाऽत्र वैलक्षण्यपरं तावत्पदम् ॥ १५ ॥ पुनःशङ्कते—

१६. संदिग्धस्तूपचारः ॥ (१५३)

देवदत्तो गच्छतीत्युपचारः संदिग्धः । देवदत्तपदस्य शरीरवाचिताया एव संभवात् । न च मम देवदत्त इति, अहं देवदत्तवानिति च प्रत्ययव्यवहारयोरापत्तिः । अहन्त्वस्यापि शरीरधर्मतया अहमर्थदेवदत्तयोरभेदात् तथाऽऽपादनासंभवात् । न चाहमिति प्रत्यगात्मगोचरमिति

० उप. सू. १६. उक्तशंकापरिहारिसिद्धान्तसूत्रम् । आत्मनि अहम्प्रत्ययस्यौपचारिकत्वं पूर्वपक्ष्युक्तं संदिग्धमित्यर्थः ।

शङ्क्यम्—अहमितिप्रत्ययव्यक्तौराश्रयो नाहमर्थः ; नापि तद्व्यक्त्यव-
च्छेदकदेहः, जातिस्मरादिप्रत्ययानुपपत्तेरुक्तत्वात् । किन्तु स्वाश्रयावच्छे-
दकत्वसंबन्धेन तत्प्रत्ययव्यक्तिमान् अहम्पदार्थः । स च देह एव ।
जातिस्मरजन्मान्तरशरीरञ्च तत्प्रत्ययव्यक्त्यनवच्छेदकमपि तद्व्यक्त्या-
श्रयात्मावच्छेदकमेव । आत्मनश्चात्र संबन्धघटकतया न प्रत्यक्षत्वम् ।
परत्वापरत्वप्रयोजकविप्रकर्षमन्निकर्षवत्ताबुद्धौ संबन्धघटकत्वेपि काल-
दिशोरप्रत्यक्षत्ववदुपपत्तेः । संबन्धस्याप्रत्यक्षत्वेऽपि विशिष्टप्रत्यक्षाङ्गीक-
रात् । अत एवात्र वैशेषिकमते समवायम्यातीन्द्रियत्वेऽपि रूपविशिष्ट-
घटप्रत्यक्षम् । एवञ्चायमस्य एवाऽऽत्मा । अहं देवदत्तः, अहं स्थूल
इत्यादिकञ्चाभिमानं विनैव देहपरतया सूपपन्नम् । अहं जाने, सुखी-
त्यादावपि आत्मनिष्ठस्यापि ज्ञानादे शरीरविशेषणत्वमेव । अहं देवदत्तः
कृशः, अहं कृशो ज्ञानीत्यादावहम्पददेवदत्तपदयोः शरीरार्थकत्वस्य
ज्ञानादिकं प्रणि विशेष्यत्वस्य चावश्यकतया सर्वत्र तथैवोपपत्तेः ॥१६॥

ननु अहं जाने इत्यत्र •ज्ञानस्य स्वशरीरविशेषणत्वे यज्ञदत्त-
ज्ञानस्यापि तच्छरीरविशेषणत्वात् यज्ञदत्तेन सह तज्ज्ञानप्रत्यक्षस्याप्या-
पत्तिरिति शंकां पूर्वपक्षी परिहरति—

१७. न तु शरीरविशेषात् यज्ञदत्तविष्णुमित्रयोर्ज्ञानं विषयः ॥ (१५४)

अहमर्थः शरीरमेवेत्युक्तावपि ज्ञानादेरात्मनिष्ठत्वस्वीकारात्
परकीयज्ञानादेश्च परेणाप्राप्तत्वात् यज्ञदत्तोऽयं ज्ञानीति विष्णुमित्यस्य न
प्रत्यक्षम् । यज्ञदत्तादेः शरीरविशेषात् शरीरापेक्षया विशिष्टत्वात्
अतिरिक्तत्वात् तस्याप्रत्यक्षत्वात् । 'यज्ञदत्तादिगतस्य ज्ञानस्य प्रमाणान्तरेण

उप. सू. १७. शरीरमेदं प्राप्य परज्ञानं परस्य न विषयः । शरीरगतत्वे
रूपादिबत गृह्येत ।

पूर्वमवधारणे सिद्धे तदनन्तरम् यज्जदत्तोऽयं ज्ञानीति प्रत्यक्षापत्तिरिति चेत्—
 इष्टापत्तिः । सुरभि चन्दनमिति चाक्षुषप्रत्यक्षे सौरमभानवत् यज्जदत्त-
 शरीरप्रत्यक्षे ज्ञानभानसंभवात् । ननु 'तव, अहं जाने इति प्रतीत्या
 तद्ग्रहणं किन्न म्यात्, अहम्भवेन यज्जदत्तदेहस्यापि ग्रहणसंभवात् ।
 अहमितिप्रत्ययव्यक्त्याश्रयदेवदत्तात्माच्छेदकताया यज्जदत्तदेहेऽप्यवि-
 शिष्टत्वात् । विमुद्रयं प्रति मूर्तमामान्ययावच्छेदकत्वात्' इति शङ्केति
 चेत्—तव चेदमुत्तरम्—विष्णुनिवशरीरापेक्षया यज्जदत्तशरीरस्य विशे-
षात् वैलक्षण्यात् । न अहमित्यनेन तत्त्वप्रत्ययव्यक्त्याश्रयवच्छेदकं
 सर्वमुच्यते । किन्तु तत्प्रत्ययव्यक्त्याश्रयात्मनिष्ठगुणाद्यवच्छेदकशरीर-
 मात्रम् । अतः अहं जाने इति विष्णुनिवप्रत्यये यज्जदत्तदेहस्य तव
 चावच्छेदकताम्वन्धेन तज्ज्ञानादेर्न विषयत्वम् । एतेन यज्जदत्तशौक्ल्य-
 स्थौल्याभिप्रायेण अहं शुक्लं स्थूलं इति विष्णुमिवप्रयोगापत्तिरित्यपि
 निरस्तमिति ॥ नेदं सूत्रं देहातिरिक्तात्माभावाद्यङ्गाया प्रवृत्तम् । पूर्वाह्निक
 एव तत्सर्वपरिहारात् ॥ १७ ॥

एवं सूत्रद्वयकृतपूर्वपक्षपरिहारमूचनपूर्वकमुपक्रान्तं निगमयति—

१८ अहमिति मुख्ययोग्याभ्यां शब्दद्वयतिरेकाव्यभिचारा-
 द्विशेषसिद्धेर्नागमिकः ॥ (१५५)

देहातिरिक्तात्मवादिभिः देहात्माभिमानः अहं शुक्ल इत्यादि-
 प्रतीत्यैव दर्शनीयः । अहमित्यस्य देहे मुख्यत्वे अभिमानोऽयं दुरुपपादः ।
 अतो नाहंपदस्य शरीरार्थकत्वं स्वीकार्यम् । अहम्पदस्य शरीरपरत्वे,

० उप. सू. १८. अहमिति प्रत्ययः आत्मनो मुख्याहमर्थत्वप्रत्यक्षयोग्यत्वाभ्या
 मुपपादनीयः । शब्देन गगनमिवात्मा ज्ञानादिना सिद्धः । अत आत्मा नागमिकः ।

अहं शरीरम्, अहं कर इत्यादिप्रतीतेः प्रागापादिताया. परिहारा-
संभवात् । स्वाश्रयात्मावच्छेदकत्वादिरूपगुरुसंबन्धेन प्रत्ययविशेषवान्
अहमर्थ इति क्लेशस्यायुक्तत्वाच्च । स्वात्मनो योग्यत्वस्वीकारेण प्रत्ययविशे-
पाश्र्चोऽहमर्थ इत्यत्रैव व्याख्यात् । एवञ्चाशरीरस्य भगवतोऽपि, 'बहु स्यां
प्रजायेय' इत्याद्यहङ्कारोपपत्तिः । आश्रय मम देवदत्त इत्याद्यप्रतीत्यादि-
युक्त्या देवदत्तादिपदमप्यात्मन्येव मुख्यम् । अहं देवदत्तः कृश इत्यत्र शरी-
रेऽहमभिमान, देवदत्तगच्छोपचारश्च । अहं कृशः ज्ञानीत्यत्र कृशपदमेव
तु समन्विताहमपदद्वन्द्वमुख्यत्वात् कृशशरीरावाच्छिन्नात्मपर्यन्तपरमस्तु ।
एवं तर्हि अहं गुरु इत्यादावपि तथा स्यादिति चेत्—अस्तु विवेकिनां
तथैव प्रयोगः । अविवेकिना तु सर्वत्र देहेऽहमभिमान एव । तैः अहं
कृशो ज्ञानीत्यत्रापि ज्ञानमत्र देहनिष्ठताया एव ग्रहणात् । तस्मादहमिति
प्रत्ययव्यवहारो प्रत्यगात्मनि मुख्यः, प्रत्यगात्मविषयीकरणयोग्यौ चेति ।
तदयं सूत्रार्थः—मुख्ययोग्याभ्यामहमितिप्रत्यक्षव्यवहाराभ्यामात्मविशेषस्य
सिद्धेः नासाधारणाकारविशिष्ट आत्मा आगमिकः । शब्दवत् व्यतिरेका-
व्यभिचारात् । व्यतिरेकाव्यभिचारः—व्यावृत्तत्वनियमः । अमुख्ययोरह-
मप्रत्ययव्यवहारयोः शरीरादौ सत्त्वेऽपि मुख्ययोग्ययोः प्रत्ययव्यवहारयोः
शरीरादितो नियमेन व्यतिरेकात्—व्यावृत्तत्वात् । यथा शब्दस्याऽऽ-
काशसाधकस्य पृथिव्यादितो व्यतिरेकः, तद्वत् । तत्सिद्धं वाय्वाद्देहती-
न्द्रियतया तद्वतासाधारणाकारस्यानेकस्याऽऽगमिकत्वेऽपि स्वात्मनः
प्रत्यक्षसिद्धतया अहमित्यसाधारणधर्मविशिष्ट एवात्मा भासते, न चान्यः
शास्त्रैकगम्योऽस्त्यस्यासाधारणाकार इति नास्यागमिकत्वमिति ।

एवमसाधारणाकारेण भासमाने कथं देहात्माभिमान इति चेत्—यथा शुक्तिगतविशेषाग्रहणात् शुक्तौ रजतरूपविशेषभ्रान्तिः, तथा देहे अहन्त्वविरोध्याकारस्याग्रहणात् ज्ञानश्रयत्वभ्रमात् देहेऽहन्त्वभ्रम इत्यस्तु । भ्रमनिवृत्तिश्च देहादिभेदरूपान्योन्याभावाख्यधर्मग्रहणात् । किन्नामाहन्त्वमिति चेत्—स्वात्मत्वम् । अहमिति प्रत्ययो यन्तदवच्छेदकत्वं वा, तदाश्रयात्मावच्छेदकत्वं वा, तदात्मनिष्ठमुखाद्यवच्छेदकत्वं वा नाहन्त्वम्, किन्तु अहमिति प्रत्ययाश्रयत्वमेवेति प्रागुक्तमेव । तथाचैकस्य ज्ञानस्य यो विषय आश्रयश्च, सोऽहमर्थः । एवञ्च स्वावच्छेदकत्वस्वविषयत्वोभयसंबन्धेन वा स्वाश्रयावच्छेदकत्वस्वविषयत्वोभयसंबन्धेन वा स्वाश्रयनिष्ठमुखाद्यवच्छेदकत्वस्वविषयत्वोभयसंबन्धेन वा ज्ञानविशिष्टत्वं नाहन्त्वम् । किन्तु स्वाश्रयत्वस्वविषयत्वोभयसंबन्धेन ज्ञानविशिष्टत्वमेव तदित्युक्तं भवति । यद्वा तादृशज्ञानविशिष्टत्वं परिचायकमात्मम् ; ज्ञानाभावकालेऽहन्त्वसत्त्वात् । अतः तदुपलक्षितः कश्चिदसाधारणो धर्मः स्वात्मगतो विशेषाख्यो धर्म एव वाहन्त्वम् । अत एव निर्धर्मकधर्मिग्रहणायोगात् प्रथमतोऽहं सुखीतिज्ञानकाल एवात्मना सहाहन्त्वस्यापि ग्रहणोपपत्तिः । उत्तरोत्तरज्ञानविषये आत्मनि भासमानमहत्त्वं पूर्वपूर्वक्षणजातज्ञानादिविशिष्टत्वादिरूपमेव वाऽस्त्वित्यन्यदेतत् । न पुनरहंशब्दवत्त्वमेवाहन्त्वम् : बालानामव्युत्पन्नानामहमिति प्रत्यक्षे अहंशब्दभानप्रसक्त्यभावात्, भाषाभेदेन वाचकशब्दभेदाद्विनिगमनाविरहाच्च । अहंशब्दश्च तच्छब्दप्रयोक्तृव्यक्तिमेवाहन्त्वेन बोधयतीति नान्यस्यात्मनोऽहमिति परेण व्यवहारः । अतः अहमादितत्तद्भाषापदस्य तत्प्रयोक्तृत्वोपलक्षितपरत्वम् ; तत्प्रयोक्तृसमवतत्वोपलक्षितधर्म विशेष-

विशिष्टपरत्वं वा । तत्सिद्धम् आत्मैवाहमिति गृह्यते, स एव च तच्छब्दमुख्यार्थ इति न तस्यागमिकत्वमिति ॥ १८ ॥

सोऽयमात्मा नानेकः शब्दलिङ्गाकाकाशवदिति शङ्कते—

१९. सुखदुःखज्ञाननिष्पत्त्यविशेषादैकात्म्यम् ॥ (१५६)

एकस्मिन्नप्यात्मनि सुखदुःखादिकं सर्वं स्वीकृतम् । अतः शब्द-
लिङ्गाविशेषादाकाशैक्यवत् सुखारूपसाधकगुणाविशेषादात्मन एक-
त्वमेव ; न तु चैत्रमैत्रादिदेहभेदादात्मभेद इति ॥ १९ ॥

सिद्धान्तमाह—

२०. नानाऽऽत्मानो व्यवस्थातः ॥ (१५७)

सुखदुःखादे सर्वव स्वीकारेऽपि तत्र व्यवस्थाऽप्यस्ति । यदा कश्चित् सुखी, तदा अन्यो दुःखी, यदा कश्चिदमिज्ञः, तदाऽन्यो जड इति । अत आत्मभेदः । न चाकाशे प्रदेशभेदेन तीव्रमृदादिशब्द-
भेदवत् एकस्मिन्नेव देहभेदेन सुखदुःखादिभेद इति शङ्क्यम्—
वैषम्यात् । प्रतिसंधानव्यवस्था ह्यत्र व्यवस्थोच्यते । यथा बाल्ययौव-
नादिशरीरभेदेऽपि अहं प्रागज्ञ इदानीममिज्ञः, प्राग्दुःखी इदानीं सुखीति प्रतिसंधानम्, तथा चैत्रमैत्रादिदेहभेदेऽपि चैत्रीयमुखादिकमपि मैत्रादिदेहावच्छेदेन प्रतिसंधीयेत । सौमर्थादिभिरेकदेहानुभूतस्यान्यदेहेन प्रतिसंधानात् । एवम् अहं, त्वमित्यनुसंधानव्यवस्थाऽपि द्रष्टव्या । अतो व्यवस्थाबलादात्मानो नानेति ॥ २० ॥

ननु “एकधैवानुद्रष्टव्यम्”, “नेह नानास्ति किञ्चन”,
“त्वं वा अहमस्मि”, “एकमेवाद्वितीयम्”, “अर्मियथैको भुवनं

प्रविष्टो रूपंरूपं प्रतिरूपो बभूव, एकस्तथा सर्वभूतान्तरात्मा ” इत्यादि-
शास्त्रबलादात्माद्वैतमेष्टव्यमित्यत्राह—

२१. शास्त्रसामर्थ्याच्च ॥ (१५८)

तदा हि शास्त्रं शास्त्रं स्यात् । यद्येकः ज्ञाना, ज्ञाननीयश्चान्य
इति द्वावात्मनो स्याताम् । अन्यथा सौभर्यादिभ्यः कश्चिदेक एव महा-
पुरुषः संसारकुद्गरगन्धर्वानां कायव्यूढमधिष्ठाय भोगेन कर्म क्षपयतीति
स्वीकृतप्रायमिति क कस्य ज्ञानेत्यलम् । किञ्च शास्त्राणामात्मनानात्व-
पक्ष एव सामर्थ्यं समन्वितार्थकत्वम् । अन्यथा * भेदावगादिप्रत्यक्ष-
विरोधवत् बद्धमुक्तजीवनानात्वजीवेश्वरानानात्वप्रतिपादकमर्थशास्त्रविरो-
धोऽपि स्यात् । आत्मैकत्ववादास्तु क्वचित् कैवल्यपरा , क्वचित् सर्वात्म-
साम्यपराः, क्वच्च सर्वप्रपञ्चनिग्रन्तृपरमात्मैकत्वपरा इति सर्वसामञ्ज-
स्यामिति ॥ २१ ॥

तृतीयान्त्ये मनोऽवोचत् तदाद्यैश्चात्मसाधनम् ।

श्रुतिं विना स्वात्मरूपदृश्यतामात्मना भिदाम् ॥

इति वैशेषिकरसायनसहिते वैशेषिकदर्शने

तृतीयेऽध्याये द्वितीयमाह्निकम् ।

इति तृतीयोऽध्यायः ॥

—

अथ चतुर्थोऽध्यायः ।

यथोद्देशं द्रव्याणि निरूपितानि । अथास्याऽऽत्मनो भोक्तुर्भोग्य-
भांगोपकरणादि वक्तुं चतुर्षु भूतेषु नित्यानित्यविवेकः प्रस्तूयते । तत्र
नित्यनिरूपणमाद्ये आह्निके । तत् परमाणुभूतं नित्यं साधयति—

१. सदकारणवन्नित्यम् ॥ (१५९)

कारणमस्यास्तीति कारणवत् । न कारणवत् अकारणवत् । यद्वि
कारणवद्विन्नम् सच्च, तन्नित्यम् । अतः परमाणुरपि तथाभूतो नित्य
इति । प्रागभावस्याकारणकस्य व्यावृत्तये सदिनि । घटादावनैकान्त्य-
वारणाय अकारणवदिति । एव परमाणोः सत्तावत्त्वकथनात्, 'अभावादेव
भावोत्पत्ति'रिति मतं निरस्तम् । नित्यत्वमभिनाशित्वम् । पूर्वमद्रव्यत्वहेतुना
वियदादेर्नित्यत्वमुक्तम् । तद्वदेव परमाणुरपि नित्यः सत्त्वे सति
अकारणवत्त्वादित्युच्यते । अद्रव्यकमित्यनुत्तवा अकारणवदित्युक्तिः
परमाणुवत् तद्गुणानामपि नित्यत्वमकारणवत्त्वादिति सूचनार्थम् ।
तेन कारणवत् सर्वं सदनित्यमिति लाभात् पाकात्मककारणवत्त्वात्
पार्थिवपरमाणुरूपादेरनित्यत्वमपि गमितं भवति ।

ननु परमाणुरेव न सिद्धः । नतरां तस्याकारणवत्त्वम् ।
नतमाश्च नित्यत्वमित्यलाह—

२. तस्य कार्यं लिङ्गम् ॥ (१६०)

आकाशादौ तत्कार्यः शब्दादिरिव परमाणावपि तत्कार्यमेव
लिङ्गम् । सर्वं हि कार्यद्रव्यं घटपटगृहगोपुरादिकं स्वापेक्षया निष्कृष्ट-

परिमाणस्वगतरूपादिसजातीयरूपादिशालिनानाद्रव्यारब्धं दृष्टम् । एवञ्च जालसूर्यमरीचिस्थं यत् सूक्ष्मं दृश्यते रजः, स तसो रेणुरपि तादृशद्रव्यारब्ध इत्यनुमीयते । न च तस्य कार्यत्वमसिद्धम् — परिच्छिन्नमहत्त्ववत्तया कार्यत्वानुमानात् । महत्त्वञ्च चाक्षुषद्रव्यत्वात् सिद्धम् । दूरदूरतरादिदेशस्थिताना महत्तगतारतम्यानुसारेण प्रत्यक्षवैलक्षण्यदर्शनेन प्रत्यक्षे महत्त्वस्य कारणत्वात् । एवञ्च चाक्षुषद्रव्यत्वं वा महत्त्वं वा कार्यद्रव्यत्वं वा त्रसरेणोः स्वनिष्कृष्टपरिमाणस्वसमानगुणकमिथस्संयुक्तानेकद्रव्यारब्धत्वे हेतुः । परिच्छिन्नमहत्त्वस्य कार्यताप्रयोजकत्वं कुत इति चेत्—यद्यत् महत्, तत्तत् कार्यमित्यन्वयतिरेकबलादेव । तसरेणुमहत्त्वञ्च नावयवमहत्त्वजन्यम्, तेषामप्रत्यक्षत्वेनामहत्त्वात् । कारणभूतावयवानामाधिक्ये चावयवबहुत्वाधीनमपि महत्त्वं दृष्टम् । एवञ्च त्रसरेणोः अवयवबहुत्वाधीनमहत्त्वशालित्वे कार्यत्वे च सति ततोर्ध्वाधः-प्रागादिषड्दिगवच्छेदेन षड्रेणुसंयोगदर्शनात् प्रतीता । षडंशा अपि नूनमवयवाः स्युरिति विभाव्यते । तत्र च तदन्तर्गतावयवद्वयमात्रस्यापि मिथस्संयोगबलात् कपालद्वयसंयोगाद्धटवत् कार्यजननसंभवात्, षडवयवमेलनं विना कार्यं न भवतीति कल्पने प्रमाणाभावात् तत्तद्विक्रमात्वेन प्रथमतो जनितमवयवित्रयं मिलितं त्रसरेणुं जनयतीति कल्प्यते । एवञ्च सर्वस्वसरेणुर्द्व्यणुकत्रयजन्यः त्रसरेणुत्वादिति सिद्धम् । एवञ्च परिमाणतारतम्यं कचिद्विश्रान्तं तारतम्यत्वात् तारत्वादितारतम्यवदित्यनुमानसिद्धनिष्कृष्टपरिमाणाश्रयमूतश्च स एव त्रसरेणोः षड्भाग इत्यध्यवसीयते । न च ऊर्ध्वाधश्चतुर्दिग्भूषड्दिकसंबन्ध इव विदिग्घटनया द्वाद्विगवच्छेदेन दशमदार्थसंबन्धोऽपि त्रसरेणौ संभाव्यत इति तस्य

दशभागवत्त्वापत्तिरिति वाच्यम्—तादृशरेणोऽव्यणुकाधिकत्वाभ्युपगमेना-
 दोषात् । न च सर्वस्यापि त्रसरेणोर्दशद्विक्संबन्धात् दशावयवत्वमा-
 वश्यकमिति वाच्यम्— न ह्यनेकदिवसंबन्धि सर्वं सावयवमिति वयं ब्रूमः ।
 किन्तु प्रमाणान्तरेण सावयवत्वे सिद्धे तत्र यावदवयवकल्पनमावश्यकम्,
 तावदङ्गीकृत्य तैरेवावयवै तत्रावयविद्रव्ये विभिन्नद्विक्संबन्धमपि तत्तद-
 वयवभेदेनार्थादुपपादयाम । प्रकृते च जालसूक्ष्मरीचिसञ्चारिणो रेणोः
 प्रत्यक्षतया महत्त्वं तत् एवावयवबहुत्वञ्चावश्यकम् । तत्र कपालद्वयात्
 घटवत् परमाणुद्वयादपि कार्यसंभवात् तन्निषेधे प्रमाणाभावात् द्यणुके
 स्वीकर्तव्ये तस्य द्यणुकस्य कार्यापेक्षायामयं त्रसरेणुरेव तत्कार्यत्वेन
 कल्प्यते । न ह्ययं त्रसरेणुरेव द्व्यणुकमिति सुवचम् । तथासति अव-
 यवबहुत्वाभावेन प्रत्यक्षाभोगात् । एवञ्चायं तज्जन्य इति स्थिते तत्र
 द्व्यणुकद्वयजन्यत्वेऽवयवबहुत्वाभावेनाप्रत्यक्षत्वापत्त्या द्व्यणुकत्रयजन्य-
 त्वमिष्यते । एवञ्च द्व्यणुकेऽप्यणुत्वमेव परिमाणमिति तादृशकार्यभूता-
 णुत्वशालिद्व्यणुकत्रयारब्धत्वात् त्रसरेणुः व्यणुकमिति सिद्धयति । एवं
 सिद्धयत्यस्मिन् यावद्विक्संबन्धोऽवयवद्वारेण सुवच, तावद्विक्संबन्धस्त-
 थवोपपाद्यत इति षडंशत्वात् षड्द्विक्संबन्धोपपादनमिति । एवं परमा-
 णुद्वयमात्रजन्यानामवयविनां त्राणामेव त्रसरेणूपपादकत्वे सति परमा-
 णुत्रयजन्यं कार्यं तथा द्व्यणुकादिद्वयचतुष्टयादिजन्यं कार्यञ्च संभवति
 न वेति विचारोऽनपेक्षितत्वादुपेक्ष्यते । एतावत् औचित्यायावमिति
 लाघवादन्यादृशकार्योत्पादने ईश्वरेच्छायां न प्रमाणमिति कृतं विस्तरेण ।

न च षड्भागोऽपि सावयवः कार्यारम्भकत्वात् . कपालवदिति
 तदवयवोऽप्यापद्यत इति शङ्क्यम्—तथासत्यनवस्थापातत् । तथाच

सुमेरुवत् तसरेणोरप्यनन्तावयवत्वाविशेषात् परिमाणसाम्यप्रसङ्गः । नन्वतीवाणुभूतस्य वस्तुनः, स्थूलकार्यस्येवानन्तशकलसंभादनाविरहात् नानन्तावयवकत्वं तुल्यमिति वाच्यम्—तर्हि क्वचिद्विश्रमस्येष्टत्वे परमाणुतोऽधिकावयवकल्पने प्रमाणाभावात् तत्रैव विश्रमोऽस्तु ॥ २ ॥

ननु यथा कार्यसाजात्यं रूपादिमत्त्वेन रूपेण परमाणोः, तथा अनित्यत्वांशेनाप्यस्तु । तथाच तसरेणुकारणं रूपवत्त्वानित्यत्वादिना स्वसजातीयकारणजन्यं कार्यद्रव्यत्वादिनि प्रयोगात् परमाणोरनित्यत्वमपि स्यादित्यत्राह—

३. कारणभावात् कार्यभावः ॥ (१६१)

रूपादीना कारणे मत्त्वात् कार्ये सत्त्वमिति सूत्रार्थः । एतदुक्तं भवति—रूपादिमत्त्वमनुमातुं युक्तम् । अनित्यत्वाशानुमाने तु कार्यत्वहेतुरप्रयोजकः । कारणे रूपाद्यनङ्गीकारे हि कार्यं नीरूपादिकं स्यादिति तर्कः प्रवर्तते । न च कारणस्यानित्यत्वानङ्गीकारे कार्येऽप्यनित्यत्वं न सेत्स्यति । गुणानामिवानित्यत्वस्य कार्यं द्वितीयक्षणावच्छेदेनाजायमानत्वात् । अन्यथा द्वितीयक्षण एव कार्यं नश्येत् । अनित्यत्वं नाशसामग्रीसमवधानायत्तम्, न तु कारणगतानित्यत्वायत्तम्, नित्येऽपि गगनादौ शब्दादेरनित्यत्वात् । कपाले सत्यपि कपालद्वयविभागाद् घटनाशदर्शनात् । अतो वैषम्यादनित्यत्वानुमानायोगात् आकाशादिवत् परमाणोरकारणवत्त्वान्नित्यत्वसिद्धिः । पूर्वसूत्रद्वयेनैव परमाणुवत् तद्रुणानामपि सिद्ध्या सूत्रमिदं व्यर्थमिति शङ्का एवं सूत्रावतरणेन परिहृता । एवं सति उत्तरसूत्रे चकारसांगत्यञ्चेति ध्येयम् ॥ ३ ॥

उप. सू. ३. इदानीं परमाणौ रूपादिष्विद्वये प्रमाणमाह कारणेति ।

परमाणोरनित्यत्वानुमाने दोषश्चाह—

४. अनित्यमिति च विशेषतः प्रतिषेध[धा]भावः ॥ (१६२)

प्रतिषेध अभावबोधनम्, अभावग्रीव वा । अनित्यमित्याकार-
कनित्याभावप्रतिनिमित्ताव विशेषतः नित्यरूपप्रतियोग्यात्मकविशेषप्र-
युक्तः । ननु आकाशदेर्नित्यत्वस्य स्वीकृतत्वात् न प्रतियोग्यप्रसिद्धिरिति
चेन्न—तत्राप्येवमनित्यत्वशङ्काया तुल्यत्वात् । अथवा अयं भावः—
तत्संरणं परम्परया अनित्यरूपाणि गुणयुक्तानित्यावयवजन्य इत्यनुमाने
रूपादावयववे चानित्यत्वविशेषणेन व्यावर्त्य किम्? व्यावर्त्याभावे
तन्निवेदो न भवतीति न परमाण्वनित्यत्वमिद्वि । नित्यस्य रूपादेर-
वयवस्य च व्यावृत्त्यर्थं विमोक्षणमिति चेत्—तदापि नित्यं किञ्चित्
अवयवकाष्ठापन्न कारणभूतमेष्टमिति मिद्ध परमाणुनित्य इति । ननु
विधेयकांष्टिप्रविष्टस्य विशेषणस्य विधेयतयाऽपि सार्थक्यसंभवात् न
व्यावर्तकत्वैव सार्थक्यप्रभावश्चकमिति चेन्न—तादृशविशेषणाभावेऽप्यनुप-
पत्त्यभावेन हेतोस्तद्विधाने अनयोक्तत्वात् । अत एव प्रतिषेधो विशेष-
हेतुसापेक्ष इति । चकार पूर्वसूत्रोक्तदोषसमुच्चये—प्रतिषेधाभाव इति
शाङ्करभाष्ये पाठः । तदा च अनित्यमिति शेषं विशेषतः प्रतिषेधः,
तस्य अभावः—असंभवः नित्यस्य स्वीकारे इति सूत्रार्थः ॥ ४ ॥

नन्वेवं नानुमीयते; किन्तु रूपादिमत्तया परमाण्वनुमाने पूर्वं
सिद्धे तत् परमाण्वादि पक्षीकृत्य, इदमनित्यम्, इदमीयरूपादिकञ्च नि-
त्यमिति साध्यते । एवञ्च न पूर्वोक्तदोषः, अनित्यमित्यत्वानित्यपदस्य
नित्याकाश-सामान्यादिग्रहणेन सामिधेयत्वादित्यत्राह—

उप. सू. ४. अनित्यमिति ममस्ते वा, अ इति पृथगव्ययं वा विशेषतः—
विशेषस्य । न नित्य इति विशेषस्य प्रतिषेधः । स नित्याभावे कथमिति ।

५. अविद्या च ॥ (१६३)

‘अनित्यमिति’ इत्यनुवर्तते । परमाणवादिकं पक्षीकृत्य तदनित्य-
मित्यभावबुद्धिः । अविद्या भ्रान्तिरूपा च भवतीत्यर्थः । परमाणुसाधक-
प्रमाणेनैव तन्नित्यताया अपि सिद्धत्वादिति भावः । द्रव्यस्य विनाशो हि
कारणविभागाद्वा भवेत्, कारणनाशाद्वा । परमाणुश्च धर्मिग्राहकप्रमाणेन
निरवयवो निष्कारणकश्च सिद्ध इति तत्र कारणाभावात् कथमनित्यत्वं
भवितुमर्हतीति । तथाच परमाण्वनित्यत्व-सावयवत्वाद्यर्थानुमानानि
रूपवत्त्वपृथिवीत्वादीनि सर्वाणि बाधितानीति । चशब्दार्थः पूर्ववत् ।

एवमभ्य सूत्रस्य शाङ्करभाष्यादिदर्शितरीत्या, अविद्या च=
विनाशकारणस्य कस्यचिदनुपलम्भ तदविद्यमानता वा नित्यत्वख्यापय-
तीति योजनान्तरमपि युक्तम् । न च कारणविभागाद्यभावेऽपि यथा
घृतादिकं कठिनद्रवीभूय पूर्वरूपं त्यजति, तद्वत् परमाणुरपि त्यजतु ।
तथा च कथं नित्यत्वमिति वाच्यम्—घृतादिस्थलेऽपि तेजसाऽन्तःप्रविष्टेन
घृतस्य आपरमाण्वन्तं भेजेन पुनर्द्रवपरमाणुजनितकार्यस्वीकारेण कारण-
विभागादित एव कार्यनाशात् । अतोऽच्छेद्योऽदाह्योऽक्लेद्योऽशोष्योऽयमा-
त्मवन्निरवयवः परमाणुर्नित्य इति ॥ ५ ॥

ननु यदि स्यात्, उपलभ्येत; अनुपलभान्नास्तीति पर-
माण्वभावस्य प्रत्यक्षत्वात् कथं प्रत्यक्षविरोधेन तदनुमानमित्याशङ्क्याम्,
ज्ञानगुणनिरूपणावसरे उपदेष्टव्यमत्रैवोपदिशति—

६. महत्यनेकद्रव्यवत्त्वात् रूपाच्चोपलब्धिः ॥ (१६४)

उपलब्धिस्तावत् द्विधा बाह्या मानसी च । तत्र द्रव्यप्रत्यक्ष-
सामान्यं महति द्रव्य एव भवति । अत एव मानसप्रत्यक्षप्राप्तस्या-

त्मनोऽपि महत्त्वमेव । बाह्यप्रत्यक्षे तु महत्त्ववत् अनेकद्रव्यवत्त्वं रूपञ्च कारणम् । अनेकं द्रव्यं समवायितया यस्य तत् अनेकद्रव्य-मवयवि । यद्वा नवमसूत्र इव अनेकपदं भूयःपरम् । नात्र बहुव्रीहिः । अनेकद्रव्यमस्यामित्यनेकद्रव्यवत् । अस्तु वा कर्मधारयात् मत्वर्थीय-निषेधात् अनेकद्रव्येति बहुव्रीहिरिव । तत्त्वम् अवयविसमवेतत्वम् । इदमप्यन्वयव्यतिरेकनिषेधात् महत्त्ववत् रूपवच्च बाह्यप्रत्यक्षकारणम् ।

ननु प्रत्यक्षगामान्यं प्रति अवयवकृतसकारणताकेन लघुना महत्त्वेनैवाभिप्रायः प्रसिद्धः । तत्र त्वित्यनेकद्रव्यवत्त्वं गुरुत्वं बाह्यप्रत्यक्ष-कारणं कल्प्यमिति चेत्—अत्रोपस्कारणम्—दूरादौ महत्त्वो-त्कर्षात् प्रत्यक्षोत्कर्ष इति हि महत्त्वं कारणं कल्प्यते । क्वचिदूर्ध्वा-नाभिप्रभृतिभूते भित्ते सूत्रजाले महत्त्वोत्कर्षे सत्यपि दूरात् तदप्रत्यक्ष-त्वेऽपि तन्मध्यगत ऊर्ध्वनाभिप्रभृति प्रत्यक्ष्यते । आस्तृतमत्तिसूक्ष्मं बलं दूरादप्रत्यक्षम् , अल्पपरिमाणस्तु तदन्तःस्थो मुद्रादिः प्रत्यक्षः । तत्रानेकद्रव्यवत्त्वोत्कर्ष एव नियामक इति सिद्धं तस्य प्रत्यक्ष-कारणत्वमिति । ननु किमिदमतिविततसूत्रजालापेक्षया अल्पपरिमितेः कीटस्यानेकद्रव्यवत्त्वमुत्कृष्टमिति । बहुदेशव्यापिताप्रयोजकानेकद्रव्य-वत्त्वोत्कर्षः सूत्रजालस्य ह्यस्त्येव—सत्यम् , भूयोवयवनिविडसन्नि-विष्टत्वरूप उत्कर्षः इह विवक्षावशाद् ग्राह्यः । अस्तु एकपदं केवलार्थ-कमसंश्लिष्टपरम् । अनेकं संश्लिष्टं निविडमिति यावत् । अनेक-द्रव्यवत्त्वञ्च निविडावयवसमवेतत्वम् । इदञ्च न व्यणुक्ते । अवयव-निविडतायास्तदवयवद्वारैव वक्तव्यत्वात् । परमाणोश्चावयवाभावात् ।

अतेदं विमृश्यम्—महत्त्वादनेकद्रव्यवत्त्वाद्व्यपेक्षितं च द्रव्यं प्रत्यक्षमिति व्योमवत्यां सूत्रपाठात् तदनुरोधे महत्त्वस्यापि कारणत्व-प्रतीतावपि, प्रायो व्योमवत्यामर्थानुवाददर्शनात् प्रसिद्धपाठस्यैवादरणे महत्त्वं प्रत्यक्षकारणमिति न सूत्राद्वाप्याद्वा स्पष्टं प्रतीयते । किन्तु महति द्रव्ये प्रत्यक्षं भवति, नाणौ, तत्रापि प्रयोजकं तु अनेकद्रव्य-वत्त्वमेव । बाह्यप्रत्यक्षे अनेकद्रव्यवत्त्वस्य कारणत्वेऽपि द्रव्यप्रत्यक्ष-सामान्ये महत्त्वं कारणमिति कल्पनाऽपि व्यर्था । आत्मप्रत्यक्षे आत्म-गतमहत्त्वस्य कारणत्वे महत्त्वस्यापि मानसगोचरत्वापत्तेः । न हि अहं महानिति प्रत्यक्षमनु भवसिद्धम् । अत एवात्मनि अणुत्वादिवि-चारस्तीर्थकराणाम् । महत्त्वस्य कारणत्वे च तस्यापि द्रव्येण सह प्रत्यक्षमवर्जनीयम् ; तथैवानुभवादिति ।

सूत्रे रूपादिति उद्भूतरूपादित्यर्थकम् । अत एव चक्षुरादेरप्रत्य-क्षम् । मध्यन्दिनोल्काप्रकाशस्यानुपलब्ध्या अनभिभूतादित्यपि वक्तव्य-मिति न मन्तव्यम्—असति प्रतिबन्धके इत्यस्य सर्वकार्यसाधारणत्वात् । तत्र रूपग्रहरूपविशेषणज्ञानाभावात् द्रव्याग्रहणमिति सुवचत्वाच्च ॥६॥

उक्तहेतुद्वये यदभावात्परमाणावनुपलब्धिः, तद्विविच्य दर्शयति—

* ७. अद्रव्यद्रव्यत्वात् परमाणावनुपलब्धिः ॥ (१६५)

न विद्यते द्रव्यं यस्य तत् अद्रव्यम् । द्रव्यासमवेतद्रव्यत्वा-दित्यर्थः । यस्य हि द्रव्यसमवेतत्वमेव नास्ति, कुतस्तस्यानेकद्रव्यवत्त्व-मिति भावः । न तूद्भूतरूपाभावात् परमाणावनुपलब्धिः । अवय-वितोद्भूतरूपेण तत्रोद्भूतरूपस्याप्यनुमानादिति । न्यायवार्तिके इदम्, उपरितनसूत्रञ्चोद्भूतम्, यथा (२-१-३), “अयञ्चार्थः सूत्रकारेण

सूत्रद्वयेनोक्तः, 'अद्रव्यद्रव्यत्वात् परमाणावनुपलब्धिः' 'रूपसंस्कार-
भावाद्वायोऽनुपलब्धिः' इति " इति ॥ ७ ॥

तर्हि रूपादिति किमर्थम् ? तत्राह—

* ८. (सत्यपि द्रव्यत्वे महत्त्वे) रूपसंस्काराभावाद्वायोरनुपलब्धिः ॥

रूपसंस्कार रूपसमवाय । उद्धूतरूपाभावादित्युक्तौ अनुद्धूत-
रूपसद्भावशङ्का स्यात् । अतः संस्कारपदम्, रूपवायनाऽपि नास्ति,
सर्वथा रूपं नास्तीत्यावेदनाय । यद्वा समवायस्यैकतया वायौ स्पर्श-
समवायसत्त्वात् रूपसमवायोऽपि स्यात् ; तथा च समवायसंबन्धेन
रूपमपि स्यादिति शङ्कापरिहाराय रूपसंस्कारपदम् । वायौ रूपप्रतीति-
कार्याभावात् समवायेन रूपनिरूपिताधिकरणता न स्वीक्रियत इति तेन
द्योत्यत इति । वायौ रूपसामान्याभावश्च गुणविनिवेशाधिकार एव
सिद्ध इति । निदाघोष्मादावप्यनुपलब्धिरुपपादनीयेति, वायोरित्युप-
लक्षणञ्चेत्—तदनुगमाय उद्धूतरूपाभावादित्येव रूपसंस्काराभावादित्य-
स्यार्थोऽस्तु । तस्य सूत्रान्तरालाभे उपलक्षणत्वं मास्तु । संस्कारपदं
समवायपरमिति, "समवायेचे" ति पाणिनिसूत्रादपि ज्ञायते ।
अतः समवायपदमिव संस्कारपदमपि पारिभाषिकं ग्राह्यम् ।
दर्शितपूर्वव्यायवार्तिकग्रन्थे, 'सत्यपि द्रव्यत्वे महत्त्वे' इति
सूत्रखण्डानुद्धारात् उपस्कारकृदव्याख्यातत्वाच्च तत्सत्त्वं दुर्निश्चयम् ।
अस्ति चेत्—द्रव्यत्वे इत्यस्य अनेकद्रव्यवत्त्वे इत्यर्थ आश्रयणीयः ।
यद्वा द्रव्यत्व इति वायौ प्राग्द्रव्यत्वसमर्थनस्य कृतस्य स्मरणम् ।
महत्त्व इत्यनेकद्रव्यवत्त्वस्फोरणमित्येवं क्लेशेन वर्णनीयम् ॥ ८ ॥

नन्वणुर्नोपलभ्यताम् । तद्वत् रूपं किं नोपलभ्यते ? तत्राह—

९. अनेकद्रव्यसमवायात् रूपविशेषाच्च रूपोपलब्धिः ॥ (१६७)

अनेकं भूयस्सख्याकं द्रव्यं यस्य तदनेकद्रव्यं त्रसरेणवादि । तत्समवायात् । रूपस्य विशेषः, अनुद्भूतरूपस्यावृत्तो धर्मः अनुभवसिद्धः, यद्विषये न्यायमाप्यम् (३-१-३५) “यद्वावात् क्वचिद्रूपोपलब्धिः, यदभावाच्च द्रव्यस्य क्वचिद्रूपोपलब्धिः, स रूपधर्मोऽद्वयसमाख्यात्” इति । उपलब्धिरूपकार्त्तानुपपत्तिरिति वैलक्षण्यं तदिति यावत् । तथाच रूपप्रत्यक्षे अनेकद्रव्यसमवायविशिष्टा रसगतोद्भव कारणम् । न चानेकद्रव्यसमवायेऽणुरूपे इति भावः ॥ ९ ॥

एव रसनायां परमाणुरसाद्यनुपलब्धिरपि अनेकद्रव्यसमवायविशिष्टा तद्वतोद्भवत्पधर्माभावादेवेति ख्यापितुमाह—

१०. [ए]नेन रसगन्धस्पर्शेषु ज्ञानं व्याख्यातम् ॥ (१६८)

उद्भवाभावादेव पाषाणादौ रसगन्धयोः, प्रमादौ स्पर्शस्य चानुपलब्धिरिति रसाद्युद्भवोऽपि हेतुरिति ॥ १० ॥

ननु परमाणुतद्भूतरूपादेरनुपलम्भेऽपि व्यणुकतद्गुणानुपलम्भः कथम् । तत्र हि रूपादावनिकद्रव्यसमवायः उद्भवश्च स्तः । एव चक्षुरादीन्द्रियाणां तद्गुणानाञ्च कुतो न ग्रहणम् । रूपग्राहके चक्षुषि रूपौत्कट्यस्य स्पर्शादिग्राहकत्वगादौ च स्पर्शाद्यौत्कट्यस्य, तथा अनेकद्रव्यसमवायस्य च निर्विवादत्वात् । एवं निदाघोष्मादौ रूपस्य, पाषाणादौ रसगन्धयोः, प्रमादौ स्पर्शस्य चानुपलम्भः कथम् । तत्रतत्र किञ्चिद्गुणोद्भवबलेन सकलगुणोद्भवस्याविशेषादनुमानादित्यत्राह—

११. तस्याभावादव्यभिचारः ॥ (१६९)

द्यणुकेऽणुद्वयवत्त्वसत्त्वेऽपि विवक्षितरीत्या अनेकद्रव्यवत्त्वस्याभावादव्यभिचारः । इन्द्रियरूपादावुत्कटत्वे सत्यपि उद्धतो नाङ्गीक्रियते इत्युद्भवभावादव्यभिचारः । तदुक्तं न्यायभाष्ये ३-१-३९, ३-१-७० । निदायोपमाद्यौ च फलबलादेकगुणाद्गोऽन्यगुणानुद्भवश्च पृथ्व्य इति तत्ताप्युद्भवरूपकारणाभावादव्यभिचार इति ।

गुरुत्वस्य महद्वत्त्वस्य कुतो न प्रत्यक्षमिति शङ्का । रिहारार्थमिदं सूत्रमिति तु न । न हि ततोद्भूतरूपत्वाद्यभावेनाप्रत्यक्षत्वमुपपाद्यम्, किंत्वयोग्यत्वादेव । अन्यथा योग्यत्वे ततोद्भूतरूपत्वाद्यभावेऽपि संख्यापरिमाणादिन्यायेन प्रत्यक्षापत्तेरिति ॥ ११ ॥

नन्वेवमगौ तद्रपादिप्रत्यक्षायोगेऽपि संख्यापरिमाणादिप्रत्यक्षं स्यादित्यत्राह—

१२. संख्याः परिमाणानि पृथक्त्वं संयोगविभागौ परत्वापरत्वे कर्म च रूपिद्रव्यसमवायाजानुपाणि ॥ (१७०)

रूपिद्रव्यसमवायादिति । रूपचाक्षुषत्वे तत्समानाधिकरणं संख्यादिकमपि प्रत्यक्ष्यत । चाक्षुषज्ञाने सर्वत्र रूपमानस्य नियतत्वात् । तथाचोक्तयुक्त्या रूपस्याणुगतम्यानुसल्लभात् संख्यादिकमपि न गृह्यते । तच्चाक्षुषं प्रति अनेकद्रव्यसमवायावच्छिन्नोद्भूतरूपस्यैकार्थसमवायसंबन्धेन कारणत्वादिति । चकारो गुणान्तरस्य स्नेहादेः पृथिवीत्वादित्येव संग्रहार्थः । अत्र विशिष्य चाक्षुषाणीत्युक्तिः रमनादीन्द्रियगुणां

उप सू. ११ तस्य—रूपत्वस्य उद्भवस्य चाभावात् गुरुत्वं न प्रत्यक्षम् बाह्यैकैन्द्रियग्राह्यत्वे रूपत्वादन्यतमस्य अव्यभिचारात्—नियमात् ।

रसादिमात्रग्राहकाणां द्रव्याग्राहकतया संख्यादिग्राहकत्वाभावात् । यद्यपि त्वगिन्द्रियं द्रव्यग्राहकमिति तदप्यत्रोपलक्ष्यमेव—अथापि जालसूर्यमरीचि-
स्थतया दृश्यमानस्य त्रसरेण्वादेरपि त्वाचप्रत्यक्षाननुभवेन परमाणुत्वाच-
प्रत्यक्षप्रसक्त्यभावात् तत्संख्यादौ चाक्षुषप्रत्यक्षमैवाऽऽशङ्कया तत्परिहा-
रानुसारेण चाक्षुषाणीत्युक्ति ॥ १२ ॥

संख्यादेश्चाक्षुर्योग्यत्वमात्रेण रूपमानाभावेऽपि संख्यादिचाक्षु-
षस्वीकारे नीरूपेषु वाय्वादिष्वपि तच्चाक्षुषं स्यात् । अतः तदभावात्
स नियमः स्वीकार्य इति दर्शयितुमाह—

* १३. अरूपिष्वचाक्षुषत्वात् (पाणि) ॥ (१७१)

अत्र अरूपिष्वचाक्षुषत्वमिति व्योमवती ॥ ॥ तत्राच पूर्वमूत्र-
शेषमिदम् ॥ १३ ॥

एवं परमाणुतत्समवेतोरग्रहणमुक्तम् । अथ समवेतसमवेत-
स्याग्रहणमपि तुरुपयुक्तयेति मनसिकृत्याऽऽह—

१४. एतेन गुणत्वे भावे च सर्वेन्द्रियं ज्ञानं व्याख्यातम् ॥ (१७२)

एतेन रूपरसगन्धस्पर्शेषु महद्गतेषु तत्तदिन्द्रियजन्यज्ञानव्युत्पाद-
नेन, गुणान्तरेषु कर्मणि च चाक्षुषे उक्तरूपकारणवर्णनेन च गुणगत-
योगुणत्वस्य भावाख्यायास्सत्तायाश्च सर्वेन्द्रियं ज्ञानमपि अनेकद्रव्यसम-
वेतसमवायादिति सिद्धमित्यर्थः । अत्र संख्यादर्धमान्तरस्य चाक्षुष-
त्वोक्त्या रासनत्वाद्यभावावगमनात् तद्वत् सत्तागुणत्वयोरपि रासनत्वाद्य-
भावो मन्येत । न च रसत्वादेरपि तदभावः किं न मन्यत इति
शङ्क्यम्—तस्य चक्षुरादिनाऽनुपलम्भादगत्या रासनत्वादेरेव स्वीकार्य-

त्वादिति । तन्मतिपरिहार्यं स्पष्टमुच्यते सर्वेन्द्रियमिति । सर्वमिन्द्रियं कारणतया यस्य तत् । संख्यादेः रसनाद्यग्राह्यत्वाभिप्रायेऽपि रसादेः रसनादिग्राह्यत्वस्योक्ततया रसत्वादेरपि तद्ग्राह्यताया एव स्वीकार्यतया च तद्वदेव, यो गुणो यदिन्द्रियग्राह्यः तन्निष्ठा जातिरपि तद्ग्राह्येति न्यायेन सतागुणत्वयोरपि रसादिनिष्ठत्वेन रूपेण रसनादिग्राह्यत्वमस्त्येवेति भावः ॥ १४ ॥

तत् सिद्धम्—परमाणुतद्गुणादेरनुपलब्धिः सामग्र्यभावात् ; न तु वस्त्वभावात् । मत्स्यामेव सामग्र्यामनुपलब्धिरेवाभावसाधिका । सैव योग्यानुपलब्धिरित्युच्यते । अतोऽनुमानेन तत्सिद्धिर्निर्वाधेति पृथिव्युदकज्वलनपवनपरमाणव र नि नित्या इति ॥

अणुतद्गुणसंसिद्धिः, तदर्थेऽभ्यक्षमेति ।

योग्यायोग्यनिवेकश्च तुरीयाद्ये विधीयते ॥

इति वैशेषिकरसायनसंहिते वैशेषिकदर्शने

चतुर्थेऽध्याये प्रथममाह्निकम् ॥

अथ चतुर्थे द्वितीयमाह्निकम् ।

उक्तं परमकारणद्रव्यम् । अथ कार्यद्रव्यं द्वितीये निरूप्यते । तत् विभागार्हत्वात् विभज्य निर्दिशति—

१. तत् पुनः पृथिव्यादिकार्यद्रव्यं त्रिविधं शरीरेन्द्रियविषयसंज्ञकम् ।

तत् “तस्य कार्यं लिङ्गम्” इति सूत्रे कार्यमिति लिङ्गतया प्रकृतं भूतचतुष्टयकार्यद्रव्यं प्रत्येकं त्रिविधमित्यर्थः । परमाणूनां महा-

प्रलये सर्वमुक्तावपि सत्त्वात् भोगविषयत्वं नेष्टमिति कार्येति । “चेष्टेन्द्रियार्थाश्रयश्शरीरम्” इति न्यायसूत्रे शरीरलक्षणम् । इन्द्रियलक्षणं विषयलक्षणञ्च लक्षणावल्यां न्यायाचार्यैरुक्तम्—“शरीरसंयुक्तमपरोक्षप्रतीतिसाधनमीन्द्रियमिन्द्रियम्—ज्ञानकारणजन्यत्वरहितज्ञानत्वमपरोक्षत्वम् । प्रतीयमानतया भोगसाधनं विषय” इति । अत्रेन्द्रियलक्षणे प्रतीतिगतमपरोक्षत्वं जातिविशेष इत्यपि गृह्यम् । एवमीन्द्रियत्वमप्यपरोक्षप्रतीत्यविषयत्वमिति । दलकृत्यं तु शरीरवारणाय शरीरसंयुक्तत्वम् । एतदिन्द्रियलक्षणघटकञ्च शरीरत्वं नेन्द्रियाश्रयत्वरूपम् । आत्माश्रयोदोषात् । किंतु चेष्टाद्याश्रयत्वरूपम् । इन्द्रियसन्निकर्षेऽतिव्याप्तिवारणाय शरीरमिन्द्रियत्वमनुक्त्वा शरीरसंयुक्तमित्युक्तिः । आत्मवारणाया ईन्द्रियमिति । लिङ्गविधयाऽनुमितिसाधनजाठरानलद्विवारणायापरोक्षेति । विषयलक्षणे शरीरेन्द्रियवारणाय प्रतीयमानतयेति । यद्यपि शरीरमपि प्रतीयमानम्—अथापि नियमेन प्रतीयमानत्वेन रूपेण भोगसाधनत्वं न भवतीति । तथाच भोगावच्छेदकत्वेन भोगहेतुप्रतीतिकरणतया च भोगसाधनं शरीरमिन्द्रियञ्च । तद्रूपेण भोगसाधनं कार्यद्रव्यं विषय इत्युक्तं भवति ॥ १ ॥

शरीरमन्यद्वा भौतिकं सर्वं पाञ्चभौतिकमिति वेदान्तिनिष्कर्षः । पृथिव्यादिकार्येति पूर्वयुक्त्या एकैकमपि सर्वोपादनकमिति न मन्तव्यमिति, तं निरस्यति—

६. प्रत्यक्षाप्रत्यक्षाणां संयोगस्याप्रत्यक्षत्वात् पञ्चात्मकं न विद्यते ॥

प्रत्यक्षाप्रत्यक्षयोः संयोगः स्तम्भपिशाचसंयोगः । स न

उप.सू. २. शरीरस्य पाञ्चभौतिकत्वनिरासकमिदम् । अतः शरीरमिति पूरणीयम् ।

प्रत्यक्षः तत्कारणयोः स्तम्भविशाचयोर्मध्ये पिशाचस्याप्रत्यक्षत्वात् । एवं घटगगनसंश्लेगादिकमपि द्रष्टव्यम् । तद्वत् पार्थिवादिद्रव्यमप्यप्रत्यक्षं स्यात्, यदि पाञ्चभौतिकम् अप्रत्याक्षवाय्वकाशोपादानकं स्यात् । ननु संयोगो द्रव्यद्वयोपादानको द्रव्यद्वयव्यासज्यवृत्तिः । तल किं पार्थिवादिद्रव्यस्यावयविनः संयोगवत् अप्रत्यक्षोपादानकत्वेऽप्रत्यक्षत्वमुच्यते, उताप्रत्यक्षनिरूपितव्यासज्यवृत्तित्वे । उभयमपि न युक्तम्, द्वयणुकोपादानके तद्वृत्तौ त्रयरेणौ व्यभिचारादिति चेत्—अप्रत्यक्षपदस्य प्रत्यक्षयोग्यार्थकत्वात् । अणुस्तु योग्य एव । अप्रत्यक्षता तु महत्त्वाभावात् । तथा—पार्थिवादिद्रव्यं न वाय्वाद्युपादानकं प्रत्यक्षत्वात्, यत्नैवम्, तन्नैवम् । यथा वायुतृणसंश्लेगादीत्यनुमानम् । यत् स्वरूपतः प्रत्यक्षयोग्यम्, तदुपादानकमपि प्रत्यक्षयोग्यमेव । संयोगस्तु सवन्धत्वात् संबन्धिद्वयप्रत्यक्षे सत्येव प्रत्यक्ष इति विशेषः ॥ २ ॥

ननु तेजोवन्नाना त्रिवृत्करणमेव श्रुत्युक्तम् । न्यायसाम्यात् पाञ्चभौतिकत्वं वेदातिनः कल्पयति । तत् कागं मा भूत् । श्रुत्युक्तीत्या सर्वं पार्थिवादि तेजोवन्नोपादानकमस्तु । तेषां प्रत्यक्षयोग्यत्वाच्च न वायुतृणसंश्लेगादिनयः । तत्राह—

३. गुणान्तराप्रादुर्भावाच्च न ज्ञात्मकम् ॥ (१७५)

पृथिवीजलादिभेदेन विलक्षणानां गुणानामवयविनि प्रादुर्भावाभावात् त्रैभौतिकमपि न भवतीति । अयं भावः—पृथिव्यप्तेजस्तु चूर्तमानाः सर्वे विशेषगुणास्तल तत्र विजातीयाः । अत एव विशेषगुणत्वे तेषाम् । एवञ्च त्रितयोपादानकत्वे सुरभ्यमुरभ्यारब्धघटवदत्र कार्ये कोऽपि गुणो नोत्पद्येत । कार्ये जायमानगुणं प्रति सर्वकारणवृत्तीनामेक-

जातीयानां गुणानां कारणत्वात् । तथाचैकैकमपि कार्यद्रव्यमेकैकभूतो-
पादानकमेवेति ॥ ३ ॥

नन्वेवं नानाभूतोपादानकत्वस्य कार्यद्रव्येऽनङ्गीकारे शरीरादौ
पञ्चभूतगुणोपलम्भः कथम् ? अत एव हि, 'गन्धक्लेदपाकव्यूहाव-
काशदानेभ्यः पाञ्चभौतिकं' (न्या. सू.) शरीरमुच्यत इत्याह—

४. अणुसंयोगस्त्वप्रतिषिद्धः ॥ (१७६)

एकजातीयाणुकार्येऽपि द्रव्येऽन्यजातीयाणुतत्कार्यसंयोगो न
प्रतिषिध्यते । अतो घटोपादानभूतमृत्पिण्डादौ जलादिमेलनवत्
पार्थिवशरीरोपादानेऽपि आरम्भप्रभृति जलादिमेलन पार्थि-
वादुपादानात् तत्कार्यनिर्वर्तनार्थमेव भवति । एवमर्थं संपुक्तानां
द्रव्यान्तराणां गुणा एव कदाचिदनुभूयन्ते, वस्त्रादौ पुष्पादिगन्ध-
वदिति । अणुपदं तत्कार्यस्याप्युपलक्षकम् । अल्पार्थकं वा । पार्थिवादि-
शरीरे जलादि स्वल्पमिति ज्ञापनाय तथोक्तिः । तुशब्दः तादृशसंयो-
गाधीनावयव्युत्पत्तिं व्यवच्छिनत्ति ॥ ४ ॥

अथ प्रथमनिर्दिष्टं शरीरात्मकं कार्यं विमजति—

५. तत्र शरीरं द्विविधं योनिजमयोनिजञ्च ॥ (१७७)

तत्र कार्यद्रव्यसामान्येऽन्तर्गतं शरीरं द्विविधमिति । अत्र
योनिजं पार्थिवमेव । अयोनिजं तु पार्थिवादिभेदेन चतुर्विधम् । तत्र
जलैश्च - तैजस - वायवीयानां वरुणमिहिरमारुतलोकादिषु प्रसिद्धिः ।
इह पुनः पार्थिवमेव । तत्र योनिजं शुक्रशोणितसंनिपातजम् । तद्
द्विविधं जरायुजमण्डजञ्च । आद्यं नराणां पशूनाञ्च । गर्भवेष्टनचर्मपुटं

उप.सू.५.तत्र-शरीरसामान्ये शरीरं पार्थिवं शरीरम् । वृक्षादिकं तु न शरीरमिति ।

जरायुः । द्वितीयं पक्षिसरीसृपाणाम् । सरीसृपाः सर्पादयः स्थलगताः, जलस्थिता मत्स्यादयश्च । अण्डं नाम मातृशरीरान्निःसृतं प्राण्यावारकं गोलकात्मकम्, तत्र आपाकनिक्षिप्तघटादिवत् कञ्चित् कालं विपच्यमानाः प्राणिनः प्रादुर्भवन्ति । अयोनिजमनपेक्षितशुक्रशोणितम् । तद् देवानामृषीणाञ्च, उद्भिज्जवृक्षादीनाञ्च । वृक्षादीनां भाष्ये विषयेऽन्तर्भावनं जङ्गमवत् पञ्चवृत्तिप्राणाभावात् । वस्तुतः सजीवत्वात् तेषामपि शरीरत्वमागमलोकप्रसिद्धमेव ॥ ५ ॥

योनिजं निर्विवादम् । अतोऽयोनिजे देवर्ष्यादिशरीरे संदिहानान् प्रति तत्साधनार्थमथ सूत्राणि—

६. अनियतदिग्देशपूर्वकत्वात् ॥ (१७८)

सर्वस्य पञ्चम्यन्तस्य 'सन्त्ययोनिजा' इति सूत्रेऽन्वयः । शरीराणानानादिक्षु, दिश्येकस्यामपि नानादेशेषु जायमानतया अयवस्थितदिग्देशपूर्वकत्वात् यत्रयत्र शरीरारम्भौषधिकं विलक्षणपरमाणुपुञ्जसंमेलनम्, तत्रतत्र स्थले जले वा योनौ अयोनौ वा शरीरं भवितुमर्हति । न खलु पटादेस्तन्वादिवत् शुक्रशोणितयोः साक्षाच्छरीरोपादानत्वम् । किन्तु गर्भसंगतयोः शुक्रशोणितयोः पाकवशादापरमाण्वन्तर्भङ्गे सति आवश्यकान्यादृशरूपरसादिविस्त्रिष्टैः शुक्राद्यन्तर्गतैः परमाणुभिः अन्नाद्याप्यायकद्रव्यायोजितपरमाणुसहितैः शरीरोत्पत्तिरिति । तत्र नरादिशुक्रशोणितयोर्नरजातीयशरीरारम्भकपरमाणुमयत्ववत् तत्तद्व्यक्तिविशेषसंबन्धि-शुक्रादेः तत्तद्व्यक्तिच्छायानुकारिशरीरारम्भकपरमाणुमयत्वमपि यद्यपि प्रायिकम्—तथापि तदन्यथाभावः, एकजातेष्वेवाङ्गप्रत्यङ्गादिष्वप्यने-

उप. सू. ६. अनियताः दिग्देशाः येषां परमाणूनां तत्पूर्वकत्वात् ।

कविधत्वादिकञ्च बहुत्र दृश्यत एवेति पाकवशविश्लिष्टशुक्रशोणितपरमाणुपुनर्मेलनक्रमोऽदृष्टाधीन इति अदृष्टाधीनः शरीरसन्निवेश इति सिद्धम् । अतो यादृशपाकजगुणविशिष्टाः शुक्रादिपरमाणवः कार्यारम्भकाः, तादृशपरमाणूनां शुक्रादि विनापि क्वचिद्दिग्देशयोः स्थितिसंभवात् तदभिज्ञः तेषां सघटनेनापेक्षितं पुण्यं देवादि, पापं नारकादि च शरीरं किं नोत्पादयेदिति ॥ ६ ॥

७. धर्मविशेषाच्च ॥ (१७९)

गर्मान्तर्वेदनीयानन्तदु स्वप्नसङ्गमहेतुधर्मविशेषाच्च योनिसंबन्धं विना शरीरोत्पत्तिरिति ॥

८. समाख्याभावाच्च ॥ (१८०)

पद्मजः कुम्भज इत्यादिसमाख्यासत्त्वादिनि तद्धान्याः देवर्ष्यादयोऽयोनिजाः प्रतीयन्ते ॥

९. संज्ञाया आदित्वात् ॥ (१८१)

यानि योनिजानि शरीराणि ब्राह्मणादिवर्ण-गवाश्वादिपशु-गरुडादिविहग—सर्पादिसरीसृपसंबन्धीनि, तत्परायाः संज्ञायाः वाचकशब्दस्य तत्तद्योनिजशरीरपेक्षया आदित्वात् पूर्वत्वात् । अयं भावः—योनिजं हि शुक्रशोणितसंनिपातजम् । शुक्रशोणिते च शरीरान्तर्गते । तथा च सर्गादौ तत्तज्जातीयप्रथमशरीरं शुक्रशोणितजन्यं न भवति, तदाधारशरीरस्य ततः प्राक् अभावात् । सर्गप्रलयौ च प्रामाणिकौ । तथा च तैषु प्रथमशरीरेष्वयोनिजेष्वेव योनिजशरीरपरब्राह्मणादिसंज्ञाऽस्तीति सिद्धं संज्ञाया आदित्वम्, अयोनिजशरीरसत्त्वञ्चेति । चकारं विना एतद्वेतोः

साध्येन संमेलनं सर्वविधयोनिजसजातीयस्त्रीपुंसरूपानेकाद्यैर्निजसाध-
कत्वरूपातिशयवत्तयाऽस्याद्वितीयत्वात् ॥ ९ ॥

१०. सन्त्ययोनिजाः ॥ (१८२)

अयोनिजाः सन्ति प्राणिन इति प्रतिज्ञावाक्यम् । प्रतिज्ञामात्रम्य
पृथक्कारणं तत्रतत्र प्रत्यक्षमिद्वत्त्वादनुमानमप्यनपेक्षितमिति ज्ञापनाय १०
युक्त्याऽप्यर्थ प्रसाध्य श्रुतिमपि दर्शयति—

११. वेदलिङ्गाच्च ॥ (१८३)

“ब्राह्मणोऽस्य सुखमासीत्”, “स आत्मानं द्वेधाऽपातयत् ।
ततः पतिश्च पत्नी चाभवताम् ’ इत्यादेर्येदस्य अयोनिजशरीरसद्भाव-
रूपार्थप्रकाशनसामर्थ्याच्च सन्त्ययोनिजा इति । वेदादित्यनुक्त्वा वेद-
लिङ्गादित्युक्तिः ईदृशानां वाक्यानां स्वार्थे तात्पर्यं परित्यजतामर्धमीमास-
कानाममीमासकत्वप्रदर्शनार्थम् ॥ ११ ॥

एवं शरीरं निरूपितम् । इन्द्रिय बुद्धिरूपगुणनिरूपणावसरे
औचित्याद्विवेचयिष्यते । विषयास्त्वेनन्ताः सर्वानुभवसिद्धा एवेति ॥

कार्यद्रव्ये विधाभावोऽनेकभूतानुपात्तता ।

विधा देहस्य सिद्धिश्चायोनिजस्याहिकेऽष्टमे ॥

इति वैशेषिकरसायनसहिते वैशेषिकदर्शने

चतुर्थेऽध्याये द्वितीयमाहिकम् ।

इति चतुर्थश्चाध्यायः

— — —

अथ पञ्चमोऽध्यायः

एवं द्रव्यं न्यरूपि । अथ गुणो निरूपणीयः । तदनन्तरमेव कर्म । अथापि तृतीये आत्मानं भोक्तारं प्रतिबोध्य तस्य भोगायतनं शरीरं सोपादानं चतुर्थे कथयित्वा तस्य शरीरस्य कर्मसारत्वात् शरीरवता क्रियमाणं कर्तव्यञ्च इदमिति ज्ञापयितुं गुणनिरूपणात् प्राक् कर्मेवाऽऽरभते । बहुग्रन्थनिरूप्यत्वाच्च गुणानां पञ्चान्निक्षेपः ।

तच्च कर्म द्विविधम्, लौकिकं वैदिकञ्च । तत् क्रमेण पञ्चमेन षष्ठेन च निरूप्यते । लौकिकमपि द्विविधम्, आत्माधिष्ठितनिष्ठं तदनधिष्ठितनिष्ठञ्चेति । तत्रोर्विधेयोरत्र क्रमेणाऽऽह्निकद्वये वर्णनम् । तत्राऽऽद्यमपि द्विविधम्— सत्प्रत्ययमसत्प्रत्ययञ्चेति । आदौ सूत्रद्वयेन सत्प्रत्ययं निरूप्यते, अथासत्प्रत्ययम् । द्वितीयाह्निके पुनः अप्रत्ययं कर्म । सन् प्रत्ययो यस्मिन् कर्मणि, तत् सत्प्रत्ययम्, ज्ञानपूर्वकप्रयत्न-जन्यमित्यर्थः । जीवनपूर्वकप्रयत्नजन्यपाणापानसन्तानक्रियायाः प्रयत्न-जन्यत्वेऽपि न सत्प्रत्ययत्वम्, तद्विषयकज्ञानस्य प्रयत्नहेतोरभावात् । एतद्व्यावृत्त्यर्थमेव प्रयत्नपदं विहाय प्रत्ययपदघटनेन सत्प्रत्ययमित्युक्तिः । तत् कर्म अवघातोदाहरणेन व्युत्पाद्यते । अवघातोदाहरणादरणं कणभक्षणेन तलैकतैवोत्क्षेपणादिपञ्चविधकर्मोदाहरणसौकर्यमाकलयेति ध्येयम् । तथाहि अवहननप्रवृत्तो जनः प्रयत्नेन हस्तं प्रसार्य मुसलं गृहीत्वा हस्तं सङ्कोच्य मुसलमुत्क्षिपति । अथावक्षिपति । अवक्षिप्तञ्च मुसलमुल्ल-खलाभिहतमुद्गच्छति । अथ किञ्चिद्दूरमुद्गम्य अधो गच्छतीति एकलैव

सर्वक्रियादर्शनम् । इदमपि सत्प्रत्ययं कर्म द्विविधम्—साक्षादात्माधिष्ठित-
शरीरेनिष्ठं चेष्टाख्यम्, परम्परया तदधिष्ठितनिष्ठञ्चेति । तत्राऽऽद्यमाह—

१. आत्मसंयोगप्रयत्नाभ्यां हस्ते कर्म ॥ (१८४)

आत्मनो हस्तेन यः संयोगः, यश्चात्मनः प्रयत्नः, ताभ्यां हस्ते
कर्मेति । आत्मनः संयोगप्रयत्नाभ्यामिति विग्रहः । आत्मसंयोगस्य
हस्ते सर्वदैव सत्त्वात् प्रयत्नवशादेव कर्म कादाचित्कमिति स तावत्
कारणम् । स च इदं कर्मात्रोत्पादयामीत्याकारकः । समवायेन हस्ते
कर्म प्रति विषयताविशेषसंबन्धेन प्रयत्नस्य कारणत्वेऽपि समवाधिकारणे
समवायेन प्रत्यासन्नं किञ्चित् असमवाधिकारणमपेक्षितमिति आत्मसंयो-
गेऽपि कारणम् । अन्यदीयप्रयत्नस्यात हस्ते विषयतासंबन्धेन सत्त्वेऽपि
कर्मानुदयात् हस्तकर्म प्रति हस्तस्वामिभूतात्मगतप्रयत्न एव कारणमिति
ज्ञापयितुं प्रयत्नेऽप्यात्मेत्यस्यान्वयः । अनेन सूत्रेण मुसलग्रहणार्थं हस्त-
प्रसारणं मुसलसंयुक्तहस्तसङ्कोचनं तादृशहस्तोत्क्षेपणं तथाऽवक्षेपणञ्चोक्तं
मन्तव्यम् । तत्र प्रयत्नाकारवैलक्षण्यात् चतुर्विधकर्मवैलक्षण्यम् ॥ १ ॥

प्रयत्नाधीनं कर्म साक्षादात्माधिष्ठिते उत्तवाऽथ तत्संबद्धे तदाह—

२. तथा हस्तसंयोगाच्च मुसले कर्म ॥ (१८५)

तथेति आत्मसंयोगप्रयत्नाभ्यामित्यर्थः । मुसलक्रिया प्रति हस्त-
संयोगोऽसमवायिकारणम् । तादृशहस्तसंयोग्यात्मगतप्रयत्नश्च निमित्त-
कारणम् । एवञ्च हस्तगत आत्मसंयोगोऽपि कारणं भवत्येवेति तथेत्य-
नेन तद्विवक्षा न दुष्यति । तथाहस्तेति समस्तपाठेऽपि प्रयत्नवदात्मसंयुक्त-
हस्तसंयोगादित्यर्थः । कर्मपदमुत्क्षेपणावक्षेपणोभयरम्; अविशेषात् ।

उप. २. उत्क्षेपणवद्वस्तसंयोगात् मुसले कर्म । हस्तोत्क्षेपणाधीनं मुसलोत्क्षेपणम् ।

हस्तोत्क्षेपणसमकालं मुसलोत्क्षेपणमिति पक्ष एव भाष्यनैर्मर्यात्, न कर्म-
साध्यं कर्नेति, न हस्तोत्क्षेपणजन्यं मुसलोत्क्षेपणम्, किंतु आत्मसं-
योगात् हस्तोत्क्षेपणं हस्तसंयोगान्मुसलोत्क्षेपणञ्च युगपदिति ॥ २ ॥

अथासत्प्रत्ययं कर्म मुसलादौ निरूप्यते । तच्च नोत्क्षेपणाव-
क्षेपणपदवाच्यम् । अतः तद् गमनमेवोत्पत्तनपत्तनपदव्यवहार्यम् ।
तत्रोत्पत्तनं चतुर्भिराह—

३. अभिघातजे मुसलादौ फर्मणि व्यतिरेकादकारणं हस्तसंयोगः ॥

अवक्षेपणेच्छाधीनप्रयत्नजन्यावक्षेपणवन्मुसलप्रतियोगिक उल्ल-
खलाभिघातः उल्लखलविभागौपयिकं कर्म मुसले जनयतीति स तत्रा-
समवायिकारणम् । तच्च कर्म उत्पत्तनम् । हस्तमुसलसंयोगस्तु न
कारणम्, हस्तसंयोगस्य व्यतिरेकात् सर्वत्रोत्पत्तने नियमेनास्थित-
त्वात् । उल्लखलाभिघातवशात् पुन क्रियादर्शनात् । एवं व्यभिचार-
स्थलं फलादि वेदयितुमेव सूत्रे आदिपदम् । हस्तसंयोग इति प्रयत्न-
स्याप्युपलक्षणम् । पूर्वमुत्क्षेपणवर्णने मुसलकर्मणः प्राक् हस्तकर्माक्तम् ।
हस्तसंयोगाधीनत्वान्मुसलक्रियायाः । असत्प्रत्यये तु मुसलसंयोगाधीना
हस्तक्रियेति मुसलकर्म प्रागुच्यते ॥ ३ ॥

४. तथाऽऽत्मसंयोगो हस्तकर्मणि ॥ (१८७)

उत्पत्तनरूपेऽस्मिन् असत्प्रत्यये हस्तकर्मणि आत्मसंयोगः सन्नपि
अकारणम् । तथेत्यस्य कारणमित्यर्थः । व्यतिरेकादित्यप्यन्वेति ।
यद्यात्मसंबन्धो हस्तस्य कदाचित् अपेयात्, तदापि सति हस्तमुसल-
संयोगे मुसल इवात्राप्युत्पत्तनं संभवेदेवेति ॥ ४ ॥

तर्हि हस्तोत्पत्तने किं निमित्तम् ? तत्राह—

५. अभिघातान्मुलसंयोगाद्धस्ते कर्म ॥ (१८८)

उलूखलाभिघातः संयोगविशेषो मुसलगतः । स निमित्तकारणम् ।
न तु प्रयत्नः; तद्व्यतिरेकात् । हस्तमुसलसंयोगश्चासमवाधिकारणम् ।
भाष्ये तु अभिघातस्य निमित्तत्वं नोक्तम् । किंतु अभिघातजन्य-
मुसलोत्पन्नप्रथमक्रियाजन्तो मुसलनिष्ठो वेगो निमित्तमिति प्रागुक्तत्वा-
त्ततः, अभिघातात्पूर्वमवक्षेपणकाले मुसलस्थितो वेग एवाभिघातकालेऽ-
प्यविनष्ट मुसलोत्पत्तनसमकालं हस्तोत्पत्तनं करोतीत्युक्तम् । अवश्यं
हस्तोत्पत्तनसतानगतद्वितीयाद्युत्पत्तनेषु वेगवन्मुसलसंयोग एव हेतुरिति
प्रथमेऽपि स एव वेगो हेतुरिति । एवमपि तस्य पूर्वमेव स्थितस्य
वेगस्याभिघातानन्तरकालावच्छिन्नस्वैवोत्पत्तनहेतुत्वात् सूत्रे अभिघाता-
दित्युक्तमिति द्रष्टव्यम् ॥ ५ ॥

नन्ववघातकाले प्रायश उरश्चर प्रभृत्यवयवेष्वपि कर्म जायते ।
तत्र न प्रयत्नः, न वा मुसलसंयोगः कारणमित्यवाह—

६. आत्मकर्म हस्तसंयोगाच्च ॥ (१८९)

आत्मशब्दः शरीरपरः । अध्यात्म शरीरावयवान्तरेषु तदा यत्
कर्म, तत् उत्पत्तनौपधिकवेगवन्मुसलसंयुक्तहस्तसंयोगादिति । चकारेण
हस्तसंयुक्तसंयोगादिकमपि दर्शयति । एवमत्र चकारेण अवघातकाले
कचित् पादयोः पर्यायेण तिर्यगुन्नमने, वाचिकाविर्भवनादौ च प्रयत्न-
स्यापि कारणतया प्रवेशोऽस्तीति सूच्यते ॥ ६ ॥

एवमुत्क्षेपणस्थानापन्नमुत्पत्तनमुक्तम् । अथ तत्रैवावक्षेपणस्थाना-
पन्नं पत्तनमाह—

उप. सू. ५. अभिघातात् - अभिघातप्रयोज्यात् वेगात् हस्ते कर्म।

७. संयोगाभावे गुरुत्वात् पतनम् ॥ (१९०)

उत्पतितं मुसलं विधारकप्रयत्नवदात्मसंयोगाभावे गुरुत्वरूपासम-
वाधिकारणवशात् पतति । एवं वृन्तादिसंयोगाभावे फलादिकमपि ।
यद्यप्युत्पतनकालिकस्य वेगस्य पतनप्रतिबन्धकस्याभावात् मुसल पततीति
संयोगवत् वेगोऽपि वक्तव्यः—अथापि पूर्वं वेगस्य कारणत्वं नोक्तम्,
किंतु अभिघातरूपसंयोगस्यैवेति अत्रापि तन्मात्रोक्तिः । वक्ष्यते च वेगस्य
प्रतिबन्धकत्वमन्तिमसूत्रे । प्रयत्नादिरपि संयोगद्वारैव पतनप्रतिबन्धक-
इति तदनुक्तिः । तत्राऽऽद्य पतन गुरुत्वमात्रात् । उपरितनं तु सर्वं गुरुत्व-
वेगोभयहेतुकमिति गुरुत्वादित्युक्तम् । न्यायवार्तिकेऽपि (२-२-१४)
एवमेव सूत्रपाठः ॥ ७ ॥

न केवलं पतने, उत्क्षेपणादावपि गुरुत्वं कारणम्, अभिवाद्योरु-
त्क्षेपणाभावात् । अत एवोक्तं श्रीकवितार्किकासहै, “गौरवादूरवान्तम्”
इति । अत्र एव च भाष्यम्—, “प्रयत्नं गुरुत्वञ्चापेक्षमाणादात्महस्त-
संयोगात् हस्ते कर्म भवति” इत्यादि । क्वचित् गुरुत्वाश्रयसंयोगोऽपि
पतनकारणम् । अत एव गुरुद्रव्योपश्लिष्टाभितुलापटलकादेः पतनमिति
न्या. वा २-१-३३ । एवं गुरुत्वस्य सर्वत्र कारणतया गुरुत्वादूर्ध्वगमनं
तिर्यग्गमनं वा क्षिप्तोमरादिष्विव सर्वत्र कुतो नेत्यत्राह—

८. नोदनविशेषाभावाच्चोर्ध्वं न तिर्यग् गमनम् ॥ (१९१)

तिर्यग्ूर्ध्वञ्च गमयितुमनुकूलं हस्तेन नोदनं तोमरादौ यल्लक्ष्यते,
तत् मुसले नास्ति । तादृशविशेषाभावे गुरुत्वस्य पतनजनकत्वं स्वभाव
इति । नोदनं संयोगविशेषः ॥ ८ ॥

उप स ७. संयोगवेगप्रयत्नानां प्रतिबन्धकानामभावे गुरुत्वात् पतनम् ।

उप स. ८. ननु सति गुरुत्वे क्षिप्तस्य लोष्टादेः कथं न पतनमित्यत्राह
नोदनबलादूर्ध्वदिगमनमिति ।

नोदनविशेषे हेतुमाह—

९. प्रयत्नविशेषान्नोदनविशेषः ॥ (१९२)

यद्विगमिमुखं कर्म तोमरादावपेक्षितम्, तद्विगम्यनीकदिग-
वच्छेदेन संयुक्तेन हस्तेन तद्वस्तु नुद्यते, तिर्यगिदं प्रेरयेयम्, ऊर्ध्वमिदं
प्रेरयेयमिति वा प्रयत्नेनेति । नोदनविशेष इति विशेषपदेन प्रयत्नानधीम-
मपि नोदनमस्तीति ज्ञाप्यते ॥ ९ ॥

नन्वेव प्रयत्नाधीननोदनायत्तं यत् ऊर्ध्वमिमुखं कर्म, तत् किमु-
त्क्षेपणम्, आहो गमनम् ? तिर्यगमिमुखं तु कर्म गमनमेव, विभागान्तरा-
प्रविष्टत्वादित्यत्राह—

१०. नोदनविशेषादुदसनविशेषः ॥ (१९३)

नोदनस्य विशेषात् प्रयत्नाधीनत्वरूपात् उदसनम् उत्क्षेपणं नाम
विशेषो भवति । अयं भावः—वायुना प्रवाहेण च तिर्यगिव, अन्या-
दिना यत् ऊर्ध्वं कर्मोत्पाद्यते, तद् गमनमेव नोदनविशेषात् । अन्या-
दृशनोदनविशेषजन्यं पुनर्न गमनान्तर्भूतम् । कितृत्क्षेपणमिति ॥ १० ॥

११.* हस्तकर्मणा दारककर्म व्याख्यातम् ॥ (१९४)

दारको बालकः । यदा दारकोऽज्ञातक्रीडाविधिरपि गोलिकां
गोलिकान्तराभिमुखं प्रेरयति, तदाऽपि प्रयत्नवदात्मसयोगात् गोलिकायां
भ्रमणरूपं कर्म । तदधीनसंस्कारात् गोलिकान्तराभिघातपर्यन्तं कर्मेति ।
एवं डोलिकायां शयानस्य शिरोर्हस्तपादादिचालनं तदधीनतत्संयुक्त-
द्रव्यचलनादिकञ्च द्रष्टव्यम् । तत्र प्रौढस्येव बालस्य तावान् विवेको

यद्यपि प्रयत्नहेतुर्न भवति, तथापि संमुग्धाकार. प्रयत्नोऽभ्युद्येवेत्यनेन विशेषेणैतत्सूत्रकरणम् ॥ ११ ॥

अवक्षिप्तस्य मुसलसलिलादे. अन्यत्राभिघातादिना उत्पतनं प्रवाहादौ तिर्थगमनञ्चासत्प्रत्ययं कर्म पृथ्वीजलकृतमुक्तप्रायम् । अथ प्रत्ययप्रसक्ति-स्थलेषु अग्निवायुकृतमसत्प्रत्यय कर्माह—अप्रत्ययं त्वनन्तराह्निकविषयः ।

१२. तथा दग्धस्य विस्फोटने ॥ (१९५)

पाकादौ प्रवृत्त पुरुषोऽग्निमङ्गल्यादिना स्पृशति । स्वाधिष्ठिते काष्ठे चाग्निं निक्षिपति । तत्र दाहाक्रान्तस्याङ्गुल्यादे काष्ठेति यद् विस्फोटनं ईषदवयवनिष्क्रमणं स्फोटाद्याकारेण, यद्वा विदारणम्, तत्ताम्रिसंयोगपर्यन्तं सत्प्रत्ययं कर्म, तत् परममत्प्रत्ययमेव साक्षात् परम्परया वाऽऽत्माधिष्ठितगतमिति । एवमतिदृढोपलमणिवज्रादे प्रयत्नेन दाहेषु द्रष्टव्यम् ॥ १२ ॥

१३. यत्नाभावे प्रसुप्तस्य चलनम् (१९६)

देहे यत्नपूर्वं चलनं सत्प्रत्ययं प्रसिद्धम् । प्रसुप्तस्य तु तदर्थ-प्रयत्नाभावे यच्चलनम्, तत् अन्तरूपमरूपतेजोभिघाताद्वा आभ्यन्तरवायु-संयोगाद्वा भवतीति ॥ १३ ॥

वायोः शरीरचलनहेतुत्वे निर्विवादस्थलं दर्शयति—

१४. तृणे कर्म वायुसंयोगात् ॥ (१९७)

तृणमपि हि चेतनाधिष्ठितत्वाच्छरीरमेव । एवमपि तत्र न कदापि चलनार्थः प्रयत्नः : ततस्तत्र वायुसंयोग एव चलनहेतुः । तथा प्रसुप्त-देहादावपीति ॥ १४ ॥

उप. सू. १२. आततायिना दग्धस्य पुरुषस्य विस्फोटने सति आततायिवधार्थं कर्म न पुण्यपापहेतुः ।

ननु तत्स्करनिश्चयार्थमभिप्रहिता मणयस्तत्स्करं गच्छन्ति
जयस्कान्ताभिमुखं स्थापितञ्चाय तममिसर्पति । तथा तृणं तृणकान्ताभि-
मुखम् । तत्र सर्वत्र न हस्तादेर्वा भौक्तिस्य वा नोदनादिकं लक्ष्यत
इति किकारणक तदित्यत्राह—

१५. मणिगमनं सूच्यभिसर्पणमित्यदृष्टकारणकम् ॥ (१९८)

सूची अयश्शलाका । इतिशब्देनान्यदपि प्रथमत आत्माधिष्ठितं
सत् अभिमुखं स्थापितं तृणादिकं गृह्यते । यत्तु कर्म सर्वथाऽनधिष्ठित-
निष्ठम्, यथा अग्न्यर्धज्वलनादि, तत् उत्तराह्निकस्य विषयः । अदृष्टेति
वस्तुस्वामिन, तत्स्करादेर्वा कस्यचित् तत्तत्फलपभोक्तुरदृष्टं पुण्यपा-
पात्मकं गृह्यते ॥ १५ ॥

अतिदूरं गच्छति शरादौ प्रथमकर्मण्येव पुरुषकृतं नोदनं
कारणम् । उत्तरकर्मगतानन्तु न प्रयत्न-हस्तसयोग-पुरुषादृष्टकारणक,
किन्त्वन्यकारणक इति पक्ष्यन् तव नोदनजन्य प्रथम कर्मैव आ लक्ष्य-
वेधमनुवर्तत इत्येककर्मव्यक्तिभ्रमं वारयति—

१६. इषावयुगपत्संयोगविशेषाः कर्मान्यत्वे हेतुः ॥ (१९९)

अयुगपत्संयोगविशेषा क्रमिका आकाशीयतत्त्वभामण्डल-
प्रदेशानुयोगिकत्वरूपविशेषवत्तया विभिन्ना उत्तरसंयोगाः कर्मान्यत्वे
कर्मणां भिन्नभिन्नत्वे हेतुर्लिङ्गम् । कर्मण उत्तरसंयोगनाशयतया उत्तर-
देशानाञ्च विभिन्नतया क्रमिकतत्त्वदेशसंयोगनाशयानि कर्माण्यनेकानि
स्वीकार्याणि । इपुरालक्ष्यवेधमनेककर्मवान् विभिन्नक्रमिकोत्तरसंयोगव-
त्त्वादिति । संयोगजन्यसंयोगस्य प्रथमसंयोगात्पश्चादुत्पत्तावपि न तस्य कर्मा-
न्यत्वसाधकतेति विशेषपदम् । यद्यपि मुसलोत्पत्तनेऽप्यनेकं कर्मास्ति,
अथाप्यतिदूरगामित्वात् द्रवौ तदुपपादनं मुकरमिति तदादरः ॥ १६ ॥

एवं स्थापितेषूत्तरकर्मसु यत् कारणम्, तदाह—

१७ नोदनादाद्यमिषो कर्म तत्कर्मकारिताच्च संस्कारादुत्तरं
तथोत्तरमुत्तरञ्च ॥ (२००)

संस्कारात् वेगाख्यात् इषुनिष्ठादसमवाधिकारणात् उत्तरं द्वितीयं कर्म । तथोत्तरमुत्तरञ्चेत्यनेन, उत्तरसंयोगेन कर्मनाशसमये पुनरन्यत् कर्म पूर्वकर्मजनकेन तेनैव वेगेन क्रियत इत्यालक्ष्यवेधमेक एव वेग इति दर्श्यते । न्यायवार्तिका (२ - २ - ३९) दौ वेगभेद एवोक्तः— पूर्वपूर्वकर्मजनितवेग उत्तरोत्तरकर्मकारणमिति । मीमांसकास्तु गतिसंता- नातिरिक्तं वेगं न मन्यन्ते (किर-४१) । सूत्रकारः, “कर्म कर्मसाध्यं न विद्यत” इत्युक्त्वा, “संयोगविभागवेगानां कर्म समानम्” इति वदन् प्रागेव कर्मापेक्षया वेगमतिरिक्तं व्युदपीपददिति ध्येयम् ॥ १७ ॥

ननु लक्ष्यप्रतिहतत्वात् इषुरपरि न गच्छतीति भवतु तावत् । कदाचिन्मध्य एव शरपातः कथमित्यत्राह—

१८. संस्काराभावे गुरुत्वात् पतनम् ॥ (२०१)

यतो मध्ये पतति, अतः तावत्कालानुवृत्त एव वेगः तत्र जातः; तत एव मध्ये नष्ट इति कल्प्यते । एवञ्च प्रतिबन्धकाभावात् गुरुत्वं पतनं करोति । पूर्वं संयोगाभावात् पतनमुक्तम्, अत्र वगाभावात् । कचित् प्रयत्नोऽपि पतनप्रतिबन्धकः—अथापि स तदाश्रयात्मसंयोग- द्वारैव तथेति संयोगेत्यनेनैव तदुक्तिरिति भाव्यम् ॥ १८ ॥

कर्म प्रयत्नसंयोगगुरुत्वादृष्टवेगजम् ।

सदसत्प्रत्ययं प्राह लौकिके पञ्चमाद्यतः ॥

इति वैशेषिकरसायनसहिते वैशेषिकदर्शने

पञ्चमेऽध्याये प्रथममाहिकम् ॥

अथ पञ्चमाध्याये द्वितीयमाहिकम्

अथ आत्मानधिष्ठितद्रव्यगतकर्मविचारः । तादृशेषु नवसु द्रव्येषु कुत्र कर्म, कथमिति विचार्यते । तत्राऽऽदौ पृथिव्यामाह—

१. नोदनाभिघातात् संयुक्तसंयोगाच्च पृथिव्यां कर्म । (२०२)

नोदनादभिघातादिति क्वचित्पृथक्कृतयाऽपि पाठोऽस्ति । ऐक्ये समाहारादेकवचनम् । तेन यथा नोदनस्याभिघातस्य च पृथक्-पृथक् कारणत्वम्, तथा सम्भूयापीनि ज्ञाप्यते । नोदने नाम यः संयोगः संयोगिनोर्द्वयोर्मिथो विभागहेतुं कर्म न जनयति, यद्वा शब्दाहेतुः सः । तद्विपरीतोऽभिघातः । कचिद्वायुजलादिनोदनवशाज्जीर्णपर्णादौ कर्म, निम्नरे भूतले पततः फलादेः अभिघातात् कर्म, रोधोरूढे महत्यनोकहे प्रवाहकृतनोदनात् प्रभञ्जनाभिघाताच्च मिलितात् पतनरूपं कर्म । क्वचित् संयुक्तसंयोगात् यथा—रूप्यकस्यैकस्य फलकादौ निक्षिप्तस्यैकस्मिन् पार्श्वे संयोजितं पादरूप्यकादि तद्रूप्यकस्य पार्श्वान्तरे पादरूप्यकान्तराभिहन्यमाने पृथक् चलति, रूप्यकं तु न चलति । तथा गृहपटलप्रासादादौ वृक्षादिपतनवशादभिहते सति अन्तर्गृहं पटल-प्रासादादितस्तृणशकलादिकं पततीति । चकारो यावत्संभवं संयुक्त-संयोगपरम्पराग्राहकः । पर्णतृणादिकं सर्वं पार्थिवमेवेति युक्तमेवैषामा-त्मानधिष्ठितानामिह पृथिवीकर्मविषयोदाहरणत्वम् । भाष्यकारास्तु स्फु-टत्वात् पङ्करूपपृथिवीमुदाहृत्य नोदनादिवशात् कर्मापपादयन्ति ॥ १ ॥

महापृथिव्यामपि कर्म दर्शयति—

२. तद् विशेषेणादृष्टकारितम् ॥ (२०३)

विशेष आधिक्यम् । वैशिष्ट्ये तृतीया । विशेषविशिष्टम्—
अतिशयितं तत् पृथिव्या कर्म भूकम्पादि अदृष्टकारितम् । अदृष्टव-
दात्मसंयोगन्तवासमवाधिकारणम् ॥ २ ॥

एवमचलायां कर्म दर्शितम् । चलेषु त्रिषु भूनेषु एकं निम्न-
गामि , परमूर्ध्वगामि , अन्यत् तिर्गगामि ! तत्र प्रथममधिकृत्याह---

३. अयां संयोगाभावे गुरुत्वात् पतनम् ॥ (२०४)

धूमज्योतिस्सलिलमस्तसनिपातरूपस्तनयित्नुगतानामपा वाय्वमि-
घातादिना स्तनयित्नुसंयोगस्याभावे आपनिते पतनं भवति । तत्र न
जलगतमसाधारणं द्रवत्व हेतुः । किंतु पार्थिव इव गुरुत्वमेव । तस्यैव
पतनरूपे कर्मणि हेतुतायाः क्लृप्तत्वात्, सत्त्वाच्च ॥ ३ ॥

४. द्रवत्वात् स्यन्दनम् ॥ (२०५)

यत्तु पतितानामपां निम्नदेशाभिसर्पणरूपं स्यन्दनम्, तत्
द्रवत्वादसमवाधिकारणात् ॥ ४ ॥

नन्वपां स्यन्दनं चेत् स्वभावः, कथमारोहणम् । ग्रीष्मादौ तिग्मां-
शुगभस्तिद्वारा नभःस्थलं ह्यारोहन्त्याप । आह च महाकविः, “सौरी-
भिरिव नाडीभिरमृताख्याभिरम्मयः” (रघु. १०-५८,) इति । तत्राह---

* ५. नाड्यवायुसंयोगादारोहणम् ॥ (२०६)

नाडीषु सूर्यकिरणेषु संबद्धेन वायुना कृतात् नोदनादपां बाष्पभूता-
नामारोहणं भवति । ‘नाड्यो वायुसंयोगादारोहण’ मिति सूत्रपाठे कारय-
न्तीति शेषपूरणक्लेशात् पूर्वापरशैल्या च पूर्वनिर्दिष्टपाठो ज्यायान् ॥५॥

यत् पृथिव्यां प्रथमसूत्रोक्तम्, तदप्यत्र कचिदित्याह---

६. नोदनापीडनात् संयुक्तसंयोगाच्च ॥ (२०७)

आपीडनमभिधातः । कृपादावपा प्रस्रवणनोदनवशादारोहणम् । काष्ठपाषाणाद्यभिधातवशादाकाशं प्रति उत्पतनम् । तत्रैव साक्षात्प्रस्रवणादिमंयुक्तजलांशानां संयुक्तसंयोगादारोहणमिति ॥ ६ ॥

ननु वृक्षालवालेषु सिक्ता आप न तावत् पुरुषैरिव वृक्षैः पीयन्ते । भूम्यन्तर्गच्छन्त्यश्च ता दृश्यन्ते । सेचनाभावे च वृक्षाणां शोचनात् अवश्यमपा मूलात्प्रभृति शाखाग्र यावत् आरोहणं स्वीकार्यम् । न च वायुनैव तत्राप्यारोहणम्, तथा क्रियमाणेऽपि सेचने कतिपयवृक्षशोपदर्शनात् । पायोरारोपकत्वे च क्वचित्तद्बद्धं मानाभावादित्यत्राह—

७. वृक्षाभिसर्पणमित्यदृष्टमग्निम् ॥ (२०८)

वृक्षलतावनस्पत्यादिष्वभितो व्यापनमपामदृष्टकारितम् । अनेन वृक्षेण एवंशाखावर्णमलादिमता ण्तावत्कालम्यायिना भाव्यमिति भोक्तृणां वृक्षरूपचेतनस्य चादृष्टमुपजीव्य, नियम, कृतोऽस्ति । अतस्तत्तादृष्टं कारणमिति । अत्र अदृष्टकृतमित्यप्रयुज्य अदृष्टकारितमिति प्रयोगात् अदृष्टमपि वृक्षगताभ्यन्तरवायुसंयोगेनैव भूम्यन्तर्गतरसानयनं कारयतीति ज्ञाप्यते । एवं पूर्वत्वापि । अस्ति चात्र इतिशब्दोऽपि । तस्य उक्तवायुसंयोगेनेत्यर्थः ॥ ७ ॥

ननु मेघादापो द्रवा यथा धारारूपेण पतन्ति, तथा करकात्मनाऽपि । कथमिदं काठिन्यं सासिद्धिकद्रवत्वानां तासाम् । न च करकाः नापः, भूमिपातसमनन्तरमेव द्रवीभावात् । कथञ्च कठिनानां द्रवत्वमपीति जिज्ञासायामाह—

उप सू ६. सूर्यरश्मीनां जलोर्ध्वनेतृत्वं बलवद्वायुनोदनेनापीडनात्-आस्कन्दनात् अप्सु वायुसंयुक्तरश्मिसंयोगात् ।

८. अपां संघातो विलयनञ्च तेज संयोगात् ॥ (२०९)

अत्र कन्दली—“हिमकरकादौ द्रवत्वानुत्पत्तिः तत्र दिव्येन तेजसा आप्यपरमाणूनां द्रवत्वप्रतिबन्धात् । तेजस्संयोगेन द्रवत्वं प्रतिबद्धमिति आप्यद्रव्यस्य लवणस्य वह्निसंयोगेन द्रवत्वप्रतिबन्धदर्शनादनुमितम् । विलयनं तु हिमकरकादेर्भौमाग्निसंयोगात् । यत् विलयनं कठिनद्रव्यस्य तद् वह्निसंयोगादवगनम्, यथा सुवर्णादीनाम्” इति । अत्र भौमस्याग्नेरेकस्य लवणे द्रवत्वप्रतिबन्धकत्वस्य, सुवर्णादौ विलयनहेतुत्वस्य च कथनात् तद्वत् दिव्यं तेज एकमेव किमपि वैलक्षण्यं प्राप्य उभयहेतुः स्यान्न वेति चिन्त्यमस्ति । अल्पं तेजः संघातहेतुः, बलवत्तु विलयनहेतुरित्यप्याहुः । इक्षुरसः शर्कराभवेति । किञ्चित्तापे सति पाते लग्नो भवेति । अधिकतापे द्रवीभवति । संघातपदेन, ‘द्रवत्वप्रतिबन्धमात्रम्, न तु वस्तुतः पृथिवीवत् काठिन्य’मिति दर्श्यते ॥ ८ ॥

तत्र तेजस्संयोगे प्रमाणमाह—

९. तत्र विस्फूर्जथुर्लिङ्गम् ॥ (२१०)

तत्र मेघतेजस्संयोगे विस्फूर्जथुः साधकप्रमाणम् । स्फूर्जथुर्वज्रनिर्घोषः । अशनिशब्दः । अशनिरेवात्र विवक्ष्यते । शब्दस्तद्विनाभूतः । विशिष्टः स्फूर्जथुर्विस्फूर्जथुः । वैशिष्ट्यमतिशयो वृक्षादिदाहापादकतेजस्साहित्यम् । मेघो दिव्यतेजाः विस्फूर्जथुहेतुत्वादित्यनुमीयते ॥ ९ ॥

१०. वैदिकञ्च ॥ (२११)

‘तत्र लिङ्ग’मित्यनुवर्तते । ‘आपस्ता अग्निं गर्भमादधीरन्’इत्यादि ॥ १० ॥

ननु मेघान्तर्गतज्योतिरंश एवाशनिरिति कथं ज्ञायते ? कथञ्चाशनेस्ततो जन्म ? तत्राह—

११. अपां संयोगाद्विभागाच्च स्तनयित्तोः ॥ (२१२)

अशनावपां संयोगोऽनुभूयते, सह वर्षविन्दूनामपि पातात् । उपरि मेघसद्भावदशायामेवाशनिपातात् स्तनयित्तोः मेघाद्विभागोऽप्यवसीयत इत्यशनिर्भेद्यतेजोऽश एव । एवं स्तनयित्तुना सहापः संयुज्य वियुज्यन्ते वेगवद्वायुसंघट्टनवशादिति तदा तदन्तर्गताशनितेजो निष्क्रामतीति ॥ ११ ॥

एवमपा कर्म परीक्ष्य तेजोवायुकर्मनिरूपणप्रवृत्तः तत्र पृथिवी-कर्मरीतिमितिदिशति—

१२. पृथिवीकर्मणा तेजःकर्म वायुकर्म च व्याख्यातम् ॥ (२१३)

सामान्यतो नोदनाभिघातसयुक्तसंयोगाद्यायतं तत्रापि कर्म, तद् विशेषेण चादृष्टकारितमिति ॥ १३ ॥

ननु नोदनादित. कर्म जायमान कारणानुगुण्येनानियतदिकं स्यात् । तेजःआद्यौ पुनरुत्सर्गत ऊर्ध्वाद्यभिमुखमेव कर्मेति कुत इति शङ्काया तत्रादृष्टमेव हेतुरिति वदन्, लाघवात् अदृष्टजन्यमन्यदपि कर्म आत्मानधिष्ठितसर्वभूतनिष्ठमत्राऽऽह्निके वक्तव्यमेकस्मिन्नेव सूत्रे सौकर्याय घटयति—

* १३. अग्निरूर्ध्वज्वलनं वायोस्तिर्यक्पवनमणुप्रनसोश्चाऽऽद्यं कर्मेत्यदृष्टकारितानि ॥ (२१४)

अणु. पार्थिवादिपरमाणुः । तस्य मनसश्च आद्यं सर्गारम्भ-कालिकं कर्म, तथा अग्निगतमूर्ध्वदेशप्राप्त्यनुकूलज्वलनं वायुगतं तिर्थग-मनमितीमानि कर्माणि अदृष्टकारितानि । न दृष्टमदृष्टम् । पुण्यपापरूपं वा भगवदिच्छारूपं वाऽन्यादृशं वा तत् यथायथम् । यद्यपि मनोऽप्यणु,

उप. सू. १२. भूकम्पाख्येन कर्मणा दिग्दाहकतेजःकर्म* वृक्षादिपातन-प्रभजनकर्म च व्याख्यातम् ।

तथापि तदणुत्वस्येतः परमेव वक्ष्यमाणत्वात् स्फुटं तद्ग्रहणं दर्शयितुम्
अणुमनसोरित्युक्तम् । सर्गमध्ये परमाणुकर्म बाधादिनोदनात् प्रयत्न-
 वदात्मसंयोगाच्च स्यात् , मृत्पिण्डान्तर्गतेषु परमाणुष्वपि तत्संभवात् ।
 एवं मनसोऽपि प्रयत्नवशात् कर्म सशरीरतादशायामिति आद्यमिति
 विशेषणम् ॥ १३ ॥

भूतचतुष्टयनिरूपणानन्तरमाकाशादौ कर्म विचार्यम् । तत्र
 कर्माभावस्यैवौपरि वक्ष्यमाणत्वाद्भ्रान्तो मन एव शिष्यते । अदृष्टाधीन-
 कर्मवत्त्वात् मूर्तत्वाच्च मनःकर्माप्यत्र प्रसक्तम् । तत्र यत् सक्रियहे
 मनसि कर्म, तत् आत्मसंयोगप्रयत्नाभ्यां हस्त इव भवतीति पूर्वाहि-
 कविषय एवेदं कर्म, न त्वनेति दर्शयितुमाह—

१३. हस्तकर्मणा मनसः कर्म व्याख्यातम् ॥ (२१५)

मनसोऽतीन्द्रियत्वात् कथं प्रयत्नविषयत्वमिति चेत्—मनोवहना-
 डीनां त्वगिन्द्रियवेद्यत्वमस्तीति मनोवहनाडीविषयकः प्रयत्नः कथञ्चिन्म-
 नोविषयकोऽपि स्वीक्रियते । प्रेर्यते किंलातीन्द्रियमपि चक्षुः प्रयत्नेन १४

ननु किमिति मनःकर्म प्रयत्नेन निष्पाद्यत इत्यत्र तत्फलमाह—

१५. आत्मेन्द्रिमनोर्थसन्निकर्षात् सुखदुःखे ॥ (२१६)

आत्मा मनसा संयुज्यते, मन इन्द्रियेण, इन्द्रियमर्थेनेति
 क्रमः । एवं स्थिते मनसः पश्चान्निर्देशः मन इन्द्रियेति प्रयोगे कर्म-
 धारयभ्रान्तिः स्यादिति : एवं मन इन्द्रियार्थेति प्रयोगे, बाह्येन्द्रियबाह्यार्थ-
 संनिकर्ष एव सुखदुःखहेतुरिति स्यात्, न त्वान्तरज्ञानादिसंनिकर्ष इति

उप. सू. १४. मनस आद्य कर्म पूर्वमूल उक्तम् । अन्यत् तत्कर्माह ।

उप. सू. १५. मनसि कर्मोत्पत्तौ प्रमाणमाह ।

आत्मतद्गुणसंनिकर्षेण सुखोत्पत्तिबोधनाय इन्द्रियमनोर्थेति क्रमा-
दरणम् । प्रत्यक्ष इव सुखादिविषयेऽप्यन्वयव्यतिरेकाभ्यामर्थसन्निकर्षो
 हेतुरिति नैयायिकसमतमपीति प्रत्यक्षसूत्रे द्रष्टव्यम् । ज्ञानं विहाय
 सुखदुःखयोरुक्तिः ज्ञानस्याप्यनन्त इह सुखदुःखार्थत्वात् । एवं सुखदुः-
 खमात्रप्रयोगेऽपि साक्षात् परम्परया वा सन्निकर्षाधीना सर्वेऽप्यात्म-
 विशेषगुणा इह विवक्षिताः ।

तथाच सुखदुःखयोरनुभाव्यतया तद्वेतुर्भनिकर्षस्य कर्माधीनतया
 मनःकर्मणि पुरुषप्रवृत्तिरर्थवतीति । यद्यपि तु खं संपादयितुं मनः
 कश्चिन्नं प्रवर्तयेत् । नितु अर्थसंनिकर्षाय तदुःखपरिहारार्थं मनोऽन्यत्र
 व्यापारयितुं यतेत—अथापि सुखकामनया संनिकर्षं कृते तु खमप्यवर्ज-
 नीयमापततीति सुखदुःखे इति द्वंद्वनिर्देशतात्पर्यम् । यदि तु संनिकर्षात्
सुखदुःखे इत्यस्य सन्निकर्षाधीनज्ञानकृतक्रियासाध्ये सुखदुःखे इत्यर्थ-
 विवक्षा, तदा विहितप्रतिपिद्धकर्मकरणफलत्वात् तत्रोर्न किञ्चिदनुपपन्नम् ॥

एवं दुःखमिश्रत्वप्रतिबोधनेन सुखस्यापि हेयतामामूच्या सदेहद-
 शयां मनःकर्मणः प्रयत्नाधीनत्वस्थित्या संपन्नं सौकर्यमादरेण
 व्युत्पादयति—

१६. तदनारम्भ आत्मस्थे मनसि शरीरस्य दुःखाभावः स योगः ॥

प्रयत्नवदात्मसंयोगाद्यायत्तार्थसंनिकर्षात् खलु सुखं तत्, यदवि-
 नाभूतं दुःखम् । यदि तं संनिकर्षं पुरुषो नारभेत, तदा तदनारम्भे
शरीरस्य दुःखाभावः । सशरीरोऽपि दुःखं नानुभवतीत्यर्थः । षष्ठी

उप-सू. १६. मनसश्चञ्चलत्वे योगमोक्षयोरयोग इत्यत्राह । तदनारम्भे-मनसि
 कर्मनारम्भे, सुखदुःखानारम्भे इति वा । दुःखाभावः—दुःखस्याभावो यत्त सः ।

अवच्छेद्यावच्छेदकभावसंबन्धपरा, शरीरावच्छेदेन दुःखाभाव इति
 , 'सन्निकर्षात् सुखदुःखे' इति प्रागुक्ततया संनिकर्षानारम्भे सुखदुः-
 खाभाव इति वक्तव्ये दुःखाभाव इत्येव कथनम्, दुःखसंमिश्रतया
 सुखमपि दुःखं भावयता दुःखाभावाय विवेकिना तदनारम्भः कार्यं
 इति ज्ञापनाय । 'सुखदुःखाभावः' इत्यपि पाठः । ननु सशरीरस्य मनः न
 कथमपि निर्विषयं भवितुमर्हति विना सुषुप्त्याद्विदशाम् । तत्राह आत्मस्थे
मनसीति । बाह्यविषयेभ्यो विनिवर्त्य मन आत्मविषये स्थाप्यत इति
 न निर्विषयत्वमिति । यद्यस्मत्प्रयत्नवशं मनः स्यात्, कथमिदं यथेच्छं
 नियन्तुमात्मनि स्थापयितुञ्च शक्येतेति प्रयत्नवशत्वसंपन्नमिदं परमं
 फलमिति भावः । बाह्याभ्यन्तरसन्निकर्षानारम्भकृतो योऽयं मनस
 आत्मस्थितिसहितो दुःखाभावः स योगः । अत्र हि दुःखवदं पूर्वसूत्र इव
 ज्ञानादिसर्वगुणपरमिति दुःखाभावो नाम चित्तवृत्तिनिरोधः । स च
 निरोध आत्मनि मनःस्थापनपर्यन्त एव योगशास्त्रसंमत इति
आत्मस्थे मनसीत्यनेन दर्शितम् । तत्र वैराग्याद्विनिवृत्तिनिरोधः ;
 अभ्यासादात्मनि निरन्तरस्थितिः, स चायं योगः प्रयत्नसाध्य इत्यादि
 योगानुशासनतो द्रष्टव्यम् । यमनियमासनप्राणायामप्रत्याहारध्यानधारणा-
 समाधिरूपेषु योगाङ्गेष्वष्टसु प्रत्याहारादिचतुष्टयमत्र स्पष्टप्रतीतम् ।
 प्रत्याहारः=इन्द्रियाणां विषयेभ्यो विनिवर्तनम् । धारणा आत्मरूप-
 धारणीयविषयिणी आत्मस्थपददर्शिता । गतिनिवृत्तिवाचिना स्थाधातुना
 स्थैर्यं ज्ञानस्य निरन्तरप्रवृत्तत्वं बोध्यत इति ध्यानसिद्धिः ।
 आत्मन्येव तिष्ठतीत्यात्मस्थमित्यवधारणबलात् तदनारम्भपदबलाच्च ज्ञान-

ज्ञात्रादिषिषयकानुव्यवसायमपि विना आत्ममात्रनिर्मासत्वलाभात् समा-
धिरपि दर्शितो भवति । यमनियमादिकं षष्ठे वक्ष्यते ॥ १६ ॥

एवं मूर्तेषु कर्म दर्शितम् । आकाशकालदिगात्मसु कुतस्तत्र
दर्शितमिति शङ्का, 'तत्र कर्म नास्ती'ति परिहर्तव्या । तमिमं
परिहारम्, मनस इदानीं प्रस्तुततया तदव्यवहितपूर्वमुद्दिष्टमात्मानमा-
रभ्याकाशपर्यन्तेषु व्युत्क्रमेण विवक्षन् आत्मविषये पूर्वमह—

* १७. कायकर्मणा आत्मकर्म व्याख्यातम् ॥ (२१८)

एतदादिसूत्रत्रयमेव मनसिकृत्य सूत्रकारोपि वक्ष्यति षष्ठे,
“आत्मकर्मसु मोक्षो व्याख्यातः” इति । तदर्थस्तत्र ज्ञातव्यः । अत्र
आत्मपदेन, यस्य मोक्षः शास्त्रसिद्धः स एव गृह्यते, औचित्यात्, अव-
तरणोक्तयुक्तेश्च ।

अत्रैवं महर्षेर्गभीरा गतिरवधानमर्हति—द्विकालादिवत् आत्मा-
नमपि निष्क्रियमेव निश्चिन्वानोऽभ्ययं न तथा स्पष्टमाह । किंतु द्विकाला-
दादौ कर्मसत्ताया आनुभविकत्वाभावेऽपि आत्मनो देशान्तरलोकान्तर-
गतागतानुभवस्य सर्वस्वीकृतत्वात्, अतएवाऽऽत्मनोऽणुत्वस्यापि कैश्चिदा-
स्थितत्वात् सहसा निष्क्रियत्वकथनं दुष्करम् । आत्मज्ञानस्य मोक्षोपयुक्त-
त्वेऽपि तदणुत्वविभुत्वान्यतरनिर्धारणं नातीवोपयुक्तम् । विभुत्वमहत्त्वे
चात्मनः परिमाणप्रकरणे दर्शयिष्येते । अत इह तदविज्ञायाऽऽत्मकर्म-

१७. सूत्रमिदमुपस्कारग्रन्थे क्वचिदेव मुद्रितम् । एतत्सूत्राभावे चोपस्कार-
वाक्यानि अनन्वितानि अस्य सूत्रस्य प्रामाणिकत्वं दृढं दर्शयन्ति । उप. आत्मकर्म
—प्राणकर्म प्राणवहनाडीकर्मणा जीवनयोनियत्नवदात्मसंयोगाच्च भवति ।

विषयकशङ्कायां गूढं किञ्चित् लोकानुभवोपपादकं वक्तव्यम् । आन्तर-
माशयं तु पश्चाद्विवेकी विवेचयिष्यत इति मन्यते । अत एव गूढं किञ्चि-
दाह—कायकर्मव्याख्यानेनात्मकर्म व्याख्यातं भवतीति ।

यस्य मते आत्मा क्रियावान्, तदृष्ट्या सूत्रस्यायमर्थः—
‘आत्मसंयोगप्रयत्नाभ्या हस्ते कर्मेति प्रागुक्तं हि । आत्मकायसंयोगः
प्रयत्नश्च कायकर्मकारणमिति तत्र दर्शितम् । अविशेषादात्म-
कर्मकारणमपि तदेव । तथाच प्रयत्नात् कायसंयोगाच्चात्मनि कर्मेति ।
आत्मनिक्रियत्वतत्त्वज्ञस्य तु दृष्ट्याऽयमर्थः—कायकर्मणा आत्मकर्म
व्याख्यातम् । नात्मन कर्मेति किञ्चिदस्ति । कायकर्मैवात्मकर्मत्वेन
व्यवहियते । देशान्तरलोकान्तस्मृतागतानामन्वयव्यतिरेकाभ्यां कायकर्म-
त्वावधारणात् । अत्र मनःकर्मसूत्रादाविव हस्तकर्मणेत्यनुक्त्वा काय-
कर्मणेति वदन् कायकर्मविचारकं सूत्रमपि ग्राहयति । ‘तच्च सूत्रम्,
“देवदत्तो गच्छति यज्ञदत्तो गच्छतीत्युपचाराच्छरीरे प्रत्ययः”
(३. २.) इति । तेन च गमनस्यात्मन्यभावात् शरीरलाक्षणिकं देवदत्त-
पदमिति दर्शितम् । अत सिद्धं शरीरकर्मैवात्मनि व्यवहियते,
परमार्थत आत्मा निष्क्रिय इति ।

एवं मननध्यानप्राणायामादीन्यप्यात्मकर्माणि मन्तव्यानि ॥ १७ ॥

मुख्यमौपचारिकं वा आत्मकर्म पूर्वाह्निकविषयीभावार्हमिव
प्रकृताह्निकविषयत्वार्हमपि किञ्चिदस्तीत्याह—

१८ अपसर्पणमुपसर्पणमशित पीतसंयोगाः

कार्यान्तरसंयोगाश्चादृष्टास्व ॥ (२१९) कारितानि

अपसर्पणं समनस्कस्यात्मनो मरणकाले शरीरान्निष्क्रमणम् ।

उपसर्पणं निष्क्रान्तस्याऽऽतिवाहिकशरीरद्वारा स्वर्गं नरकमन्यद्वा प्राप्य

तत्र स्वार्थकल्लसशरीरसंयोगहेतुः कर्म । अशितपीतसंयोगाः कर्मप्रकरणात् आत्मसंयुक्तानामात्मानुभाव्यानामशितपीतानां नानाजात्यनुरूपाणां नानाप्रकाराणां निष्पत्त्युपयोगीनि गृहक्षेत्रादिस्थिताशितपीतारम्भकावयवकर्माणि । कार्यान्तरसंयोगा अभ्यवहारातिरिक्तविहारादिक्रियोपयोगिभोग्यभोगोपकरणानामशितपीतोपकरणादीनाञ्च नानादेश्चिन्तानामारम्भाद्यर्थानि तत्तदवयवादिगतानि कर्माणि । यद्वा अशितपीतसंयोगाः भुक्तपीतपरिणानौपत्रिकोद्वेगतेजप्रभृतिगता व्यापरा । कार्यान्तरसंयोगा प्राणापानादीनामिन्द्रियाणाञ्च यथायथं शरीरप्रदेशेषु संसर्गानुगुणा व्यापाराः । इति शब्दः मलमूत्रवियोगाद्यनुकूलकर्मसंग्राहकः । सर्वाणीमानि अदृष्टकारितानि । आत्मानविष्टितद्रव्यगतकर्मनिरूपणाद्विके अपसर्पणादिकथं नात् यथावस्थितमधिष्ठानं तदा नास्तीति ज्ञाप्यते । अपसर्पणादीनि कर्माणि यद्यप्यात्मकर्मत्वेन व्यवहियन्ते—अथापि प्राप्ताप्राप्तविवेके कृते मनआदावेव तत्तद्विषयानन्त्येव सूत्रकृद्दूढाशयः ॥

मनः कर्मप्रस्तावे मनसा करणेनात्मने साध्यं मुख्यं योग इत्युत्तवा संप्रत्यात्मकर्मप्रकरणे आत्मना लब्धव्यं परमं फलमाह—

* १९. तदभावे संयोगाभावोऽप्रादुर्भावः स मोक्षः ॥ (२२०)

तदभावे तस्यादृष्टस्याभावे संयोगाभावः अशितपीतसंयोगाभावः । उदर्यादेः शान्त्या स्थितशरीरस्यैव विनाश इति यावत् । एवमदृष्टाभावे अप्रादुर्भावः । आत्मा न पुनः प्रादुर्भवति, न जायते । लब्धशरीरस्य स्थापकादृष्टाभावान्नाशः शरीरान्तरारम्भकादृष्टाभावश्च शरीरान्तरानारम्भश्चेति । स मोक्ष इति । अयमदृष्टाभावसाध्यः शरीर-

नाशविशिष्टशरीरान्तरानुत्पादो मोक्ष इत्यर्थः । सूत्रे चकारपाठो नोपस्कारसंमतः, किंतु स इति तत्पदमेव तत्स्थाने, 'पूर्व' "स योग" इतिवत् । नन्वनादिसंसारसंचितैरदृष्टैरेतावत्पर्यन्तमिव इतः परमपि शरीरारम्भः संभवति । तत् कथमारम्भकादृष्टाभाव इति चेत्- अत्र पूर्वोक्तं योगसूत्रमेव समाधायकम् । योगेनात्मस्थता हि प्रागुक्ता । तेन सकलधर्माधर्मविशिष्टात्मसाक्षात्कारो भवति । तस्मिन् सति येन योगोपायेन यस्यस्यादृष्टस्य क्षपणं सुशकं भोगेन प्रायश्चित्तेन वा, तत्तदुपाया नुष्ठाने त्वरते । सुखदुःखोपयोगीन्द्रियार्थसन्निकर्षाद्यनारम्भाच्च नापूर्वधर्माधर्मप्रसक्तिरिति सिद्धोऽदृष्टाभावः । इदमधिकृत्य षष्ठेऽपि किञ्चिद्वक्ष्यति । अत्र शरीरनाशविशिष्टशरीरान्तरानारम्भमात्रस्यापसर्पणोपसर्पणमध्ये यद्वा प्रलयेऽपि सत्त्वात् तद्दशाया वारणाय तदभाव इत्यविकमुक्तम् । प्रलयादौ हि सत्यप्यदृष्टे तस्य फलजननाय कालान्तरप्रतीक्षतया तदानीं शरीराप्रादुर्भावः । इह त्वदृष्टस्यैवाभावादप्रादुर्भाव इति । अन्ततः अदृष्टाभावोऽपवर्गः इत्येतावदेव सुवचम् । अविशेषात् सकलात्मविशेषगुणविरहोऽपवर्ग इति नञ्या । "तदत्यन्तविमोक्षोऽपवर्गः" इति दुःखाभावमपवर्गमाह न्यायसूत्रकारः । जन्मनो दुःखत्वेन भावनात् दुःखाभावो नाम जन्माभाव इति न्यायभाष्यसरणि । तथाच न्यायसूत्रकथितद्वादशविधप्रमेयान्तर्गतसर्वहेयवर्गाभावो मोक्ष इत्युक्तं भवतीति तद्व्याख्यानेऽस्माभिर्दर्शितम् । जन्माभाव एवात्राप्रादुर्भावपदेनोच्यते । "दुःखजन्मप्रवृत्तिदोषमिथ्याज्ञानानामुत्तरोत्तरापाये तदनन्तरापायादपवर्गः" इति वदतो महर्षेर्गौतमस्य दुःखजन्मप्रवृत्तिदोष-

मिथ्याज्ञानानामपायोऽपवर्ग इत्याशयः संभाव्यते । संसाराभाव एव मोक्षः , संसारश्चैतत्समुदायात्मक इति । अन्ततोऽत्र न्यायवैशेषिक-योरैकरम्यमेव । ईदृशाभावातिरिक्तं सुखानुभवादिकं तु मुक्तौ नैषोऽपि स्वीकरोति , आत्मादिमनिकर्पापततायां सुखदुःखसामान्ये प्रागुक्तत्वादित्यलम् ॥ १९ ॥

एवं यत्रयत्र द्रव्ये कर्मप्रतीतिः , तत्रतत्र उदुत्पत्तिसामग्री विचारिता । अत्र का सामग्री ततोद्रव्ये कर्म जनयति । न हि किञ्चिद्द्रव्यं सर्वदा सर्वत्रादृष्टादेव कर्मवद्रवतानि दृष्टमिति शङ्का तमसि कर्मैव नास्तीति प्रतिबोधनेन परिजिहीर्षु तत्स्वरूपमुपदिशति---

* २०. द्रव्यगुणकर्मनिष्पत्तिवैधर्म्याद्भाऽभावस्तमः ॥ (२२१)

तमसो द्रव्यनिष्पत्तिवैधर्म्यात् तत्र प्रतीतमानयोर्गुणकर्मणोरन्यत्र-प्रतीतगुणकर्मनिष्पत्तिवैधर्म्याच्च तमः प्रमाप्रतिभोगिकाभाव एवेत्यर्थः । निष्प्रभमुवर्णादिसत्त्वेऽपि तमोऽस्तीति तेजोऽभाव इत्यनुत्वा भाऽभावइत्युक्तम् । तमो द्रव्यश्चेत् , अनित्य सावयवश्च स्वीकार्यम् । तच्च न पार्थिवाद्यवयवनिष्पाद्यम्—अम्पशोद्भूतरूपत्वात् । न चान्यदेवेदं द्रव्यम्—तदापि प्रदीपनिर्वाणसमनन्तरक्षण एव समन्तात् समीक्ष्यमाणोऽन्धकारः किमत्रैवावयवक्रमेणोत्पन्न , उत देशान्तरादागत । नाऽऽद्य , अत्र प्रदीपकाले प्रागनवस्थानात् । नान्य , संनिवृष्टदेशेषु परितः प्रदीपभासुरेवप्यनुपलब्धतया तद्वारा आगमनायोगात् । न च क्षणमात्रेणेदृशं महत् द्रव्यं किञ्चिदुत्पद्यमानं दृष्टम् । ‘अस्तु नित्यमेव तमः सर्वदा सर्वव्यापि । प्रदीपादिप्रकाशाभिभूतत्वात् तदग्रहणमात्रम्’इति चेन्न—एवं तर्हि तमसि

चलनप्रतीतेरमुख्यत्वापत्ते, सावयवस्य नित्यत्वायोगाच्च । तत्सर्वा-
पलापे वरं तद्व्यापलाप एव, कादाचित्कोपलम्भाभिसनिर्वाहाय नित्य-
स्थित्यादिकल्पने गौरवात् । अतो द्रव्यनिष्पत्तिवैधर्म्यात् तमो न द्रव्यम् ।
एतेन तमसि प्रतीतं नीलरूपमपि न रूपमिति सिद्धम् । ईदृशद्रव्यो-
त्पत्तेरेवासिद्धौ अवयवगुणद्वारा ईदृशरूपोत्पत्तेः सुतरामयोगात् । कर्म तु
तत्र कथं भवतीति शङ्कित्रैव विमृष्टम् । अतो वस्तुतः कर्मापि तत्र
नेति साधु । न च प्रागदृष्टैरेवावयवैर्ज्ञेयमिति महाग्न्युत्पत्तिवत् तमस
उत्पत्तिरस्तु । अस्तु च तमोऽभावभूतेज इति वाच्यम्—औष्ण्याश्रय-
त्वादिना तेजसोऽवश्याभ्युपेयत्वात् । कारणानुरूपक्रमिकामिवृद्धिदर्शनेन
तत्र वियदादिविततपचनाग्यानीतसूक्ष्मावयवमघानोपपत्तेश्च । अतोऽन्य-
द्रव्यगुणकर्मनिष्पत्तिसाधर्म्यस्य तमोद्रव्यगुणकर्मनिष्पत्तिषु दुर्वचतया
तमो न भाव इति ।

यद्यपि तमो न द्रव्यम्—अथापि आरोपितं नीलरूपं तम इति
कन्दलीकारः । ‘द्रव्यस्य रूपस्य वा आलोकसहकारेणैव चक्षुर्ग्राह्यत्वात्
आलोकाभाव एव तमः । तस्य च प्रत्यक्षे नालोकापेक्षा । प्रति-
योग्यतिरिक्तप्रतियोगिग्राहकसामग्री हि अभावग्रहे कारणम् । न
चालोकग्रहे आलोकान्तरप्रतियोग्यतिरिक्तमपेक्षितमस्ति । अतस्तदभावोऽ-
प्यालोकं विनैव गृह्यत’ इति किरणावलीकारः । तमप्रतीतिर्न निर्विषया,
किंतु द्रव्यगुणकर्मविषयिणीति न्यायवार्तिकोक्तम् । तत्र तु, यतो गुणकर्म-
विशिष्टप्रभाद्रव्याभावरूपं तमः, अतस्तमप्रतीतौ प्रतियोगिकोटौ द्रव्य-
गुणकर्मणां भानं भवतीति भावो वर्णनीयः । सूत्राक्षराणि तु अभावत्व-
पक्षमेव दर्शयन्ति । कन्दलीकृता हि भाऽभावस्तम इत्यस्य भाभावे

सति यत् प्रतीयते, तद् रूपं तम इति क्लिष्टोऽर्थ आश्रीयत इति । तमो न द्रव्यम्, न गुणः, न कर्मेत्यपि पञ्चम्यन्तपदेन ज्ञायते ॥ २० ॥

ननु तर्हि नीलं तमश्चलतीति नैल्यचलनयो. कथं निर्वाहः । किञ्च तमो द्रव्यगुणकर्मरूपं मा भूत् । नापि सामान्यादिरूपम् ; अनित्यत्वात् । अथापि भाप्रतियोगिकाभाव एवेति कथम्, तत्राह—

२१. तेजसो द्रव्यान्तरेणावरणाच्च ॥ (२२२)

तेजस्तमसोर्विरोधानुभवात् तम तेजोऽभाव इति सिद्धयति । किञ्च पृथं प्रदीपप्रभापरीतो यो देश, तद्देशप्रदीपयोर्मध्ये यदा कश्चित् पुरुषस्तिष्ठति, तदा तेन प्रदीप आव्रियते, तदा च तम प्रतीयते । अन. तेजस प्रदीपादे आवारकद्रव्येणाऽऽवरणात् प्रभाप्रसरप्रतिरोधात् प्रभाऽभावो यस्सिद्ध, तदेव तम इति । द्रष्टुं प्रवृत्तः पुरुषो यदि दर्शने सहकारिणमालोकं न पश्यति, तदा तम इति मन्यत इति चालोकाभाव एव तम. । एव नैल्यप्रतीतिरपि नैल्यात्मना शौकल्याभावविषयिणी । तेजसो हि रूपं भास्वरशुक्लम् । प्रभाप्रसरकाले च तत्प्रतीतिरासीत्. । संप्रति तेजस आवृतत्वात् तत् शुक्लरूपाभाव एवं प्रतीयते । न च पीतरूपात्मनैव किं न प्रतीयत इति शङ्क्यम्— अनुभवानुसारेण शौक्यकाण्ठयोरेवात्यन्तप्रतिभटत्वस्वीकरात् । अत एव सितान्यत्वस्य पीतादिसाधारण्येऽपि असितपदं सितविरोधीत्यर्थे कृष्णरूप एवानुशिष्यते । याऽपि चलतीति प्रतीतिः, साऽप्यारोपरूपा । प्रदीपावारके, पुरुषे प्रसर्पति योऽयं देशः पुरुषेणाऽऽव्रियते, तत्तत् तमः क्रमेण भवति । पुरुषे च गतिक्रियाऽस्ति । यथा गतिमद्वस्तुनः पूर्व-

देशानुपलब्धत्वविशिष्टोत्तरदेशोपलब्धत्वम्, तथा तमसोऽप्यत्रेति तत्सा-
जात्यात् तमसि गतिरारोपिता । यथा सुवेगं शकटमारूढः स्वयमुपविष्टोऽपि
शकटगतिबलात् विभिन्नान् वृक्षगुल्मादीन् पश्यन् स्वयं साक्षाद्व्यवहार-
वत्त्वात् क्षणमुपलब्धत्वे सति पश्चादनुपलभ्यमानत्वमात्रेण वृक्षादीन्
गतिमतो मन्यते—तद्वत् । तत् सिद्धम्—तमसि कर्मप्रतीतिः सर्वथा
भ्रान्तिरूपतया तत्कारणविमर्शो व्यर्थ इति ॥ २१ ॥

एवं मनसः कर्मनिरूपणानन्तरं व्युत्क्रमेण आत्मदिव्कालाका-
शानां मध्ये कर्मसंभावनार्हे आत्मनि कर्म विचार्य अनन्तरमारोपित-
कर्मणि तमसि औचित्यात् कर्मविचारं विधाय अथ दिगादिषु कस्यापि
पुंसः कर्मवत्त्वप्रत्ययाभावात् निष्क्रियत्वं निर्विशङ्कमित्याशयेनाह—

२२ . दिक्कालावाकाशश्च क्रियावद्वैधर्म्यान्निष्क्रियाणि ॥ (२२३)

दिक्कालौ नाकाशतुल्यौ । तयोरक्रियत्वेऽपि क्रियाकारणत्वस्य
वक्ष्यमाणत्वात्, आकाशे तस्याप्यभावादिति विशेषं मनसिकृत्य तयोरेव
समासादरणम् । क्रियावद्वैधर्म्यं क्रियावत्त्वेनाननुभूयमानत्वम् । यद्वा
क्रियावतां मूर्तत्वं दृष्टम् । तदेव क्रियाप्रयोजकम् । अतः तद्वैधर्म्यम-
मूर्तत्वमिति यथाभाष्यं ग्राह्यम् । न च नित्यविभोरपि स्वस्थान एव
नित्यभ्रमणवत्त्वे कथं विभुत्वक्षतिरिति वाच्यम्—अननुभूताकारणक-
निष्प्रयोजनक्रियाङ्गीकारे मानाभावाद् गौरवाच्च ॥ २२ ॥

कुतकुत्र कर्मेति विचारे प्रवृत्तेन द्रव्ये तच्छोधनं कृतम् । अथ
गुणकर्मणोरपि तत् कुरुते—

२३, एतेन कर्माणि गुणाश्च व्याख्याताः ॥ (२२४)

एतेन=परिच्छिन्नपरिमाणवत्त्वाभावेन । अत्र परिमाणरूपविशे-
ष्याभावाद्विशिष्टाभावः । यद्वा एतेन निरुपाधिकक्रियावत्त्वानुभवाभावेन ।

व्याख्याताः ; निष्क्रियत्वेनेति शेषः । गुणकर्मणां धात्वर्थरूपक्रियाविशेषवत्त्वसंभवेऽपि नोक्तविधकर्मवत्त्वमिति भावः ।

ननु कर्माणीत्यपि विशेष्यसत्त्वात्, व्याख्यातानि च व्याख्याताश्चेत्येकशेषे व्याख्यातानीति भाव्यम्, व्याख्यातमिति वा, 'नपुंसकमनपुंसकेनैकवच्चास्यान्यतरस्याम्' इत्यनुशासनात् । तत्कथं व्याख्याताः इति । उच्यते—गुणा इत्येतदनुसारेणैवं प्रयोगः । कर्माणीत्यत्र व्याख्यातानीति विपरणम्यानुषङ्गनीयम् । यद्वा कर्मगुणा इति द्वन्द्वे कथं विशेषणं निर्देष्टव्यम् ? व्याख्याताः इत्येवेति चेत्—कुतः ? द्वन्द्वविशेषणत्वादिति चेत्—तर्हि तद्वदेव लोकाश्रयत्वादिङ्गस्येहाप्येवं प्रयोग उपपन्नः । एतदुक्तं भवति—भिन्नप्रवृत्तिनिमित्तकाक्षादिशब्दविषय एवैकशेषानुशासनमिति पक्षे नात्र व्याख्यातपदे एकशेषस्य प्रसक्तिः ; अत एव न नपुंसकसूत्रस्यापि । अभिन्नप्रवृत्तिनिमित्तकघटादिपदविषयेऽप्येकशेषप्रवृत्तिपक्षेऽप्युच्यते । “चार्थे द्वन्द्वः” इति सूत्रस्वारम्यात् इतरेतरयोगरूपचार्थस्य बोधविषयत्वविवक्षाया द्वन्द्वस्तदपवाद् एकशेषश्च । अक्षादिशब्दे एकशेष विना प्रयोगायोगेऽपि घटादिशब्दे इतरेतरयोगरूपचार्थबोध्यत्वाविवक्षाया द्वन्द्वतदपवादैकशेषप्रसक्त्यभावात् प्रकृत्या घटत्वादिना अपेक्षितयावद्धटादिविवक्षया औजसान्निप्रत्ययविधानं वृत्ति-

1 ‘तत्तुगुणास्तु विधीयेरन् अविभागाद्विधानार्थं न चेदन्येन शिष्टा’ (1-4-) इति जैमिनिसूत्रे शिष्टपदेन यागादिकर्मणोऽपि ग्रहणमिति वार्तिकस्वरसपक्षे तदिनि कर्मपदस्य क्लीबत्वात् एवमेवोपपत्तिः । तथा श्रीभाष्ये समन्वयाधिकरणे “प्रयोक्तव्या ” इति, गीताभाष्ये च (13, 2) “निर्देश्यौ ” इति । भट्टपराशरपादैश्च, “प्रत्यामत्तेरिमौ न विविच्यते” इति । एवं तन्त्ववार्तिकेऽन्यत्र च तत्रतत्र द्रष्टव्यम् ॥

निरपेक्षमेव भवितुमर्हति, 'द्वयेकयोर्द्विवचनैकवचने,' 'बहुषु बहुवचन'-मित्येतद्वलात् । यथा पचतः, पचन्तीत्यादितिङन्तस्थले, तद्वत् । एवञ्चैकशेषमूलकद्विवचनबहुवचनप्रयोगे तदुपजीविनपुंसकसूत्रप्रवृत्तिः । वृत्ति-निरपेक्षं प्रत्यययोजने तु न स नियमः । तदत्रैकप्रवृत्तिनिमित्तमुखेन पुंनपुंसकविशेषणभूतार्थबोधने, विशेष्याणाञ्च, कर्माणि गुणाश्चेति रीत्या व्यस्तत्वे यथेच्छं विशेषणलिङ्गप्रयोगः । यद्वा प्रामाणिकभूरिप्रयोग-दर्शनानुसारेण समास इव व्यासेऽवि चरमश्रुतविशेष्यानुसारिलिङ्गनिर्देशः, उपस्थितप्रयोगे औचित्यात् । अत एव पूर्वसूत्रे क्लीबनिर्देशः । अत्र च पूर्वसूत्र इव उभयविशेषणमपि व्याख्याता इति पुंलिङ्गमिति ॥ २६ ॥

एव निष्क्रियत्वेऽपि तेषु केषाञ्चित् क्रियाकारणत्वं परमस्तीति विवक्षुः तद्वतकारणत्वविवेकार्थमाह—

२४. निष्क्रियाणां समवाय कर्मभ्यो निषिद्ध ॥ (२२५)

निष्क्रियाणां दिगादिद्रव्यगुणकर्मणां समवायसंबन्धं कर्मभ्यः कर्मतः—कर्मप्रतियोगिक इति यावत्—निषिद्ध । निष्क्रियानुयोगिकसमवायः कर्मनिरूपितो न भवतीति यावत् । तथाच क्रियासमवायित्वाभावात् क्रियां प्रति समवायिकारणत्वं तन्मध्ये कस्यापि न प्रसक्तमिति भावः २४

तर्हि अत्राध्याये संयोगादिगुणेषु, ततः प्रागन्यत्र च कर्म-कारणत्वमिष्टं किंरूपमित्यत्र सूत्रत्रयम्—

२५. कारणं त्वसमवायिनो गुणाः ॥ (२२६)

संयोगादयः केचिद्गुणाः कारणानि भवन्तः असमवायिकारणान्येव कर्मविषये भवन्तीत्यर्थः । अत्र समवायिकारणत्वनिषेध एव

तुशब्दाभिप्रेत , निमित्तकारणत्वस्य प्रयत्नादाविष्टत्वात् । असमवायिन इत्यस्य कार्यसमवायिमित्रास्सन्त इति वाऽर्थः । तथाच द्रव्यसमवेततया कारणत्वम् , न तु समवायानुयोगितयेति ॥ २५ ॥

द्रव्येषु दिक्कालयोः कर्मनिमित्तकारणत्वं दर्शयति—

* २६. गुणैर्दि (गुणेन दि) ग व्याख्याता ॥ (२२७)

कारणमित्यनुषज्यते । गुणैः आदित्यसंयोगविशेषरूपोपाधिमि.— तद्वत्त्वेनेति यावत्— दिक् कारणतया व्याख्याता । पर्वम्यां दिशि कर्म, उत्तरम्यामित्येवमुपाध्यवच्छिन्ने कर्मोत्पत्त्यनुभवात् उपाधिविशिष्टतया दिक् कारण भवतीति । प्राचीनैः कालस्येव दिशोऽपि सर्वकारणत्वमिष्टम् ॥ २६ ॥

२७. कारणेन कालः ॥ (२२८)

कारणमित्यनुषज्यते , व्याख्यात इति च विपरिणम्य । कारणेन कारणवत्त्वेन । कालनिरूपणप्रकरणोक्तरीत्या सूर्यपरिस्पन्दादिरूपकारणात्मकोपाधिमत्तया कालोऽपि कारणमिति व्याख्यातः । अत्र कारणपदप्रयोगात् दिगुपाधीनामकारणत्वं गम्यते । एवमेषां क्रियाकारणत्वं परमस्ति, न तु सक्रियत्वमपीति निरूपितमिहाध्याये लौकिकं कर्मेति ॥

पञ्चमान्त्येऽब्रवीत् कर्म क्रमान्मूर्तेष्वथाऽऽत्मनि ।

व्यमृशत् सह मुत्तयाऽथ तमस्येवं दिगादिषु ॥

इति वैशेषिकरसायनसंहिते वैशेषिकदर्शने पञ्चमे द्वितीयमाह्निकम् ।

इति पञ्चमोऽध्यायः ॥

अथ षष्ठोऽध्यायः

अथ वैदिकं कर्म । तच्च योगप्रवृत्तं प्रति यमनियमात्मना द्वेधा विभज्योच्यते । अहिंसासत्यास्तेयब्रह्मचर्यापरिग्रहाः यमाः । शौच-सन्तोषतपस्वाध्यायेश्वरप्रणिधानानि नियमाः । अत्र प्रायो यमनिरूपणं प्रथमाह्निके करिष्यन् वैदिकस्य कर्मणो वेदप्रामाण्यायत्तानुष्ठान-कतया सर्वोपोद्धातरूपेण वेदप्रामाण्यं कतिमिश्चन सूत्रैः स्थापयति—

१. बुद्धिपूर्वा वाक्यकृतिर्वेदे ॥ (२२९)

अयमाशय —नित्यत्वात् निर्दोषत्वाच्च वेदः प्रमाणमिति मीमांसकाः । तत्र नित्यत्वं प्रामाण्यं प्रति न साक्षात् प्रयोजकम् । नित्यत्वादप्रमाणमिति वा किं नोच्येत ? न च प्रत्यक्षादपि प्रामाण्यं नित्यत्वाधीनं दृष्टम् । अतः, ‘निर्दोषत्वात् प्रामाण्यम्, निर्दोषत्वञ्च नित्यत्वात् पौरुषेयत्वाभावात् पुरुषदोषाधीनत्वप्रसक्त्यभावात् सिद्धम्’ इति वक्तव्यम् । तत्र लौकिकास्तवाक्यगणानामिव वेदवाक्यानामप्यनित्यत्वे सत्येव निर्दोषत्वोपपादनसंभवे अत्यन्तादृष्टनित्यत्वकल्पनया तत्समर्थन-प्रयासो व्यर्थः । किञ्च वक्तृपुरुषगुणवत्तायत्तमेव वचनप्रामाण्यं लोक-दृष्टमिति दोषाभावमात्रेण प्रामाण्यमपि न क्लृप्तम् । धुणाक्षरवाक्यादौ प्रामाण्याभावात् । अतः वेदवाक्यानि बुद्धिमत्कृतानि प्रमाणवाक्यत्वात् लौकिकप्रमाणवाक्यवदिति पौरुषेयत्वानुमानेन प्रामाण्यं समर्थनीयम् । अत्र साध्या बुद्धिश्च वाक्यार्थविषयकयथार्थज्ञानमिति ।

नन्विदमनुमानं वेदे प्रमाणत्वसिद्ध्यनन्तरमेवावतरेत्, अन्यथा स्वरूपासिद्धेः । न च प्रमाणत्वरूपविशेषणत्यागेन वाक्यत्वमात्रं हेतुरुच्यत-

इति वाच्यम्—अप्रमाणशब्दसमुदायसाधारण्येन हेतुकथने तावता वक्तृ-
यथार्थज्ञानरूपविवक्षितगुणसिद्ध्ययोगात् । एवञ्च प्रमाणत्वं प्रागेव निर्धा-
र्यम् । कथं निर्धार्यत इति चेत्—वेदः प्रमाणं महाजनपरिगृहीतत्वादित्यनु-
मानेन ।—एवञ्च सिद्धे प्रामाण्ये बुद्धिपूर्वत्वानुमानं किमर्थं क्रियत इति
चेन्न—महाजनपरिगृहीतत्वं हि प्रामाण्यस्य स्थितस्य ज्ञापकम्, न तु कार-
कम् । प्रामाण्यमेव कथं निष्पन्नमिति तत्कारकाकाक्षाया बुद्धिमत्पुरुष-
कृतत्वाद्वाक्यस्य तत्प्रामाण्यं तद्बुद्धिकृ-मिति कारकापदेशोऽत्र क्रियते ।
अन्यथा कारकाभावान्निवर्तमानं प्रामाण्यं ज्ञापकत्वेनाभिमतो हेतुः कथं
स्थापयेदिति । सूत्रे वाक्यपद वाक्यत्वहेतुभूतोरणाय । वक्तृबुद्ध्य-
भावे च पदार्थयोः ससर्गविशेषे न किञ्चित् प्रमाणमिति ।

किं नाम वेदत्वमिति चेत्—किं नाम भारतत्वरामायणत्वादि ।
दृश्यतां वा न्यायकुसुमाञ्जलिपञ्चमस्तवक इति ॥ १ ॥

न केवलं वाक्यम्, वेदगत प्रत्येकपदमपि यथार्थज्ञानसाधकं
भवतीत्याह—

२. ब्राह्मणे सज्ञाकर्मसिद्धिलिङ्गम् ॥ (२३०)

ब्राह्मणे 'मन्त्रब्राह्मणात्मकभागद्वयरूपवेदगतब्राह्मणभागे संज्ञाकर्म
कर्मणा कर्माराध्यदेवतानाञ्च नामकरणं सिद्धौ बुद्धौ लिङ्गमिति ।
ईदृशाकारविशिष्टस्येदं नामेति लोके यथा, तथा ईदृशाज्ञोपाङ्गभूतस्यै-
एतादृशफलसाधनस्य कर्मण इदमुद्भिदादिकं नामधेयमिति तत्तत्कर्मरहस्यं
कृत्स्नं विद्वान् हि तत्तन्नाम कुर्यात् । सत्सु वाविन्द्रादितत्तद्देवता-

उप सू २ प्रकारान्तरेण बुद्धिपूर्वकत्वमनेकमूत्रैराह—‘सोऽरोदीत्’
इति रोदनकृतत्वाद्यर्थविवक्षया रुद्रादिनामकरणं ज्ञाने लिङ्गमित्येतत्सूत्रार्थः ।

वाचकेषु बहुषु पदेषु विशिष्य किञ्चिन्नाम्न. तत्रतत्र देवताप्रतिपादनाय स्थापनं हि, ‘तत्तच्छब्दसङ्कीर्तनपुरस्सरं कृतमेव कर्म फलति, न तु पर्यायशब्दान्तरप्रयोगे’ इति तत्तत्कर्मणः तत्तद्देवतानाम्नाश्च स्थितं सौहार्दं विवेचितवतैव सुकरम् । तथा च ब्राह्मणे रुद्रेन्द्रोद्विद्विध्वजिदाद्यन्वर्थसंज्ञा दृश्यमाना कर्मसिद्धेः तत्तद्धात्वर्थस्य तत्तत्कर्मणः सफलत्वस्य च लिङ्गमिति । अनेन सूत्रेण मन्त्रब्राह्मणात्मनि वेदे ब्राह्मणं परमनीश्वरकर्तृकमप्रमाणञ्चेति मतिरप्यपास्यते ।

संज्ञाकर्म मन्त्ररूपवेदेष्वस्पष्टं दृष्टानां सम्यग्ज्ञानौपयिकरचनेति वाऽर्थः । श्रूयते हि—“मन्त्रेषु कर्माणि कवयो यान्यपश्यन् तानि त्रैतायां बहुधा संततानि” इति । त्रेता—अग्नित्रयम् ।

यद्वा पूर्वोत्तरवत् अत्र बुद्धिपदं विद्वाय सिद्धिपदप्रयोगादेवमर्थः—ब्राह्मणे संज्ञाकर्म अर्वाचीनानेकनामोल्लेख, काठककालापकादिसमाख्याकरणञ्च सिद्धौ वेदनिष्पत्तौ लिङ्गम् । साधितं हि समाख्यया वेदस्य सकर्तृकत्वं न्यायकुसुमाञ्जलौ ॥ २ ॥

ननु स्वयमर्थसंपादनोपायान्वेषणप्रवृत्तैः कैश्चित् परवञ्चनया दानशास्त्राण्युच्चावचानि प्रणीतानि स्युः । अतः तदप्रामाण्ये, तत्सामान्यादितरेषु तथात्वमिति न्यायात् सर्वाप्रामाण्यमित्यत्राह—

३. बुद्धिपूर्वो ददाति ॥ (२३१)

‘स्वर्गकामो गां दद्यात्’, ‘श्रोत्रियाय कुटुम्बिने दरिद्राय दद्यात्’ इत्यादिना, देयमिदम्, संप्रदानमिदम्, दानमित्थम्भूतम्, दानफलमिदमिति श्रेयःसाधनदानस्वरूपम् अनुमानागोचरत्वात् प्रत्यक्षेण

दृष्टवतैव दानविधयः प्रवर्तिता इति ददातिशब्दघटितवाक्यानि बुद्धिमत्कृतामीति । न खलु परवञ्चका स्वात्मानमपि विप्रलभन्ते । दानञ्च यथाशक्ति सर्वकर्तव्यमेवानुशिष्यते , स्वकीयपरकीयविभाग-
मन्तरेण पात्रभूतसर्वोद्देश्यरुञ्च । प्रतिगृह्णन्तोऽपि बहुप्रकारे दान एव तदुपयोजयन्ति । यागहोमाद्यपि हि दानमेव । देवतोद्देश्यकद्रव्यदानं प्रक्षेपाङ्गक यागः ; प्रक्षेपसमप्रधानकं तदेव होम इति सावधानं विमृश्यम् । तथाच वैदिको ददातिशब्दो बुद्धिपूर्वकः ददातिशब्दत्वात् लौकिकददातिशब्दवदिति किरणावल्यामुक्तम् । कथं क्रियाया काला-
न्तरभाविफलजनकत्वमिति चेत्—अनुभवस्य संस्कारद्वारा स्मृतिजन-
कत्ववत् अपूर्वद्वारा जनकत्वं कल्प्यमिति ॥ ३ ॥

ननु योजनाध्यापनप्रतिग्रहेषु ब्राह्मणानामेवाधिकारवर्णनात् अर्थ-
ग्रहणविधिरूपा प्रतिग्रहविधयो वर्णविशेषाभिमानमूला अनाप्तकल्पिता
इत्यवसीयत इत्यत्राह—

४. तथा प्रतिग्रहः ॥ (२३२)

तथेत्यस्य, बुद्धिपूर्व इत्यर्थः । प्रतिग्रहविधिरपि बुद्धिपूर्व एव ।
अयं भावः—लोके तत्तत्कर्मज्ञानशक्तितारतम्येन तेते स्वानुरूपामुच्चा-
वचां भृतिं विन्दन्ति । ये हि भृतिनिरपेक्षाः समुत्कृष्टज्ञानादिसंपदेकपाः
साध्वाचाराः सत्तयापि लोकक्षेमहेतवः, तेषां भृतिस्थानीयोऽयं
प्रतिग्रह इति मत्वापि सतोष्टुमुचितम् । न च ब्राह्मणवर्णः सर्वः
प्रतिग्रहमर्हति । किंतु गृहस्थः । सोऽपि न सर्वः ; यतो गृहस्थाश्चतु-
र्विधाः । तथा च व्योमवती, “ते चतुर्विधाः, वार्तावृत्तयः,

शालीनवृत्तयः, यायावराः, घोरसान्यासिकाश्चेति । अनिन्दित-
कृप्यादिपराः आदिमाः । यजन्तो याजयन्तो ददतः प्रतिगृह्णन्तो द्वितीयाः ।
तृतीयास्तु यजन्तो न याजयन्तः, ददतो न प्रतिगृह्णन्तः । प्रतिदिनमा-
हृतोञ्छवृत्तयश्चतुर्थाः । अन्यत्र किञ्चिदन्यथा विवेचितमिदम् ।
अस्तु यथा तथा । अपिच, प्रतिग्रहसमर्थोऽपि प्रसङ्गे तत्र वर्जयेत्”
इति शास्त्रम् । अतः कार्यान्तरेष्वधिकमात्मानमविनियुज्य जपतपः-
प्रभृतिभिः परिपूताः प्रजानुग्रहपराः प्रतिग्रहदोषजरणप्रवीणाः प्रकृष्टदरिद्रा
एव प्रतिग्रहाधिकारिण इति कृतमनेन । तथाच प्रतिग्रहविधिर्वैदिको
बुद्धिपूर्वकः प्रतिग्रहविधित्वात् लौकिकप्रतिग्रहविधिवदित्यनुमानम् ॥४॥

ननु दानक्रियानिष्पत्तये संप्रदानम्ब्रूपविवेचनाय प्रतिग्रहाधि-
कारिविवेचकशास्त्रस्योपयोगात् सर्वं दानधर्मशेषभूतमिति किं पृथक्
प्रतिग्रहविधिकल्पनेन । अतः प्रतिग्रहस्य किञ्चिददृष्टजनकत्वमेव नाङ्गी-
कर्तव्यम् । अदृष्टजनकत्वेऽपि दानधर्मजन्यदातृपरमापूर्वोपयोगित्वाय
दातृगतादृष्टजनकत्वमेव । यदि तु प्रतिग्रहीता स्वकृतप्रतिग्रहानुगुणं
किञ्चित् सुखं तु खं वा भोक्तव्यम्, तदपि प्रतिग्रहविषयभूतद्रव्यदान-
जनिताद् दातृगतादृष्टादेव भवतु । तत्राह—

* ५. आत्मान्तरगुणानामान्तरगुणेष्वकारणत्वात् ॥ (२३३)

किं दातृगतमदृष्टं प्रतिग्रहीतर्थदृष्टं जनयति, किं वा सुखदुःखा-
दिकम् । उभयमपि न युक्तम् । आत्मान्तरसवेतगुणस्यान्यत्वात्मनि
गुणजनकत्वाभावत् । न खलु चैतन्यसमवेतात् सुखादितो मैत्रे सुखाद्युत्प-

उप. सू. ५. एकात्मगतपुण्यपापानामात्मान्तरे ये सुखदुःखे तयोरकारण-
त्वात् । अतः शास्त्रदेशितं फलमनुष्ठेतरि ।

तिर्दृष्टा । न च प्रिययोर्द्वयोर्मध्ये एकगतात् सुखादितोऽन्यस्य सुखादिक भवत्येवेति वाच्यम्—तत्ताप्येकगतसुखविषयकमन्यगतं यत् ज्ञानम्, तद् विना तस्य सुखाद्यनुत्पत्तेः । एवमेकगतादनुभवादितोऽन्यस्य स्मृत्यादिकमपि न जायते । अतो दातृगताददृष्टात् प्रतिग्रहीतरि गुणोत्पत्तिर्न भवतीति प्रतिग्रहविधयः पृथगेव तत्तादृष्टं जनयन्ति । अत एव, “शास्त्र-देशितं फलमनुष्ठातरि” इति जैमिनीया अपि । प्रतिग्रहस्य दानशेषत्वं तु दृष्टविधया द्रव्ये स्वत्वजननमात्रेण भवितुमर्हति । यद्यपि प्रतिग्रहविधिना, ‘वृत्त्यन्तरहीनस्य प्रतिग्रहतो दोषाभावमात्र बोध्यते इति नादृष्टहेतुत्वं प्रतिग्रहस्यावश्यकम्—अथापि निमन्त्रणविष्णुनिर्मात्यग्रहणादौ कचिदकरणे प्रत्यवायश्रवणात् नित्यकर्मवत् प्रतिग्रहविशेषस्य धर्मजनकत्वमप्यस्तीति युक्तम् । सन्ति च स्वयं निरपेक्षा दानसाफल्यसंपत्तये परं प्रतिग्रहीतारः परमकारुणिकाः । ततश्च तेषां श्रेयोऽपि ।

ननु, “वैश्वानरं द्वादशकपालं निर्वपेत् पुत्रे जाते” इति विहिता पुत्रेष्टिः पितृकृता पुत्रे तेजस्वित्वादि जनयति, एवं पुत्रकृतं श्राद्धं पितरि तृप्तिमिति आत्मान्तरगुणस्यात्मान्तरगुणकारणत्वमेषितव्यमिति चेन्न—तत् पुत्रेष्टिपितृश्राद्धादावपि फलानुभाविन्येव अपूर्वोत्पत्तेः स्वीकारादन्यसमवेतादृष्टात् अन्यत्र फलोत्पत्त्यभावात् । अथ कर्तारि पित्रादौ कथं नापूर्वम्, कृत्यपूर्वयोः सामानाधिकरण्यस्यावश्यकत्वादिति चेन्न—यागादौ ऋत्विगादीनां कर्तृत्वेऽपि स्वामिन्येवापूर्वोत्पत्तेः तद्वद्देवोपपत्तेरिति ।

अनेन सूत्रेण जैनसंमतः भूतगतमदृष्टमिति पक्षोऽप्यर्थान्निस्तो भवति । तन्निरासप्रकारश्च न्यायभाष्ये, विस्तरेण न्यायश्रुसुमाञ्जलौ, च द्रष्टव्यः ॥ ५ ॥

६. तद् दुष्टभोजने न विद्यते ॥ (२३४)

यदर्थं वैदिकविधिप्रवृत्तिः, तत् फलम्, लिङाद्यर्थभूतेष्टसाधनत्वरूपमात्मगुणकारणत्वं वा दुष्टभोजने न विद्यते । दुष्टानां भोजनं दुष्टभोजनम् । संबन्धसामान्ये षष्ठी । भोजनमभ्यवहारानुकूलव्यापारः । णिजन्ताल्ल्युट् । तत् दुष्टकर्तृके दुष्टपुरुषोद्देश्यके दुष्टवस्तु-कर्मके च भोजने न विद्यत इत्यर्थः । किमिति भोजनं विशिष्योपादीयते ? दानानां मध्ये अन्नदानस्य सर्वसाधारण्यप्रसक्त्यतिशयात्, आयुरारोग्यैश्वर्यविज्ञानादिवहत्वाच्च । यद्वा भोजनमभ्यवहार एव । श्राद्धादौ दुष्टभोजने फलं न भवतीति । स्वयं जात्याश्रयनिमित्तदुष्टवस्तुभोजनेऽपि अविवेकान्न फलमिति च कणभक्षोपदेशः ॥ ६ ॥

किं दुष्टम् ? तत्राह—

७. दुष्टं हिंसायाम् ॥ (२३५)

दुष्टश्च दुष्टश्च दुष्टञ्च दुष्टम् । तथाच हिंसाकर्ता हिंसाकर्तृदेशेन हिंसार्जितमन्नं दीयते चेत्—यत्र कापि हिंसासंबन्धेऽपि तद् भोजनं दुष्टभोजनमेवेति । इदं पातकसामान्योपलक्षणम् । स्तेयसुरापानपरदारगमनादावपि जीवोपद्रवसद्भावात् कथमपि सर्वत्र हिंसाप्रसक्तिरिति तस्याः प्राधान्येन निर्देशः । हिंसा हि परवेदनामात्रफलो व्यापार इति ॥७॥

न केवलं भोजननैष्फल्यमात्रम्, अपित्वसंसृज्यसंसर्गवशात् प्रत्यवायोऽपीत्याह—

८. तस्य समभिव्याहारतो दोषः ॥ (२३६)

समभिव्याहारोऽत्र संव्यवहारः=साहित्यम् । तच्च “ संवत्सरेण

उप. सू. ७. निषिद्धे कर्मणि प्रवृत्तं पुरुषं दुष्टं विजानीयात् ।

पतति पतितेन सहाऽऽचरन् ” इति नानाप्रकारं धर्मशास्त्रतोऽवगन्तव्यम् । ॥ ८ ॥

अदुष्टभोजनेऽपि फलतारतम्यं वक्ष्यन्, ‘तस्य समभिव्याहारतो दोषः’ इत्युक्तस्य दोषस्याभावः परं तत्र सर्वत्राविशिष्टः ; न तु तत्रापि तारतम्यमित्याविष्कर्तुमाह—

९. तददुष्टे न विद्यते ॥ (२३७)

तत् दुष्टसाहित्यप्रयुक्तदोषसत्त्वं कर्तरि, उद्देश्ये, कर्मणि च सर्वस्मिन्नदुष्टे न विद्यत इति ॥ ९ ॥

अथ फलतारतम्यं दर्शयितुं सूत्राणि—

१०. पुनर्विशिष्टे प्रवृत्तिः ॥ (२३८)

विशिष्टे अतिशयिते गुणशालिनि पात्रविशेषे, वस्तुविशेषे च पुनः प्रवृत्तिर्विधेया । तेन भोजनफलं प्रकृष्टम् । पुनश्शब्दः त्वर्थे । परंतु इत्यर्थः । एवं दोषाभावस्याविशिष्टत्वेऽपीति यावत् ॥ १० ॥

११. समे हीने वा प्रवृत्तिः ॥ (२३९)

तदलाभे समे स्वानुरूपे, तस्याप्यलाभे अधमे, परंत्वदुष्टे प्रवृत्तिः । तेन मध्यमं निकृष्टञ्च क्रमेण फलम् ॥ ११ ॥

एवं भोजनानुबन्धेन अहिसारूपं यमं प्रस्तुत्य, हिंसायामित्येतत् स्तेयस्याप्युपलक्षणमिति कृत्वा, अस्तेयरूपं यमं मनसि निधाय तदपवादं दर्शयति—

१२ एतेन हीनसमविशिष्टधार्मिकेभ्यः परस्वादानं व्याख्यातम् ॥

अत्र हीनादिपदं न वस्तुपरम्, किंतु पुरुषमात्रपरमिति धार्मिक-

पदेन सिद्धम् । विशिष्टसमहीनेत्यनुक्त्वा हीनसमविशिष्टेत्युक्त्या हीनात् परस्वादानं मुख्यम्, समात् मध्यमम्, विशिष्टादधममिति ज्ञाप्यते । अत एव परस्वादानपदेन न प्रतिग्रह उच्यते, हीनात् प्रतिग्रहस्येवाधमत्वा-
 दुक्तार्थज्ञापनासंभवात् । अत एव प्रतिग्रहपदं पूर्वं प्रयुक्तमुपेक्ष्य परस्वादानेति प्रयोगः । तेन च आदानानन्तरमपि तत् परस्वमेवेति ज्ञाप्यते । अस्तेयमित्यत्र स्तेयं परस्वादानमिति च योगसूत्रव्याख्या । अतः प्राचीनवृत्त्युक्तीत्या स्तेयमेव परस्वादानम् । तथा च एतेन भोजनविषये शिष्टसमादिषु तारतम्यस्यावधेयत्वकथनेन ततस्ततश्चैर्यमपि यथार्हमुत्तममध्यमादिरूपेण व्याख्यातमित्यर्थः । यदि दग्धि स्वं वा परं वा भोजनीयं भोजयितुमलब्धार्थः स्यात्, तदा प्रतिग्राहयितुरभावे हीनादितः क्रमेण स्तेयमपि कुर्यात्, तावता न भङ्गः । “शूद्रात् सप्तमे, वैश्यादशमे, क्षत्रियात् पञ्चदशे, ब्राह्मणात् प्राणसंशये” इति चाहुः । अस्तेये हि मुख्यस्य योगस्यैव लोपः स्यात् । “गुणलोपे च मुख्यः स्यात्” इति न्यायेन मुख्ययोगाद्यलोपाय द्रव्यार्जनरूपाङ्गे वैकल्यस्य सोढव्यत्वादिति ॥ १२ ॥

अथ अपरिग्रहादिरूपाणि यमान्तराण्यपि संगृह्णाति—

१३. तथा विरुद्धानां त्यागः ॥ (२४१)

तथेति पूर्वोक्तसमुच्चये । विरुद्धानां शास्त्रनिषिद्धानां योगादिविरुद्धानाञ्चोपकरणानां त्यागः अपरिग्रहः कार्यः । परकीयस्य स्तेयं न कुर्यादित्येव न, विरुद्धं यदि स्वकीयमेव किञ्चित् स्यात्, तदपि

उप. सू. १२. परस्वादान प्रतिग्रहः । वृत्तिकृतस्तु स्तेयमित्याहुरिति ।

उप. सू. १३. अपहर्तुं ये न प्रयच्छन्ति, तेषां बन्धोऽपि ।

त्याज्यमिति । अत्र विरुद्धानामिति बहुवचनम् अनृतवदनाब्रह्मचर्य-
रूपयोश्चमविरोधिनोरपि संग्रहाय । तेन अहिंसासत्यास्तेयब्रह्मचर्यापरिग्रह-
रूपयमान्तर्गतौ सत्यब्रह्मचर्यरूपौ यमावपि यमान्तरवत् सप्रतियोगिकौ
ग्रहीतुमुचिताविति सूच्यते । सत्यं ह्यनृतवदनाभावः , ब्रह्मचर्यञ्च अकाम
इति । नात्रोत्तरसूत्र इव त्यागो वधः , सूत्रवैयर्थ्यापातात् । शेषमन्ते ॥ १३ ॥

त्यागप्रस्तावात् पूर्वनिषिद्धहिंसापवादभूतं हिंसारूपं त्यागमप्याह—

१४. हीने परे त्यागः ॥ (२४२)

“सर्वथेवात्मानं गोपायेत्” इति शास्त्रात् कदाचित् परिहिंसां
विना स्वात्मानं गोपायितुमपारयन् हिंसाया प्रवर्तते । तदाऽपि परे
स्वापेक्षया हीने निकृष्टे सत्येव तस्य त्याग विभोजन=वधो युज्यते ।
वक्ष्यमाणानुसारसंज्ञैकित्याच्च त्यागोऽयं परत्याग इति सिद्ध्यति । तथा
च हीने परे परत्याग इति ॥ १४ ॥

१५. समे आत्मत्यागः परत्यागो वा ॥ (२४३)

परे इत्यनुवर्तते । परे समे सति आत्मत्यागः कुर्वात् ।
आत्मन्युत्कटादरे परत्यागं वा ॥ १५ ॥

१६. विशिष्टे आत्मत्याग इति ॥ (२४४)

स्वापेक्षया परे अतिशयिते सति न तस्य हिंसाया स्वात्मरक्षण-
मुचितमिति स्वात्महानिं स्वयमुपनिषतिता सहेतवेत्यर्थः । अत्र
इतिशब्दः आह्निकसमाप्तावित्याहुः । सर्वेष्वह्निकेष्वेवमभावेऽप्यत्र
स्थितस्यैवं गतिः । यद्वि तु, ‘तथा विरुद्धानां त्यागः’ इत्युक्तार्थ-
स्योपपादिका उपरि तिसूचीति उपपादनोपसंहारपरतया इतिशब्द-

निर्वाहः, तदा प्रथमसूत्रस्यैवमर्थः—विरुद्धानां प्राणधारणोपयोगिद्रव्य-
हरणे विरोधिनां जनानां त्यागः वध इति । किमविशेषात् सर्वेषां वध इत्यत्र
विशेषकथनायोपरि त्रिसूत्रीति भाव्यम् । परंतु प्रथमसूत्रस्य पश्चान्नैरर्थक्यम् ;
उत्तरत एव सर्वसिद्धेः । अतः योगसूत्रोक्तसकलयमसङ्ग्रहपरत्वौचित्यात्
पूर्वोक्त एवार्थोऽस्तु । एवञ्च इतिशब्दः वक्तव्यप्रकारविशेषसत्ताप्रदर्शक-
इति भाव्यम् । स चैवम्—कथं नु स्वात्मानं स्वयं हन्यात् , स्वर-
क्षणार्थं परहननवत् स्वहननेन रक्षणीयस्याभावात् , उद्धन्धनादौ दोषाच्च ।
तत्राह—इतीति । नावश्यमुपायप्रयोगेण स्ववधः संपाद्य इत्युच्यते । स्वस्य
रक्षणाशक्त्या प्राप्तां हानिं सहेतेत्येतावदेव । तथास्थितिमसहमानस्तु विर-
क्ताग्नेसरो धर्माविरुद्धेन शास्त्रीयेण केनचिदुपायेन स्वहानिमपि कुर्यात् ।
विशिष्टं तु पर न हन्यादिति । नन्वेवं हिंसारूपत्यागपरिणि श्रितामानि
सूत्राणि परस्वादानसूत्रात् प्रागेव निवेश्यानि । हिंसरूपार्थैक्यात् । सत्यम् ।
यमविचारस्य तस्मिन्नेवाहि उपदेशसमापनायास्तेयादि संगृह्य, अथावकाश-
लाभात् तेन हिंसाविषय एव किञ्चित् प्रस्तुतम् । एवञ्च विरुद्धानां त्याग
इति सूत्रमपरिग्रहाद्यर्थपरमेव सत् विरोधिहिंसारूपत्यागमपि संगृह्णाति ।
तदा तथेति हीनसममालग्रहणम् ; तदंशविवरणञ्चोपरि । अपरिग्रहादि-
विषये विशेषविवरणस्यावकाशालाभादुपेक्षेति ॥ १६ ॥

वेदस्य बुद्धिपूर्वत्वमदुष्टात् कर्मणः फलम् ।

यमेऽपि जातु स्तेयादिस्थितिं षष्ठादिमेऽब्रवीत् ॥

इति वैशेषिकरसायनसहिते वैशेषिकदर्शने षष्ठे प्रथममाहिकम् ।

अथ षष्ठे द्वितीयमाहिकम्

उक्ताः सापवादाः यमाः । अथ नियमा वक्तव्याः । तत्र यमानां किञ्चिदभावरूपत्वात् तादृशाभावरक्षणे तत्प्रतियोगिभूतक्रियाचरणप्रयुक्त-प्रत्यवायाभावमात्रं सिध्यति ; न तु धर्मोऽपि कश्चिदुत्पद्यते । यद्यपि अहिंसादिपदैः अहिंसादिसङ्कल्पपर्यन्तविवक्षायाम्, ‘नेक्षेतांघ्रन्तमादि-त्यम्’ इत्यादाविव धर्मत्वं भवितुमर्हति । अत एव यमानां षष्ठाध्याय-निरूप्यवैदिककर्मत्वम्—अथापि तावदविवक्षया हिंसाद्यभावपरिपालन-मात्रमपि यम इष्यते । तदपवादे तु क्रियैव । नियमेषु पुनर्विधिविधेयेषु भावरूपेषु धर्महेतुत्वं दृढमस्तीत्यभिप्रेत्य तत्र विशेषमाह—

१. दृष्टादृष्टप्रयोजनानां दृष्टाभावे प्रयोजनमभ्युदयाय ॥ (२४५)

दृष्टादृष्टप्रयोजनानां दृष्टादृष्टफलकानां वैदिकानां दानहोमादीनां कर्मणां दृष्टाभावे दृष्टरूपफलाभावे प्रयोजनं प्रयोग अनुष्ठानम्, विधि-कृतमनुष्ठापनं वा अभ्युदयाय भवतीति । अदृष्टद्वारकं फलमभ्युदयः ! कर्मणां फलद्वयमस्ति दृष्टमदृष्टञ्च । दृष्टं लाभपूजाख्यातिरूपम् । तदनुदेशेन केवलमदृष्टार्थतया यदि कर्म क्रियते, तर्हि तत्फलं भविष्यतीत्यर्थः ।

तथाच धर्माधिकारे भाष्यम्—, “ दृष्टं प्रयोजनमनुद्दिश्यैव एतानि साधनानि ; भावप्रसादञ्चापेक्ष्य आत्ममनस्संयोगाद्धर्मोत्पत्तिः ” इति । “ दृष्टं लाभपूजादिरूपम् ” इति च तत्र कन्दली । अहिंसादीनां यमानां

उप. सू. १. ‘यतोभ्युदये’ति द्वितीयमूत्रव्याख्यानमत्र । दृष्टप्रयोजना-भावे अदृष्टं प्रयोजनं कल्पनीयम् । तच्चाभ्युदयाय—तत्त्वज्ञानस्य स्वर्गाय वा । अभ्युदयायेति चतुर्थी प्रथमाथे ।

स्वरूपं तु लाभपूजाद्यर्थत्वेऽपि नातीव हीयते, यदा तेषामभाव-
रूपत्वम् । नियमेषु पुनर्नैवमिति च भावः । अनेन सूत्रेण, 'कर्मणां
लाभपूजाख्यातिरूपदृष्टार्थत्वमेवास्तु' इति शङ्कापि परास्ता ।

अस्य सूत्रस्यैवमर्थः स्यात्—वैदिककर्मणां मध्ये कानिचित्
दृष्टपश्चाद्यर्थानि, अदृष्टस्वर्गाद्यर्थानि चान्यानि । तत्र येषु दृष्टं फलं नास्ति,
तत्रादृष्टमिति । एवं सति—दृष्टप्रयोजने कर्मणि दृष्टाभावकथनं
कथमुपपद्यते, अदृष्टप्रयोजने कर्मणि दृष्टप्रसक्तिकल्पना च कथमिति
शङ्का स्यात् । यदि फलार्थानामपि कर्मणां फलानुद्देशेनानुष्ठाने तत्त्व-
ज्ञानं फलमिति सूत्रार्थः, तर्हि अदृष्टस्वर्गादिफलस्यापि त्यागात् दृष्टा-
दृष्टाभावे इति वक्तव्यम् । अदृष्टप्रयोजने हि कर्मणि दृष्टपश्चादिफला-
भावकथनमप्रसक्तप्रतिषेधः स्यात् । एवं त्विदं युक्तम्—दृष्टादृष्ट-
प्रयोजनानाम् ऐहिकामुष्मिकोभयरूपपुत्रादिफलानां कर्मणां दृष्टाभावे
इह जन्मनि पुत्राद्यभावे जन्मान्तरे पुत्रादिकमदृष्टमेष्टव्यमिति । वास्त-
वोऽर्थस्तु प्रागुक्त एव ; असङ्कोचात् ॥ १ ॥

अथ नियमनिरूपणप्रवृत्तः वर्णाश्रमसाधारणान् असाधारणांश्च
कतिचिदंशानाह—

२. अभिषेचनोपवासब्रह्मचर्यगुरुकुलवासवानप्रस्थयज्ञदानप्रोक्षण-
दिङ्मनश्चतुर्मन्त्रकालनियमाश्चादृष्टाय ॥ (२४६)

शौचसन्तोषतप स्वाध्यायेश्वरप्रणिधानानि नियमाः योगशा-
स्त्रोक्ताः । न्यायभाष्ये (४-२-२६) 'यमः समानमाश्रमिणां धर्म-

साधनम् ; नियमस्तु विशिष्टम्' इत्युक्तम् । पूर्वाह्निके निषिद्ध-
निवृत्तेष्वमरूपज्ञायाः प्रतीतत्वात् कर्तव्यं सर्वं नियमशब्दामिमं महर्षेः
कणादस्य स्यात् । अभिषेचनं यथावत् स्नानम् । अनेन शौच-
सामान्यमुपलक्ष्यते । उपवासः एकादशीव्रतादिः । अनेन चान्द्रा-
यणादेरप्युपलक्षणात् तपस्सामान्यं उक्तं भवति । ब्रह्मचर्यम् अध्ययनम्,
स्वाध्यायः । ब्रह्म वेदः । ब्रह्मणि परमात्मनि चर्येत्यर्थविवक्षया ईश्वर-
प्रणिधानञ्च । “सरणं कीर्तनं केलिं प्रेक्षणं गुह्यभाषणम् । सङ्कल्पोऽ-
ध्यवसायश्च क्रियानिर्वृत्तिरेव च” इत्युक्ताष्टविधमैश्वर्यनिवृत्तिरूपब्रह्मचर्यं
तु यमः पूर्वाह्निकविषयः । अथ योगसूत्रोक्तं सन्तोष एव शिष्यते ।
स च अलंबुद्धिरूपः । पूर्वाह्निके, ‘विरुद्धाना त्यागः’ इत्यपरिग्रहोक्त्या
अलंबुद्धिरुक्तप्राग्य । किञ्च सा अपरिग्रहोपयोगिनी नादृष्टार्थेति
पृथगनुक्तिः । गुरुकुलवासः नैष्ठिकब्रह्मचर्यम् । यावदायुषं गुरुकुल-
स्थितिः । वानप्रस्थम् वनं प्रति प्रस्थितस्याश्रमः । गार्हस्थ्यसंन्यासयोः
प्रसिद्धत्वात् नैष्ठिकब्रह्मचर्यवानप्रस्थाश्रमयोरेव विरलत्वात् तयोर्विशिष्य
प्रदर्शनम् । यज्ञा — पञ्च महायज्ञाः, पाकयज्ञसंस्था, हविर्यज्ञसंस्था,
सोमयज्ञसंस्थाश्च । दानं गवान्नविद्यादीनाम् । प्रोक्षणम् समन्त्रक
उदकविन्दुभिस्सेकः । कर्म द्विविधं सामान्यधर्मभूतं विशेषधर्मभूतञ्च ।
आद्यमभिषेचनेत्यादिना, द्वितीयं गुरुकुलवासेत्यादिना चोक्तम् । पुनः
कर्म द्विविधम् अर्थकर्म गुणकर्म चेति । आद्यं यज्ञादि, प्रोक्षणेत्यनेन
द्रव्यादिसंस्कारकं गुणकर्म सर्वमुपलक्ष्यते । न केवलं कर्मैवादृष्ट-
साधनम्, किंतु अकर्मापीत्याह दिगित्यादिना । दिङ्मन्त्रमन्त्र-

कालेति द्वन्द्वः । तेषां नियमाः । भोजनादिषु दृष्टफलार्थेष्वविहितेष्वपि कर्मसु प्राङ्मुखत्वादिनियमाः शास्त्रसिद्धाः । तत्राङ्गानाम् अङ्गिना फले जननीये उपकारकत्वात् प्रागादिदिङ्नियमाभावेऽपि भोजनादिना तृप्त्यादिरूपफलसिद्धेरीदृशनियमविधानं व्यर्थमिति न शङ्कनीयम्— शास्त्रबलात् नियमांशस्य पुरुषार्थतया पृथक्फलस्वीकारात् । देहधारणादीनामपि सर्वेश्वराराधनशेषत्वाध्यवसाये च नियमादृष्टफलं सुलभमिति भावेन एतदुक्तिः ॥ २ ॥

उक्तेषु कर्मस्ववश्यज्ञेयं विवेकं दर्शयति—

३. चातुराश्रम्यमुपधा अनुपधाश्च ॥ (२४७)

चत्वार आश्रमाश्चातुराश्रम्यम् । स्वार्थे ष्यञ् । आश्रमचतुष्टय-
संबन्धीति वाऽर्थः । चातुराश्रम्यमदृष्टाय । न केवलं बाह्यं कर्म ;
किंतु आत्मगुणरूपा उपधाः अनुपधाश्चादृष्टाय । उपधानां पापरूपा-
दृष्टार्थत्वं मन्तव्यम् । पूर्वं गुरुकुलवासवानप्रस्थयोरुक्तत्वेऽपि सर्वग्रहणाय
चातुराश्रम्यमित्युक्तम् । यद्वा उपधानुपधापदयोश्चातुराश्रम्यसामानाधि-
करण्यमभिमतम् । उपधा—भावदोषः, अनुपधा चादोष इति
वक्ष्यति । तथाचाश्रमचतुष्टयमपि दोषादोषात्मकम् । सर्वत्राश्रमे भाव-
दोषोऽदोषश्चास्तीत्यर्थः । चतुर्ष्वश्रमेषु स्थितं साधारणमसाधारणञ्च
कर्म भावदुष्टमदुष्टञ्चेति द्विविधमस्तीति यावत् । तत्र दुष्टं राजसं-
तामसञ्च ; अदुष्टं सात्त्विकम् । भगवद्गीतास्वष्टादशोऽध्यायेऽस्य

उप. सू. ३. अधर्मसाधनवचनार्थं सूत्रम् । आश्रमचतुष्टयसाधारणं धर्म-
साधनमुक्तं पूर्वसूत्रेण । उपधातुपधा अपि यथास्वं धर्मधर्मसाधनानि । उप-
पधापदमधर्मसाधनसामान्योपलक्षकम् ।

विस्तरो (श्लो :—२०-२८) द्रष्टव्यः । एवञ्च यस्मिन् कस्मिन्नप्याश्रमे स्थितेन विरक्तेन योगोपश्रोगितया फलामिसंधिरहितमेव सर्वं कर्म अनुष्ठेयमित्युपदिष्टं भवति ॥ ३ ॥

उपधाशब्दः परवञ्चनेच्छायां प्रसिद्धः । अत एव भाष्यमिच्छा-धिकारे, 'परवञ्चनेच्छा उपधा' इति । अत्र तु रागद्वेषादिरूपदोष-विवक्षेति दर्शयति—

४. भावदोष उपधा अदोषोऽनुपधा ॥ (२४८)

भावो मनः, अभिसंधिर्वा । तद्दोष. भगवत्प्रीत्यर्थमिदं कर्मे-त्याकारं पिहाय नानाविधकामडम्भद्वेषादिकरम्भितत्वम् । अनुपधाशब्द-घटकोपधाशब्दोऽपि न प्रसिद्धार्थमात्रपर इति दर्शयितुम्, अदोषोऽनुपधेति ॥ ४० ॥

अथोक्तानां नियमानां यमापेक्षत्वं पूर्वाह्निकाभिहितशुचिभोजन-रूपोदाहरणमुखेन विवेचयिष्यन्, तत्र शुचिशब्दार्थमाह—

५. यदिष्टरूपरसगन्धस्पर्शं प्रोक्षितमभ्युक्षितञ्च तच्छुचि ॥ (२४९)

अग्नेन सूत्रेण पूर्वमभिषेचनपदोपलक्षितं शौचमपि द्रव्यविशेषे उदाहरणरूपेण दर्शितं भवति । दृष्टाः शास्त्रसम्भताः, स्वस्य च प्रियाः रूपरसगन्धस्पर्शाः यस्य तत् । तेन श्वेतवार्ताकादिव्यावृत्तिः । रूपादिकं यथासंभवं समुचितमसमुचितञ्च ग्राह्यम् । प्रोक्षितम् समन्त्रकमी-षदुदकबिन्दुसिक्तम् । अभ्युक्षितम् अमित उदकसिक्तम् । केषाञ्चित् प्रोक्षणमात्रं पर्याप्तम्, यथा प्रायः काष्ठगुडतण्डुलादीनाम् । केषाञ्चित् क्षालनमपि, यथा शाकपत्रादीनाम् । शास्त्रासम्भतरूपादिकं वस्तु,

प्रोक्षणादिसंस्कृतमपि शुचि न भवतीति वक्तुम् इष्टेत्यादिपदम् । इष्टे-
त्यनेनैव भावदोषराहित्यमपि ज्ञापितं भवति ॥ ५ ॥

एवमशुचिद्रव्यं न ग्राह्यमिति सिद्धम् । तत्राशुचिपदेन शुचि-
प्रत्यनीकं दुष्टं शुचित्वप्रत्यनीकदोषवदिति वा, शुचिभिन्नमित्येतावदेव
वा न विवक्षितम् । किंतु निर्दिष्टद्रव्यस्यापि प्रोक्षणाद्यभावे कार्या-
नर्हतया शुचित्वाभावविशिष्टमित्येव विवक्षितमित्याह—

६. अशुचीति शुचिप्रतिषेधः ॥ (२५०)

अशुचीतिपदस्य शुचित्वाभावः प्रवृत्तिनिमित्तम् । स च शुचि-
द्रव्येऽपि प्रोक्षणाद्यभावकाले भवति । शुचिभिन्नत्वरूपं पर्युदासस्तु
भेदस्य व्याप्यवृत्तित्वान्न तत्र भवेदिति ॥ ६ ॥

तर्हि दुष्टानां कलञ्जादीनामशुचिपदेन ग्रहणं कथमित्यत्र,
शुचित्वस्य कदाचिदपि तत्राप्रसक्त्या शुचित्वाभावस्तत्राप्यक्षत एवेत्या-
शयेनाह—

७. अर्थान्तरञ्च ॥ (२५१)

यत् शुचिद्रव्याद्विन्नम्, तदपि शुचित्वाभाववदित्यर्थविवक्षायां
न वार्यते । संसर्गाभावस्य प्रागभावात्यन्ताभावसाधारण्यादिति भावः ।
अशुचीति शुचिप्रतिषेधोऽर्थान्तरञ्चेति ऐकसून्यानादरणञ्चात एव सङ्गतम् ।
अर्थान्तरस्य शुचिप्रतिषेधभिन्नत्वाभावात् तत एवास्य क्रोडीकरणात् ॥ ७ ॥

एवं शुचिपदार्थं शोधयित्वा शुचिभोजनविषये विवक्षितमुपपादयति—

उप सू. ६. पूर्वोक्तशुचिभिन्नमशुचि ।

उप. सू. ७. एतद्विन्नं वाग्दुष्टं भावदुष्टञ्चाशुचि ।

८. अयतस्य शुचिभोजनादभ्युदयो न विद्यते नियमाभावात्:
विद्यते वाऽर्थान्तरत्वाद् यमस्य ॥ (२५२)

अतिथिभोजनाख्यदानरूपो नियमोऽभ्युदयार्थ इति प्रागेवोक्तम् ।
परंत्वयमभ्युदयः अयतस्य यमरहितस्य न विद्यते । कुतः ? नियमा-
भावात् । यतकर्तृकं कर्मैव नियमशब्दाभिधेयम् । तस्मादयतकर्तृक-
कर्मस्थले नियमो नास्तीति । पक्षान्तरमाह विद्यते वेत्यादिना ।
अभ्युदयो विद्यते , यमस्य नियमादन्यत्वात् यमाभावेऽपि नियम-
सत्त्वादिति ॥ कथं मिथो विरुद्धमुच्यत इति चेन्न—अविरोधात् ।
वाशब्दो हि व्यवस्थितविकल्पार्थः । एतदुक्तं भवति—अहिंसाऽस्तेय-
ब्रह्मचर्यापरिग्रहादीना प्रतिशेगिन केचित् ब्रह्महत्यास्वर्गस्तेयगुरुतल्प-
गमनपातकिसंसर्गादिरूपा कर्मानधिकारापादकाः सन्ति । तद्वत्तया पुरुष-
स्यायतत्वे तु अनधिकारिकृतत्वान्नियम एव न भवतीति नास्त्य-
भ्युदयः । ये पुन हिंसादयः कर्मानधिकारानापादकाः, तद्वत्त्वेन
पुरुषस्यायतत्वेऽपि नियमाधिकारानपायात् तत्र यमस्य नियमबहिर्भूत-
त्वात् नियमादभ्युदय इति ॥ ८ ॥

ननु सत्यपि यमे नियमाः क्वचिन् भवन्ति । विधेर्निषेधो
बलीयानितिहेतोः नियमासमर्थेनापि यमपरिपालनात् । अतो यमः
स्वप्रतियोगिभूतहिंसादिनिषिद्धकर्मजनितप्रत्यवायभियैव परिपाल्यत इति
कथं तस्य नियमार्थत्वम् ? तत्राह—

उप. सू. ८. धर्माधर्मयो सहकारिकारणमाह—यमरहितस्य शुचि-
भोजनादभ्युदयो न, नियमस्य यत् सहकारि तदभावात् । यमसत्त्वे तु विद्यते ।
नियमसहकारिणो यमस्यार्थान्तरस्य सत्त्वात् ।

उप. सू. ९. न यममात्रादभ्युदयः, भोजनमप्यपेक्षितम् । असति भोजने अभावात् ।

९. असति चाभावात् ॥ (२५३)

यथा क्वचित् यमे सति नियमस्याभावः, तथा यमेऽसति नियमस्य, नियमे चासति यमस्य तत्रतत्र भावान्न यमस्य नियमार्थत्वसंभव इति । अयं भावः—निषेधरूपो यमो द्विविधः पुरुषार्थः क्रत्वर्थश्च । पुरुषार्थः कर्मानधिकारापादकानापादकहिंसादिप्रतियोगिकतया द्विविधः । तत्र आद्यः ब्रह्महत्यादिनिवृत्तिरूपो नियमे उपयुज्यते ; यमे तस्मिन्नसति नियमाभावात् । अनधिकारिकृतस्य कर्मणो नियमत्वाभावात् । तथा क्रत्वर्थयमोऽपि, न भुञ्जीत, न स्त्रियमुपेयादित्यादिः क्रतुप्रकरणावगतो नियमार्थः, असति नियमेऽङ्गिभूते तदभावात् । अङ्ग्यर्थमेव तत्परिपालनादिति । अत्र सर्वत्रोपस्कारगतिरन्या ॥ ९ ॥

एवं यमनियमौ निरूप्य तयोरेव त्यागात्, फलाभिसन्धिपूर्वक-परिग्रहाच्च पुरुषः संसारावर्ते परिभ्रमतीति वक्तुमारभते—

१०. सुखात् रागः ॥ (२५४)

‘अनेन मे सुखं साध्यते’ इत्यनुभवविषयभूतात् सुखात् तज्जातीयसुखे तत्साधने च रागो भवतीत्यर्थः ॥ १० ॥

रागे हेत्वन्तराण्यप्याह—

११. तन्मयत्वाच्च ॥ (२५५)

यत्र विषये रागः, तन्मयत्वात्—पुंसस्तत्प्रचुरत्वात् तद्विषयाभ्यासाधीनसंस्कारप्राचुर्यात् रागो भवतीति ॥ ११ ॥

१२. अदृष्टाच्च ॥ (२५६)

अस्मिन् जन्मनि प्रागननुभूतेषु कामिन्यादिषु यौवने यो रागः, तथाऽत्यन्तविजातीयतया सुखसाधनत्वेनानिश्चितेऽपि विषयसौन्दर्यादिवशात् अन्यथा वा यो रागः, तत्रादृष्टमेव साक्षात् कारणमिति ॥ १२ ॥

१३. जातिविशेषाच्च ॥ (२५७)

एतानि सूत्राणि व्याचक्षणेन वात्स्यायनेन (न्या. ३. १.) जातिविशेषलाभप्रयोजकप्राचीनकर्मवशात् राग इति एतदर्थो दर्शितः । तथाच नरमृगादीनां स्वानुरूपान्नृणादिषु रागः तत्तज्जातिसम्भवप्रयोजककर्मायत्त इति । रागप्रतिपादकानीमानि द्वेषोपलक्षकाणि । तथाच दुःखात् द्वेषः, तन्मयत्वाच्च, अदृष्टाच्च, जातिविशेषाच्चेति ॥ १३ ॥

अथोक्तेच्छाद्वेषकार्यमाह—

१४. इच्छद्वेषपूर्विका धर्माधर्मयोः प्रवृत्तिः ॥ (२५८)

स्वर्गपुत्रपश्वादिषु रागाद् यागादौ धर्मे प्रवृत्तिः । शत्रुप्रभृतिषु दुःखहेतुषु द्वेषात् तद्वधादिरूपेऽधर्मे प्रवृत्तिः । 'नात्र यथासङ्ख्यमन्वयः ; न हि सर्वत्राधर्मे द्वेष एव हेतुः, सुरापानादौ रागादेव प्रवृत्ते । अतः प्रवृत्तिसामान्ये इच्छैव कारणम् । कचित्तु शत्रुवधादौ वधेच्छां प्रति शत्रुगोचरद्वेष एव हेतुरिति प्रदर्शनाय द्वेषकथनम् । निवृत्तिप्रयत्ने पुनस्सर्वत्र द्वेष एव कारणम्, प्रवृत्तिप्रयत्ने इष्य रागः इति । अत्र, 'प्रवृत्तिर्वाबुद्धि-शरीरारम्भः' (१-१-१९; १-१-२) इति न्यायसूत्रभाष्यमनुसन्धेयम् १४

एवं 'पूर्वजन्मार्जितधर्माधर्माधीनादृष्टकारितरागद्वेषाधीना धर्माधर्मप्रवृत्तिरित्युपपादनेन जननमरणप्रबन्धः सिद्ध इत्याशयेनाह—

१५. तत् संयोगो विभागः ॥ (२५९)

तत् तस्मात् पुनस्सम्पादितधर्माधर्मप्रवृत्तिबलात् आत्मनः संयोगो देहेन्द्रियादिभिः, विभागः तद्वियोगश्च क्रियासमभिहारेण भवतीति ।

उपः सू. १४. दोषाणां धर्माधर्मकारणत्वं प्रवृत्तिद्वारेत्याह ।

उपः सू. १५. ताभ्यां धर्माधर्माभ्यां संयोगो जन्म ; विभागो मरणम् । प्रेत्यभाव इति यावत् ।

जननं मरणमित्यनुक्त्वा संयोगो विभाग इति कथनमात्मनि उत्पत्ति-
विलयविरहस्य विस्पष्टत्वाय । एवमेष संसारावर्ते परिभ्रमतोति ॥१५॥

एवं तावत् जन्मप्रवृत्तिदोषमिथ्याज्ञानानामुत्तरोत्तरबलेन पूर्व-
पूर्वनिष्पत्तिरिति दर्शितम् । अथ, कथमस्य विमोचनमित्यत्राह—

१६. आत्मकर्मसु मोक्षो व्याख्यातः ॥ (२६०)

“कायकर्मणाऽऽत्मकर्म व्याख्यातम्” इत्यारभ्य आत्मकर्म-
प्रतिपादनार्थं कृतेषु त्रिषु पूर्वाह्निकसूत्रेषु मोक्षो व्याख्यातः । मन-
कर्मप्रकरणे खलु योग उक्तः । तथाच उपधायुक्तानां सुखदुःखोप-
योगिनां कर्मणां करणेनैव जननमरणप्रबन्धानुवृत्तिरिति सुखदुःख-
हेत्वात्मेन्द्रियमनसन्निकर्षानारम्भे, योगे च निष्पन्ने, तत्कृतात्मसाक्षा-
त्कारबलेन संशमितसकलमिथ्याज्ञानेन सञ्चितान् धर्माधर्मान् सर्वानप्य-
नुभूय अदृष्टाभावे आत्मनि संपादिते, स्थितस्य देहादिबन्धस्य तत
एव विच्छेदे, पुनः प्रादुर्भावाभावः संपद्यते । सोऽयं जन्मप्रवृत्तिदोष-
मिथ्याज्ञानानामुत्तरोत्तरापाये तदनन्तरापाय एव मोक्ष इति । एवं
पञ्चमषष्ठाभ्यां कर्म निरूपितमिति ॥ १६ ॥

शास्त्रीयनियमादृष्टं यमस्य नियमार्जताम् ।

भवप्रबन्धहेतुश्च षष्ठस्यान्त्ये व्यवेचयत् ॥

इति वैशेषिकरसायनसहिते वैशेषिकदर्शने षष्ठे द्वितीयमाह्निकम् ।

इति षष्ठोऽध्यायः ॥

उप. सू. १६ आत्मकर्मसु—श्रवणमनननिदिध्यासनादिषु सत्सु मोक्षो
भवतीत्यर्थः । षट्पदार्थातत्त्वज्ञानमाद्यमात्मकर्म ।

श्रीः

सप्तमोऽध्यायः.

अथ विशेषतो निरूपयितव्येषु द्रव्यगुणकर्मसु द्रव्यकर्मणो-
निरूपणे वृत्ते चतुर्भिरध्यायैर्गुणनिरूपणमारभ्यते । क्रमोलङ्घनेन कर्म-
निरूपणस्य कृतत्वात् गुणेषु शिष्यजिज्ञासा नेतु स्मारयति- —

१. उक्ता गुणाः ॥ (२६६)

उक्ताः उद्दिष्टाः, तत्तद्द्रव्यवृत्तितया प्रत्यक्षतया च सामान्यतः
कथिताश्चेत्यर्थः । अत्रानात्मगुणनिरूपणं सप्तमार्थं । एकद्रव्यकमात्र-
वृत्तिविभागसूत्रोक्तविभाजकधर्मवद्गुणनिरूपणमाद्याहिककृत्यम् ॥ १ ॥

* २. पृथिव्यादिरूपरसगन्धस्पर्शाः द्रव्यानित्यत्वादित्या
अग्निसंयोगाच्च ॥ (२६७)

अग्निसंयोगादिति पदाभावे सूत्रे श्रूयमाणचकारवैयर्थ्यात्
व्योमवत्यनुसाराच्चैवं सूत्रोल्लेखः । व्योमवत्या पृथिव्यादीति न पठ्यते ।
अवादिषु तद्विचारस्योपरि करिष्यमाणतयाऽत्र पृथिव्युल्लेखमात्रं पर्याप्त-
मिति 'पृथिव्याम्' इति पाठः स्यात् । पृथिव्यादीति पाठे पृथिवी
च तस्या आदयश्च पृथिव्यादयः तेषामित्यर्थः । पृथिवीपदमिह कार्य-
पृथिवीपरम् । आदिपद तत्कारणपरमाणुपरम् । द्रव्यानित्यत्वाग्नि-
संयोगरूपहेतुद्वयस्य तत्र क्रमेण संबन्धोऽभिमतः । यद्वा पृथिवी
आदिः कारणं येषां रूपादीना ते पृथिव्यादय इत्यर्थः । पृथिव्यां
परमाणुष्वपि गुणा जन्या एवेति । द्यणुकादिगता आश्रयभूतद्रव्या-

उप. सू. २. 'पृथिव्यादिरूपरसगन्धस्पर्शा द्रव्यानित्यत्वादित्याश्च'
पृथिव्यादीना वाच्यन्ताना रूपादयो गुणाः अश्रयनाशात् नश्यन्ति ।

नित्यत्वात् अनित्याः विनाशिनः ; परमाणुगताश्चाग्निसंयोगाद्विनाशिन इति सूत्रार्थः ॥ २ ॥

अवयविगतानामेव रूपादीनां क्वचिदाश्रयनाशादिव क्वचिदग्निसंयोगान्नाश इति पिठरपाकपरत्वभ्रान्तिव्युदासायाह—

* ३. एतेन नित्येष्वनित्यत्वमुक्तम् ॥ (२६३)

अनित्यत्वमिति पाठ एव व्योमवतीदृष्टः, यो वृत्तिदृष्टत्वेनोपस्कार एव दर्शितः । एतेन द्रव्यानित्यत्वादिवान्निसंयोगादपि रूपादीनां नाशवचनेन नित्येषु पृथिवीपरमाणुष्वेव रूपादीनामनित्यत्वमुक्तम् ; न त्ववयविषु रूपादीनामिति । ननु परमाणोर्नित्यतया किमिति तदुणानामपि नित्यत्वं नेष्यते इति चेत्—उच्यते—कुलालकृते श्यामे घटादौ आपाकनिक्षिप्ते सति पश्चात् रक्तरूपदर्शनात् अवयविनो रूपान्तरवत्त्वं निर्बाधम् । न च—अवयवभूतानां परमाणूनां श्यामरूपवत्त्वम्, अवयवविन्येव रूपान्तरमिति—युक्तम् । अवयवगुणानुकारस्यावयविगुणे अनुभवसिद्धत्वात् । न हि कपालं श्यामम्, घटस्तु रक्त इति भवितुमर्हति । पिठरपाकवादिनामपि अवयविमात्रे पाकवशाद्रूपादिनाशेऽपि परमाणौ प्राचीनमेव रूपमास्तामिति प्रश्ने एवमेव समाधानम् । अत एव पृथिव्याः कृष्णरूपत्वश्रुत्यनुसारेण पृथिवीपरमाणुः सर्वोपि नित्यकृष्णरूप एव ; अर्जुनादिरूपता पुनरनित्येष्वेव पाकवशादिति न कल्प्यते, अवयवावयविनोर्वैरूप्यायोगात् । किञ्च आपाकनिक्षिप्तघटादौ रूपान्तरदर्शनादन्वयतिरेकाभ्यामग्निसंयोगस्य

उप. सू. ३. 'एतेन नित्येषु नित्यत्वमुक्तम्' । नित्येष्वश्रयेषु वर्तमानानां रूपादीनां नित्यत्वम् ।

रूपनाशकत्वं रूपान्तरोत्पादकत्वञ्च स्वीकार्यम् । तत्रावयविगतरूपादि-
विषयैऽग्निसंयोगो न समर्थः, किंतु परमाणुरूपादावेवेति समनन्तरमेव
वक्ष्यत इति नित्येष्वेवानित्यत्वं रूपादीनामग्निसंयोगादिति ॥ ३ ॥

अबादिषु पृथिवीवैलक्षण्यं दर्शयति—

४. अप्सु तेजसि वायौ च नित्याः द्रव्यनित्यत्वात् ॥ (२६४)

रूपरसस्पर्शा इति नित्येष्विति च अनुवर्तते । अबादौ रूपा-
देर्यथाहं संबन्धः । रूपरसगन्धस्पर्शनाशं प्रति आश्रयनाशोऽग्निसंयोगो
वा कारणमिति, तत्र च पार्थिवनित्यगतरूपादिनाशं प्रत्येवाग्निसंयोगः
कारणमिति स्थितम् । अबादौ एकरूपाणामेव रूपरसस्पर्शानामिष्टत्वात्
तत्र पाकाधीनो भेदो हि दुर्वचः । यद्यपि पृथिव्यामपि अनुष्णाशी-
तस्पर्शं एक एव—अर्थापि त्वगिन्द्रियग्राह्यमृदुत्वकठिन्त्वादिसामा-
नाधिकरण्यरूपं वैलक्षण्यं तत्रास्ति । तथा च अबादिगतरूपादिषु पाका-
प्रसक्त्या आश्रयनाश एव हेतुरवशिष्यते । स चाबादिपरमाणुरूपादौ
दुर्वचः । अतो नित्याबादिरूपादयः नाशाप्रतियोगिनः । अग्निसंयोगा-
नाशयत्वे सति नित्यवृत्तिरूपादित्वादिति ॥ ४ ॥

नन्वग्नितप्तजलादावुष्णादिस्पर्शः सत्यप्याश्रये नश्यति । नैवम् ।
तस्यौपाधिकस्य तत्र प्रतीतिमात्रम् । न तत्र स जायते, नश्यति
वेति । तस्मादनित्येष्वबादिषु अनित्यपृथिवीसाम्यमर्थसिद्धमित्याह—

५. अनित्येष्वनित्याः द्रव्यानित्यत्वात् ॥ (२६५)

अप्सु तेजसि वायौ चेत्यनुवर्तते, द्रव्यानित्यत्वादिति कारक-
हेतुः जापकहेतुश्च ।

उप. सू. ४. पृथिव्या नित्यवृत्तिरूपादीनां नित्यत्वं नेत्यतो विशिनष्टि ।

उप. सू. ५. पूर्वं पृथिवीमन्तर्भाव्यं सर्वत्रानित्येषु अनित्यत्वमुक्तमेव ।
अबादिषु पुनः विशिष्योच्यते ।

ननु आश्रयनाशादेवानित्यपृथिव्यां रूपादिनाश इत्यनुपपन्नम् । आपाकनिक्षिप्ते हि घटादौ रूपाद्यन्तरदर्शनात् पूर्वरूपादिनाशोऽवश्यं स्वीकर्तव्य एव । स आश्रयनाशादित्यनुपपन्नम् । पक्वापक्वघटादेरैक्य-प्रत्यभिज्ञानात् । घटादेस्तत्र नष्टत्वे पुनर्घटाद्युत्पादकदण्डचक्रकुलालादि-सामग्र्यभावेन तदुत्पत्त्ययोगाच्च । यावन्तो घटशरावादयो यादृशरेखो-परेखाद्याकारविशिष्टा आपाकनिक्षिप्ता , तावन्तस्तादृशकारा एव पुनः प्राप्यन्ते । अदृष्टवदात्मसंयोगबलादेव चेत् तत्र घटाद्युत्पत्तिः, किमिति च सङ्ख्यामानादौ अन्यथाभावः कदापि न भवेत् ? अदृष्टवशादेव परमाणुष्टुपि रूपाद्युत्पत्तिर्भविष्यतीति आपाकनिक्षेपोऽप्यनपेक्षितः स्यात् । तस्मात् अवयविपृथिव्यां पाकादेव रूपादयो जायन्त इति तादृशावयव-विनाशाभावात् पूर्वरूपादीनां नाशः पाकादेव स्वीकार्यः—तत्राह—

६. कारणगुणपूर्वकाः पृथिव्यां पाकजाः ॥ (२६६)

अवयविपृथिव्या साक्षात् परम्परया वा पाकजत्वेन सम्मता. रूपादयः कारणगुणपूर्वका एव ।* कारणगुणतः कार्ये गुणोत्पत्तिश्च कार्यद्रव्योत्पत्तिद्वितीयक्षण एवानुभाविकीति आपाके कार्यद्रव्योत्पत्तिरपि सिद्ध्यति । अवयवेषु पूर्वद्रव्ये सति द्रव्यान्तरोत्पत्त्ययोगात् पूर्वद्रव्य नाशोऽपि स्वीकार्य इति आश्रयनाशावश्यम्भावात् तत एव गुणनाश इति भावः । अत्र पाकजा इति पदप्रयोगः अपाकनिक्षेपानन्तरभावि-पाकजगुणमात्रं पक्ष इति ज्ञापनाय । तथा पाकजत्वादेव कारणगुण-पूर्वकत्वं युक्तमिति सूचनात् हेतुगर्भविशेषणमपि ।* तथा हि—तण्डुलादयः शाकादयश्च पात्रेषु पच्यमानाः स्थूलाद्यात्मकं परिमाणान्तरं

उप.सू.६. अवयविपृथिव्या रूपादयो नाग्निसंयोगजन्योत्पत्तिनाशवन्तः ।

प्राप्नुवन्तीति तत्र आश्रयनाश एव कारणम् । तत्र च वेगवत्तेजो-
द्रव्यकृतोऽभिघातादिः शाकाद्यवयवेषु क्रियामुत्पाद्य मिथोऽवयवविभाग-
मवयवसंयोगरूपासमवायिकारणनाशश्च विधाय अवयवि नाशयति । तत्र
का कथा बहलज्वालाजालाभिहितेष्वापाकनिविष्टेषु घटादिषु । एवञ्च
यथा तत्रैक्यप्रत्यभिज्ञानस्य, तण्डुलाद्युत्पादकक्षेत्रादिसामग्र्यभावेऽपि
कार्योत्पत्तेः, सङ्ख्यारेखोपरेखादेश्च निर्वाहः, तथैव घटादिष्वपीति ।
एवमपाकजेषु सूच्यादिना मनाग् विद्धेषु खण्डघटादिष्वपि क्लृप्त-
सामग्रीनिरपेक्षकार्योत्पत्तिः ऐक्यप्रत्यभिज्ञानादि च प्रदर्शयितव्यम् ॥ ६ ॥

एवं पाकजपदबलेनैव पिठरपाकवादिषु नैयायिका निरस्ताः ।
प्राभाकरास्तु अवयविद्रव्ये द्रव्यनाशं विनैव परिमाणभेदमाशेरते ।
तन्मते एकस्मिन्नेव द्रव्ये पूर्वमस्थौल्यस्य, पश्चात् स्थौल्यस्य च शाकादि-
पाके उपपन्नतया तत्रापि नावयविनाशः । कर-कमलादेः सङ्कोच-
विकासदशाभेदेन परिमाणभेदवत् सर्वत्रोपपत्तिरिति तदाशयः । अत-
स्तन्निरासाय (पाकजपदं पक्षमात्रपरमस्त्वित्याकल्य) तन्मतसाधारण्येन
कारणगुणपूर्वकत्वसाधकं समुचितं हेतुमाह—

७. एकद्रव्यत्वात् ॥ (२६७)

एकमेव द्रव्यं येषां ते एकद्रव्या. तत्त्वात् । कार्यगतगुणाना-
मेव प्रस्तुतत्वात् अत्र द्रव्यपदेन कार्यद्रव्यविवक्षणमर्थसिद्धम् । तथाच
कार्यवृत्तिपाकजगुणाः कारणगुणपूर्वका. एकमात्रकार्यद्रव्यवृत्तिगुणत्वात्

उग्र. सू. ७. अवयविपृथिवीरूपादिकं कारणगुणपूर्वकमित्युक्तम् । परमाणु-
पृथिवीरूपादिकं संयोगकारणकं कार्यगुणत्वे सति नित्यनिष्ठ- अद्विष्टगुणत्वात् शब्द-
बुद्ध्यादिवदित्यनुमानेनाविनसंयोगासमवायिकारणकत्वं परमाणुरूपादौ साध्यत इति ।

कारणगुणपूर्वकत्वेन सुनिश्चितपटजलादिरूपरसैकत्वपरिमाणवत् । द्वित्व-
संयोगादिवारणाय एकमात्रेति । नित्यद्रव्यगतगुणवारणाय कार्येति ।
कर्मवारणाय गुणेति । यद्यपि परत्वापरत्वयोरेकमात्रद्रव्यवृत्तित्वात्
साध्याभावाद् व्यभिचारः—अथाप्येकद्रव्येत्यनेन एकमात्रद्रव्यनिरू-
पणीयेत्यर्थविवक्षणान्न दोषः । परत्वादेः इदमेतस्मात् परमिति द्रव्य-
द्वयमन्तरा निरूप्यत्वाभावात् । द्व्यणुकपरिमाणमपि परमाणुगतद्वित्व-
सङ्ख्यारूपकारणगुणपूर्वकमेवेति ।

यद्वा एकद्रव्यत्वात् समानद्रव्यकत्वात् । एकजातीयद्रव्यवृत्ति-
त्वादिति यावत् । तथाच पाकजो रूपादिः कारणगुणपूर्वकः घट-
रूपादित्वात् प्रथमघटरूपादिवदिति, अवयविगतपाकजरूपादिः कारण-
गुणपूर्वकः अवयविगतरूपादित्वादिति वा प्रयोगः । न चाप्रयोजक-
शङ्का । यदि कारणगुणपूर्वकं रूपं न स्यात्, पूर्वावयविनि पाकाद्रूपोत्प-
त्त्ययोगेन अवयविगतत्वमेव न स्यादित्यनुकूलतर्कसद्भावात् । कथं तत्र
पाकात् रूपोत्पत्त्ययोग इति चेत्—एकदेशावच्छेदेनाग्निसंयोगे घटे-
प्येकप्रदेश एव रूपोत्पत्त्यापत्तेः । असमवायिकारणस्य संयोगस्य
प्रादेशिककार्योत्पादकताया एव दर्शनात् । यथा भेर्याकाशसंयोगादे-
स्तत्प्रदेश एव शब्दजनकत्वम् । एवञ्च तदंशावच्छेदेनैव घटे पूर्वरूप-
नाशः सम्भन्तव्यः । स च न शक्यः स्वीकर्तुम् । रूपस्य पूर्वस्थित-
स्यैकतया स नष्टोऽनष्टश्चेति कथनायोगात् । सर्वांशेन नाशे च घटस्यान्या-
शावच्छेदेन नीरूपत्वप्रसङ्गः । एवं घटे एकदा श्यामरक्तरूपद्वयस्वी-
कारापत्तिः । रूपस्याव्याप्यवृत्तित्वापत्तिश्चा व्याप्यवृत्तित्वमेव चानुभ-
विकम् । अत एकत्रानेकविशेषगुणायोगान्नाग्निसंयोगात् घटे रूपोत्पत्तिः ।

ननु कथमनेकविशेषगुणायोग एकत्र । रूपरसगन्धादीनामेकत्रैवाङ्गीकारादिति चेन्न—समानेन्द्रियग्राह्यानेकविशेषगुणायोगस्याभिमतत्वात् । अश्वमेदवत्यामेतदर्थकमेकं सूत्रं पृथिवीभाष्यव्याख्यानावसरे समुदाहारि, सम्यग् व्याख्यायि च । तदत्र एकद्रव्यत्वादिति प्रकृतहेतूपष्टम्भकतया निविष्टं स्यात् । तच्च सूत्रम्—

८. अविभुनि द्रव्ये समानेन्द्रियग्राह्याणां विशेषगुणानामसंभवात् ॥

उक्तोऽर्थः । न च पाकाच्चित्ररूपोत्पत्तिः । अवयवगतनानारूपाणामेव चित्रहेतुत्वात् । न च घटे यदवयवावच्छेदेनाग्निसंयोगः तद्विन्नावयवे स्थितं पूर्वरूपम्, अग्निसंयोगवत्यवयवे च रूपान्तरमिति तद्वलाच्चित्ररूपमिति वाच्यम्—तर्हि पाकस्थलेऽप्रवयविनि अवयवरूपत एव रूपोत्पत्तेरुपसदिष्टाया एव सिद्धेः ।

किञ्च अग्निसंयोगाद्रूपोत्पत्तिः किं कचिदवयविमात्रे, किंवाऽवयवेऽपि । आद्ये, अवयवरूपानाशात् अवयव इयाम्, अवयवि रक्तमिति महद् वैधट्यम् । अन्त्ये, तदुत्पादितावयवरूपत एवावयविरूपोत्पत्तौ पाकस्यावयविरूपकारणत्वं पृथङ् न कल्प्यम् । अतः परमाणावेव रूपोत्पादकीऽग्निसंयोगः ।

नन्वथापि अग्निसंयोग एवावयवावयविषु सर्वत्र रूपनाशकोऽस्तु । ततश्च पाकेन परमाणौ रूपे कारणगुणक्रमेणैव कार्यगुण उत्पद्यताम् । एवञ्च पूर्वावयविविनाशानङ्गीकाराल्लाघवमिति चेन्न—पाककालविनाशमवयविरूपमाश्रयनाशनाशम् अवयविरूपत्वात् दग्धपटरूपादिवदिति तत्राप्यनुमानात् । अवश्यञ्च संसृष्टावयवमध्ये प्रविशता पावकेन स्वसंयोगबलेन तदवयवविश्लेषेणैव प्रवेष्टव्यम् । तथाचावयवसंयोगरूपासौ

वायिकरणनाशोऽवयवव्यनाशः कथमिति । एवं तर्हि अभस्संभरणादार्द्रे कुम्भेऽप्यम्भःप्रवेशोऽवयववियोजनमन्तरा न भवतीति निरम्भःकुम्भोऽन्यः स्यादिति चेत्—स्यादेवोपचितापचितदेहवत् तत्रापि भेदः । इदमवयवि रूपत्वहेतुना आश्रयनाशनाशयत्वानुमानं कारणगुणपूर्वकत्वानुमानञ्च किरणावल्यामुक्तम् ।

उपस्कारे तु, एकद्रव्यत्वादिति सूत्रं परमाणुरूपादेः संयोगास-
मवायिकारणकत्वसाधनार्थमित्युक्तम् । यद्यपि विभागजशब्दे व्यभिचारात्
संयोगासमवायिकारणकत्वं न साध्यम्, किंतु संयोगजन्यत्वमात्रम् ।
शब्दसामान्ये वायुसंयोगस्य कारणत्वान्न व्यभिचारः—अथापि संयो-
गासमवायिकारणकत्वमिहार्थात् सिद्ध्यतीति—तावताऽप्यदृष्टवदात्म-
संयोगेनार्थान्तरात् तेजस्संयोगासमवायिकारणकत्वं न सिद्ध्यति ।
अन्वयव्यतिरेकाभ्यां तत्सिद्धिरिति चेत्—तर्हि तत् एवैतदनुमानवैय-
र्थ्यम् । पूर्वसूत्रकथितसाध्यसाधकहेतुपरत्वञ्चास्य अस्मद्व्याख्याने ॥

यद्यपि सूत्रस्वारस्यपर्यालोचने एवं भाति—प्रथमसूत्रेण अवय-
विपृथिव्यामाश्रयनाशादिव अग्निसंयोगादपि क्वचित् रूपनाशोऽभिमतः ।
द्वितीयेन परमाणुषु अग्निसंयोगादेव नाशोऽतिदिष्टः । अथ नित्या-
बादिष्वनाश उक्तः । ततः, ‘कार्याबादिषु द्रव्यानित्यत्वादेवानित्यत्वम् ;
न तु कार्पटृथिव्यामिव अग्निसंयोगादपि तत्’ इत्युक्तम् । एवमग्निसंयो-
गादवयविनि रूपादिनाशसत्त्वेऽपि अवयविरूपाद्युत्पत्तिः पाकस्थलेऽपि
कारणगुणपूर्वकैव, एकद्रव्यत्वात् । पाकात्पूर्वं यत्र द्रव्ये रूपमासीत्,
तत्रैव द्रव्ये पुनरूपोत्पत्तेः पूर्वरूपवत् उत्तरस्यापि कारणगुणपूर्वकत्वो-
पपत्तेः । अतः एकद्रव्यत्वादित्यन्तसूत्रस्वारस्यात् आपाकनिक्षिप्तघटा-

दिनाशघटान्तराद्युत्पत्तिकल्पनमसौत्रमप्रामाणिकम्, परिमाणभेदस्याभावादिति—अथापि भाष्यादिविरोधादसाम्प्रदायिकमिदम् । तत्राग्निप्रवेशस्यावयवविनाशकत्वादेरुपपादितत्वात् । नैयायिका एव खलु अग्निप्रवेशानुगुणच्छिद्रसद्भावात् अवयवविनाशौपयिकोऽसमवायिकारणनाशो न भवतीत्याहुः । तथा च सति छिद्रमात्रे प्रवेशात् पक्वतण्डुलादौ प्रथिमानुपपत्तिः । तत्रावयवि मिद्यत एवेति चेत्—कुत्र वा न भवेत् । यतोऽशो गोलकोऽप्यग्निनिष्ठस स्थूलतरो भवति । एवं न्यूपरिमाणमपि स्यात्, अग्निसंबन्धादाद्रभावापनयात् । अपा संबन्धादपि फलकादिकं पृथु भवतीति वर्षानु कतिपयकवाटादौ द्रष्टव्यम् ।

ननु कियता कालेनावयविपरम्पराक्रमेण पक्वघटतद्रूपोत्पत्तिरिति चेत्—अवयवानन्त्यात् अतिवेगमाविन्यपि घटादौ क्षणेयत्ता दुर्धचेति । द्यणुकतद्रूपोत्पत्तौ परं क्षणप्रक्रिया नानाप्रकारसंभाविता सुवचा । तथा हि—कन्दुकनिक्षिप्ते घटादौ अग्निज्वालावलीढे सति क्रमेण—

¹अणुस्पन्द²विश्लेष³संयोगनाश⁴द्यणुप्रक्षया⁵णुस्थरूपादिनाशः ।

⁶अणौ रूप⁷मस्मिन् क्रिया त¹⁰तुरीयक्षणे संगमोऽण्वो¹¹द्यणु¹²स्तत्र रूपम् इत्येतानि भवन्तीति आपातत एव निश्चीयते । अथापि विभागजविभागङ्गीकारात् क्रियानाशो विलम्बेन भवति । एतदुक्तं भवति—अणौ द्वद्यणुकनाशकक्रियोत्पत्तिकाले अग्नौ अणुगतरूपनाशप्रयोजिका क्रिया । तदनन्तरक्षणे अणौ रूपान्तरोत्पत्तिप्रयोजिका अग्न्यन्तरे क्रिया । इमाश्च क्रियाः क्रमेण विभागपूर्वसंयोगनाशोत्तरसंयोगान् जनयन्ति । अणौ उत्तरसंयोगोत्पत्तिकाले द्वद्यणुकनाशः । तत्काले अग्निसंयोगोऽणौ अग्निक्रियाजन्यः । अग्निक्रियां विनैव वा परमाणुक्रियाजन्यः अग्निः

रूपोत्तरदेशसंयोगः । अनन्तरक्षणे रूपनाशः । तत्क्षणजातादणावन्य-
न्तरसंयोगादुत्तरक्षणे रूपान्तरोत्पत्तिः । सर्वमिदं विभागजविभागाङ्गी-
कारे अनङ्गीकारे च समानम् । द्यणुकनाशकक्रिया परमाणुवुत्पन्ना
यावन्तं कालमस्ति, तावन्तं तत्र द्यणुकारम्भकक्रिया न जायते, कर्मवति
कर्मानुत्पत्तेरिति विभागजविभागाभावपक्षे परमाणौ रूपान्तरोत्पत्त्य-
नन्तरमेव क्रियान्तरोत्पत्तिः । अन्यदा तु द्यणुकनाश—विभागज-
विभाग—पूर्वसंयोगनाश-उत्तरसंयोगानन्तरं क्रियानाशात् ततः पश्चादेव
द्यणुकारम्भकक्रिया । तथा चोत्पन्नायाः क्रियायाः अष्टमक्षण एव
नाशात् ततः क्रियान्तरोत्पत्तिः । तथाच विभागजविभागाभावे द्यणु-
कनाशकक्रियातः द्वादशे, द्यणुकनाशान्नवमे क्षणे द्यणुके रूपान्तरजन्म ।
विभाजविभागसत्त्वे प्रथमक्रियातश्चतुर्दशे, द्यणुकनाशादेकादशे क्षणे
तज्जन्म । तदेवं धार्यम्—

¹आदौ कर्म²ततो विभाग उदिते³प्राग्देशसंयोगवि-
ध्वंसोऽ⁴थोत्तरदेशयोगजननं⁵कर्मक्षयोऽथ क्वचित् ।

¹कर्म²कांशविभाग³योगविलय⁴द्रव्यक्षयानन्तरं

⁵वैभागप्रविभाग⁶योगलय⁷संयोगक्रमात्⁸तत्क्षयः ॥

एवञ्च—विभागनिष्पाद्यविभागसत्त्वात् क्रियाक्षयादूर्ध्वमणौ क्रियेष्टया ।

एकादशे तु द्यणुकप्रणाशात् क्षणे जनिः स्याद् द्यणुके गुणानाम् ॥

यदि क्रियायाः क्षयकाल एव क्रिया, तदा ते दशमे क्षणे स्युः ।

विभागजश्चेत् द्यणुनाशकाले क्षणे द्यणौ ते नवमेऽपि च स्युः ॥

नवीनैकदेशिनस्तु विभागसमनन्तरक्षण एव विभागजविभागं
‘समर्थयन्ते । (न च तर्हि विभागनिरपेक्षकारणत्वरूपकर्मलक्षणं विभागो-

ऽतिव्याप्तमिति वाच्यम्—संयोगविभागोभयनिरूपितकारणत्वस्यैव तल्लक्षणत्वात् । अत एव हस्तपुस्तकसंयोगसमनन्तरं कायपुस्तकसंयोगस्य, हस्तपुस्तकविभागानन्तरं तद्विभागस्य चोत्पत्तावपि उभयनिरूपितकारणत्वाभावादेव संयोगे विभागे वा नातिव्याप्तिः । न च एवमुभयनिरूपितकारणत्वे लक्षणत्वेनोच्यमाने विभागादावतिव्याप्त्यभावात् तत्र सूत्रे निरपेक्षपदं व्यर्थमिति वाच्यम्—उभयं प्रति समवायिकारणे द्रव्येऽतिव्याप्तिवारणाय तदावश्यकत्वादिति तदाशयात् ।) तदा पुनः अष्टमेऽपि क्षणे द्यणुके पाकजगुणा भवेयुः । न च निर्गुणद्रव्ये क्रियानङ्गीकारात् परमाणौ रूपाद्युत्पत्त्यनन्तरमेव द्यणुकारम्भक्रिया वाच्या । रूपाद्युत्पत्तिश्च द्यणुकनाशतृतीयक्षणे इति चतुर्थक्षण एव क्रियोत्पत्त्या नवमक्षण एव द्यणुके पाकजगुणा इति वाच्यम्—क्रियानाशकाले क्रियाया इव, पूर्वरूपनाशकाल एव पाकजरूपस्य परमाणवुत्पत्तेरुपगमे द्यणुकनाशतृतीयक्षण एव क्रियोत्पत्तिसंभवात् ।

सर्वमिदं द्यणुकनाशकक्रिया यत्र परमाणौ, तत्रैव पश्चात् द्यणुकारम्भक्रियासंभवस्थले । परमाण्वन्तरक्रियावशात् द्यणुकनाशइयामनाशरक्तोत्पत्तीनां क्रमे चतुर्थक्षणेऽपि द्यणुकरूपसंभवः । सुतरां तु षष्ठादौ । श्यामनाशरक्तोत्पादयोर्यौगपद्ये तु चतुर्थक्षणेऽपि । इतोऽपि प्राक् उत्पत्तिस्तु दुर्वचेति ॥ व्यर्थोऽयं पाकजप्रक्रियाविचार इति जयन्तभट्टः । एवञ्च

“द्वित्वे च पाकजोत्पत्तौ विभागे च विभागजे ।

यस्य न स्वलिता बुद्धिः, तं वै वैशेषिकं विदुः ॥”

इति वचनं श्लाघनं गर्हणं वेति विमृश्यम् ॥७-८॥

ननु परमाणूनामपि रूपादिमत्त्वे कथं तदनुपलब्धिरित्यत्र पूर्वोक्तं स्मारयति—

९. अणोर्महत्तुल्योपलब्ध्यनुपलब्धी नित्ये व्याख्याते ॥ (२६९)

अनुपलब्धिश्चोपलब्धिश्चोपलब्ध्यनुपलब्धी । अल्पात्तरस्य पूर्व-
निपातः । नित्ये नित्यप्रतिपादकचतुर्थाध्याये । तत्र अणोरनुपलब्धिः महत्
उपलब्धिश्च विवृता । अतो महत्त्वाख्यकारणाभावात् परमाणूनामनुपल-
ब्धिः । एवं तद्वर्तिगुणादिप्रत्यक्षे तद्द्वारा महत्त्वादिसंबन्ध आवश्यक
इति तदभावात् रूपादिकमपि नोपलभ्यते । अथापि तदस्त्येवेति ॥९॥

एवमणुमहतोः प्रस्तुतत्वात् तत्प्रसंगेन परमाणौ महत्त्वाभावो-
पपादनव्याजेन परिमाणं निरूपयितुमारभते—किञ्च परिमाणं रूपादिवत्
एकद्रव्यनिरूप्यम् । एकत्वसंख्यायास्तथात्वेऽपि संख्यासामान्यं न
एकद्रव्यनिरूप्यम् । परत्वादेरेकद्रव्यकत्वेपि एकमात्रद्रव्यनिरूप्यत्वं
नास्ति । अतो रूपाद्यनन्तरं परिमाणनिरूपणं प्राप्तकालमपि । अतः
परिमाणसूत्राणामेवाधिक्यात् संख्यातः प्राक् तत्कथने सूचीकटाहन्या-
योगेपि न क्षतिः ; प्रसक्तत्वात् ।

१०. कारणबहुत्वात् कारणमहत्त्वात् प्रचयविशेषाच्च महत् ॥ (२७०)

अनूदितमिदं सूत्रं शाङ्करभाष्ये (२-२-सू-११) । तन्तुबहु-
त्वात् पटे महत्त्वम् । कपालद्वयगतमहत्त्वात् घटे महत्त्वम् । प्रचय-
विशेषो नाम अवान्तरावयवशिथिलसंयोगसहितो महापिण्डारम्भकावयव-
संयोगः । एतस्मात् तूलपिण्डद्वयगतात् महातूलपिण्डे महत्त्वम् ।

उप.मू.९. सूचीकटाहन्यायेन संख्यापुल्लंध्य परिमाणपरीक्षामारभते अणोरिति ।

उप. सू. १०. 'कारणबहुत्वाच्च' । चकारो महत्त्वप्रचयौ समुच्चिनोति ।

एषाञ्च कारणानां यथायथं समावेशः पार्थक्यञ्च । यथा—अणुके
अणुकबहुत्वेमात्रात् महत्त्वम् , घटे कपालद्वयगतमहत्त्वमात्रात् ;
तूलपिण्डद्वयारब्धे केवलं प्रचयस्य दुर्वचत्वेऽपि अप्रचिततूलपिण्डद्वया-
रब्धात् प्रचिततूलपिण्डद्वयारब्धेऽवयविनि महत्त्वातिशयदर्शनात् अन्वय-
व्यतिरेकबलात् प्रचयस्यापि कारणत्वमिति । महदादिशब्द नीलादि-
शब्दवत् गुणे गुणिनि च यथाहं प्रयुज्यते ॥ १० ॥

११. अतो विपरीतमणु(तद्विपरीतमणु) ॥ (२७१)

उक्तकारणकमहत्त्वप्रत्यनीकमणुत्वम् , न तु दीर्घत्वप्रत्यनीकम् ।
विपरीतत्वञ्च महत्त्वासानानाधिकरण्यात् , महत्त्वकारणविलक्षणकारण-
कत्वाच्च । अणुकपरिमाणं ह्यणुत्वं कारणद्वित्वादुत्पद्यते , न महत्त्ववद्
बहुत्वादेरिति । अणुत्वमणुद्वित्वपर्याप्त्यधिकरणपर्याप्तेऽवयविन्युत्पद्यत इति
पूर्वसूत्रे जन्यमहत्त्ववत् अत्रापि जन्यमेवाणुत्वमुक्तं मन्तव्यम् ॥ ११ ॥

ननु बहुत्वादणुत्वजन्मदर्शनात् अणुत्वमहत्त्वयोः सामानाधि-
करण्यदर्शनाच्च कथम् , 'अतो विपरीतमणु' इत्युच्यते । दृश्यते हि कुवले
(बदरीफले)बह्ववयवजन्ये महत्त्वम् , अणुत्वञ्च आमलकापेक्षया तत्राह—

१२. अणु महंदिति तस्मिन् विशेषभावाच्चिशेषभावाच्च ॥ (२७२)

तस्मिन् महति कुवलादौ अण्विति महदिति च व्यवहारे यथा-
क्रमम् अवधिनिर्देशसापेक्षत्वरूपविशेषस्य सत्त्वादसत्त्वाच्च न तुल्यत्वमिति ।
अयमाशयः—यत्परिमाणव्यवहारः प्रतियोगिनिराकांक्षः, तत् परिमाणं

उप.सू १२ कुवलादौ अणुव्यवहारो भाक्त , महत्त्वरूपविशेषस्यैव भावात् ।
तत् कुत इति चेत् अणुत्वरूपविशेषस्याभावात् । महत्त्वकारणस्य सत्त्वात् अणु-
कारणाभावाच्चेति वा ।

तत्र मुख्यम् । यत्न तु प्रतियोग्याकांक्षा, तत् अमुख्यं कल्पितम् । कुबलादौ, इदं महदिति निरपेक्षव्यवहारोऽप्यस्ति । अणुव्यवहारस्तु इदमस्मादण्विति सापेक्षतयैवेति ॥ १२ ॥

ननु वेष्टितविस्तृतवस्त्रादौ अणुत्वमहत्त्ववत् कुबलादौ द्वयमपि स्वाभाविकमस्तु । न च प्रतियोगिसाकांक्षत्वमात्रेण गौणता, परत्वापरत्वयोरिव किञ्चिदवधिकत्वस्वभावसंभवात् इत्यत्राह—

१३. एककालत्वात् ॥ (२७३)

वस्त्रे हि वेष्टितत्वदशायाम् अण्विति, विस्तृतत्वदशायां महदिति च प्रत्ययः ; न तथाऽत्र ; एककालत्वात्, 'इदं कुबलं महत्', 'आमलकापेक्षया अणु'इति व्यवहारयोः । वस्तुतो वस्त्रोदाहरणमपि न युक्तम् ; तत्रापि वेष्टनदशायामपि महति अणुव्यवहारस्यापेक्षिकत्वात् । तथा परत्वापरत्वयोर्नित्यसापेक्षत्वात् स एव स्वभावः । महादेति प्रत्ययश्च निरपेक्षो भवतीति महत्त्वं तत्प्रत्ययनीकमणुत्वञ्च निरपेक्षमेव । तथाच सापेक्षव्यवहारस्य निरपेक्षव्यवहारैककालिकत्वात् न मुख्यत्वमिति । वस्तुतः आमलकात् इदमणु, इदं महदित्यत्र अणुशब्दो निकृष्टपरिमाणे लाक्षणिकः, महच्छब्दश्च प्रकृष्टपरिमाणे तथेति ॥ १३ ॥

१४. दृष्टान्ताच्च ॥ (२७४)

यथा एकमेव शुक्लरूपं शङ्खगतं पटापेक्षया शुक्लतरमिति, स्फटिकापेक्षया च निकृष्टशुक्लमिति व्यवहियते, तथा एकमेव परिमाणं महत्त्वं तथा तथेति ॥ १४ ॥

रूपादिषु रूपादिमत्त्वाभावः अप्रसक्तप्रतिषेधस्य वैयर्थ्यान्न व्युत्पादितः । अणुत्वादौ तत्प्रसक्तिरस्तीति तत्र व्युत्पादयति—

उप.सू.१३. कुबलादौ अणुत्वमहत्त्वोभयप्रतीतेरेककालत्वादेकैव प्रतीतिर्मुह्यता ।

१५. अणुत्वमहत्त्वयोरणुत्वमहत्त्वाभावः कर्मगुणैर्व्याख्यातः (२७५)

अत्रैवमाशङ्का भाव्या—अणोः कारणं परमाण्विति, महाण्विति व्यवहारार्हमिति अणुत्वे महत्त्वं सिद्धयति । तस्य महाणुत्वे च व्युत्क्रमेण भवतीति सिद्धमणुत्वेऽप्यणुत्वम् । एवं घटाद्यपेक्षया गिरि-गगनादिर्महामहान्, घटादिश्चाणुमहानिति महत्त्वेऽप्यणुत्वमहत्त्वसिद्धिरिति । इयमिह परिह्रियते—अणुत्वे महत्त्वे च प्रत्येकमणुत्वमहत्त्वयोर्द्वयोरभावः कर्मगुणैरुपपादितो भवतीति । विषयेण विषयिनिर्देशन-शीलो महर्षिः कर्मगुणैरित्यनेन कर्मगुणप्रतिपादकसूत्रैरित्यभिप्रेति॥ १५॥

ननु तेषु सूत्रेषु कुत्राणुत्वमहत्त्वप्रस्तावः, अनुपलम्भादित्यत्र विशदयति—

१६. कर्मभिः कर्माणि गुणैश्च गुणाः व्याख्याताः ॥ (२७६)

कर्माणि यथाभूतानि, तथाभूतानि कर्मभिः कर्मविषयकसूत्रैर्व्या-
तानि । गुणाश्च यथाभूताः, गुणविषयकसूत्रैः । ‘द्रव्याश्रय्यगुणवान्,’
‘एकद्रव्यमगुणम्,’ ‘गुणकर्मसु च भावान्न कर्म न गुणः,’ ‘क्रिया-
बद्धैधर्म्यान्निष्क्रियाणि,’ ‘एतेन कर्माणि गुणाश्च व्याख्याताः’ इति
हि गुणकर्मणां सामान्यतो गुणे कर्मराहित्यमुक्तम् । तेन तदन्तर्गतयो-
रणुत्वमहत्त्वयोरणुत्वमहत्त्वाभावोऽपि व्याख्यात एवेति । तथाच
अण्वणु महाणु इत्यादौ अणुमहच्छब्दौ निकर्षप्रकर्षार्थकौ गौणौ,
न तु परिमाणार्थावित्युक्तं भवति । सूत्रे व्याख्याता इति पुँल्लिङ्ग-
निर्देशश्च (५-२-२३) विचारितचरः ॥ १६ ॥

ननु कर्मगुणानां रूपादिगुणान्तरानाश्रयत्वेऽपि अणुत्वमहत्त्वा-
श्रयत्वमावश्यकम् । अणूनि कर्माणि, महान्ति कर्माणि, अणुः
शब्दः, महान् शब्दः इत्यादिप्रत्ययादित्यत्राह—

१७. अणुत्वमहत्त्वाभ्यां कर्मगुणाश्च व्याख्याताः ॥ (२७७)

अणुत्वमहत्त्वविषयकेण तत् तदभावप्रतिपादकेन, - 'अणुत्वमहत्त्वयोरणुत्वमहत्त्वामावः' इति सूत्रेण कर्मगुणा अपि अणुत्वमहत्त्वरहिततया व्याख्याताः । यथाऽणुत्वादावणुत्वाद्रिकमौपचारिकं निकर्षादिरूपम्, तथैवाणूनि कर्माणीत्यादावपीति ॥ १७ ॥

‘अणोर्महतश्चे’ति अणुत्वमहत्त्वयोः प्रस्तुततया तद्विषये कृतं कारणनिरूपणमधिकरणशोधनञ्चान्यत्रापि परिमाणद्वयेऽतिदिशति—

१८. एतेन दीर्घत्वह्रस्वत्वे व्याख्याते ॥ (२७८)

एतेन अणुत्वमहत्त्वयोः कारणाधिकरणवर्णनेन दीर्घत्वह्रस्वत्वे कारणविशेषाधिकरणविशेषवतया व्याख्याते । महत्त्ववत् दीर्घत्वमपि कारणबहुत्वादिभिरुत्पद्यते, तद्विपरीतं ह्रस्वत्वम् । न तु महत्त्वप्रत्यनीकं ह्रस्वत्वम्, तथा व्यवहाराभावात् । कारणद्वित्वाच्च ह्रस्वत्वोत्पत्तिः । तच्च द्व्यणुके । समिदिक्षुवंशादिष्वञ्जसा दीर्घेष्वपि ह्रस्वव्यवहारः निकृष्टपरिमाणकत्वविवक्षया भाक्तः । ह्रस्वत्वदीर्घत्वयोरपि न ह्रस्वत्वदीर्घत्वाधिकरणत्वम्, कर्मगुणन्यायादित्युक्तं भवति ॥ ह्रस्वत्वदीर्घत्वे कार्याणुत्वमहत्त्वसमानाधिकरणे एव, न तु परमाणोर्ह्रस्वत्वम्, न गगनादेश्च दीर्घत्वमिति भाष्यस्वारस्यदर्शिनः । ('महद्दीर्घवद्वा ह्रस्वपरिमण्डलाभ्याम्' इति ब्रह्मसूत्रे द्व्यणुके परं ह्रस्वपदप्रयोगः परमाणौ ह्रस्वत्वाभावपक्षपोषकः स्यात् ।) परमह्रस्वत्वं परमदीर्घत्वञ्च क्रमेण तत्र निराबाधमिति किरणावलीकारनिर्वाहः । तदा च सूत्रमिदम् उक्त-
कार्यमहत्त्वाणुत्ववक्ष्यमाणनित्याणुत्वमहत्त्वसर्वसाम्यातिदेशपरं मन्तव्यम् ।

नन्वेकैकवस्तुनि परिमाणद्वयाङ्गीकारो व्यर्थः । एकैकस्यैव अणु-
ह्रस्वपदाभ्यां महद्दीर्घपदाभ्याञ्च व्यवहारसम्भवात् । महत्त्वादिकंप्रति कारणा-
देव दीर्घत्वाद्युत्पत्तेरिह दर्शिततया कारणवैलक्षण्यभावादपि कार्यैक्यमेवा-
वसीयत इति चेत्—न, लोके, महत्सु दीर्घमानीयताम्, दीर्घेषु मह-
दानीयताम् इत्यादिव्यवहारविशेषेण तेषां भेदप्रतीतेः । न च महद्दीर्घ-
पदयोरणुह्रस्वपदयोश्च पर्यायत्वं कश्चिद् वक्तुमर्हति । तर्हि परिमाणभेदे
कारणवैलक्षण्यमप्यावश्यकमिति चेत्—अस्तु तदपि । यथा—साक्षा-
दवयवानां तदवयवानां वा एकदिक्कानां बहुत्वे दीर्घत्वम्, अनियतदि-
क्कानां तेषां बहुत्वे महत्त्वम् ; प्रथमाभावे ह्रस्वत्वम्, द्वितीयाभावेऽणुत्व-
मिति । एवञ्च अणुके दीर्घत्वमहत्त्वयोस्सिद्धिरविकला । एकस्यामेव
दिशि पङ्क्त्या निविष्टैः अणुकैः अणुकजनने दीर्घत्वं निर्विवादम् ।
द्वयोर्अणुकयोः पार्श्वे अणुकान्तरसंगमेऽपि अणुकद्वयान्तर्गतपरमाणु-
रूपावयवबहुत्वाद्दीर्घत्वोपपत्तिः । एवं पूर्वअणुके महत्त्वमपि भाव्यम् ।

एतदेव मनसिकृत्य भाष्यैः, 'परमाणुअणुकेषु बहुत्वसंख्या—
कार्यद्रव्ये अणुकादिलक्षणे—महत्त्वं दीर्घत्वञ्च करोतीति परमाणुपद-
प्रयोग इति ध्येयम् । अणुके च दीर्घत्वमहत्त्वनियामकस्य द्विविधस्यापि
बहुत्वस्य परमाण्ववृत्तितया तत्तदभावरूपसहकारिविशिष्टा परमाणुद्वित्व-
संख्या ह्रस्वत्वाणुत्वोत्पादिकेति ।

ननु व्यवहार एव पदार्थव्यवस्थापकः । लोके च कुवलादौ
आपेक्षिकतया अण्विति, महदिति च व्यपदेशो भवति । तथाचाणुमह-
च्छब्दौ निकृष्टोत्कृष्टपरिमाणविषय एव मुख्यौ । एकैकस्यापि परिमाणस्य
किञ्चिदपेक्षया निकर्षस्य, अन्यापेक्षया प्रकर्षस्य च सद्भावात् व्यवहार-

द्वयं मुख्यमेवोपपन्नम् । एवञ्चाणुत्वमहत्त्वत्वयोः संकीर्णत्वात् अणु महदिति पृथग्विभाग एवानुपपन्नः । एवं ह्रस्वदीर्घविभागोऽपि । परमाणु-
मारभ्य परममहत्पर्यन्ते च परिमाणतारतम्यं सर्वसंप्रतिपन्नम् । अणुकात्
द्व्यणुकमपकृष्टम्, ततः परमाण्वपकृष्टमिति च बहुलं शास्त्रे व्यवहियते ।
न चैवं द्व्यणुकस्यापि महत्त्वापत्तिः, परमाण्वपेक्षया प्रकृष्टपरिमाणत्वादिति
शङ्क्यम्—इष्टापत्तेः । तर्हि तत्प्रत्यक्षापत्तिः, प्रत्यक्षे महत्त्वस्य कारण-
त्वादिति चेत्—अनेकद्रव्यवत्त्वं हि प्रत्यक्षकारणम् । तत् तत्र नास्तीति ।
प्रकृष्टमहत्त्वस्य वा प्रत्यक्षकारणत्वस्वीकारात् तदापत्तिपरिहारः सुकरः ।
न च द्व्यणुकस्य अतिशयितपरिमाणत्वे अणोरणुतरत्वप्रसंगः, अणुत्व-
मतिशयितमित्यनुक्तेः ; सामान्यतः परिमाणमतिशयितमित्येवोक्तेरिति
चेत्—उच्यते । घटपटादिषु मददीर्घव्यवहारवत् अणुह्रस्वव्यवहारस्या-
विशेषेण सर्वत्र स्वरसतोऽनुपलब्धेः, उक्तरीत्या अणुमहच्छदयोर्निकृष्ट-
प्रकृष्टपरिमाणमात्रार्थकत्वे तादृशव्यवहारस्याविशेषेणाऽऽपत्तेः अणुह्रस्वव्य-
वहारो भाक्त इत्यवसीयते । तच्च यादृशाणुत्वमहत्त्वस्वीकारे उपपद्यते,
तादृशमेव तत् अण्वादिपदमुख्यार्थो भवितुमर्हतीति विमृश्यैवं विभागः
कृत इति निरवद्यम् । परिमाणगतप्रकर्षयोरवधिसापेक्षत्वेऽपि परिमाण-
स्वरूपमवधिनिरपेक्षमिति तस्य नामविशेषः अणुमहदादिरिति ॥ १८ ॥

चतुर्विधमपीदं परिमाणं द्रव्यनाशादेव नश्यतीत्याह—

१९. अनित्येऽनित्यम् ॥ (२७९)

अनित्य इत्यनेन द्रव्यानित्यत्वस्य हेतुत्वं सूचितम् ॥ १९ ॥

नित्यगतं परिमाणं पार्थिवपरमाणुरूपादिवत् अन्यस्मात् कारणा-
न्नश्यतीति न मन्तव्यमित्याह—

२०. नित्ये नित्यम् ॥ (२८०)

द्रव्यस्य नित्यत्वे आश्रयनाशरूपकारणाभावात् नाश इत्यर्थे ॥२०॥
परमाणोः दीर्घत्वादेर्न प्रसक्तिरिति ज्ञापयितुं सज्ञा कार्त्तिकत्वं परिभाषते—

२१. नित्यं परिमण्डलम् ॥ (२८१)

ब्रह्मसूत्रे २-२-१० परमाणौ परिमण्डलपदप्रयोगात्, (४-२-२३)
न्यायभाष्यवार्तिकादावपि तथैव दर्शनात्, ‘परमाणोः परिमण्डलत्वात्’
इति कन्दल्यादिव्यवहाराच्च परिमण्डलमिति परमाणोः सञ्ज्ञेत्यवसायात्
नित्यपदमत्र प्रस्तुतकार्यद्रव्यकारणत्वेन प्रस्तुतपरमाणुद्रव्यपरम् । तत्
परिमण्डलम् । तदीयपरिमाणं तु पारिमाण्डल्यम् । तथाच प्रशस्तपादभाष्यम्
“कारणत्वञ्चान्यत्र पारिमण्डल्यादिभ्यः” इति । परिमण्डलस्य भावः
पारिमाण्डल्यमिति । अन्यथा पुनः परिमण्डलपदमेव महदादिपदवत् परि-
माणे तदाश्रये च प्रयुज्यत इति स्वीकर्तव्यम् ॥२१॥

ननु नित्ये परिमाणाङ्गीकारे किं प्रमाणम् ? न तावत् कार्यपरि-
माणम्, तस्य द्वित्वसंख्यैव ज्ञेयत्वात् । न च प्रत्यक्षमस्ति । अतो
महत्त्वाभावमात्रेणाणुव्यवहार इत्यत्राह—

२२. अविद्या च विद्यालिङ्गम् ॥ (२८)

अविद्या भ्रमः विद्यायाः प्रमाया लिङ्गम् । शुक्तौ रजतभ्रमो हि
वास्तवरजतज्ञानाधीनरजतसंस्कारबलाद्भवति । तथा कुबलादिषु अणुत्व-
भ्रमः कचिदणुत्वप्रमासापेक्षः । प्रमा च वस्तुसाधिकेति कचिद्वस्तुतो-
ऽणुत्वं स्वीकार्यम् । तच्चाणु नित्यद्रव्यमेवेति । ननु कुबलादावापेक्षि-

उप. सू. २१. परमाणुपरिमाणे परिमण्डलमिति वैशेषिकसंज्ञा । परिमण्डल-
मेव पारिमाण्डल्यम् ।

काणुत्वज्ञानं सर्वजनसाधारणम् । सा चेद् भ्रान्तिः, तर्हि प्रमाधीना वाच्या । न च परमाणुः केनापि प्रत्यक्ष्यते । न च पामसैरनुमीयते । न चान्यदीयप्रमा अन्यस्य भ्रान्तये उपयुज्यते । अतः कथं भ्रान्तिरिति चेत्—उच्यते । आदिमुष्टौ योगिभिः परमाणूनां प्रत्यक्षितत्वात् परीक्षकैश्चानुमितत्वात् तत्कृतमणुशब्दस्यौपचारिकं प्रयोगमुपजीव्यार्थ-विशेषमाकलयन्तस्सर्वे तथा प्रयोगमनुकुर्वते । तत्परिशीलने च महत्त्व-प्रकर्षाभावमात्रादयममुख्यः प्रयोगः, इदमेव मुख्यमणुत्वमिति चैषां भ्रान्तिरित्यवसीयत इति नानुपपत्तिरिति ॥ सूत्रे चकारो हेत्वन्तरस-मुच्चयार्थः । तथाच द्रव्ये न महत्त्वाभावमात्रादणुव्यवहारः, किन्तु तत्र सत्याणुत्वप्रमथैवेत्येवमणुत्वप्रमायामन्यदपि लिङ्गम्, नित्यं परिमाणवत् द्रव्यत्वादित्यनुमानात् । तथा नित्यं परिमाणवत् द्यणुका-द्यपेक्षयाऽपकृष्टत्वादिति । न ह्यपकर्षो महत्त्वाभावनिष्ठस्सुवचः, अभावे उत्कर्षापकर्षयोगादिति ॥ २२ ॥

एवं द्रव्यसमवायिकारणेषु परमाणुषु परिमाणमुपपाद्य अन्यादृश-नित्येष्वकाशादिष्वपि तदाह—

२३. विभवान्महानाकाशः, तथा चात्मा ॥ (२८३)

सर्वत्रशब्दहेतोराकाशस्य सर्वमूर्तद्रव्यसंयोगित्वरूपं विभुत्वं सिद्धमिति तत एव महत्परिमाणमपि सिद्धयति । अतः परममहान् आकाशः । शब्दस्य सर्वदेशावच्छेदेनोत्पत्तावपि ज्ञानादेः शरीरावच्छे-देनैवोत्पादात् आत्मनो महत्त्वं विभुत्वञ्च नास्तीति मतिं वारयि-तुमाह—तथाचात्मेति । आत्मापि विभवाधीनमहत्त्ववानित्यर्थः ।

‘आकाश आत्मा चेति वक्तव्ये तथाचात्मेति निर्देशः विशेषप्रयत्नः ।

प्रदर्शनेन वेदातिमतानङ्गीकारार्थः । वेदान्तिनो ह्यात्मानमणुमा-
तिष्ठन्ते । एवं तर्हि कथं तदधीनकार्योत्पादः सौभर्यादिभिरनेकेषु
देशेषु युगपदनेकशरीरपरिग्रहात् इति चेत्—तदणुत्वेपि तदीयधर्म-
भूतज्ञानम्य सर्वतो व्यापनशीलत्वात्तदुपपत्तिरिति ते समादधते । तत्रास्या-
रुचिः । अवश्यं विभुत्वमेष्टव्यम् । तत् साक्षादेवात्मनि मन्यताम्,
आकाशादिवत्, किमिति धर्मभूतज्ञानद्वारा तत्कल्पना । ज्ञानमपि
हि रूपादिवत् आगन्तुकं गुणभूतमिति न तस्य विभुत्वं सुवचम् ।
एवञ्च तत्तदात्मार्थकार्याणामनुकूलप्रतिकूलरूपाणां सर्वदेशभाविनामप्य-
दृष्टवदात्मसंयोगादुपपत्तिः सुवचा । अत आत्मा विभुर्भहानिति ॥२३॥

नन्वात्मनो विभुत्वे विभुना मनसा तस्य संयोगः कथमिति शङ्का
परिहर्तुम् आत्मानन्तरनिर्दिष्टस्य तदुपकरणस्य मनसः परिमाणमाह—

२४. तदभावादणु मनः ॥ (२८४)

मीमांसका आत्मवत् मनसोऽपि विभुत्वमाकलयन्ति । विभु-
द्वयसंयोगं स्वीकृत्य तस्य ज्ञानकरणत्वमुपपादयन्ति । तन्न युक्तम् ।
तथा च तदभावात् विभवाभावात् मनोऽणुपरिमाणमिति । कथं तदा-
भावसिद्धिरिति चेत्—यस्य हि युगपद्ज्ञानानुत्पत्तिबलेनाध्यात्मि-
केन्द्रियद्वयसंयोगोऽपि युगपन्न भवतीति स्थितम्, तस्य कथङ्कारं
सर्वमूर्तसंयोगरूपो विभव इति । यद्यपि विभवाभावो घटादावपीति न
ततोऽणुत्वं सिद्धयेत्—अथापि नित्यद्रव्यप्रकरणान्नित्यत्वमप्युपस्थितं हेतु-
घटकमिति, सिद्धयेत्—मनः अणु नित्यत्वे सति अविभुत्वात् पार्थि-
वादिपरमाणुवदिति ॥ २४ ॥

ननु किमिति कालदिशोरूपेक्षया तदनन्तरस्यात्मनो ग्रहणमित्यत्राह—

२५. गुणैर्दिग् व्याख्याता ॥ (२८५)

विभुत्वादाकाशस्य महत्त्वमुक्तञ्चेत्, तन्न्यायेन दिक्कालयोरपि तत् निराबाधम् । आत्मनि पुनर्विभुत्वमेव केषाञ्चिन्नष्टमिति तस्य विशेषत उक्तिरिति । यद्वा स्वगतशब्दज्ञानरूपविशेषगुणार्थमाकाशात्मनोर्विभुत्वादिकमिति तत् एकसूत्रेणोक्तत्वा परगतपरत्वाद्यर्थविभुत्वादिमन्तौ दिक्कालाविति तत् ततः परमाहेति ध्येयम् । पूर्वत्वपश्चिमत्वोत्तरत्वदक्षिणत्वादिभिः सर्वदेशगतैर्हि गुणैर्दिग् विभुतया व्याख्यातेति । पञ्चमाध्यायस्थस्य सूत्रस्य तथैव पाठात् तत्रोक्तमपि स्मारयति । तत्स्मारणार्थञ्च तत्रेवात्रापि क्रमलङ्घनम् । तथा च दिक्कालयोर्निष्क्रियत्वं सर्वदेशवृत्तिक्रियाकारणतश्च तत्रोक्तम् । ताभ्यामपि धर्माभ्यां पूर्वत्वादिभ्य इव दिग् विभुत्वेन व्याख्यातेति ॥ २५ ॥

२६. कारणे कालाख्या ॥ (२८६)

सर्वकार्यकारणे कालाख्या च प्रागेव व्याख्यातेति सोपि विभुरेव । तत् सिद्धं तयोरपि परमग्रहत्वमिति । तदेवं रूपरसगन्धस्पर्शपरिमाणानि निरूपितानि ॥

रूपादीनां पाकजत्वमाह नित्यादिकां विधाम् ।

परिमाणे च तां भेदमाधारं सप्तमादिमे ॥

इति वैशेषिकरसायनसहिते वैशेषिकदर्शने सप्तमे प्रथममाहिकम् ॥

श्रीः

अथ सप्तमे द्वितीयमाहिकम्

अथात्र द्वितीये अनेकद्रव्यनिरूप्यगुणजातीयनिरूपणम् । एक-

त्वस्यानेकद्रव्यनिरूप्यत्वाभावेऽपि तथानिरूप्य द्वित्वादीनां सङ्ख्यात्वेन साजात्यादत्र निरूपणं युक्तम् । एकपृथक्त्वस्य तु एकमात्रसमवेतस्यापि अनेकनिरूप्यत्वमस्ति, इदमस्मात् पृथगित्येव व्यवहारात् । तथा परत्वापरत्वयोरपि । द्वित्वादे संयोगविभागोश्च तत् व्यासज्यवृत्ति-त्वात् । तद्धि मिथस्सापेक्षवृत्तिकत्वम्, युगपदेवानेकवृत्तित्वमिति । नव्यास्तु—अनेकपर्याप्तत्वमेव व्यासज्यवृत्तित्वम् । तच्च न संयोगादौ । तद्धि अनेकमात्रविशेष्यकधीप्रकारत्वम् । द्वित्वादि हि न एकविशेष्यकधीप्रकारः, इदं द्वे इति बुद्ध्यभावात् । नैवं संयोगादि इत्याहुः । तत्राऽऽदौ सङ्ख्या निरूपयति—

१. रूपरसगन्धस्पर्शव्यतिरेकादर्थान्तरमैकत्वम् ॥ (२८६)

रूपरसगन्धस्पर्शानां व्यतिरेकात् एकव्यवहारविषयीमूले आकाशादावभावात् । एकत्वं यथा प्रत्येकवृत्ति, तथा रूपादिकपि प्रत्येकवृत्ति । एवञ्च ‘रूपरसगन्धस्पर्शा’ इत्युक्त्वा तदधिकतया ‘सङ्ख्याः’ इति विभागसूत्रे कथनमनुपपन्नमिति शङ्का । सेह परिहृता । रूपाद्यभावेऽपि आकाशादौ एकव्यवहारात् न रूपादिरूपं तदिति । उपलक्षणमिदं परिमाणादिषु मध्ये किञ्चिदेवैकत्व स्यादिति शङ्कापरिहारस्यापि । यद्यप्येकत्वं न घटादिकं भवेत् । धर्मधर्मिभावात् । नापि घटत्वादिरूपम्—अयमयञ्च घट इतिवत् अयमयञ्चैक इति प्रत्याभावात्—अथापि प्रत्येकवृत्तिपरिमाणरूपं स्यादिति चेन्न—एको महानिति सहप्रयोगेण परिमाणातिरिक्तत्वसिद्धेरिति । एवं द्वित्वादेरप्यतिरिक्तत्वं भाव्यम् । दर्शितञ्च तत् आदावेव, “द्वित्वप्रभृतयः संख्याः—”इति ॥ १ ॥

पृथक्त्वस्य संख्यानुविधायित्वात् सहेव तदपि निरूपयति—

२. तथा पृथक्त्वम् ॥ (२८७)

तथा रूपरसगन्धस्पर्शव्यतिरेकादर्थान्तरम् । गगनं घटात् पृथ-
गिति गगनादावपि तत्प्रतीतेः । एवं पृथक्त्वमेकत्वादिरूपमपि न भवति,
अवधिसापेक्षव्यवहारविषयत्वात् । इदमस्मात् पृथगिति हि व्यवहारः ।
नाप्येतत् परत्वादिरूपम्, सन्निकर्षविप्रकर्षादिनिरपेक्षत्वात् । नाप्यन्यो-
न्याभावः, प्रतीतिवैलक्षण्यात् । इदमिदं न भवतीति हि अन्योन्याभाव-
ग्रहः । न तत् पञ्चमीप्रयोगः । ‘अन्यत्’ ‘अर्थान्तरम्’ भिन्नम्’ इत्यादि-
कञ्च पृथक्त्वपदपर्यायभूतं नान्योन्याभावार्थकमिति ।

ननु पञ्चमीनिर्देशः पृथगादिशब्दस्वाभाव्यायत्त ; न त्वर्थभेदः,
पुष्पाणि कामयने, पुष्पेभ्यः स्पृहयतीतिवत् इति चेन्न—‘अन्यारात्—’
इति सूत्रेऽन्यपदस्यार्थपरताया एव शाब्दिकसंमततया पृथक्त्वान्योन्या-
भावयोरैक्ये घटाद् भेद इतिवत् घटो न पट इत्यापि पञ्चम्यापत्तेः ।

इदञ्च पृथक्त्वम् एकपृथक्त्वादिभेदेन नाना, एकैकैकत्वसम-
नितं पृथक्त्वम् अयमस्मात् पृथगित्यनुभवसिद्धम् । द्वित्वादितुल्यपर्या-
प्तिकं द्विपृथक्त्वादि च इमावस्मात् पृथगित्याद्यनुभवसिद्धम् । तत् एक-
त्वद्वित्वत्वादिर्जातिः । पृथक्त्वमेकैव जातिस्संख्यात्ववत् व्यापिका ।
एकपृथक्त्वद्विपृथक्त्वत्वादिकं तु एकत्वद्वित्वादिवैशिष्ट्यबलाद्विभ्रममिति
न वस्तुतोऽनेकमिति भाष्यस्वरसगतिः । व्याख्यातारस्तु विवदन्ते ॥२॥

‘एकमेकत्वम्’, ‘एकपृथक्त्वं घटात् पृथक्’ इत्यादिप्रतीतिबलात्
‘एकत्वादावप्येकत्वादिकमस्तीति शंकां परिमाणदर्शितरीत्या पतिहरति—

३. एकत्वैकपृथक्त्वयोरेकत्वैकपृथक्त्वाभावोऽणुत्वमहत्त्वाभ्यां व्याख्यातः ॥ (२८८)

अन्यथा एकत्वे एकत्वम्, तत्राप्येकत्वमिति रीत्याऽनवस्थाऽपि स्यात् । यद्यनवस्थापरिहाराय एकत्वगतमेकत्वमेकमिति व्यवहारस्यान्यथानिर्वाहः, स प्रथमतः एकत्वमेकमिति व्यवहारेऽपि तुल्यः । अतो यथा रूपादिगुणान्तराणां न रूपाद्याधारता, तथा एकत्वादेरपि एकत्वाधारता नेति ॥ ३ ॥

एकं रूपम्, एकमुत्क्षेपणमित्यादिप्रतीत्या गुणेषु कर्मसु च सर्वत्र एकत्वं प्रत्येकं स्वीकार्यमितीदं निरस्यति—

४. निःसंख्यत्वात् कर्मगुणानां सर्वैकत्वं न विद्यते ॥ (२८९)

कर्मसु गुणेषु च एकत्वं न विद्यते, कुत ? निःसंख्यत्वादिति । नन्वेकत्वमस्तीति शङ्कमानः कथं निःसंख्यत्वमभ्युपगच्छेत् । अतो हेतुरसिद्ध इति चेत्-अयमाशयः-यदि कर्मगुणानामप्येकत्वादिसंख्या स्यात्, तदा घटादावेकस्मिन् दृश्यमाने तद्वतरूपादिगुणकर्मगणनेन, इमानीति स्वरसप्रतीतिः सर्वत्र स्यात्, यथा नानाघटेषु सत्सु 'इमे' इति । अतस्तत्र संख्याविश्वात्-तान्यादाय बहुत्वान्वयस्यानुचितत्वादेव तथा न प्रतीतिः । अतस्संख्यासामान्यादेकत्वमपि नास्तीति । इदं पृथक्पृथक्पुलक्षणम् । संख्यानुविधायित्वात्तस्य संख्याऽभावेऽभावात् ॥ ४ ॥

तर्हि कथम् एकमेकत्वम्, एकपृथक्त्वं पृथक्, एकं रूपं रसात् पृथक्, एकं कर्मेत्यादिज्ञानमिति चेत्—आह—

५. भ्रन्तं तत् ॥ (२९०)

भ्रान्तमिति भावे क्तः । तत् उक्तरूपं ज्ञानं भ्रान्तं भ्रम इति ।

भ्रान्तोऽयं प्रत्यय इत्यपि व्यवहारात् कर्तरि क्तप्रत्ययो वा । भ्रान्तं अन्यथाऽवगाहि इत्यर्थः । यथा घट एकस्सन् स्वस्वरूपादभिन्न , तथा एकत्वं रूपं कर्मेत्यादि सर्वं स्वात्माभिन्नमिति तत्सादृश्यात्तत्र एकत्वभ्रम इति । एवमेकपृथक्त्ववतो घटस्यान्योन्याभावाश्रयत्ववत् एकपृथक्त्वस्यापि तद्वत्त्वात् तत्साजात्यात् पृथक्त्ववत्ताभ्रमः । आप्तव्यवहारस्तु स्वरूपाभेदविषयकतया अन्योन्याभावविषयकतया भक्त्या निर्वहणीयः । उत्तरसूत्रे भक्तिरिति श्रवणात् अत्रापि सूत्रे भ्रान्तमित्यत्र भाक्तमित्यपि पाठः स्यात् । तदा तदित्यस्य सर्वैकत्वं गुणाद्येकत्वमित्यर्थश्च स्फुटः ॥५॥

ननु द्रव्येऽप्येकत्वं मास्तु । एकव्यवहारस्तु स्वरूपाभेदमादायैव सर्वत्र स्यात् । तत्राह—

६. एकत्वाभावाद् भक्तिस्तु न विद्यते ॥ (२९१)

द्रव्येऽप्येकत्वासंमतौ एकपदमुख्यार्थ एवाप्रसिद्धः स्यात् । न च मुख्यार्थाभावे भक्तिः—उपचारवृत्तिर्घटते इति । ननु स्वरूपाभेद एकत्वम् । तद्वेद एव च द्वित्वादिकः स्यात् । अतः संख्यारूपैकत्वादौ किं प्रमाणमिति चेन्न—स्वरूपाभेद इत्यस्य यदि सामान्यतो धर्म्यभेद इत्यर्थः, तदा शुक्लाः पटा इत्यत्र शुक्लत्वावाच्छन्नाभेदः शुक्लैकत्वं स्यात् । तथा च तत्र एकशुक्लप्रतीतिरिष्टा स्यात् । यदि तद्व्यक्त्यभेदस्तत्तदेकत्वम्, तर्हि अन्यव्यक्तौ एकत्वव्यवहारः कथम् । तत्तद्व्यक्त्यभेद इति चेत्—तत्र एकैकतत्पदेन अनेकग्रहणं कुतो न ? अथ एकव्यक्त्यभेदः एकत्वमित्युच्यते, तर्हि तत्रैकत्वघटनात् सिद्धं नः समीहितम् । तस्मात् संख्यारूपमेकत्वमादाय द्रव्यव्यवहारे सति कचिद्रूपादौ एकत्वव्यवहारः तत्रतत्र तत्तद्व्यक्त्यभेदलक्षण्येत्याशयः ॥ ६ ॥

नन्ववान्तरावयवघटिते महावयविनि अयमेक इति व्यवहारदर्शनात् अवयवावयविभावापन्नयोः कार्यकारणयोः पर्याप्तमेकत्वमस्तीति ज्ञायते । अत एव तन्तुपटयोरेकभूतलादिवृत्तित्वोपपत्तिः । अन्यथा तयोर्भेदे मूर्तयोस्समानदेशताविरोधात् । अवयवावयविविषये परं समानदेशत्वं न दोषायेति कल्पनस्यानावश्यकत्वात् । तथा अयं पृथगित्येकपृथक्तवमपि तयोरित्यत्राह—

७. कार्यकारणयोरेकत्वैकपृथक्त्वाभावादेकत्वैकपृथक्त्वं(?)

न विद्यते ॥ (२९२)

कार्यकारणयोः अवयवावयविनो एकत्वैकपृथक्त्वयोरभावात् असंभवात् । यद्वा एकत्वैकपृथक्त्वयोरभावो यस्मात् तत् एकत्वैकपृथक्त्वाभावम्; तस्मात् । एकत्वाद्यभावसाधकानेकहेतुसंग्रहायैवमुक्तिः । अपिवा उपस्काररीत्याऽस्तु—एकत्वाभावात् अभेदाभावात्, एकपृथक्त्वाभावात् अवैधर्म्याभावात्, वैधर्म्यसत्त्वादेकत्वादिकं न विद्यते नास्तीति । अथवा अयमेकः, पृथगिति व्यवहारतः कार्यकारणयोरेकत्वमेकपृथक्त्वञ्च न विद्यते न ज्ञायते । कुतः ? वस्तुतस्तत्रैकत्वस्यैकपृथक्त्वस्य चाभावादिति सूत्रार्थः । तदभाव एव कुत इति चेत्—तयोर्भेदात् । तन्तव एव खलु मिथो भिन्नाः । तत् केन तन्तुना सह पटस्यैक्यम् । अन्यथा तन्तोस्तन्त्वन्तरादपि भेदो न स्यात्, तदभिन्नपटाभिन्नतया तदभिन्नत्वप्रसंगात् । तथा च अयमेक इत्यादौ इदम्पदं नावयवावयविसमुदायपरम्, किंतु अवयविव्यक्तिमात्रपरमिति न दोष इति भावः । एवं भेदसाधकजातिभेदपरिमाणभेदादिकमत्र ग्राह्यम् । एकत्वैकपृथक्त्वमिति समाहारैकवचनम् । द्विवचनान्तपाठ एव तु व्योमवत्याम् ॥ ७ ॥

एवमेकत्वादेः स्वरूपमधिकरणञ्च विचार्य तत्र, रूपादौ परिमाणे च प्रागुक्तरीत्या नित्यानित्यविवेकं दर्शयितुमाह—

८. एतदनित्योर्व्याख्यातम् ॥ (२९३)

एतत् एकत्वकपृथक्त्वं अनित्ययोः विनश्वरकार्यकारणयोः स्थित-
मनित्यत्वेन व्याख्यातम्, द्रव्यानित्यत्वाद् गुणानित्यत्वस्य प्रागुक्तत्वात् ।
आश्रयनाशातिरिक्तप्रकारेणैकत्वादेर्नाशो नास्तीत्यर्थः । नित्यगतं नित्य-
मित्यर्थसिद्धम् ॥

एवमेकत्वमेकपृथक्त्वञ्च न्यरूपि । इमे च कारणगुणपूर्वके
कार्यगते । द्वित्वद्विपृथक्तादिकं तु नित्येऽनित्ये च सर्वत्रानित्यम्
अपेक्षाबुद्धिजन्यम् । अपेक्षाबुद्धिश्च—अयमेकः, अयमेक इत्युभयैक-
विषयिणी द्वित्वहेतुः, त्रितयविषयिणी त्रित्वहेतुरित्यादि भाव्यम् । एवं
द्विपृथक्तादिकमपि, अयमेकः पृथक्, अयमेकः पृथगिति एकपृथक्ताद्व्या-
दिविषयकापेक्षाबुद्धिजन्यम् । बुद्धिजन्यत्वाच्च इदं सर्वं पुरुषभेदेन
भिन्नम्, बुद्धिनाशे च विनाशि । अत एव तत्तत्पुरुषबुद्धिजन्यं द्वित्वादि
तत्तन्मात्रवेद्यम् । तर्हि बुद्धीनां द्विक्षणावस्थायित्वात् बुद्धेस्तृतीयक्षणे नाशे
चतुर्थक्षणे द्वित्वनाशात् कथं द्वेद्रव्ये इति द्वित्वप्रत्यक्षम्, द्वित्वस्य
पूर्वक्षणे अभावादिति चेत्—एतदर्थमेवापेक्षाबुद्धिः क्षणलयमस्तीति
स्वीक्रियते, अयञ्चात्र आचार्योदयनस्य लक्षणावल्यां संग्रहश्लोकः,—

“आदाविन्द्रियसंनिकर्षघटनादेकत्वसामान्यधीः

एकत्वोभयगोचरा मतिरथो द्वित्वं ततो जायते ।

द्वित्वत्वप्रमितिस्ततोऽपि परतो द्वित्वप्रमाऽनन्तरं

‘द्वे द्रव्ये’ इति धीरियं निगदिता द्वित्वोदयप्रक्रिया ॥”

इति । एवं बहुत्वमपि काचित् संख्या त्रित्वादिसमानाधिकरणा ;

तदुत्पत्तिश्च अनियतैकत्वज्ञानरूपापेक्षाबुद्धेरिति कन्दलीकृत । द्वित्वाधिकसंख्या त्रित्वादिवेव बहुत्वमिति किरणावलीकृत । अत्रेदं बोद्धव्यम्-- द्वित्वोत्पत्तौ एकत्वद्वयमसमवायिकारणम् , त्रित्वोत्पत्तौ द्वित्वविशिष्टैकत्वम् , चतुष्टोत्पत्तौ त्रित्वविशिष्टमेकत्वमिति क्रमः । तत्र मध्ये द्वित्वत्रित्वाद्यनुत्पादे एवंभूतासमवायिकारणाभावाद् बहुत्वमेव जायते । बहुत्वञ्चेदं तारतम्यशालि , शतगतबहुत्वात् सहस्रगतबहुत्वस्य व्यापकत्वरूपातिशयसद्भावादित्यलम् ॥८॥

अथ संयोगनिरूपणस्य प्राप्तावसरत्वात् तमाह—

९. अन्यतरकर्मज उभयकर्मजः संयोगजश्च संयोगः ॥ (२९४)

अप्राप्तिपूर्विका प्राप्तिः संयोगः । अथञ्च विभागश्च द्विनिष्ठ एव । स त्रेधा जायते । संयोगिनोर्मध्येऽन्यतरस्य यत् कर्म, ततो जायमान एकः, यथा स्थाणुश्येनयो. संयोगः, मन्दशीघ्रगयोश्च , उभयोः कर्मजः मलयोः मेषयोर्वा ; शिष्टस्तु हस्तपुस्तकसंयोगात् कायपुस्तकसंयोगादिः ॥९॥

द्विष्टत्वात् नियतपूर्वोत्तरभावापन्नत्वात् एकक्रियाजन्यत्वाच्च संयोगसोदरे विभागे कारणस्यापि समानत्वात् संयोगोक्तमतिदिशति—

१०. एतेन विभागो व्याख्यातः ॥ (२९५)

अन्यतरकर्मज उभयकर्मजो विभागजश्च विभाग इत्यर्थः । उक्तस्थाणुश्येनादावेवेदं सुदर्शम् । प्राप्तिपूर्विका अप्राप्तिर्विभागः ।

नन्वप्राप्तिः प्राप्त्यभावः । अतः कथं विभागो गुण इति चेत्— नञो विरोध्यर्थकतया अप्राप्तिरित्यस्य प्राप्तिविरोधीत्यर्थात् । विरोधश्चायं वध्यघातकभावरूप इति ज्ञापनाय प्राप्तिपूर्विकेत्युक्तिः । तथा च संयोगे-

नाशको गुणो विभाग इति । अथ प्राप्त्यभाव एव लाघवाद्विभागोऽस्तु ; संयुक्तद्रव्यद्वयनिष्ठः पुनस्संयोगप्राक्कालविशिष्टः संयोगनाश एव विभाग इत्युक्तिसंभवादिति चेन्न—सर्वत्र कारणनाशाद्वा समानाधिकरणविरोधि-धर्माद्वा कार्यनाशदर्शनेन पूर्वदेशसंयोगनाशार्थमेव विरोधिगुणस्य स्वीकार्य-त्वात् । न च कर्मैव विरोधिधर्म इति वाच्यम्—कायक्रियाजन्यस्य कायतरुसंयोगस्य अङ्गुलिक्रियाकाले नाशानापत्तेः ; अङ्गुलिक्रियायाः कायेऽभावेन असामानाधिकरण्यात् । तस्य संयोगस्य चाङ्गुलितरुसंयो-गाजन्यतया तत्क्रियाजन्याङ्गुलितरुसंयोगनाशस्य कारणनाशत्वाभावेन कायतरुसंयोगनाशकत्वायोगात् । विभागस्वीकारे तु भवति विभागजवि-भागात् तद्विनाशः । किञ्च अयमस्माद् विभक्त इत्यन्धिमत्त्वेन प्रतीतस्य संयोगनाशरूपत्वं न भवति , नाशस्यावधिसांकांक्षत्वाननुभावात् ।

एवं हस्तपुस्तकविभागात् कायपुस्तकविभाग इति विभागजविभागो ज्ञात एव । अन्यादृशोऽपि कश्चिद्विभागजविभागोऽस्ति । तथा हि—संयोग-स्तावत् द्विविधः—आरम्भकसंयोगः अनारम्भकसंयोगश्चेति । अवयवद्वय-संयोग आद्यः, ततोऽवयव्यारम्भात् । अवयवाकाशसंयोगो द्वितीयः । एवञ्च तत्तद्विरोधितया विभागोऽपि द्विविधः । क्वचित् एकविध एव विभागः, यथा भूतलाद् घटेऽपसार्यमाणे घटक्रियया घटभूतलविभाग—घटाकाशविभागादयः , तेषामनारम्भकसंयोगविरोधित्वात् । क्वचित् क्रियायां जातायामुभयविधोऽपि विभागो लक्ष्यते । यथा वृक्षात् पत्रेऽप-चीयमाने पत्रक्रियया पत्राकाशविभागादयः, तद्वदेव पत्रशाखाविभागो-ऽपि । अत्र द्वितीयो वृक्षारम्भकावयवसंयोगविरोधी । तत्र द्वितीयस्थले पत्रक्रिया किं विभागं द्विविधमपि जनयति, न वेति विचारे, न जनयतीति

सिद्धान्तः । एकस्य कर्मण आरम्भकसंयोगविरोधितदविरोधद्विविध-
विभागजनकत्वानुपपत्तेः ।

यदि विरोधिविभागजनकस्य अविरोधिविभागजनकत्वमपि स्यात्,
तर्हि अविरोधिविभागजनकस्य विरोधिविभागजनकत्वमपि स्यात् ।
उभयसमावेशस्याङ्गीकृतत्वात् । तथा च विकसत्कमलकुड्मलमङ्गप्रसङ्गः ।
कमलदलक्रिया कमलदलाकाशविभागमिव कमलारम्भकस्य कमलाधः-
प्रदेशावच्छिन्नकमलावयवसंयोगस्य विरोधिन तदवयवदलविभागमप्यार-
भतामिति । किञ्चावयवानामवयव्याक्रान्तानां मध्ये यदि एकोऽवयव
आकाशाद्विभज्येत, तदा तत्रत्यमवयव्यपि आकाशाद्विभक्तप्रायम् ।
एवमवयव्याकाशविभागे च तादृशावयव्याक्रान्तानि अवयवान्तराणि
पूर्वावयवेन सह समागतानि स्युरित्यनुभवसिद्धम् ! एवञ्चारम्भकसंयोग-
विरोधिविभागजनिका क्रिया यदि तदविरोधिनं तदवयवाकाशविभागमपि
कुर्यात्, तदा तदवयवेन सह तत्रत्यमवयवि, तदाक्रान्तावयवान्तराणि च
पूर्वस्थानाद्विभक्तानि समागतानि स्युरिति संश्लिष्टावयवान्तरस्यापि सहा-
ऽऽकर्षणे कथमवयवद्वयविभाग आरम्भकसंयोगनाशद्वारा अवयविनाशं
कर्तुं प्रभवेत् । अतः उपर्यवयव्याक्रमणपर्यन्तमवयवाकाशविभागः अवयव-
द्वयविभागकार्यप्रतिकूल इति विद्मः । अतः अनुभवसिद्धावयविनाशोपपत्तये
अवयवद्वयविभागकाले अवयवाकाशविभागो न जात इति कल्प्यते ।

एवञ्च क्रिया, ततोऽवयवद्वयविभागः, तत आरम्भकसंयोगनाशः,
ततोऽसमवायिकारणनाशजन्यो द्रव्यनाशः । एवमवयविनाशे सति अवय-
व्याक्रमणरूपप्रतिबन्धकप्रसक्त्यभावात् पञ्चमक्षणेऽवयवाकाशविभागो
जायते । स च तदा न कर्मजन्यः, कर्मणो विभागं प्रति निरपेक्षकारण-

त्वेन द्वितीयक्षण एव तस्य ततो जन्मप्रसङ्गात्, तदानीं तदजननाच्च कर्मणस्तादृशविभागाजनकत्वस्यैव युक्तत्वात् । अतो द्वितीयक्षणजातोऽवयवाकाशविभाग एव तद्विभागजनकः । तस्य तथा क्षणद्वयविलम्बेन तज्जनकत्वं न विरुद्धम् । विभागनिरपेक्षकारणत्वमिति विभागलक्षणाभावात् । अतो द्वितीयक्षणजातात् अवयवद्वयविभागात् पञ्चमक्षणेऽवयवाकाशविभागः, अथावयवाकाशपूर्वसंयोगनाशः, तत उत्तरदेशेनावयवसंयोगः । अयञ्च संयोगः क्रियाजन्य एव ; पूर्वदेशसंयोगनाशानन्तरमेव संयोगस्य जनयितव्यत्वात् तावत्पर्यन्तं तदवस्थानात् । तत एव क्रियानाश इति । संगृहीतश्चायमर्थः प्राक् पाकजप्रक्रियायां (पु. 218) श्लोकेन ॥१०॥

संयोगो विभागश्च सत्ताकाले द्रव्यद्वये संयुक्तः, नाशकाले च द्रव्यद्वयाद्विभक्त इति तयोरपि संयोगविभागौ स्वीकार्याविति शङ्कायां परिमाणन्यायमतिदिशति—

११. संयोगविभागयोस्संयोगविभागाभावोऽणुत्वमहत्त्वाभ्यां व्याख्यातः ॥ (९६)

१. 'कर्मभिः कर्माणि गुणैर्गुणा अणुत्वमहत्त्वाभ्यामिति ॥' (२९७)

इदं पूर्वोक्तप्रतीकधारणरूपम् । तथा च, 'कर्मभिः कर्माणि गुणैश्च गुणा व्याख्याताः, अणुत्वमहत्त्वाभ्यां कर्मगुणाश्च व्याख्याताः' इति पूर्वोक्तविषयोऽपि यथार्हमत्र संयोगविभागघटनेन योजयितव्य इत्यर्थः ॥ १२ ॥

एतावता द्रव्ययोरेव संयोगो विभागश्चेति सिद्धम् । तत्राप्यपवादं दर्शयति—

१३. युतसिद्ध्यभावात् कार्यकारणयोः संयोगविभागौ न विद्येते ॥ १८

द्रव्यातिरिक्ते संयोगविभागप्रसक्तेर्निराकृततया द्रव्यविशेष एवात्र तन्निराकरणमिति कार्यकारणयोरिति अवयवावयविनोरित्यर्थकं सिद्धम् । यु—मिश्रणामिश्रणयोरिति युतमिश्रितम्, युतयोरमिश्रितयोः अस-बद्धयोः सत्ता युतसिद्धिः । सबन्धिनोस्सत्ताकाले मिथः कदाचिदसबद्ध-त्वमिति यावत् । अवयवावयविनो. सा नास्ति । अतस्तयोः संयोग-विभागौ न स्तः । अप्राप्तिपूर्विका प्राप्तिर्हि संयोगः, प्राप्तिपूर्विकाप्राप्तिश्च विभाग इति । अयुतसिद्धिलक्षणनिष्कर्षश्च अस्मत्कृताया तर्कसंग्रह-टिप्पण्यां सुखप्रवेशिन्यां द्रष्टव्यः ॥ १३ ॥

एवं तावत् निरूपितौ संयोगविभागौ । पूर्ववत् द्रव्यानित्यत्वा-दनित्यत्वमत्र चातिदिश्यते । संयोगविभागस्वरूपकथनादेव, 'विभागना-श्यः संयोगः, उत्तरदेशसंयोगनाश्यो विभागः' इति हि विज्ञातमेव । अतः, क्वचिदाश्रयनाशान्नाशेऽपि, द्रव्यनाशप्रतीक्षा एतन्नाशविषये नास्तीति सिद्धमित्याशयेन तदनुक्तिः ॥

एवमत्र युतसिद्ध्यभावप्रसंगे शब्दार्थयोस्संबन्धस्तर्हि संयोग एव युक्तः ; पृथक्स्थितयोः शब्दार्थयोरप्राप्तिपूर्वकप्राप्तिसद्भावादिति शिष्यशङ्कायाम्, उपपत्तिमितां निरस्यति—

१४. गुणत्वात् ॥ (२९९)

शब्दस्य स्वयं गुणत्वात् गुणे संयोगासम्भवस्य चोक्तत्वादिति । एतदादीनां हेतूनां शब्दार्थावसंबद्धौ इत्यत्रान्वयः ॥ १४ ॥

शब्दो द्रव्यमितिपक्षे अर्थेन साकं संयोगः सबन्धः सुवच इति मन्येत । तदर्थमाह—

१५. गुणोऽपि विभाव्यते ॥ (३००)

विभाव्यते शब्देन प्रतिपाद्यते । अतो रूपरससंयोगादेरपि शब्दवाच्यत्वात् अर्थस्यापि क्वचिद् गुणत्वमिति न संयोगः संबन्धः । अपिशब्देन द्रव्यातिरिक्तं सर्वमुपलक्ष्यते ॥ १५ ॥

शब्दस्य द्रव्यत्वे तत्र गुणसंयुक्तत्वाभावेऽपि स्वाश्रयसंयुक्तत्वरूपः संयोगघटितः परम्परासंबन्धो मन्येत । स्वं गुणः । तदर्थमाह—

१६. निष्क्रियत्वात् ॥ (३०१)

प्रतिपाद्यार्थानां गुणगगनादीनां निष्क्रियाणां क्रियार्हणामपि घटादीनां शब्दोच्चारणकाले शब्दसंबन्धार्थक्रियावत्त्वाभावात्, प्रतिपादकशब्दस्य च (द्रव्यत्वपक्षेऽपि तस्य विभुत्वस्वीकारेण) निष्क्रियत्वात् नान्यतरकर्मजोऽपि संयोगः शदार्थयोः संभवतीति ॥ १६ ॥

शब्दस्य विभुद्रव्यत्वाद् घटादिना साकमवर्जनीयः संयोग इति मन्येत । तदर्थमाह—

१७. असति नास्तीति च प्रयोगात् ॥ (३०२)

असन् घटादिरपि, घटो नास्तीति प्रतिपाद्यते । न च द्विष्टः संयोगः असता अर्थेन सह भवितुमर्हति ॥ १७ ॥

१८. शब्दार्थावसंबद्धौ ॥ (३०३)

अतः शब्दार्थौ न संयोगसंबन्धेन संबद्धौ । पृथग्योगकरणं संयोगवत्, समवायः, तादात्म्यम्, सामानाधिकरण्यादि च नात्र संबन्ध इति सूचयितुम् ॥ १८ ॥

सन्त्ययोनिजाः (4-2-10) इत्यत्रेव पश्चादप्येकां युक्तिमाह—

१९. संयोगिनो दण्डात् समवायिनो विशेषाच्च ॥ (३०४)

समवायिन इति षष्ठ्यन्तम् । समवायिदण्डस्य संयोगिदण्डापेक्षया विशेषसद्भावाच्च शब्दार्थावसंबद्धाविति । यथा दण्डः समवायेन स्वावयवे संबध्य न तस्मात् पृथग् भवति, न तथा संयोगेन पुरुषे संबध्य ; पश्चाद्विभागात् । शब्दश्चार्थेन साकं संबद्धो नार्थं जहाति ; सर्वदैव तस्य तदर्थवाचकत्वादिति । यद्वा समवायिन इत्यस्य अर्थसमवायिनः शब्दस्येत्यर्थः । यद्यपि शब्दार्थयोः समवायोऽपि न संबन्ध — अथापि समवायस्येव शब्दार्थसंबन्धस्यापि पश्चादभङ्गमात्रेण तत्र समवायशब्दो गौणः प्रयुज्यते संयोगवैलक्षण्यव्यक्तये । वैलक्षण्यञ्चोक्तमेव । तथाचार्थमंजहत इत्यर्थः । अथवा समवायिनः किञ्चिच्छब्दवाच्ये आकाशे समवायिनः शब्दस्येत्यर्थः । शब्दार्थयोः समवायः संबन्ध इत्युक्तौ यत्र क्वापि समन्वयः स्यात् ; आकाशशब्दस्य आकाशे समवायात् । संयोगस्तु सर्वथाऽनुपपन्न इति भावः । एवं वा—संयोगिनः समवायिनश्च दण्डात् शब्दस्य विशेषात्-लक्षण्यात् । अप्राप्तिपूर्विका प्राप्तिः संयोगः । न च शब्द उत्पन्नः कश्चित्कालमर्थासंबद्धोऽस्ति । दण्डः स्वावयवनाशधीनविनीशः । न च शब्दोऽर्थनाशान्नश्यतीति । ॥ १९ ॥

तर्हि संबन्धाभावे कथं शब्दार्थप्रत्ययः । यद्यसंबन्धेऽप्यर्थप्रत्ययः स्यात्, सर्वस्मादपि शब्दात् सर्वार्थप्रत्ययः स्यात् । संबन्धसत्त्वे तु एकसंबन्धिज्ञानमपरसंबन्धिस्मारकमिति शब्दश्रवणे तदर्थस्मृतिरुपपद्यते, ततश्च शाब्दबोध इति । तत्राह—

उप.सू. १९. संयोगी दण्डो विशेषणतया प्रतीयते दण्डीति । समवायिविशेषश्चैकम् हस्ती द्विप इति । नैवं घटशब्दवान् घट इति । अतो न संयोगः समवायो वा ।

२०. सामयिकः शब्दार्थप्रत्ययः ॥ (३०५)

समयः संकेतः । अनादिशब्दार्थविषये ईश्वरेच्छा, अन्येषु लौकिकेषु शास्त्रपारिभाषिकेषु च आधुनिकाससंकेतः, अस्माच्छब्दादय-
मर्थो बोद्धव्य इति । स एव शब्दार्थयोः संबन्ध इति तज्ज्ञानाधीनो-
ऽर्थप्रत्यय इति । अयं भावः—शब्दार्थयोः संयोगो नैवास्ति । शब्दो
द्रव्यमिति चेत्—विभुद्रव्येण शब्देन सर्वार्थसंयोगात् सर्वार्थप्रत्ययप्रसंगः ।
अतोऽन्य एव संबन्धः । स च न भीमांसकमतरीत्या विलक्षणः, लौकिक-
शब्दन्यायेन संकेतेनैवोपपत्तौ अतिरिक्तकल्पने मानाभावादिति ॥२०॥
वृत्तौ संयोगविभागौ । अथ परत्वापरत्वे निरूपयति—

२१. एकदिक्काभ्यामेककालाभ्यां संनिकृष्टविप्रकृष्टाभ्यां
परमपरञ्च ॥ (३०६)

दैशिकपरत्वादुत्पत्तौ, दिगिव कालोऽप्यपेक्षितः, कालिकपर-
त्वादुत्पत्तौ दिङ् नापेक्षितेति, तदा एकदिक्काभ्यामिति विसृज्य अन्यत्
सर्वं योजनीयमित्याशयेन एकदिक्काभ्यामिति पूर्वं प्रयुक्तम् । एकस्यामेव
दिशि वर्तमानयोः संनिकृष्टविप्रकृष्टयोर्मध्ये संनिकृष्टस्य दिगन्तरमारभ्य
प्रादक्षिण्येन संयुक्तसंयोगपरम्पराधिक्येन विप्रकर्षम्, विप्रकृष्टस्य एक-
दिक्कात्रग्रहणेन तदपेक्षया न्यूनसंयोगपरम्पराकृतसंनिकृष्टत्वञ्चादाय
परत्वापरत्वापत्तिवारणाय संनिकृष्टविप्रकृष्टाभ्यामिति पदे भावे क्तप्रत्ययो
ग्राह्यः । एवञ्च यद्दिगवच्छेदेन यत्कालावच्छेदेन च संनिकर्षः कस्य-
चित्, विप्रकर्षोपि तद्दिगाद्यवच्छेदेनैवान्यस्यापीति सिद्ध्यति । संनिकर्षः-
न्यूनसंयुक्तसंयोगपरम्परा । विप्रकर्षः—अधिकसंयुक्तसंयोगपरम्परा ।
कालिकविषये संनिकर्षः न्यूनाः सूर्यपरिस्पन्दाः । विप्रकर्षः—त एवा-

धिकाः । तयोरपि युवस्थविरपरापरत्वसंपत्तये एकातीतकालावच्छिन्नयोरेव ग्रहणम्, न तु विभिन्नकालावच्छिन्नयोः । ईदृशाभ्यामेकं वस्तु परम्, अन्यदपरञ्च भवत इति वाक्यार्थः । सनिकर्षादेर्वस्तुतस्सद्भावमात्रेण अपरत्वाद्यत्पादकत्वाभावात् ज्ञायमानाभ्यामिति पूरणीयम् । अथापि ज्ञानमात्रं न कारणम्, भ्रान्तिस्थले वस्तुतोऽपरत्वाद्यनुत्पत्तेरित्याशयेन तन्नोक्तम् ॥ २१ ॥

ननु न्यूनाधिकसंयोगसमुदाय—सूर्यपरिस्पन्दसमुदायरूपाणां सनिकर्षाणामन्यगतानां कथं परापरवस्तुगतत्वमित्याशङ्कापरिहारमप्यभिप्रयन् परत्वापरत्वोत्पत्तौ असमवायिकारणमप्याह—

*२२. कारणपरत्वात् कारणापरत्वाच्च परत्वापरत्वे ॥ (३०७)

अत्र कारणपदं परत्वादिकारणभूतद्विकालोभयपरम् । पञ्चम्यन्त-परत्वापरत्वपदे परत्वापरत्वकारणसंयोगपरे । तथाच तत्तदुत्पादकत्वाभिमतत्वात् दिक्संयोगात् कालसंयोगाच्च दैशिके कालिके च परत्वापरत्वे भवत इति सूत्रार्थः । इत्थमेव पाठोऽर्थश्च भाष्यव्याख्यासु संमतः । तथाच दिक्पिण्डसंयोगः कालपिण्डसंयोगश्चासमवायिकारणम् । अन्यगतानामपि सनिकर्षत्रिपकर्षशब्दार्थघटकसंयोगपरिस्पन्दानां स्वावच्छिन्नद्विसंयुक्तत्वरूपेण स्वावच्छिन्नकालसंयुक्तत्वरूपेण च प्रकृतासववायिकारणभूतेन संबन्धेन परापरनिष्ठत्वमक्षतम् । न च द्विगादेर्विभुत्वात् विप्रकर्षावच्छिन्ना या दिक् तत्संयुक्तत्वं संनिकृष्टस्याप्यस्तीति तत्रापि परत्वं स्यात्, एव कालेऽपि—इति वाच्यम्—सनिकर्षाद्यवच्छिन्नद्विक्प्रदेशकालप्रदेशसंबन्धस्यैव भाष्योक्तत्वादिति । पञ्चम्यन्तपरत्वापरत्व-

उप. सू. २२ कालिकपरत्वापरत्वयोः कालपिण्डसंयोगजन्यत्वं तन्नोच्यते ।

पदयोर्विप्रकर्षसंनिकर्षार्थकत्वेऽपि न दोषः । समवायिकारणभूतमूर्त-
द्रव्येण संयुज्य कारणभूतौ यौ कालो दिक् च, तन्निरूप्याद् विप्रकर्षात्
संनिकर्षाच्च परत्वापरत्वे जायेते इति ॥ २२ ॥

परत्वापरत्वयोरपि द्रव्यमात्रनिष्ठत्वं दर्शयितुं प्राङ्न्यायमतिदिशति—

२३. परत्वापरत्वयोः परत्वापरत्वाभावोऽणुत्वमहत्त्वाभ्यां
व्याख्यातः ॥ (३०८)

२४. कर्मभिः कर्माणि ॥ (३०९)

२५. गुणैर्गुणाः ॥ (३१०)

कर्मभिरित्यादिसूत्रद्वयमौचित्यात् सप्तमसूत्रानन्तरमप्युपस्कारे
मन्यत इव ॥ २३-२४-२५ ॥

नन्वेतावता कार्यकारणभावापन्नानि बाह्यद्रव्याणि गुणाश्च
निरूपितानि । एषु च विशिष्टप्रत्ययोऽनुभवसिद्धः । तत्र क्रियासमभि-
हारेण गुणादौ गुणानङ्गीकारस्योच्यमानत्वात्, 'युतसिद्धयभावात्
कार्यकारणयोः संयोगो न विद्यत' इत्युक्तत्वाच्च संयोगो न
संबन्ध इति ज्ञायते । विशिष्टप्रत्ययनियामकञ्च वैशिष्ट्यं संबन्धः । स
तर्हि कः इति जिज्ञासायामाह—

२६. इहेदमिति यतः कार्यकारणयोः स समवायः ॥ (३११)

अनेन समवायिभ इति पददर्शितः समवायोऽपि न शब्दार्थयोः
संबन्ध इति ज्ञापितं भवति । यद्यपि, "सामान्यं विशेष इति बुद्ध-
पेक्षम्" इति सूत्रे समवायोऽपि लक्ष्यत्वेनाभिमतः, अथापि तस्य स्थल-
मबुद्ध्वा जिज्ञासेयम् । इहेदमिति प्रत्ययो यतः संबन्धाद्भवति एता-
वदुपवर्णितयोः कार्यकारणयोः, स समवाय इत्यर्थः । यद्यपि नित्ययोरपि

उप. सू. २६. कार्यकारणयोरिति अकार्यकारणयोरप्युपलक्षणम् । अयुत-
सिद्धानां संबन्धः समवायः ।

समवायोऽस्ति, अथापि तत्र इहेदमिति प्रत्यक्षाभावात्, युतसिद्धयभावा-
 दिति पूर्वसूत्रप्रत्यभिज्ञानाय च कार्यकारणयोरित्युक्तम् । तत्प्रत्यभिज्ञान-
 बलाच्च कार्यकारणयोरयुतसिद्धत्वात् समवाय इति सिद्धौ अयुतसिद्धानां
 सर्वेषां समवाय इति लभ्यते । यद्यपि घटे रूपमित्यादिवत्, इह गवि
 गोत्वमिति लोकानुभवो नास्ति,—अथापि परीक्षकस्य तथा धीर्भवेदेव ।
 वस्तुतः इहेदमित्यनेन सप्तम्या आधाराधेयभावमात्र प्रत्याख्यते । अवधा-
 रणविवक्षया इहैवेदमित्यपि सिद्धयति । तथाच नियताधाराधेयविषयक-
 विशिष्टप्रत्ययो यत इति वाक्यार्थः । तत्र यथानुभवं विशेष्यविशेषणभावो
 ग्राह्यः । रूपवान् घटः, घटे रूपम्, तन्तुमान् पटः, अयं गौरित्येवम् ।
 एवं स्थिते इदमित्यमित्यनिर्दिश्य, इहेदमिति निर्देशः—अवयवापेक्षया
 स्वयविनोऽतिश्रुयितकार्यकरतया प्राधान्येन इह तन्तुषु पट इत्येवं प्रयोग-
 भूमानमनुसृत्य । तथा इह रसः, इह गन्धः, इह शब्द इति गुणमात्रग्राही-
 न्द्रियजन्यप्रत्यक्षसंग्रहाय च, तत्र द्रव्यमुख्यविशेष्यकप्रत्यक्षायोगात्
 द्रव्यस्य तद्विन्द्रियाग्राह्यत्वात् । तथा च उक्तप्रतीतौ इदमिति अवयवि,
 गुणः, कर्म च गृह्यते, न तु सामान्यं विशेषो वा ; तयोः प्रकारतथैव
 भानात् । नापि परमाणुरूपादि, इदमिति प्रत्यक्षायोगादिति सूचयितुमेव
कार्यकारणयोरित्युक्तम् । एतदर्थं क्लृप्तसमवायः सामान्यादिसिद्ध्यनन्तरं
 तत्रापि संबन्धोऽभूदिति तात्पर्यम् । एवञ्च ययोर्द्रव्ययोस्संयोगः, तदन्ययो-
 र्द्रव्ययोः, द्रव्यगुणयोः, द्रव्यकर्मणोः, सामान्यतदाधारयोः, विशेषनित्य-
 द्रव्ययोश्च संबन्धः समवाय इत्युक्तं भवति ॥२६॥

इदमेव शङ्कान्तरपरिहारव्याजेन द्रव्ययति—

२७. द्रव्यत्वगुणत्वप्रतिषेधो भावेन व्याख्यातः ॥ (३१२)

समवायो द्रव्यादिष्वन्तर्भवेदिति न शङ्क्यम् ; गुणकर्मसु भावात् । यथा सत्ता द्रव्यादिभिन्ना, तथा द्रव्यादिविशेषान्तानुबन्धितया समवायो न द्रव्यादिरूपः ; कस्यापि तावत्संबन्धित्वाभावादिति ॥ ननु द्रव्यगुणाद्यनुबन्धितया समवायस्य ततोऽन्यत्वे समवायानुबन्धित्वात् समवायोपरि समवायान्तरं सिद्धयेत् । अन्यथा रूपसमवायवान् घट इति विशिष्टधीः कथमि चेत्—न तावदियं विशिष्टधीः प्रत्यक्षम्, समवाय-स्यातीन्द्रियत्वात् । अत एव तस्यानुमानतः सिद्धिः । अत एव च वेदान्तिभिस्तदपलापः । न च रूपवान् घट इति विशिष्टप्रत्यक्षविषयस्य समवायस्य कथमतीन्द्रियत्वमिति वाच्यम्-संसर्गे लौकिकप्रत्यक्षविषयताया अनपेक्षितत्वात् । संसर्गस्य हि विशेषरूपेण भानमपि विशिष्टप्रत्यये नियतं न भवति । तत् कथमैन्द्रियकत्वम् । अत एव परत्वापरत्वहेतु-संनिर्कर्षविप्रकर्षवत्तया वस्तुग्रहणे दिक्कालयोः संसर्गघटकत्वेऽपि तदप्रत्यक्ष-त्वमिष्यते । अतः प्रत्यक्षः समवाय इति नैयायिकपक्षो न वैशेषिकैरिष्यते ॥ अस्तु तर्हि रूपसमवायवान् घट इति विशिष्टधीरनुमानमेवेति चेन्न— समवायसाधकानुमानेन समवायस्यातीन्द्रियतया अनाश्रिततया च सिद्धिस्वीकारात् आधाराधेयविषय एव समवायस्य संबन्धतया अनाश्रितसमवायार्थं समवायान्तराप्रसक्तेः तेन संबन्धेन समवायस्य प्रकारत्व-विवक्षया तथाऽनुमानायोगात् । रूपसमवायवान् घट इति वाक्यस्य च समवायेन रूपवान् घट इत्वेव लक्षणयार्थः । ननु रूपवानित्यत्रापि मतुपा समवायिन एवोक्त्या समवायः प्रकार इति चेत्—अस्तु । अथापि समवायीत्यस्य समवायानुयोगीत्यर्थः । एवं रूपसमवायवनि-

त्यत्रापि रूपसमवायस्यानुयोगितया प्रकारत्वं काममस्तु । न च तर्हि
 रूपवान् घट इत्यादौ रूपानुयोगितैव भातीति समवाय एव न सिद्ध्येत्
 इति वाच्यम्—संबन्धस्य हि लोकेऽनुयोगिप्रतियोगिसापेक्षत्वानुभवः ।
 न च रूपादेस्संबन्धतया भानमनुभवसिद्धमस्ति । तर्हि अभावस्यापि
 संबन्धतया भानानुभवात् तत्रापि वैशिष्ट्यमन्यत् स्यादिति चेत्—न —
 अभावस्य प्रतियोगिनं विना कुत्राप्यभानात्, नञ. प्रतियोग्यनुयोग्यपरा-
 गमन्तरा बोधजनकत्वाभावाच्च संबन्धवत् सप्रतियोग्यनुयोगिकोऽभावः
 स्वयं संबन्धरूपोऽपि भवितुमर्हति, न तथा रूपादिभानं प्रतियोग्यनुयो-
 गिसाकांक्षमिति विशेषात् । अन एव प्रतियोग्यनुयोगिसापेक्षत्वनिय-
 मात् पितापुत्रभाव—शिष्याचार्यभाव—कार्यकारणभाव—प्रतियोग्यनुयोगि-
 भावादेस्सर्वस्य संबन्धस्य क्वचित् प्रकारत्वेऽपि स्वरूपमेव तत्र संबन्धः,
 नान्य इति महर्षेर्गभीरो भाव इत्यलम् ॥ २७ ॥

समवायः स्संयोगवत् तत्रतत्रान्य इति न मन्तव्यमित्याह—

२८. तत्त्वंभावेन ॥ (३१३)

य एव घटसमवायः, पटादिसमवायस्यापि तत्त्वम्—तथाचैकत्वं
 सत्तया व्याख्यातम्—विशिष्टप्रतीतिस्वरूपलिङ्गस्यापिशिष्टत्वात् । अतः
प्राभाकरैः कृतः अनित्यनानासमवायस्वीकारो नादृत्य । रूपनिरूपित-
 त्वविशिष्टसमवायाधारत्वाभावाच्च वायौ रूपवत्ताप्रतीत्यभाव इति । एव-
 मेकत्वादेव तस्य नित्यत्वमपि सिद्धं मन्तव्यमिति ॥ २८ ॥

सप्तमान्त्येऽब्रवीत् संख्या पृथक्त्वादीनि पञ्च च ।

शब्दार्थसंगतिर्मध्ये समवायोऽन्त ईरितौ ॥

इति वैशेषिकरसायनसहिते वैशेषिकदर्शने सप्तमे द्वितीयमाहिकम् ।

इति सप्तमोऽध्यायः ॥

श्रीः

अथाष्टमोऽध्यायः

एवं बाह्यगुणा निरूपिताः । अथात्मगुणा निरूप्यन्ते । तत्र
अष्टमनवमाभ्यां बुद्ध्यो विविच्यन्ते । अष्टमे भावलौकिकप्रत्यक्षम् ।
तत्र शुद्धप्रत्यक्षमत्राहिके ; उत्तराहिके ते ज्ञानान्तरमिश्रम् । तदत्राव्या-
ख्यातांशं व्याचिख्यासुः उक्तांशं स्मारयति—

१. द्रव्येषु ज्ञानं व्याख्यातम् ॥ (३१४)

द्रव्येषु निरूपितेषु ज्ञानं व्याख्यातम् । द्रव्यनिरूपणाध्यायाः
द्वितीयतृतीयचतुर्थाः । तत्र, विशिष्य च तृतीये, ज्ञानस्वरूपमुक्तमिति ।
तथा तस्य आत्मैवाधिकरणम्, न तु देहेन्द्रियादीनि भूतानि चेत्यपि
व्याख्यातम् । एवमयावद्द्रव्यभावित्वेन तदनित्यत्वमपीति ॥

ननु किमिति अत्र व्याख्यातव्यं तत्र व्याख्यातमासीत् ? तत्राऽऽ—

२. तत्रात्मा मनश्चाप्रत्यक्षे ॥ (३१५)

तत्र द्रव्येषु मध्ये आत्मा मन इतीमे उभे अपि अप्रत्यक्षे ।
यद्यप्यात्मा अहं सुखी इत्यादिप्रत्यक्षविषयः । उक्तञ्चेदं तृतीये—तथापि
अहं स्थूल इत्यादिषु देहग्रहेष्वपि भासमानः । न यथावत् प्रत्यक्षेण सिद्धो
भवतीति तस्य ज्ञानाश्रयत्वेन साधनं कार्यमासीत्, तथा मनसोऽपि
ज्ञानकरणत्वेन ज्ञानायौगपद्येन च साधनं कार्यमासीत् । अतस्तदर्थं
ज्ञानं तत्र व्याख्यातमिति । एवमवतार्यैव अस्य सूत्रस्यात्र संगमितत्वात्
बाह्यभावप्रत्यक्षाहिके इह इदं सूत्रमसंगतमिति निरस्तम् । अत्र निरूप्य-

उप.सू. १. द्रव्यविषयके तृतीयाध्याये 'इन्द्रियार्थप्रसिद्धि —' 'आत्मेन्द्रि-
यार्थ —' इति सूत्राभ्यां ज्ञानं व्याख्यातम् ।

उप.सू. २. आत्ममनआकाशकालदिग्वायु-परमाणवः अनुमानगम्या इत्यर्थः ॥

माणं बाह्यप्रत्यक्षं प्रति अविषयत्वकथनार्थमेव चेत् सूत्रम्, तर्हि प्रत्यक्षसामाभ्याविषयस्य मनसो ग्रहणं नोचितम् । सर्वप्रत्यक्षस्फुटविषयत्वाभावकथनार्थमेव सूत्रमिति चेत्, दिक्कालादेरेव कुतो न कण्ठोक्तिरिति । अतः प्रागुक्तैव सूत्रसंगतिः ॥

प्रत्यक्षं द्विवधं निर्विकल्पकं सविकल्पकञ्च । तत्र सविकल्पकं विशिष्टप्रत्यक्षं विशेषतो व्युत्पादप्रियन् निर्विकल्पकादिसर्वप्रत्यक्षसाधारणकारणेषु पूर्वोक्ताधिकांशं दर्शयितुम् उक्तांशं स्मारयति—

३. ज्ञाननिर्देशे ज्ञाननिष्पत्तिविधिरुक्तः ॥ (३१६)

ज्ञानस्य प्रत्यक्षस्य निर्देशे ‘अत्रैव विषये इदं भवितुमर्हति, न त्वन्यत्र, क्लृप्तकारणाभावा’दिति व्युत्पादनस्थले चतुर्थाध्याये ज्ञाननिष्पत्तेर्विधिः विधा प्रकारः उक्तः । अनेकद्रव्यवत्त्वस्य, उद्भूतरूपस्य च साक्षात् समवायेन सत्त्वाद् द्रव्ये प्रत्यक्षम् । स्वाश्रयद्रव्यसमवायेन सत्त्वाद् गुणादौ प्रत्यक्षम् । स्वाश्रयद्रव्यसमवेतसमवायेन सत्त्वाद् गुणादिगतसामान्ये प्रत्यक्षमित्युक्तम् । आत्मा मनसा संयुज्यते, मनः इन्द्रियेण, इन्द्रियमर्थेनेति संनिकर्षतो ज्ञानोत्पत्तिरित्यपि तृतीये उक्तमिति ॥

अथ तल्लानुक्तमंशमाह—

४ गुणकर्मसु संनिकृष्टेषु ज्ञाननिष्पत्तेर्द्रव्यं कारणम् ॥ (३१७)

द्रव्यस्य स्वप्रत्यक्ष एव कारणत्वम्, न तु रूपादिगुणादिप्रत्यक्षेऽपीति न मन्तव्यम्—विषयेषु संनिकृष्टेषु सत्त्वेव तत्तद्विषयप्रत्य-

उप. सू. ३. ज्ञाननिरूपणे कर्तव्ये ज्ञानस्य निष्पत्तिप्रकारः प्रथममुच्यत इत्थर्थः । उक्त — उक्तप्रायः । आदिकर्मणि क्त ।

उप. सू. ४. गुणे कर्मणि च ज्ञाननिष्पत्तिविधिरुच्यते ।

क्षोत्पत्त्या तत्तद्विषयेन्द्रियसंनिकर्षस्य हेतुत्वात् गुणादिसंनिकर्षे चेन्द्रिय-
युक्तसमवायरूपे द्रव्यस्यापि घटकतया गुणकर्मप्रत्यक्षेऽपि द्रव्यं कारण-
मिति । तच्च द्रव्यं तदिन्द्रिययोग्यमयोग्यं वा भवतु । अत एव रसनादि-
भिर्द्रव्याप्रत्यक्षेऽपि रसादिप्रत्यक्षम् । आकाशस्यैव श्रोतृत्वात् शब्दप्रत्यक्षे
च श्रोतृस्य करणत्वात् शब्दप्रत्यक्षे स्वनिरूपितसमवायसंबन्धेन
आकाशं कारणमिति ।

आत्मगतज्ञानादीनां स्वसंयुक्तसमवायादिना मनसा ग्रहणात्
तत्राप्यात्मा कारणमित्यप्यत्रोक्तं वेदितव्यम् ॥ ४ ॥

एवमुक्तसंनिकर्षबलादुक्तेषु विषयेषु प्रथमजातं प्रत्यक्षं विश-
कलिततत्तद्विषयगोचरतया निर्विकल्पकं यद्यपि, अथापि द्वितीयजातं
सविकल्पकं सप्रकारकं भवतीत्यभिसंधाय सविकल्पकं वक्ष्यन् सामान्य-
विषयये परं प्रत्यक्षं निष्प्रकारकमेवेत्याह—

५. सामान्यविशेषेषु सामान्यविशेषाभावात् तत एव ज्ञानम् ॥

सामान्ये सत्ताया सामान्यविशेषेषु च द्रव्यत्वघटत्वाद्विषु
सामान्यस्य विशेषस्य वा कस्यचिद्वर्तमानत्वात् ज्ञानं तत एव सत्ता-
द्रव्यत्वादिसामान्यविशेषमात्रादेव, सामान्यविशेषान्तरानपेक्षमेवेत्यर्थः ।
जातौ जात्यनङ्गीकारात् जाते स्वरूपत एव भानम् । अतो जाति-
प्रत्यक्षमालोचनात्मकं निष्प्रकारकमिति यावत् । एवञ्च विशिष्टप्रत्यक्षे
विशेषणज्ञानस्य कारणत्वे, तत्र विशेषणे विशेषणम् तत्रापि विशेषणान्तर-
मित्यनवस्थया विशिष्टप्रत्यक्षस्यैवानुदय इति शङ्का न कार्या, सामान्य-
रूपविशेषणज्ञानस्य निष्प्रकारकस्य प्रथमं भावादित्युक्तं भवति ॥ ५ ॥

उप. सू. ५. परापरजातिविषयकं ज्ञानं तत एव संनिकर्षादिव भवति ।
न तु स्वगतजात्यन्तरस्य संनिकर्षोऽपि हेतुः । जातौ जात्यभावात् ।

अथ तज्जन्यं सविकल्पकमाह—

६ सामान्यविशेषापेक्षं द्रव्यगुणकर्मसु ॥ (३१९)

अयं घटः, इदं रूपम्, अयं शब्दः, इदं ज्ञानमित्येवं बाह्य-
मान्तरं वा सर्वं ज्ञानं सामान्यविशेषापेक्षं घटत्वरूपत्वादिसामान्यविशेष-
प्रकारम् । प्रत्यक्षे विषयस्य कारणत्वात् द्रव्यगुणकर्मप्रत्यक्षस्य च प्रकार-
तया सामान्यविशेषविषयकत्वात् सामान्यविशेषकारणकत्वमित्यभिप्रेत्य
तदपेक्षमित्युक्तम् ॥ ६ ॥

तदुपरितनं सविकल्पमाह—

७. द्रव्ये द्रव्यगुणकर्मापेक्षम् ॥ (३२०)

घण्टावान् शुक्लो गौर्गच्छतीति ज्ञानं घण्टात्वादिसामान्यविशेष-
विशिष्टघण्टादिरूपद्रव्यादिप्रकारकम् । एवम् अहं ज्ञानी सुखीत्यादिमान-
सप्रत्यक्षमप्यत्र विवक्षितं मन्तव्यम् । उपरि पृथक् आन्तरप्रत्यक्षानि-
रूपणात् ॥ ७ ॥

पूर्वसूत्रे द्रव्ये इति सप्तम्यन्तेन द्रव्यमात्रे गुणकर्मापेक्षत्वमुक्तम् ।
तत्र यथा द्रव्ये द्रव्यापेक्षत्वमस्ति, तथा गुणादावपि गुणाद्यपेक्षत्वं
स्यादिति शङ्कायामाह—

८. गुणकर्मसु गुणकर्माभावाद् गुणकर्मापेक्षं न विद्यते । (३२१)

ज्ञानमिति शेषः ॥ ८ ॥

एवं विशिष्टज्ञाने विशेषणप्रकारकत्वमुक्तम् । प्रकारस्य च
किञ्चित्संबन्धसापेक्षत्वात् येन संबन्धेन प्रकारो गृह्यते, स संबन्धोऽप्यपे-
क्षित एव । नैतावन्मात्रम् । किन्तु विशिष्टज्ञानात् प्राक् तद्दृशविशेषण-
ज्ञानमप्यपेक्षितम् । अन्यथा हि संयोगसंनिकर्षाद् द्रव्यस्य, संयुक्तसम-

वायसंनिकर्षाद् गुणादेरिति तत्तत्संनिकर्षतः तत्तद्वस्तुज्ञाने, गोत्वम्, व्यक्तिः, रूपं, गमनमित्यादिप्रक्रियया विशकलितस्वतन्त्रतत्तद्ज्ञानमेव स्यात् । तत्तत्संनिकर्षस्य तत्तज्ज्ञानमात्रे कारणतायाः क्लृप्तत्वात् । तथा च निर्विकल्पमेव प्रत्यक्षम् । सविकल्पं तु प्राचीनवासनावशकल्पितपरस्पर-वैशिष्ट्यावगाहितया कल्पनामात्रमिति सौगतसरणिसंचारः स्यात् । अतः केवलसंनिकर्षो विशकलितज्ञानहेतुः, विशेषणज्ञानसहितसंनिकर्षः सविकल्पकहेतुरिति स्वीकर्तव्यमित्याशयेनाऽऽह—

९. समवायिनः श्वैत्यात् श्वैत्यबुद्धेश्च श्वेते बुद्धिः ते [एते] कार्यकारणभूते ॥ (३२२)

समवायप्रतियोगिभूतं श्वेतरूपं यत्, या च श्वेतरूपबुद्धिः तदुभयस्मात् अयं श्वेत इति रूपविशिष्टद्रव्यबुद्धिः । अतः ते श्वेतद्रव्यबुद्धि-श्वैत्यबुद्धी कार्यकारणभूते इति । एते इति पदरहितमेव सूत्रं सर्वे उदाहरन्ति, यथा भाष्यकृतः । तत्सत्त्वे ते श्वैत्यत्वश्वैत्यबुद्धी एते श्वैत्यबुद्धिश्वेतबुद्धी च कार्यकारणभूते । यथायथमेकत्र कार्यतायाः, इतरत्र कारणतायाश्च सत्त्वादित्यप्यर्थः सुवचः । अत्र श्वैत्यबुद्धेरित्यनुक्ता श्वैत्यादित्यप्युक्तिः—यथा लिङ्गज्ञानात् साध्यज्ञानम्, तथा श्वैत्यज्ञानात् श्वेतज्ञानमित्येव न मन्तव्यम् ; उक्तरीत्या प्रत्यक्षे श्वैत्यस्य प्रकारतया तु श्वैत्यमपि कारणमिति गमयितुम् । एवं समवायिन इत्यपि समवायस्यापि कारणत्वसंवित्तये । श्वैत्यग्रहणे हि संयुक्तसमवायः संनिकर्ष इति समवायोऽपि कारणम् । अत एव पीतः शङ्ख इति ज्ञानं भ्रमः । पीतरूपतज्ज्ञानयोः सद्भावेऽपि शङ्खे पीतसमवायाभावात् । अतो विशिष्टप्रमां प्रति विशेषणतत्संबन्धविशेषज्ञानानि कारणमिति ।

विशेष्यज्ञानं तु विशिष्टज्ञाने न कारणम् , अनुपपत्त्यभावात् । सामान्य-
प्रत्यासत्तिजन्यस्य धूमत्वविशिष्टसकलधूमज्ञानस्य विशेष्यभूतसर्वज्ञान
विनैव जायमानत्वाच्च ॥ ९ ॥

एवं विशेषणज्ञानं पूर्वं स्थितं सत् कारणमित्युक्तिमात्रेण, 'सर्वत्र
समनन्तरप्रत्ययः कारणम्' इति योगाचार्यबौद्धपक्ष इष्ट इति न भ्रमि-
तव्यम् । पूर्वबुद्धिसामान्यमुत्तरबुद्धौ कारणमित्यनङ्गीकारादित्याशयेनाह—

१०. द्रव्येष्वनितरेतरकारणाः ॥ (३२३)

द्रव्येष्विति विशेष्यविशेषणभावानापन्नेष्वित्यर्थः । 'बुद्ध्य' इति
विपरणम्यानुषङ्गः । विशेष्यविशेषणभावानापन्नेषु वस्तुषु क्रमेण जाताः
नीलपीतादिबुद्ध्यो घटपटादिबुद्ध्यश्च अनितरेतरकारणाः । इतरस्य
कारणम् इतरकारणम् , इतरत् इतरकारणं यासा ता इतरतरकारणाः ।
तथान्तेत्यनितरेतरकारणाः । कदाचिद् घटज्ञानं विनाऽपि पटज्ञानोत्पत्त्या
विपरिवर्ताच्च व्यभिचारादिति भावः । कपालसमवेतघटादिप्रत्यक्षेऽपि
संयोग एव संनिकर्षः, न तु संयुक्तकपालादिसमवाय इति न घटप्रत्यक्षे
कपालस्य संनिकर्षघटकतयापि कारणत्वमिति च भावः ॥ १० ॥

ननु तर्हि कुतो घटबुद्धिकाल एव पटबुद्धिर्न भवति । कारणत्वे
तु तत्पश्चाद्भाव उचितः । तत्काले चालब्धजनि पश्चाद्वा कथं जायत
इत्यत्राह—

११. कारणाद्यौगपद्यात् कारणक्रमाच्च घटपटादिबुद्धीनां
क्रमो न हेतुफलभावात् ॥ (३२४)

घटबुद्धिपटबुद्ध्योः कदाचित् क्रमेणैवोत्पत्तिः न हेतुफलभावात्
कार्यकारणभावात् । किन्तु घटसद्भावकारणस्य पटसद्भावकारणस्य च

युगपदसमावेशात् । ननु घटपटसद्भावकारणयोरयौगपद्ये घटपटयोरयौ-
गपद्यं स्यात् । पूर्वोत्तरभावरूपः क्रमः कथमिति चेत्—तत्कारण-
क्रमात् । तथाच विशिष्टज्ञानप्रकारीभूतधर्मविषयकज्ञानं विशेषणज्ञानं
यत् पूर्वम्, तदेव कारणमिति । विरक्तस्यापि वैदिकस्य घटपटयोर्निय-
तत्वात्तयोरुपस्थित्यतिशयाद् ग्रहणम् ॥ ११ ॥

संनिकर्षकरं द्रव्यं सर्वप्रत्यक्षकारणम् ।

सविकल्पं स्वप्रकारधीजं चाहाष्टमादिमे ॥

इति वैशेषिकरसायनसहिते वैशेषिकदर्शने अष्टमे प्रथममाहिकम् ॥

अथ अष्टमे द्वितीयम्

एवं निर्विकल्पकम्, अयं घटः, घण्टावान् शुक्लो गौर्गच्छती-
त्येवं विशिष्टज्ञानम्, विशिष्टवैशिष्ट्यावगाहिज्ञानञ्च क्रमिकं सर्वांशे
प्रत्यक्षमुपपाद्य, 'प्रत्यक्षाप्रत्यक्षविषयमिश्रं नानेन्द्रियग्राह्यमिश्रं प्रत्यक्षा-
दिरूपं ज्ञानमपि भवति । तत्रापि समनन्तरपूर्वजातविशेषबुद्धिरिव
व्यवहितकालोत्पन्न विशेषणबुद्धिरपि संस्कारद्वारा कारणं भवतीत्यादि-
विशेषमभिप्रेत्य कानि चिदुदाहरति—

१. अयमेष त्वया कृतं भोजयैनमिति बुध्यपेक्षम् ॥ (३२५)

अत्र एकैकपदार्थज्ञानमपि पूर्वज्ञानसापेक्षम् । तथा हि
न हि घटादिपदानामिव अयमादिपदानां जातिविशिष्टव्यक्तिमात्रपरता ।

उप.सू. २. विशिष्टवैशिष्ट्यावगाहिप्रत्यक्षनिष्पत्तिविधिरुच्यते । अयमित्यादि
एकैकमपि बुद्धिसापेक्षमिति ।

‘इदमस्तु संनिकृष्टं समीपतरवर्ति चैतदो रूपम्’ इति पुनः अयमिति संनिकृष्टार्थवाचि, एष इति संनिकृष्टतरार्थवाचि । संनिकर्षश्च परत्वापरत्वप्रकरणोक्तरीत्या न्यूनसयुक्तसयोगपरम्परारूपः । तथाच नानासंयोग—तन्न्यूनत्वादितावदर्थज्ञानाभावे अयमिति ज्ञानं नोदेति । एष इति ज्ञानात् प्राक् च तादृशन्यूनत्वेऽतिशयविशेषोऽपि ज्ञातव्यः । एवं त्वमिति अभिमुखपुरुषवाचि । अभिमुखत्वं च संबोध्यत्वं विवक्षितार्थबोधाश्रयत्वेनेष्टत्वरूपम् । तावदर्थज्ञाने सति त्वमिति ज्ञानमुदेति । कृतमिति अतीतकृतिविषयार्थकम् । अतीतत्वं च वर्तमानध्वंसप्रतियोगित्वम् । भोजयेत्यत्र भोजनमुदरप्राप्त्युद्देश्यकगलाधस्संयोगानुकूलव्यापारः । तदनुकूलव्यापारो णिजर्थः । ल्युटो विधिः प्रार्थना वाऽर्थः । स चानेकार्थघटितस्वरूपः । एनमिति अन्वादेशः सकृदेतत्पदबोधितसंनिकृष्टतरार्थगोचरः । एव तृतीयाद्वितीययोः कर्तृत्वकर्मत्वरूपावर्थविशेषौ विवेचनीयौ । अत्र निरुक्तेष्वर्थविशेषेषु केचिदंशाः प्रत्यक्षाः, अप्रत्यक्षाश्च केचिदिति विवेचनीयम् ।

एवं प्रत्येकमेव नानार्थगर्भत्वे स्थिते, ‘अयमेषः (पूर्वं किञ्चित् संनिकृष्ट इदानीमतीव संनिकृष्टः,) ‘त्वयां कृतम्,’ ‘भोजयैनं पुरुष’ मिति वाक्यत्रयकरणे, तथा, ‘अयमेषः = ईदृशगुणसम्पन्नोऽयं एषः अपेक्षितभोजनीयपुरुषविशेषरूपः, अत एनं पात्रभूतं पुरुषं त्वं त्वया सश्रद्धं कृतमोदनादि भोजये’ति वाक्यद्वयकरणे वा एतादृशविशिष्टज्ञानस्य (प्रत्यभिज्ञादिरूपस्य) ईदृशावाक्यप्रयोगमूलभूतस्य वक्तृगतस्य तदीयतत्पूर्वकालिकनानाज्ञानमापेक्षत्वं सुतरामिति ।

किञ्च अयमेष इति हि सोऽयमिति वत् पूर्वदृष्टप्रत्यभिज्ञा ।
त्वया कृतमिति पूर्वदृष्टकृतिस्मारणम् । भोजयैनमिति एनमिति पूर्व-
गृहीतपुनर्ग्रहणमिति सर्वं बुद्ध्यपेक्षम् ॥ १ ॥

व्यवहिताव्यवहितनानाविधपूर्वज्ञानापेक्षाया युक्तिमाह—

२. दृष्टेषु भावाददृष्टेष्वभावात् ॥ (३२६)

दृष्टेषु पूर्वज्ञातेषु सत्सु अस्य विशिष्टज्ञानस्य भावात् उत्पत्तेः,
अदृष्टेषु अज्ञातेषु चानुत्पत्तेरन्वयव्यतिरेकाभ्यां बुद्ध्यपेक्षत्वं बुद्ध्यत
इति ॥ २ ॥

एवं जायमानेषु विविधेषु प्रत्यक्षेषु कस्य मुख्यविशेष्यत्व-
मितीदं व्युत्पादयति—

३. अर्थ इति द्रव्यगुणकर्मसु ॥ (३२७)

द्रव्यगुणकर्मणामर्थशब्दपरिभाषितत्वं मन्तव्यम् । तेषामेव यथा-
यथं प्रत्यक्षे मुख्यविशेष्यत्वात् । सामान्यादिकं तु प्रकारभूतमेव , न
विशेष्यम् । इह गोत्वमिति लौकिकानुभवाभावात् । अर्थशब्दो
धर्मिपरतया प्रयुक्तः, यथा—‘ अनुमेयेनार्थेन देशविशेषे कालविशेषे
वा सहचरितमनुमेयधर्मान्विते चान्यत्र सर्वस्मिन् एकदेशे वा प्रसि-
द्धम् ’ (क) इति ; ‘ यस्यार्थस्यैकदेशः ’ इति च । तथाचानेन
सूत्रेण प्रत्यक्षमिन्द्रियसंनिकृष्टद्रव्यगुणकर्मान्यतममुख्यविशेष्यकमित्युक्तं
भवति । न तु द्रव्यमुख्यविशेष्यकमेव , प्राणादिजन्यगन्धादिप्रत्यक्षे तद-
योगात् । सामान्यविशेष्यकं तु प्रत्यक्षं न । अत एव योग्यस्यापि ।

पृथिवीत्वस्य परमाणौ न प्रत्यक्षम् । तद्धि पृथिवीत्वविशेष्यकं वा पृथिवीत्वप्रकारकपरमाणुविशेष्यकं वा पृथिवीत्वप्रकारकघटादिविशेष्यकं वा । नाद्यः, अनङ्गीकारात् । न द्वितीय, परमाणोरतीन्द्रियत्वात् । न तृतीयः, तदा घटादौ संनिकर्षाभावात् । तत्सत्त्वे च तस्येष्टत्वादिति । ननु पथमजातं घटादौ घटत्वादिसामान्यविशेष्यप्रत्यक्षं तद्विशेष्यकमेवेति चेन्न—विशेष्यतायाः प्रकारताशालिज्ञानमात्रनियततया निष्प्रकारकज्ञानस्य निर्विशेष्यकताया अप्यावश्यकत्वात् । किन्तु सविषयकत्वमात्रं तस्येति ॥ ३ ॥

एवं तावत् प्रत्यक्षे विषयरूपं कारण शोधितम् । अथेन्द्रियरूपं कारणं चतुर्थद्वितीये कार्यपृथिव्यादिनिरूपणावसरे निरूपणीयमत्र निरूपणामिसंधिना तत्रोपेक्षितमस्ति । तदत्र शोध्यते । तत्र, सर्वस्यापीन्द्रियस्य सर्वभूतप्रकृतिकत्वाविशेषात् किमिति प्राणेन गन्धः, रसनेन रस इति ग्राह्यग्राहकव्यवस्था । तथाच यथा आहङ्कारिकाणि इन्द्रियाणीति सांख्यक्षे एकाहङ्कारजन्यत्वाविशेषात् सर्वस्य सर्वग्राहित्वापत्तिदोषः, तथा स वैशेषिकपक्षेऽप्यापत्तीति शङ्का परिहरति—

४. द्रव्येषु पञ्चात्मकत्वं प्रतिषिद्धम् ॥ (३२८)

द्रव्येषु द्रव्यनिरूपणाध्यायगते चतुर्थद्वितीये, यद्वा द्रव्येषु शरीरेन्द्रियविषयरूपकार्यद्रव्येषु पञ्चात्मकत्वं पञ्चभूतोपादानकत्वं प्रतिषिद्धम् । अतः सर्वस्य सर्वप्रकृतिकत्वाभावान्नास्त्वपक्षे स दोष इति । अनेन सूत्रेण, 'प्रत्यक्षाप्रत्यक्षाणा' मिति सूत्रं न शरीरमात्रविषयमिति स्पष्टम् ॥ ४ ॥

नन्वेवमप्यस्माभिः सर्वं शरीरं पार्थिवमिति प्राभाकरवत् अनङ्गीकारात् पृथिव्याद्येकैकद्रव्येऽपि शरीरेन्द्रियादिभेदस्येष्टत्वात् पार्थिवशरीरगतानि सर्वाणीन्द्रियाणि पार्थिवानि आप्यशरीरगतानि चाऽऽप्यानीत्येवं व्यवस्थसिद्ध्या तत्र पार्थिवरसनादीनां घ्राणादिवद् गन्धादिग्राहकत्वं किं न स्यात्, एवमाप्यादावपीति इन्द्रियतत्त्वमविदुषः शङ्का परिहरति—

५. भूयस्त्वाद् गन्धवत्त्वाच्च पृथिवी गन्धज्ञाने प्रकृतिः ॥ (३२९)

तथाच पार्थिवाप्यादिसर्वशरीरगतमपि घ्राणं पार्थिवमेव । एवं सर्वत्र रसनमाप्यमेवेत्येवं स्वीकारान्न दोष इति भावः । गन्धज्ञाने । ज्ञानपदं करणे ल्युङन्तम् । गन्धग्राहके घ्राणे सर्वत्र पृथिव्येव प्रकृतिः उपादानम् । ननु पार्थिवत्वाविशेषात् सर्वं देहगोहादिकमपि किं न गन्धग्राहकमित्यत्रोक्तं भूयस्त्वादिति । भूयस्त्वमाप्याद्यनभिभूतकेवलपार्थिवद्रव्यारब्धत्वम् । यथा समानतन्त्रेऽपि (३-१-७१), ‘तद्व्यवस्थानात्तु भूयस्त्वात्’ इति । नन्वेवमपि गन्धवत् पार्थिवरूपादिकमपि घ्राणेन किं न गृह्यत इत्यत्रोक्तम् गन्धवत्त्वाच्चेति । गन्धस्यैव तत्रोत्कटता फलबलेन कल्प्यत इत्यदोष इति । तर्ह्युत्कटत्वे तस्येन्द्रियगन्धस्यापि घ्राणेन ग्रहणापत्तिरिति चेन्न—केवलघ्राणस्येन्द्रियत्वाभावात् गन्धविशिष्टतयैव तस्य तथात्वात् । तथाच ग्राहककोटिप्रविष्टतया ग्राह्यत्वं न भवति । तस्य ग्राह्यतया पृथक्कारे अवशिष्टस्य धर्म्यशस्य ग्राहकत्वाभावात् । तदप्युक्तं तत्रैव, (७२) ‘सगुणानामिन्द्रियभावात्’ इति । न केवलमयं परिहारमार्गः ; उत्कटस्यापि

तस्यानुद्धूतत्वादिवशादग्रहणमित्यपि सुवचम् । तथाचानभिभूतपार्थिवा-
रब्धत्वस्यौत्कटगन्धवत्त्वस्य च घ्राणे आवश्यकत्वात् घ्राणे पृथिव्येवो-
पादानमित्यर्थः ॥ ५ ॥

एवं रसनादीन्द्रियाणामपि प्रकृतिनियम इत्याह—

६. तथऽऽपस्तेजो वायुश्च रसरूपस्पर्शविशेषात् ॥ (३३०)

भूयस्त्वात् रसवत्त्वाच्च आपो रसज्ञाने प्रकृति । भूयस्त्वात्
रूपवत्त्वाच्च रूपज्ञाने प्रकृतिस्तेज । भूयस्त्वात् स्पर्शवत्त्वाच्च स्पर्श-
ज्ञाने प्रकृतिर्वायुरिति । एवं मूत्रत्रयमेव विशिष्य पठितं व्योमवत्याम् ।
रसेत्यादि । रसनादौ रसादीनां घ्राणे गन्धस्येवौत्कट्याविशेषादित्यर्थः ।
यद्वा स्यान्नाम सर्वमिन्द्रियं पार्थिवम्, गन्धरसरूपस्पर्शमध्ये कस्य
चित् कचिदुत्कटत्वादेकैकेन एकैकगुणमात्रग्रहणमिति स्यादित्याशङ्कां
शमयितुं रसेत्यादिपदम् । गन्धस्येव रसादे पृथिवीमात्रावृत्तित्वात्
अबादेरपि तद्वत्त्वाविशेषात् विनिगमनाविरहः । तत्र वायौ स्पर्श-
मात्रस्य सत्त्वात् अस्तेजसोरेकैकरसरूपवत्त्वेन च तेषां प्रकृतित्व-
मुचितम् । पृथिव्याः सर्वरूपवत्त्वेन चक्षुषः पार्थिवत्वे किं तत्तत्त्वं रूप-
मिति दुरवधारम् । तथा रसनस्य पार्थिवत्वेऽपि । रसनस्य जली-
यत्वे च मधुररसो रसन इति सुवचम् । एवमिन्द्रियद्वयस्य भूतद्वय-
कार्यत्वेऽन्यस्यान्यभूतजन्यत्वौचित्यात् स्पर्शमात्रवतो वायोः स्पर्शनप्रकृ-
तित्वमिति, तेजः चक्षुःप्रकृतिरिति चक्षुषो भास्वरशुक्लरूपनियमसिद्धिः ।
अतोऽबादौ रसादिगुणानामवान्तरविशेषाभावात् एकत्वात् रसनादेः
आप्यादित्वमिति । दर्शितव्योमवतीरीत्या अबादेः प्रकृतित्वबोधकसूत्र-

तयसत्त्वे तु तदुपरि इदं सूत्रं सर्वेषामिन्द्रियाणां पार्थिवत्वशङ्कापरिहारार्थमेव प्रवृत्तं वक्तव्यम् । तथेत्यस्य पृथिवीवत् अबादेरपि रसादिमत्त्वाविशेषात् पूर्वोक्तगमकबलाच्चाबादेरेव प्रकृतित्वमित्यर्थः । घ्राणादेः पार्थिवत्वादिसाधकानुमानविशेषाश्चान्यत्र द्रष्टव्याः । श्रोत्रस्येन्द्रियत्वेऽपि किञ्चित्प्रकृतिकत्वाभावादनुक्तिः । कर्णशङ्कुल्यवच्छिन्न आकाश एव हि श्रोत्रम् । मनः पुनरिन्द्रियमपि अभौतिकं पृथग्द्रव्यं प्रागेव निरूपितमिति तन्न प्रस्तोतव्यमिति ॥ ६ ॥

बुद्ध्यपेक्षाध्यक्षशेषमर्थेतिपरिभाषणम् ।

घ्राणादेः पार्थिवत्वादिनिर्णयोऽष्टमाष्टमांतिमे ॥

इति वैशेषिकरसायनसहिते वैशेषिकदर्शने अष्टमे द्वितीयमाहिकम् ।
इत्यष्टमोऽध्यायः ॥

अथ नवमोऽध्यायः

एवमष्टमे लौकिकभावप्रत्यक्षं निरूपितम् । अथावशिष्टमस्मिन्नाहिके निरूप्यते । तच्चाभावलौकिकप्रत्यक्षमशेषालौकिकप्रत्यक्षञ्च । तत्वाद्यं दर्शयितुमभावमेव चतुर्विधं प्रागनुक्तं पूर्वं स्थापयति—

१. क्रियागुणव्यपदेशाभावात् प्रागसत् ॥ (३३१)

सत्कार्थवादिभिः कार्यमपि घटादिकं सर्वदा सदिति मन्यते । तदयुक्तम् । भविष्यद् घटादिकं प्रागसदेव । कुतः ? जलाहरणादि-

क्रियाया , घटगतैकत्वस्य गुणस्य, अयं घट इति व्यपदेशस्य च तदानी-
मभावादिति । तथा च यत्र देशे कपालादौ कार्यं समवायेनोत्पद्यते,
तत्र ततः प्राक् तदभाव इति सिद्धः प्रागभावः ॥ १ ॥

२. सदसत् ॥ (३३२)

सत् कपालादौ घटादिकं पश्चात् अवयवविश्लेषे सति असद्
भवति । कुतः ? अनन्तरमपि क्रियागुणव्यपदेशाभावात् पूर्वाक्तात् ।
अतो ध्वंसोऽपि सिद्धः ॥ २ ॥

ननु प्रागूर्ध्वं च घटादिकं तत्त्वेनास्मीति पक्षस्तु मा भूत् । अथापि
कपालद्वय—बहुतन्त्वाद्यपेक्षयाऽन्यस्य घटपटादेस्तत्सत्ताकालेऽप्यनुपल-
म्भात् घटादिकं कपालादिरूपेण सर्वदा सदेवेति शङ्कां परिहरति—

३. असतः क्रियागुणव्यपदेशाभावादर्थान्तरम् ॥ (३३३)

सदित्यनुवर्तते । असत् इति पञ्चमी । सत् असतोऽर्थान्तरम् ।
प्रागूर्ध्वञ्च सत् कपालादिकं घटाद्यपेक्षयाऽन्यदेव । घटादौ दृष्टानां
क्रियागुणव्यपदेशानां पूर्वोक्तानामत्राभावात् । मिथो विरुद्धधर्मोपलम्भे
सति धर्मैक्यकल्पनायोगात् । अन्यथा घटपटयोरप्यैक्यापत्तेः । घट-
कपालयोरभेदे घटत्वजाते । कपालेऽप्युपलम्भापत्तेश्च । जातेर्व्यक्तौ
सर्वदा सत्त्वात् । अवयवावयविभेदश्च प्रागेव स्थापितः । तत्सिद्धं पूर्वं
पश्चाच्च कार्यद्रव्यस्याभाव एवेति ॥ ३ ॥

४. सच्चासत् (३३४)

चार्थः समुच्चयः साहित्यम् समानदेशकालकत्वम् । तथाच
यदा यत्र घटादिकं सत्, तदा तत्रैव तदसद् भवति । कथमिति चेत्

—पटाद्यात्मना । यद्वा सत् भवत् असत् अभवत् । पुरोवर्ति यद् घटादि, तत् घटादिरूपेण भवदपि पटाद्यात्मना न भवति । अतो घटरूपेण सत् तदैव पटरूपेणासच्च भवतीति तादात्म्याभावो नाम अन्योन्याभावोऽपि कश्चिदस्तीति ॥ ४ ॥

५. यच्चान्यदसदतः, तदसत् ॥ (३३५)

यद् वस्तु अतोऽन्यद् भवति उक्तविविधासद्विलक्षणं भवति— न प्रागसदिति ; न पश्चादसदिति , न वा तद्देशे तत्काल एवासदित्युच्यते , अथाप्यसदेव—तच्चासदिति मन्तव्यम् । यथा गन्धादिकं जलादावसत् । न हि तस्य तत्र प्रागभावः प्रध्वंसाभावोऽन्योन्याभावो वा । अतोऽयमुक्तातिरिक्तोऽत्यन्ताभाव इति ॥ ५ ॥

एवं चतुर्विधान् अभावान् उक्त्वा तज्ज्ञानोत्पत्तौ कारणं दर्शयति—

६. असदिति भूतप्रत्यक्षाभावात् भूतस्मृतेर्विरोधिप्रत्यक्षवत् (३३६)

भूतशब्दो भावरूपप्रतियोगिपरः । इदमसदिति ज्ञानं प्रति-
योग्यनुपलब्धेः प्रतियोगिस्मरणाच्च भवति । यथा विरोधिप्रत्यक्षम् ।
औष्ण्यादेः शैत्यादिविरोधित्वेन रूपेण प्रत्यक्षे हि औष्ण्याद्यधिकरणे
शैत्याद्यनुपलब्धिः शैत्यादिस्मृतिश्चापेक्षिता, तद्वत् । अस्य सूत्रस्य
यत्किञ्चिदेकाभावविषयकत्वे प्रक्रमानुरोधात् प्रागभावप्रत्यक्षमेव प्रथमं
वक्तव्यं स्यात् ; न ध्वंसप्रत्यक्षम् । सूत्रेषु असत् अभाव इति सामा-
न्यपदस्य विशेषसंकोचं विना सर्वग्रहणेन निर्वाहो युक्तः ॥ ६ ॥

उप सू. ६. चतुर्ष्वभावेषु ध्वंसस्य प्रत्यक्षकारणमुच्यते. विरोधिनः
प्रतियोगिनः पूर्वकाले यथा प्रत्यक्षम्, तथा ध्वंसस्यापि पश्चात् प्रत्यक्षम् ; तदा
घटप्रत्यक्षाभावात् पूर्वस्थितघटस्मरणाच्च ।

एवं तावत् असच्छब्देन प्रकृमात् तदनुरोधेन, घटोऽसन् पटोऽसन्निति ज्ञानं प्रदर्श्य तत्र हेतुरुक्तः । अत्रैवमाशङ्का—असत्पदस्य न सत् असदिति विग्रहे सद्विन्नमित्येवार्थलाभात् कथं प्रागभावादित्यं तेन बोध्येत । एवञ्च सर्वत्रान्योन्याभावेनैव निर्वाहादन्यत् अभावत्रयं नैव स्वीकार्यम् । अथ घटो नास्तीत्यादौ घटमात्रस्य प्रतियोगित्वानुभव इति कृत्वा सर्वमभावमङ्गीकृत्य असदित्यस्य अभावप्रतियोगीत्यर्थविवक्षया सर्वाभावसाधनमिष्यते, तावताऽपि तेषां प्रत्यक्षमुपपादितं न भवति । अनुपलभ्यमानस्य घटादेरेव विशेष्यत्वात् । इन्द्रियेण स्वसंनिकृष्टमुख्य-विशेष्यकज्ञानस्यैव जननात् । घटादेश्चासंनिकृष्टत्वात् उक्तज्ञानस्य प्रत्यक्षात्वायोगेनाभ्याभावप्रत्यक्षसमर्थनाक्षमत्वात् इति । तत्राह—

७. तथाऽभावे ; भावप्रत्यक्षत्वाच्च (३३७)

तथाऽभावे । यथा अभावप्रकारकं घटादिप्रतियोगिविशेष्यकं घटोऽसन्निति, एवं प्रतियोगिप्रकारकमभावविशेष्यकमपि ज्ञानं भवति । घटो नास्ति, घटस्याभाव इत्येवमित्यर्थः । तथाच तत्रेन्द्रियसंनिकृष्टस्याभावस्यैव विशेष्यत्वात् ज्ञानस्य प्रत्यक्षत्वं नानुपपन्नम् । एवं सर्वत्राभावप्रत्यक्षत्वप्रकारमुपपाद्य क्वचित् प्रतियोगिविशेष्यकमपि पूर्वोक्तज्ञानं प्रत्यक्षं भवतीत्युक्ताऽपि शङ्कां परिहर्तुं भावप्रत्यक्षत्वाच्चेति । न खलु प्रतियोगिस्मरणमेवाभावज्ञानकारणमिति नियमः, क्वचित् प्रतियोग्यनुभवापि संभवात् । अतः प्रतियोगिज्ञानं कारणम् । तथाच यत्र देशद्वय-

उप सू ७. प्रागभावेऽपि प्रत्यक्षं भवति, कार्यं प्रति कारणेणा, तुरीतन्त्र-दीनां मिलितानां प्रत्यक्षे ।

प्रत्यक्षम्, एकत्र देशे घटप्रत्यक्षञ्च, तत्र, प्रतियोगिनोऽपि प्रत्यक्षम् । घटं हस्ते निक्षिप्तवति च पुंसि, 'अयं घट एतस्मिन् देशेऽसन्' इति ज्ञानमभावं घटञ्च युगपदेव साक्षात्कुर्वदुत्पद्यत इति । अतो भावस्य प्रतियोगिनः कचिदभावग्रहकाले प्रत्यक्षत्वाच्चाभावज्ञानं प्रत्यक्षं भवतीति ॥ ७ ॥

अन्योऽन्याभावः प्रतियोगिमत्यपि देशे सुगमः । यथा घटाधिकरण एव भूप्रदेशे, अयं न घट इति । तथाच तत्र प्रतियोगिनः प्रत्यक्षमेव प्रायो भवेत् । अतो भावप्रत्यक्षत्वकथनादन्योन्याभावप्रत्यक्षं सम्यगुपपादितं भवतीत्याशयेनाऽऽह—

८. एतेनाघटोऽगौरधर्मश्च व्याख्यातः (३३८)

एतेन अभावप्रत्यक्षे भावस्मृतिर्भावप्रत्यक्षमपि वा हेतुरिति कथनेन अघट इत्यादिकं व्याख्यातम् । अयमघट इत्यत्र घटप्रत्यक्षमेवाभावज्ञानकारणमिति सुवचत्वात् । एवमगौरित्यपि । भावस्य प्रत्यक्षासंभवे स्मृतिरपि हेतुरेव, यथा अयमधर्म इति धर्मभेदग्रहणे । धर्मस्यादृष्टस्यातीन्द्रियत्वेन प्रत्यक्षस्य दुरूपपादत्वात् । ननु धर्मभेदः कुत्र प्रत्यक्षः, न तावद् रूपादौ, पुण्यविरोधिनि पाप एवाधर्मव्यवहारदर्शनात् । न च पाप एव धर्मभेदग्रहो विवक्षित इति वाच्यम्—पापस्यापि पुण्यवत् अतीन्द्रियतया तत्र धर्मभेदप्रत्यक्षायोगात् । भेदप्रत्य-

* उप. सू. ८. अन्योन्याभावप्रत्यक्षमत्रोच्यते । एतेन—प्रतियोगिस्मरणाधिकरणग्रहणादिकारणसत्त्वेन ।

क्षेऽधिकरणयोग्यता तन्त्रमित्यभ्युपगमादिति चेत्—रूपादेरपि धर्मभिन्न-
त्वेन तावन्मात्रविवक्षयैव अधर्म इत्युक्तत्वात् । यद्वा अदृष्ट इव विहित-
निषिद्धक्रिययोरपि धर्माधर्मव्यवहार इष्ट इति अधर्मपदं धर्मभूतक्रियाविरो-
ध्यधर्मक्रियापरम् । एवञ्च प्रत्यक्षत्वमुपपन्नम् । अधर्म इति च नातीन्द्रि-
यप्रतियोगिकभेदप्रदर्शनायोक्तम् । किं तु अदृष्ट इत्यत्र भेदमात्रप्रतीतिः ;
अगौरित्यत्र भिन्नत्वे सति प्राणित्वरूपं साजात्यम्, अधर्म इत्यत्र
पुण्यरूपधर्मविरोधित्वमपि पापगतं प्रतीयत इति व्युत्पादनाय नानो-
दाहरणम् ।

ननु जले गन्धो नास्तीत्यादाविव भेदस्थलेऽप्यत्यन्ताभाव एव विष-
योऽस्तु । घटो न पट इत्यस्य घट पटत्वात्यन्ताभावनित्यर्थः । अतः
कृतमधिकेन भेदेनेति चेत्—उच्यते । द्रव्यगुणकर्मणां विशेष्यतया
प्रतीतावपि सामान्यादेर्वस्तुप्रकारतया प्रतीतिरेवाऽऽनुभविकीति प्रागे-
वोक्तम् । अतो घटो न पट इत्यादौ धर्म्यविशेषणतया पटत्वादिकं
स्वातन्त्र्येणोल्लिख्य तदत्यन्ताभावप्रतीतिरनुभवानारूढा । पटात्यन्ताभा-
वस्तु न तदर्थः ; पटवत्यपि देशे, नाय पट इति प्रतीते । अतः
पटभेदरूपार्थवर्णनाय अन्योऽन्याभाव स्वीकार्य इति । जले गन्धो
नास्तीत्यत्र च गन्धस्य प्रतियोगित्वमेव संभवति । अतो न तत्र गन्धव-
द्भेदो विषयः । गन्धवतो द्रव्यस्य अस्मरणेऽपि तत्प्रतीतिभावात् ॥८॥

ननु न प्रतियोगिनोऽनीन्द्रियत्वेऽभावप्रत्यक्षम् । तथाच कथम-
धर्म इत्युदाहरणमिति चेन्न—अत्यन्ताभावग्रह एव प्रतियोगिग्यता

तन्त्रम् ; न तु अन्योऽन्याभावग्रहे । अत एव स्तम्भो न पिशाच इति भेदानुभवः । पिशाचो न स्तम्भ इति न प्रत्यक्षम्—प्रत्यक्षस्येन्द्रिय-योग्यपदार्थमुख्यविशेष्यकत्वनियमात् । एवञ्चात्यन्ताभावग्रहे प्रतियोगि-योग्यता तन्त्रम् ; अन्योऽन्याभावग्रहे चाधिकरणयोग्यता । अथवा प्रति-योगिनस्तत्संबन्धित्वे तत्संबन्धित्वेनोपलम्भः स्यादिति यत्रापत्तिर्भवितु-मर्हति, तत्राभावप्रत्यक्षमिति सर्वाभावग्रहानुगमः । यदि भूतले घटः स्यात्, भूतलवृत्तित्वेनोपलभ्येत, यदि स्तम्भे तादात्म्येन पिशाचः संबद्धः स्यात्, तथा तत्संबन्धितयाऽनुभूयेतेत्यापत्तिसंभवादभावप्रत्यक्षम् । न च पिशाचस्यातीन्द्रियतया कथमेवमापादनमिति शङ्क्यम्—स्तम्भपि-शाचयोरैक्ये स्तम्भम्योपलम्भे पिशाचस्यातीन्द्रित्वायोगात् ; विरुद्धधर्म-योरेकत्रासमावेशात् । पिशाचत्वेन रूपेणातीन्द्रियत्वमित्यपि नास्ति, योग्यव्यक्तिवृत्तेर्जातेरपि योग्यत्वस्यावश्यकत्वात् । अत उक्तरीत्या आपादनसंभवात् पिशाचभेदस्य प्रत्यक्षम् । एवं तर्हि यदि स्तम्भे पिशाचत्वं स्यात्—उपलभ्येत, योग्यवृत्तित्वादित्युक्त्वा स्तम्भे पिशाच-त्वात्यन्ताभावप्रत्यक्षमपि किं नेष्यत इति चेत्—इष्यताम् । परंतु जातेः प्रकारतया भानस्यैव लौकिकत्वाल्लोके न पिशाचत्वाभावानुभवः, किं तु पिशाचभेदानुभव एवेति निष्कर्षमार्गः ॥ ८ ॥

ननु यत् कदाचिदपि प्रतियोग्यधिकरणम्, तत्र नात्यन्ताभाव-प्रत्यक्षम् ; तस्य त्रैकालिकाभावत्वेन तत्रायोगादिति न युक्तम् । घटवति कपालेऽपि प्रागूर्ध्वञ्च लोके, घटो नास्तीति प्रतीतेः । नास्तीति ह्यत्यन्ता-भावस्याभिलाप इत्यत्राह—

९. अभूतं नास्तीत्यनर्थान्तरम् (३३९)

अभूतमिति पदगम्यो नास्तीति पदगम्यश्चाभाव एक एव । अभूत मनुत्पन्नमित्यर्थे प्रागभावो विषयः । तदभिप्रायेण क्वचित् नास्तीति प्रयोगः । भूतस्य उत्पन्नस्याभावोऽभूतमिति विवक्षायां ध्वंसो विषयः । तदभिप्राय-
कमपि क्वचित् नास्तिपदम् । भूतस्य क्वचित् स्थितस्यान्यत्राभावश्चेत् अभू-
तपदेन, तर्ह्यत्यन्ताभावो विषय इति । एवञ्च ध्वंसप्रागभावाधिकरणे नास्तीति
प्रतीतिर्नात्यन्ताभावविषयिणीति न तदर्थमत्यन्ताभावस्य तत्र स्वीकार
इति । अत्र उपस्कारसमतार्थनिष्कर्षस्तु अभूतपदम् अभावाधिकरणा-
वृत्तिप्रतियोगिपरम् । अतो गन्धादिकमभूतम् । जलावृत्तित्वात् । तथाच
गन्धादिकं जलादौ नास्तीत्येवम् 'अभूत नास्तीति' ज्ञानं अनर्थान्तरम्
ध्वंसादिविलक्षणत्यन्ताभावविषयकमिति ॥ ९ ॥

नन्वेवं गेहे घटो नास्तीति प्रतिति कथं निरुद्धेत । न तावत्
ध्वंसप्रागभावयोस्तत्र भानम् , तद्योः प्रतियोगिसमवायिदेशवृत्तितया गेहे
घटध्वंसाद्यसंभवात् । नान्योऽन्याभावस्य, घटकालेऽपि तथा प्रतीत्यापत्तेः ।
अत्यन्ताभावस्तु त्रैकालिकः तत्र कदाचिद्वाद्वाधिकरणे दुरुपपादः । न च
पञ्चमः सामयिकाभावः प्राक् परिगणितोऽस्ति इत्यत्राह—

१०. नास्ति घटो गेह इति घटे गेहसंसर्गप्रतिषेधः (३४०)

गेहसंसर्गः गेहानुयोगिकघटप्रतियोगिकसंयोगः । तत्प्रतिषेधः
तत्प्रागभावो ध्वंसश्च । तथाच घटध्वंसादेर्गेहसंभवेऽपि घटप्रतियोगिकसंयो-

उप. सू. ९. अत्यन्ताभावप्रत्यक्षमत्रोच्यते । जलादौ—अनुत्पन्नमवि-
नष्टञ्च यत् गन्धादि, तत् तत्र जलादौ नास्तीतिज्ञानम् अनर्थान्तरं-ध्वंसप्रागभाववाच्य-
विषयकम् । अत्यन्ताभावविषयकमिति यावत् ।

गस्य द्विष्टतया गेहमपि समवायीति संयोगध्वंसो वा तत्प्रागभावो वा तत्र यथायथं विषय इति नानुपपत्तिः । उक्तञ्च न्यायकुसुमाञ्जलौ, “भूतले घटो नास्तीति, संयोगो ह्यत्र निषिध्यते” इति ॥

एवं तावत् अभावलौकिकप्रत्यक्षमुक्तम् । इदञ्च बाह्यान्तरसर्वेन्द्रियजन्यं मन्तव्यम् । एवमिन्द्रियसाध्यलौकिकप्रत्यक्षमध्ये एतदन्तर्भाववर्णनादत्रापि इन्द्रियजन्यत्वमतिरिक्तानुपलब्धिप्रमाणकत्वात्तावश्च सिद्ध्यत्येव ।

नन्वभावप्रत्यक्षे कः संनिकर्ष इति चेत्—इन्द्रियसंबद्धवस्त्वनुयोगिकस्वरूपसंबन्धः । अयमेव विशेषणतेति विशेष्यतेति चोच्यते । अभावस्य विशेषणतया विशेष्यतया वा भासमानत्वादिति ॥ १० ॥

अथालौकिकप्रत्यक्षं निरूप्यते । तच्च योगिनाम् । ते द्विविधाः युक्ताः वियुक्ताश्च । योगप्रवृत्ताः युक्ताः । योगस्य विनिष्पन्नतया तत उपरताः वियुक्ताः । अनयोरेव व्युत्क्रमेण युक्तयुञ्जानशब्दाभ्यामपि कचिद् व्यपदेशः । द्विविधानामप्यतीन्द्रियगोचरमप्यलौकिकं प्रत्यक्षमिष्टम् । परंतु तत्र सामग्रीभेदः । तथाच भाष्यम्—“अस्मद्विशिष्टानां तु योगिनां युक्तानां योगजधर्मानुगृहीतेन मनसा दर्शनमुत्पद्यते । वियुक्तानां पुनश्चतुष्टयसंनिकर्षात् योगजधर्मानुग्रहसामर्थ्यात् सूक्ष्मव्यवहितविप्रकृष्टेषु प्रत्यक्षमुत्पद्यते” इति । तत्र प्रथमं युक्तसमवेतं प्रत्यक्षमाह—

११. आत्मन्यात्ममनसोः संयोगविशेषादात्मप्रत्यक्षम् (३४१)

आत्मनीति स्वात्मपरात्मोभयपरम् । सप्तम्यर्थो विषयत्वं प्रत्यक्षान्वयि ।
 यद्वा आत्मनीत्यस्य संयोगविशेषादित्यत्रान्वयः । तदा चाधेयत्वं सप्त-
 म्यर्थः । आत्ममनसोरेत्यस्य स्वात्मनो मनसश्चेत्यर्थः । नात्रानयो-
 र्द्वयोर्मिथस्संयोग एव संयोगविशेषादिति विवक्ष्यते । किं तर्हि ?
 आत्मनि विषयभूते आत्ममनोभयनिरूपितसंयोगविशेषः । यद्यपि विभो-
 रात्मनः तादृशात्मान्तरसंयोगो न भवति । तथा स्वात्मन्यप्यात्मसंयोगो-
 ऽसंभवी , संयोगस्य द्विष्टत्वात् । अथापि विशेषपदेन एतदाशङ्कापरि-
 हारः । विशेषो वैलक्षण्यम्—आत्मसंयोगस्य परम्परया संबन्धित्वरूपं
 मनस्संयोगस्य साक्षात्संबन्धित्वरूपञ्च । एवै विशेषपदेन योगजधर्मा-
 नुग्रहादिविशिष्टतत्त्वमप्युच्यते । तथाचात्ममनसोः संयोगविशेषादित्यस्य
 योगजधर्मविशेषावच्छिन्नस्वात्मसंयोगिमनस्संयोगादिति विशिष्टार्थः ।
 इदं पदमुत्तरसूत्रेऽप्यन्वेप्यतीति अत्रात्मपदेन स्वात्ममात्रग्रहणम् । तथाच
 युञ्जानः, यदा स्वस्य यद्विषये बुभुत्साऽस्ति, तदा तद्विषयबुभुत्साविशिष्ट-
 स्वात्मप्रदेशे मनः संयोज्य तादृशं मनः पुनः सावधानं बहिरवहिर्वा
 संगमयति । अतो बुभुत्सायोगजधर्मोभयविशिष्टस्वात्मसंयुक्तमन
 स्संयोगबलात् स्वात्मानं परात्मानं वा प्रत्यक्षयतीति । ईदृशमनस्संयोग-
 विशेष एवचिन्तनेत्युच्यते । अत्र प्रत्यक्षमित्येतावति पठितव्ये आत्मप्रत्यक्ष
 मिति पाठो लक्ष्यते । आत्मनीत्यस्य प्रत्यक्षमित्यत्रान्वये च तत् व्यर्थम्—

उप. सू. ११. आत्मनि स्वात्मनि परात्मनि च योगिप्रत्यक्षं भवति, की
 दृशम् ? आत्मा प्रत्यक्षो यस्य तत् । आत्मविषयकम् । कस्मात् ? आत्ममनो-
 संयोगे योगजधर्मानुग्रहात् विशेषात् ।

आत्मगतं स्वगतमेव प्रत्यक्षम् ; योऽयमात्मा पूर्वमपि अहं सुखीत्यादौ सामान्यतो भातः प्रसिद्धः, यश्चायं पूर्वमान्तरग्रहणासमर्थ आसीत्, तस्यैव स्वस्येदानीमहन्त्वांशातिरिक्तातीन्द्रियाकारविशिष्टस्वात्मविषये, तथा सर्वथैवागृहीतपरमात्मविषये च प्रत्यक्षमित्यद्भुतशक्तिव्यक्तये । न्याय-भाष्ये (१-१-३) आत्मनीति पदं विनैवेदं सूत्रमनूदितमस्ति । तथा तद्रहितपाठादरणे तु आत्मप्रत्यक्षमित्यस्य सर्वात्मविषयकप्रत्यक्षमित्यर्थः ।

१२. तथा द्रव्यान्तरेषु (प्रत्यक्षम्) (६४२)

तथेति आत्ममनसोः संयोगविशेषादित्येतदन्वयार्थमुक्तम् । सूत्रे प्रत्यक्षमिति पदाभावेऽनुवृत्तिर्मन्तव्या । द्रव्यान्तरेषु अतीन्द्रियेषु वाय्वाकाशदिक्कालमनःपरमाणुष्वपि योगजधर्मविशिष्टस्वात्मसंयुक्तमनःसंयोगात् सावधानं कृतात् तादृशद्रव्यान्तरविषयकं प्रत्यक्षं भवतीत्यर्थः । सूत्रमिदं द्रव्यमात्रविषयकम् । अन्यविषये तु वक्ष्यते ॥ १२ ॥

अथ वियुक्तानां लौकिकं द्रव्यप्रत्यक्षं दर्शयति—

१३. असमाहितान्तःकरणा उपसंहृतसमाधयस्तेषाञ्च (६४६)

प्रत्यक्षमित्यनुवर्तते । एवंमग्रेऽपि । वियुक्ताः असमाहितान्तःकरणाः, येषामन्तःकरणं पूर्वं समाहितम्; न पुनः समाधानापेक्षा । अतो नास्मादृशानां वियुक्तत्वम् । समाहितान्तःकरणा अपि पश्चाद् योगाद् व्युत्थिताः भ्रष्टाश्च भवन्ति । तेऽपि न वियुक्ताः । किं तु ये उपसंहृतसमाधयः,

उप. सू. १२. द्रव्यान्तरेषु — आत्मातिरिक्ताणुवायुदिगादिद्रव्य तत्तद्गुण-कर्मसामान्यविशेषेषु योगिप्रत्यक्षम् ।

त एव । उपसंहारः समापनम् सम्यक् पूरणम् । सुनिष्पन्नसमाधीनामे-
षामपि स्वात्मान्तरद्रव्यान्तरविषयकं प्रत्यक्षमस्तीति सूत्रार्थः । चकारः
पूर्वयोगिसमुच्चये । यद्वा योगविरहेऽपि केचिदर्जुनसञ्जयादयः भगवदा-
चार्यप्रसादबलेन ईदृक्छक्तिसंपन्नाः श्रुताः, 'दिव्य ददामि ते चक्षुः,'
'व्यासप्रसादात् श्रुतवान्' इत्यादे । तत्परोऽयं चकारः । अत्र प्रत्यक्ष-
काले मनस्समाधानराहित्यकथनात् पूर्वोक्तो विशिष्टात्मसंयुक्तमनस्संयो-
गरूपो विषयमनस्संयोग एषां प्रत्यक्षे नापेक्ष्यत इति दर्शितम् । तर्हि
कथं तत् प्रत्यक्षं भवति, इन्द्रियसन्निकर्षानधीनत्वादिति चेत्—अत्र
भाषितपूर्वमुत्तरम्, “चतुष्टयसंनिकर्षसहिताद् योगजधर्मानुग्रहसाम-
र्थ्यात् ” इति । आत्मा मनसा सयुज्यते, मनः इन्द्रियेण, इन्द्रिय-
मर्थेन इति लौकिकप्रत्यक्षकल्मसः आत्ममनइन्द्रियार्थरूपचतुष्टयसंबन्धि-
संनिकर्ष एव कारणम् । एतस्य सूक्ष्मव्यवहितविप्रकृष्टार्थदर्शनक्षमता
योगजधर्मभाविता ।

ननु यस्येन्द्रियस्य यद्विषयदर्शनक्षमता, स विषयो व्यवहितोऽपि
गृह्यत इत्यास्ताम् । अतीन्द्रियाणां परमाणुपवनगगनादीनामैन्द्रियकत्वं
कथं, व्याघातादिति चेन्न—अस्मादृशेन्द्रियाग्राह्यत्वमात्रेणातीन्द्रि-
यत्वव्यवहारात् । योगजधर्मरूपसहकारिविशेषस्यास्मदीयप्रत्यक्ष इव
योगिंप्रत्यक्षे महत्त्वोद्भूतरूपतदेकार्थसमवायालोकसंयोगादीनामनपेक्षि-
तत्वात् । वक्ष्यति च नवमान्त्ये एवम्भूतं सिद्धदर्शनमपि इन्द्रियसापे-
क्षम् । तर्हि किं ते प्राणेनापि शृणुयुः, श्रोत्रेणापि जिघ्रेयुरिति चेन्न—
तथात्वेऽप्यदोषात् । आहुश्च केचिदभियुक्ताः, “त्वक् च दृक् च

निपिपासति जिह्वा विह्वला श्रवणवत् ” इति । अथवा घ्राणादीनां गन्धादिगुणमात्रग्राहितया क्लृप्ततया तैः सूक्ष्मव्यवहितगन्धादिग्रहणमेव योगिविषये युक्तम् । द्रव्यग्राहकस्य चक्षुष एव सर्वग्राहिता । त्वचो बहिःप्रसरणासमर्थतया व्यवहितविप्रकृष्टसंनिकर्षोपपादने क्लेशात् । अत एव ‘योगिनः पश्यन्ति’ इत्येव व्यवहारः, न तु स्पृशन्तीति ; ‘दिव्यं ददामि ते चक्षुः’ इति चक्षुःपदप्रयोगश्च । अत एव च सर्वग्राहितया, “सर्वेन्द्रियाणां नयन प्रधानम् ” इत्युच्यते । अतश्चाक्षुषत्वात् प्रत्यक्षत्वं सुस्थम् ।

ननु कुड्यादिव्यवहितेषु देशविप्रकृष्टेषु च योगिनां चक्षुःसन्निकर्षः स्यान्नाम, अन्तरास्थितानां स्फटिकादिवत् प्रतिरोधशक्तिनिरोधात् । कालविप्रकृष्टानामतीतानागतानां कथमिन्द्रियसंनिकर्ष इति चेत्—अतीतानागतानामवयविनामारम्भककोटिनिविष्टा येऽवयवाः योगिप्रत्यक्षकाले स्थिताः, तैरेव योगीन्द्रियसंयोगः । इन्द्रियसंयुक्ततत्समवायादिरूपसंनिकर्षादेव तु अतीताद्यवयविप्रत्यक्षमिति स्वीकारात् । समवायस्य नित्यतया तदानीमपि सत्त्वात् । तद्व्यसमेवतगुणादिप्रत्यक्षं तु तत्समवेतसमवायादिना । अस्तु वा इन्द्रियसंयोगकाले यदतीतम्, तत्र तदतीतत्वमेव संनिकर्षः, अनागते चानागतत्वमेव स इति । नन्वक्लृप्तैवंविधसंनिकर्षकल्पने गौरवमिति चेन्न—लौकिकप्रत्यक्षं प्रति संयोगसंयुक्तसमवायादिषड्विधसंनिकर्षकल्पनेऽपि गौरवात् । फलबलात् कल्पनमिति तु तुल्यमत्रापि । पश्यामीत्यनुव्यवसायस्य, अक्षजत्वाभावे प्रत्यक्षत्वायोगस्य च सर्वत्राविशिष्टत्वात् ।

ननु प्रत्यक्षे विषयस्य कारणत्वात् अतीतानागतयोः प्रत्यक्षे कथं कारणत्वमिति चेत्—इन्द्रियार्थसंनिकर्षोत्पन्नं ज्ञानमिति किल सूत्रम्, न पुनरर्थोत्पन्नं प्रत्यक्षमिति । संयोगस्य संनिकर्षस्यार्थवर्तमानतायामेव संभवात् अर्थजत्वं प्रत्यक्षस्य । नन्विदमयुक्तम् । श्यामघटे पाकाद् रक्ते जातेऽपि संयुक्तसमवायरूपसंनिकर्षात् श्यामरूपप्रत्यक्षापत्तेः । अतोऽतीतानागतानामीदृशसमवायादिसंनिकर्षेणाग्रहणात् अर्थोऽपि प्रत्यक्षेऽव्यवहितपूर्ववृत्तितया कारणमिति चेत्—सत्यमिदं लौकिकप्रत्यक्षे । अलौकिके तु सामान्यलक्षणादिजन्यज्ञान इव योगजेऽपि संनिकर्ष एव कारणम्—नार्थः । अत एव इन्द्रियार्थसंनिकर्षोत्पन्नं ज्ञानमित्येवोक्तम् । नन्वेवं योगिप्रत्यक्षे वर्तमानस्यापि विषयस्य कारणत्वं न स्यात् । नैवम्—वर्तमानविषये इन्द्रियसंयोगरूपसंनिकर्षस्य कारणत्वात् संयोगं प्रति च द्रव्यस्य समवायिकारणतया पूर्ववृत्तिवावश्यम्भावेन संयोगसंनिकर्षजप्रत्यक्षत्वावच्छिन्नं प्रति विषयः कारणमित्युक्तौ अदोषात् । समवायादिसंनिकर्षस्थले तु तादृशलौकिकप्रत्यक्षं प्रत्येव विषयस्य कारणत्वमिति । अस्तु वा विषयतासंबन्धेन लौकिकप्रत्यक्षं प्रत्येव वस्तुनः तादात्म्येन कारणत्वम् । अन्यत्र च विषयस्य कारणत्वं न कल्प्यत इति । ननु विषयाभावेऽपि प्रत्यक्षाङ्गीकारे अत्यन्तासतः शशशृङ्गस्यापि प्रत्यक्षापत्तिरिति चेन्न—ऋतस्य संनिकर्षस्य कस्याप्यभावादिति युक्तमुत्पश्यामः ।

ननु योगिप्रत्यक्षे किं प्रमाणमिति चेत्—परमाण्वादयः प्रत्यक्षाः प्रमेयत्वादित्येवमनुमानमित्याचार्याः (न्या. कु. ५.) । अस्तु वा केवलानुमानस्याप्रयोजकत्वादिदोषे आगम एवात्र प्रमाणमिति ॥ १३॥

उभयेषामपि योगिनामद्रव्येषु प्रत्यक्षे संनिकर्षमाह—

१४. तत्समवायात् कर्मगुणेषु (३४४)

यादृशमनस्संयोगो वा यादृशबहिरिन्द्रियसंयोगो वा येषु द्रव्येषु प्रत्यक्षकारणत्वेनोक्तः, तादृशसंयोगविशिष्टतद्रव्यसमवायात् संनिकर्षात् तद्गतकर्मगुणसामान्यविशेषप्रत्यक्षमिति । इदमुपलक्षणम्—तादृशद्रव्यसमवेतसमवायात् तद्गतकर्मगुणवृत्तिकर्मत्वगुणत्वादिजातिप्रत्यक्षम्, यथायथं तत्तद्वटितस्वरूपसंबन्धविशेषात् तत्तद्गताभावप्रत्यक्षमपि भवतीत्यवसेयम् ॥ १४ ॥

बाह्येन्द्रियसंयुक्तसमवायरूपः संनिकर्षः स्वात्मगुणग्रहणे नापेक्षितः, मनःसंयुक्तसमवायेनैव निर्वाहादित्याशयेनाऽऽह—

१५. आत्मसमवायादात्मगुणेषु (३४५)

आत्मगुणेष्वतीन्द्रियेषु धर्माधर्मादिषु आत्मसमवाय एव प्रत्यक्षसंनिकर्षः । आत्मप्रत्यक्षे यः संनिकर्षः कारणम्, तादृशसंनिकर्षविशिष्टात्मसमवाय एवेति यावत् । तेन स्वगतान् धर्माधर्मान् अध्यक्ष्य परात्मद्रव्यान्तरतद्धर्मादिसाक्षात्करणात्, यत्र यत्र स्वानुभावं यद् यदस्ति, तत्तत् निर्धार्य, 'नाभुक्तं क्षीयते कर्म' इति शास्त्रश्रद्धया स्वसंचितानां पुण्यानामकृतप्रायश्चित्तानाञ्च पापानां भोगेन क्षपणमभिकाङ्क्षन् योगी युगपदेव स्वगतसामर्थ्यभावितानि सुरनरखरकरटसरटशाकोटकादीनि

उप. सू. १४. सर्वविषयकं योगिप्रत्यक्षं संभावितस्थलेषु कर्मगुणादिविषये इन्द्रियसंयुक्तसमवायमप्यपेक्षते ।

उप. सू. १५. आन्तरप्रत्यक्षे तु न बहिरिन्द्रियसंयुक्तसमवायाद्यपेक्षा, किन्तु आत्मसमवायापेक्षेति ।

सर्वप्रकाराणि शरीराण्यधिष्ठायानुभवेनैव शमितकल्मषः शान्तः केवलो मुक्तो भवतीति फलमलौकिकप्रत्यक्षस्य । तदिदं विशिष्य वेदयितुमेतत् सूत्रमिति ॥ १५ ॥

चतुर्विधान् अभावांस्तद्दृष्टिं प्रत्यक्षमान्तरम् ।

नवमाद्येऽब्रवीत् सर्वाध्यक्षं युक्तवियुक्तयोः ॥

इति वैशेषिकरसायनसहिते वैशेषिकदर्शने नवमे प्रथमाह्निकम् ।

अथ नवमे द्वितीयमाह्निकम्

परोक्षज्ञाननिरूपणमत्र क्रियते । तत्र प्रत्यक्षोपजीवि प्रत्यक्षवत् पृथक्प्रमाणभूतमनुमानमादौ व्युत्पादयति—

१. अस्येदं कार्यं कारणं संयोगि विरोधि समवायि चेति

लैङ्गिकम् (३४५)

यद्यपि न्यायरत्नमालायामेतत्सूत्रपाठोऽन्यथेति विमर्शे दर्शितमस्माभिः । प्रकरणपञ्चिकायामपि संबन्धिपदघटितमेव सूत्रमुदाहृतम् । संबन्धिपदस्य 'संयोगि समवायी'त्यर्थपरत्वञ्च सूचितम्—अथापि सर्वत्रोपलब्धस्य, 'अस्येदं कार्यं' मित्यादेः संयोगिसमवायिपदघटितस्य पाठस्यास्य भाष्ये, किरणावल्यामप्यभिमतत्वप्रतीतेर्नान्यथाकरणमत्राद्वि-यते । अत्र भाष्यम्—“शाम्त्रे कार्यादिग्रहणं निदर्शनार्थं कृतम्, नावधारणार्थम् । कस्मात् ? व्यतिरेकदर्शनात् । तद् यथा—अध्वर्युः ओ

उप सू. १. अस्य-साधनस्येद-साध्यम् ; अस्य-साध्यस्य इदं-साधनमिति वा ।

श्रावयन् व्यवहितस्य होतुर्लिङ्गम् । चन्द्रोदयः समुद्रवृद्धेः कुमुदविकासस्य च । शरदि जलप्रसादोऽगस्त्योदयस्येत्येवमादि । तत् सर्वम्, अस्येदमिति संबन्धमात्रवचनात् सिद्धम्” इति । ओश्रावयन्निति, ओश्रावयेति ब्रुवन्नित्यर्थः । “सूत्रे इदमित्यस्य कार्यमित्यादिना सह नान्वयः” इति कन्दल्यामुक्तम् । तथाच अस्येदमिति ज्ञानं लैङ्गिकमित्यन्वयः । ‘लिङ्गदर्शनात् संजायमानं लैङ्गिकम्’ इति भाष्यम् । अत्र दर्शनपदप्रयोगात् लिङ्गमेव करणमित्यत्र न निर्भर इति ज्ञायते । ‘अस्येदम्’ इत्यस्य अस्य साधनस्येदं साध्यम् इति, यद्वा अस्य साध्यस्य इदं साधनमित्यर्थः । षष्ठ्यर्थः संबन्धश्च व्याप्यव्यापकभावः । तथाच प्रथमतो लिङ्गदर्शनम् । पश्चाद् व्याप्यव्यापकभावविशिष्टहेतुसाध्यज्ञानम् । इदमेव च लैङ्गिकम् । एतस्माज्जायमाना अनुमितिर्वा लैङ्गिकम् । अत्र अस्येदमिति सर्वनामशब्दद्वयेन किं गृह्यत इत्यत्र किञ्चिदुदाहृत्य ज्ञापयति कार्यमित्यादिना । कार्यं कारणमिति पदद्वयेन कार्यकारणभावसंबन्धशालिवस्तुविवक्षा तात्पर्यटीकानुसारिक्रियावलीसंमता । अतश्च कार्यकारणयोर्मध्ये किमप्येकं षष्ठ्यन्तेन, अन्यत् प्रथमान्तेन च यथाहं गृह्यते । एवं संयोग्यपि पदद्वयेन, हेतुसाध्ययोः संयोगस्य संबन्धत्वे । एवं विरोध्यादिकमपि । धूमेनाग्न्यनुमाने, भेरीदण्डसंयोगेन बधिरेण शब्दानुमाने च कार्यकारणभावापन्नं लिङ्गम् । शरीरेण त्वगिन्द्रियानुमाने संयोगि । विस्फूर्जता नागेन नकुलानुमाने विरोधि । तोयगतोष्णस्पर्शेन तेजोनुमाने, स्पर्शविशेषेण वाय्वनुमाने च समवायीति । संयोग्यादीनि एतान्युदाहरणानि केवलम् । अत एव तृतीयाध्यायोक्तमेकार्थसमवाय्यत्र नोक्तम् । चशब्देनान्यदपि विवक्ष्यते । तथाच

अस्येदमिति ज्ञानं लैङ्गिकमित्येव निष्कर्षः । नन्वग्नेर्धूमः, त्वच शरीरम्' रूपस्य रस इति कुत्राप्यप्रयोगात्, अग्नेर्धूमो हेतुरिति हेत्वादिपदेन साकमेव प्रयोगात् कथं षष्ठ्या साध्यहेतुसंबन्धविवक्षा, व्याप्यव्यापकभावविवक्षा चेति चेत्—षष्ठ्या संबन्धसामान्यार्थकतया एवं विवक्षया प्रयोगे बाधकाभावात् । यद्वा अस्येति हेतुमत इत्यर्थः । इदमिति साध्यम् । धूमवतो वह्निः, रसवतो रूपम्, शरीरत्ववनस्त्वक् इत्येवमर्थविवक्षा । उद्देश्यतावच्छेदकव्यापकत्वं विधेये मामत इति नियमात् धूमादिव्यापकत्वस्य बह्वधादौ लाभात् इदं ज्ञानं व्याप्यव्यापकभावज्ञानरूपं सिद्धयति ॥ १ ॥

कार्यकारणभावसंबन्धस्थल एवानुमान बौद्धैरुक्तम्—यथा वह्निमान् धूमादिति । यद्यपि अयं वृक्षः शिशपात्वादिति वृक्षतादात्म्यं शिशपाया इति तैस्तादात्म्येऽप्यनुमानमुक्तम्—अथापि तत्र शिशपाया वृक्षसामग्रीकार्यत्वरूपकार्यकारणसंबन्ध एव नियामकः । तथा च कथं संयोगिविरोध्यादिकमन्यादृशं बहूच्यत इति न शङ्कितव्यमित्याशयेन विशदयति—

२. अस्येदं कार्यकारणसंबन्धश्चावयवाद् भवति (३४६)

अस्येदम् अस्येदमित्युक्तसंबन्धविशेष एव ग्राह्य इत्यर्थः । कार्यकारणभावसंबन्धस्तु न निषिध्यते । सोऽपि अवयवात् एकदेशात् उदाहरणविशेषाद् भवति । ल्यबलोपे पञ्चमी । एकदेशं प्राप्य स संबन्धो वर्तते । न तु सर्वस्थलानुगतः । कार्यकारणभावस्य निय-

उप. सू. २. अस्येदमित्येवानुगतम् । कार्यकारणभावादि तु क्वचित्कम् ।

तपूर्वापरभावरूपत्वात् तद्वट्कनियतत्वप्रदर्शनार्थमेव तत्र तदुक्तिः ।
अतो व्याप्यव्यापकभावः संबन्ध इति । अन्यथा अनुभवसिद्धनानोदा-
हरणापलापपत्तेः । व्याप्यव्यापकभावसिद्धिश्चानुकूलतर्कादिति न किञ्चि-
दवद्यम् ॥ २ ॥

अकार्यकारणस्थलेऽप्यवश्यमनुमानप्रवृत्तिर्बौद्धैः समन्तव्या ।
अन्यथा कथं शब्दस्य तन्मतेऽनुमानेऽन्तर्भाव इति दर्शयितुम्, प्रत्यक्षा-
नुमानातिरिक्तं प्रमाणं शब्द इति सांख्यवेदान्तिमतं निरसितुञ्चाह—

३. एतेन शाब्दं व्याख्यातम् (३४७)

एतेन कार्यकारणातिरिक्तस्याप्यनुमानत्वकथनेन, शब्दार्थयोः ।
कार्यकारणभावाभावेऽपि शाब्दं शब्दजन्यबोधात्मकं ज्ञानमपि लैङ्गिक-
त्वेन व्याख्यातम् । तथाहि—एकैकस्यापि पदस्य तत्रतत्रार्थे शक्ति-
रस्ति । व्यवहारादिना व्युत्पन्नस्य तादृशशक्तिस्मरणबलादर्थ उपस्थितो
भवतीत्येतावत् सर्वनिर्विवादम् । शक्तिश्च सा केति, “सामयिकः
शब्दादर्थप्रत्ययः” इत्यत्र ज्ञापितमेव । अथ पदार्थस्मरणानन्तरं तेषां
मिथः संसर्गावगाहि यद् ज्ञानं जायते, तदिदं किमनुमितिविलक्षणम् उत
तद्रूपमेवेति विवादः । तत्रातिरिक्तकल्पने मानाभावादनुमितिरित्येव-
ञ्ज्ञेयः । व्यवहाराद् व्युत्पत्तिग्रहकाले गामानयेति पदकदम्बस्सारितानां
मिथःसंसर्गवत्त्वं दृष्टम् । तथा गामानयेति पदकदम्बस्य गवानयनकर्त-
व्यतारूपार्थज्ञानपूर्वकत्वञ्चानुभूतम् । अतो वाक्यान्तरेषु श्रूयमाणेषु
अनुमानं द्वेधा प्रवर्तते । एते पदार्थाः मिथः संसर्गवन्तः आकाङ्क्षा-
दिमत्पदस्सारिण्यर्थत्वात् गामानयेति पदस्सारितवदिति, एतानि पदानि

उप. सू. ३. शाब्दं लैङ्गिकेऽन्तर्भावयितुं सूत्रम् ।

स्मारितार्थसंसर्गज्ञानपूर्वकाणि आकाङ्क्षादिमत्पदकदम्बत्वात् गामान-
येति पदकदम्बवदिति च । अत्र प्रथमानुमाने संसर्गः साक्षादेव
विधेयः, द्वितीयानुमाने विधेयकोटिप्रविष्ट इति सर्वथा पदार्थमिथ-
स्संसर्गस्यानुमितत्वात् शब्दोऽनुमानमेव । घटः कर्मत्वम्, अग्निना
सिञ्चति, गिरिर्भुक्तमग्निमान् देवर्दत्तेन इति निराकाङ्क्ष—अयोग्य—
असंनिहितपदकदम्बे व्यभिचारवारणाय आकाङ्क्षादिमदिति हेतुविशे-
षणम् । न चात्र गिरिरग्निमानिति ज्ञानसत्त्वात् साध्यमस्तीति न व्यभि-
चार इति वाच्यम्—तथापि नीलो घटो द्रव्यं पट इत्यत्र नीलपदपट-
पदयोः साध्याभावेन हेतुसत्त्वेन व्यभिचारादासत्तिनिवेशात् ॥ ३ ॥

नन्वनुमाने हेत्वपदेशलिङ्गशब्दानां प्रयोगो दृष्टः । अत्रापि
शास्त्रे प्राक्, 'अन्यदेव हेतुरित्यनपदेशः', 'प्रसिद्धिपूर्वकत्वादपदेशस्य',
'लिङ्गाच्चानित्यः शब्दः', 'लैङ्गिकम्' इति प्रयुक्तम् । शब्दस्तु न तैः
शब्दैर्विशेष्यते । किन्तु 'शब्दः प्रमाणम्,' 'शब्दो बोधकरणम्'
इति प्रमाणादिशब्देनैव । तत् कथमयमनुमानमित्यत्राह—

४. हेतुरपदेशो लिङ्गं प्रमाणं करणमित्यनर्थान्तरम् (३४८)

हेत्वादिपदवत् प्रमाणादिपदमपि विवक्षायामनुमानपरं भवितुम-
र्हतीति सर्वमिदमनुमानपर्याय इति भावः । हेतुपदं हि कारकहेतुज्ञाप-
कहेतुसाधारणम् । ज्ञापहेतुश्च प्रत्यक्षादिरपि । अथापि लिङ्गपरतया प्रयोगो
विवक्षावशात् परिभाषितः । अपदेशशब्दो व्याजवाची ; निर्देशवाची च,
हेतुवचनमपदेश इति । प्रकृते उच्यमानहेतुपरो विवक्षितः । लिङ्गपदं चिह्न-

उप. सू. ४. शब्दस्यापदेशरूपस्य कथं लिङ्गत्वमित्यत्राह ।

वाचि अनुमापकपरं प्रयुज्यते । यथैवम्, तथा प्रमाणपदं कारकपदञ्च लिङ्गतदितरसामान्यवाच्यपि कदाचिद्विशेषपरतया प्रयोगर्हति । शब्दो लिङ्गमिति कुतो न व्यवहार इति चेत्—अपरिशीलनादिति ॥ ४ ॥

ननु शब्दार्थयोः न कार्यकारणभावरूपसंबन्धः, तथा संयोगि-विरोधीत्याद्युदाहृतसंबन्धा अपि न सन्ति । अत एव एवभूतसंबन्धा-भावात् व्याप्यव्यापकभावोऽपि न । न च धूमवतो वह्निमत्त्वम्, रसवतो रूपवत्त्वमिति वत् घटवद्भूतलमिति वाक्यश्रवणे अस्य वाक्यस्य घटवद्भूतलमिति कश्चित् प्रत्येति । व्याप्यव्यापकभावे सति हि तथा-ग्रहणेन भाव्यम् । अस्य वाक्यस्य घटवद्भूतलमर्थ इति प्रत्येति, इति चेत्—तावता न व्याप्यव्यापकभावसिद्धिः, वाक्यस्येति षष्ठ्यन्तस्य अर्थ इत्यत्रैवान्वयात् । घटवद्भूतलमेतद्व्याप्यप्रतिपाद्यमिति हि तदर्थः । तत् प्रतिपादनमेव तु कया विधयेति संप्रति चिन्त्यते । यत्तु एते पदार्था मिथः संसर्गवन्त इत्यनुमानम्—तावता पदार्थत्वसंसर्गवत्त्वयो-र्व्याप्यव्यापकभावेऽपि, शब्दार्थयोर्न स सिद्धयतीति शब्दः कथमनुमानम्? यच्च एतानि पदानि स्मारितार्थसंसर्गज्ञानपूर्वकाणीति, ततोऽपि ज्ञानपूर्व-कत्वेन सहैव व्याप्यव्यापकभावावगमः, न वाक्यार्थेन सह । अत एव च शब्दोऽर्थे हेतुरपदेशोलिङ्गमिति व्यवहाराभाव इत्यत्राऽऽह—

५ अस्येदमिति बुद्धयपेक्षितत्वात् (३४९)

यथा धूमवतो वह्निमत्त्वमिति बुद्ध्या धूमज्ञानस्यापेक्षितत्वम् तथा अस्य शब्दस्येदमिति शब्दार्थसंबन्धबुद्ध्या शब्दज्ञानस्य कारण-द्वयाऽपेक्षितत्वात् (शब्दज्ञानादपि अस्येदमिति बुद्धेर्जायमानत्वादिति

उप. सू. ५. प्रमाणान्तराणामपि लैङ्गिकेऽन्तर्भावे इहोच्यते ।

यावत्) शब्दोऽर्थे हेतुरेवेत्यर्थः । अग्रं भाव — एते पदार्था मिथः संसर्ग-
वन्त इत्येव पदार्थपक्षकानुमानस्य विधेयांशस्फुटप्रतिपत्त्यर्थं प्रयोगेऽपि,
एतानि पदानि मिथः संसर्गोपलक्षितपदार्थस्मारकाणि आकांक्षादिमत्पद-
क्रदम्बत्वादित्येवानुमाने तात्पर्यम् । तत्र पदानां पदार्थमिथ-
संसर्गस्य च स्वोपलक्षितपदार्थस्मारकत्वमेव संसर्गः । स एव अस्ये-
दमिति षष्ठ्या बोध्यते । एतानि पदानि स्मारितार्थसंसर्गज्ञानपूर्वकाणी-
त्यनुमानतोऽपि पदानां स्वज्ञानपूर्वकत्वसंबन्धेन पदार्थसंसर्गवत्त्वमेव
ज्ञाप्यते इति स्वज्ञानपूर्वकत्वमपि षष्ठीविवक्षितसंबन्धः धूमवतो वह्निरि-
त्यन्न संयोगवत् । व्याप्यव्यापकभावश्च तत्रेवान्नापि लभ्यः । एव । घट-
वद्भूतत्वमिति वाक्यश्रवणे अस्य वाक्यस्य घटवद्भूतत्वत्वमिति
व्यवहारो न दृश्यते इति चेत्—उक्तस्य ज्ञानपूर्वकत्वादिसंबन्धस्य
परम्परासंबन्धत्वात् आन्तरज्ञानादिघटितत्वाच्च मुखग्रहणाभावात्
अपरीक्षकाणां तादृशव्यवहारभावः । तावता न वस्तुतत्त्वमन्यथा
भवति । एतेन, “ अस्येदमिति षष्ठीविशिष्टस्य वाक्यस्यार्थोऽ-
भ्यनुज्ञातः । प्राप्तिलक्षणस्तु संबन्धः प्रतिषिद्धः ” इति शब्दस्या-
तिरिक्तप्रमाणत्वपरं न्यायभाष्यमपि समाहितं भाव्यम् ॥
एवम् एते पदार्था मिथः संसर्गवन्तः, एतानि पदानि स्मारितार्थसं-
सर्गज्ञानपूर्वकाणीत्याद्यनुमानार्थस्य अस्येदमिति बुद्ध्या षष्ठ्यर्थसंब-
न्धादिवैशद्यायापेक्षितत्वात् तथानुमानप्रयोग इत्यपि सूत्रार्थः । अस्येद-
मिति बुद्धिर्गपेक्षिता कारणत्वेन येन शब्देनेति विग्रहेऽनु आहितमि-
गणपाठात् साधुत्वं ग्राह्यम् । अस्येदमिति बुद्धेरपेक्षा बुद्ध्यपेक्षा । सा

अस्य सञ्जातेति बुद्ध्यपेक्षितमिति तारकादित्वेन इतच् इत्यप्याहुः । बुद्ध्यपेक्षीति पृथक्पदं वा । शब्दपरोक्षज्ञानम् अस्येदमिति बुद्ध्यपेक्षि । कुतः ? तत्त्वात् तस्य भावस्तत्त्वम् शब्दपरोक्षज्ञानत्वात् शब्दजन्यपदार्थस्मरणवत्, शब्दलिङ्गकवीणावनिताद्यनुमानवच्च । पदजन्यपदार्थस्मरणं हि अस्येदमिति शक्तिज्ञानसापेक्षमिति ।

ननु अनुमानस्थले धूमवान् पर्वतोऽग्निमानिति ज्ञानात् पर्वतविषयप्रवृत्त्यादिकं भवतीति तत्र तथाज्ञानमपेक्षितम् । चैत्रः पचतीत्यादिवाक्यात् पाकानुकूलकृतिमांश्चैत्र इत्येतावदर्थज्ञानमेवापेक्षितम् । न तु इदं वाक्यमीदृशार्थवदिति ज्ञानमिति किमिति शब्दस्यानुमानेऽन्तर्भाव इति चेत्—यथा पदश्रवणात् शक्तिरूपसंबन्धस्मरणे पदार्थस्मृतिमात्रम्, तथा प्रकृतवाक्यादेतद्वाक्यमीदृशार्थवदिति आनुमानिकज्ञाने जाते अर्थमात्रविषयकं मानसं किमपि ज्ञानं जायत इति न तदर्थं प्रमाणांतरकल्पनेति । यथा हि घटवद्भूतलमिति वाक्यं सर्वमतोऽपि घटवदभिन्नं भूतलमित्येव ज्ञानजनकम् ; न तु घटप्रकारकभूतलविशेष्यकज्ञानजनकम्—तथापि प्रत्यक्षतुल्याकार प्रवृत्त्युपयोगि तद्दृशं ज्ञानं तु पश्चान्मानसमेव—तथा प्रकृतेपीति ।

ननु पदविशेष्यकस्य पदार्थविशेष्यकस्य वा पूर्वोक्तानुमानस्य साधुत्वे शब्दस्यानुमानेऽन्तर्भावः स्यादपि । तदेव न, अनाप्तवाक्येनानैकान्त्यात् । अस्ति हि विप्रलम्भार्थं प्रयुक्ते असंबद्धानर्थे न्यास्तीरे पञ्च फलानि सन्तीत्यादिवाक्ये हेतुः । न च तत्र साध्यम् ; विप्रलम्भकस्य तत्र संसर्गज्ञानाभावादिति चेत्—न-हेतुकोटौ आप्तो-

क्तत्वविशेषणस्यापि प्रवेशात् । ननु प्रकृतविषयेऽनाप्तस्याप्यन्यविषये
 आसित्वमस्तीति तत्रैव पुनर्व्यभिचारः । अत्र विषयेऽयमाप्त इति विशेष-
 रूपेण तु आसित्वस्य हेतुघटकत्वं न भवति, प्रकृतवाक्यार्थरूपविषयस्य पूर्व-
 मज्ञातत्वात् अत्रेति निर्देशायोगादिति चेत्—न—तत्रतत्र शब्दे प्रकर-
 णादिना तात्पर्यानुमानवत्, यदयं बोधयितुं प्रवृत्तः तत्रायं यथार्थज्ञानवान्
 इति सामान्यतो वक्तरि स्वरेङ्गितादिना आसित्वानुमानसंभवात् । न च
 अनाप्तोक्तवाक्ये पदार्थानां योग्यत्वमेव नास्तीति किमाप्तोक्तत्वविशेषणेनेति
 वाच्यम्—नद्यास्तीरे पञ्च फलानि सन्तीत्यत्र वह्निना सिञ्चतीत्यत्रैव
 अयोग्यत्वाभावात् । मिथः संसर्गयोग्यानामेव तेषां मध्ये क्वचित्
 सामर्थ्यभावादापतितस्तादात्मिकोऽससर्ग इति ।

नन्वाप्तोक्तत्वनिवेशोऽपि, विमलं जलं नद्या, कच्छे महि-
 षश्चरतीत्यत्र नदीकच्छयोरन्वयाविवक्षायां तत्रापि हेतुरस्ति, तयोर्मिथस्सं-
 सर्गज्ञानपूर्वकत्वरूपसाध्यं नास्तीति व्यभिचार इति चेन्न-हेतुघटकपदे
 मिथःसंसर्गपरत्वरूपविशेषणस्यापि विवक्षणात् । नदीकच्छपदयोश्च
 वक्तुर्मिथस्संसर्गतात्पर्याभावात् । नन्वेवं सति आप्तोक्तसंसर्गपरपदस्मारि-
 तत्वादित्येव हेतुरस्तु । आसत्त्वं हि बुबोधयिषितार्थविषयकयथार्थज्ञान-
 वत्त्वम् । एवञ्चाप्तोक्तत्वं यत्र, तत्र संसर्गज्ञानपूर्वकत्वरूपसाध्यस्य
 नियमेन सत्त्वान्न व्यभिचार इति हेतुघटकमाकाङ्क्षादिमत्त्वं व्यर्थमिति
 चेत्-उच्यते । घटकर्मकानयनानुकूलकृतिरूपार्थविषयकयथार्थज्ञानवतैव
 विशेषभाषापरिचयाभावेन घटः कर्मत्वमानयनं कृतिरिति प्रयोगे तत्र हेतु-
 साध्यसत्त्वेनानुमानस्य प्रमाणत्वे अनुमानरूपशब्दस्यापि प्रमाणत्वा-

पत्तिः । न हि घटः कर्मत्वमित्यादिशब्दः प्रमाणमिति कश्चित् स्वी-
कुर्यात् । अतः ससर्गवदर्थोपस्थापक-आकाङ्क्षादिशालि-पदकदम्बत्वमेव
प्रमाणताप्रयोजकमिति तदर्थं तन्निवेशः । एवमासत्तेरपि ; गिरिर्भुक्त
मग्निमान् देवदत्तेनेति व्यवहितप्रयोगे शब्दप्रामाण्ये विवादात् । योग्य-
त्वं पुनर्मा भूत् । अयोग्यस्थले वक्तुर्यथार्थज्ञानवत्त्वाभावात् तत एव तद्वा-
रणात् । न च तथापि व्यभिचारावारकतया कथं हेतुघटकदलरूपस्य
तस्य सार्थक्यमिति शङ्क्यम् ; अत एव व्यभिचारवारकतया सार्थ-
क्यसंपादनार्थं साध्यं आकाङ्क्षादिमत्पदस्मारितार्थसंसर्गज्ञानपूर्वकत्व-
मित्यङ्गीकारात् । घटः कर्मत्वमित्यादौ च तादृशसाध्याभावात् ।
अतोऽनुमानस्य सुवचत्वात् शब्दोऽनुमानेऽन्तर्भवति । एवमनुमानत्वेऽपि
तथा ज्ञानाभावो ज्ञाटित्यात् ; तृषितस्य तोयगतपिपासोपशमनशक्ति-
ज्ञानवत् ।

लैङ्गिकेऽन्तर्भवेत् शब्दमिति वैशेषिकं मतम् ।

इत्थं विशोध्य रुचिरं व्युदपादि यथायथम् ॥

अवश्यमीदृशः पन्थाः शब्दप्रमाणान्तरवादिभिरन्यन्यत्रानु-
सर्तव्यः । अन्यथा वाचिकव्यापारात्मनः शब्दस्येव चेष्टाया अपि माना-
न्तरत्वापत्तिः । दृश्यते हि हस्तसंज्ञादिना आह्वानाद्यवगतिः । ननु
तत्र चेष्टया शब्दानुमानम् ; ततोऽर्थज्ञानमिति चेत्-एडमूकस्य का गतिः,
शब्दज्ञानाभावात् । ननु तत्र हस्तसंज्ञया, 'अत्र त्वया समागन्तव्यम्'
इत्यर्थो विशिष्टरूपेणैवावगम्यते । इह पुनर्विशकलितार्थानामेव शक्त्या
स्मारितत्वात् मिथः संसर्गग्रहे क्लेशोऽधिक इति चेत्—अस्तु तावत् ।

अथापि चेष्टास्थले विशिष्टार्थज्ञानमेव किंप्रमाणकम् । नन्वेडमूकोऽपि लिपीः शिक्षते । तत्र यथाऽस्मभ्यं लिपिशब्दयोः संकेते पूर्वं कृते लिपेः शब्दस्मरणम्, तद्वत् त प्रति लिपिं विलिख्य अर्थमपि प्रदर्श्य संकेते कृते लिपेरर्थस्मरणमेव भवति, संकेतस्य शिक्षकाभिप्रायस्य ज्ञानात् । तथा हस्तसज्ञयाऽन्यस्याह्वाने कृते तस्मिन् समीपे आगते एडमूको व्युत्पद्यते । तेन तं प्रति हस्तसज्ञाया कृतायाम्, इय चेष्टा मदाह्वानाभिप्राया ईदृशचेष्टात्वात् पूर्वचेष्टावदित्यनुमिनोतीति चेत्— आगतोऽसि मदीयं पन्थानम् । तथा च यथा तत्राभिप्रायानुमानम्, तथा शब्दस्थलेऽप्यस्तु । एवं यत्र चेष्टाया, ‘पिता ते सुखमास्ते’ इति एडमूकं प्रति ज्ञाप्यते, तदा स स्वस्य, तथा पितुः सुखस्थितेश्च सूचिकाः प्रत्येकचेष्टाः दृष्ट्वा तेषामर्थानां संबन्धं परिकल्प्य तमेव विशिष्टार्थं प्रतिपद्यते । तत्रानुमानमन्तरेण का गतिः ? सा च चेष्टा यदि कदाचिदनाप्तेन कृता, तत्र सूचितार्थसंसर्गाभावे व्यभिचारात् कथमनुमानम् । अतः पूर्वोक्तैव सरणिरिति ।

अन्यथा वाचिकव्यापारवत् कायिकव्यापारोऽपि पृथङ्मानं स्यात् । आध्यत्मिकव्यापारत्वेन वा तदुभयसंग्रहेण प्रमाणान्तरता वक्तव्या स्यात् । अतो न शब्दः पृथङ्मानम् । नूनमेतदाशयेनैव भाष्ये शब्दानन्तरं चेष्टोल्लेखः, ‘साऽप्यनुमानेऽन्तर्भवती’ति । एवं शब्दस्यानुमानत्वे अस्येदमिति बुध्यपेक्षितत्वं हेतूकुर्वता सूत्रकृता तादृशबुध्यपेक्षास्थले सर्वत्र अनुमानान्तर्भावः सूचितो भवतीति सिद्धयति ऐतिह्यार्थापत्तिसंभवाभावानामप्यनुमानेऽन्तर्भावः । परन्तु प्रमाणत्रित्वेदम्परत्वांख्य-

वेदान्तिसंमतस्य शब्दस्यैव निरासे तेषां निरासो दण्डापूपायित इति नात्र तद्विस्तरः सूत्रकृतः ॥ ५ ॥

६. आत्ममनसोः संयोगविशेषात् संस्काराच्च स्मृतिः (३५०)

संयोगे विशेषः अनुभावकसामग्रीराहित्यम् । अनुभवसामग्र्या सत्यां तु संस्काराधीन ज्ञानमपि न स्मृतिः । अत एव सोऽयं देवदत्त इति प्रत्यभिज्ञानं न स्मृतिः, संस्कारमात्राजन्यत्वात् । एवं विशेषपदेन संस्कारोद्बोधकप्रणिधानादिवैशिष्ट्यमपि विवक्षितम् । प्रणिधानादीनि च न्यायसूत्रे (३-२-४४) प्रोक्तानि । संस्कारः । उपस्कारिद्रव्यैः शाकादेरिव पूर्वानुभवैरात्मा भावितो भवति । सा भावना संस्कारः स्मृत्यन्यथानुपपत्तिकल्पितोऽतीन्द्रियः ॥ ६ ॥

स्मृतिवत् संस्कारापेक्षं स्वप्नं लक्षयति—

७. तथा स्वप्नः (३५१)

तथेति आत्ममनसोः संयोगविशेषात् संस्काराच्चेत्यर्थः । अत्र संयोगस्य विशेषः स्वापरूपत्वम् । उपरतेन्द्रियग्रामस्य प्रलीनेन मनसा संयोग इति यावत् । इन्द्रियाणामायस्ततया बहिरप्रवृत्त्या उपरतेन्द्रियग्रामत्वम् । निरिन्द्रिये हृदयान्तप्रदेशे स्थितत्वं मनसः प्रलीनत्वम् । संस्कारपदमत्र संस्कारपाटवपरम् । न खलु स्वप्नः स्मृतिमात्रम्, अद्राक्षमित्याद्यनुभवविरोधात् । तस्मादसत्त्वेव विषयेषु विषयेन्द्रियसंनिकर्षजन्यतुल्योऽनुभवः संस्कारपाटवाधीनः प्रलीनमनस्कस्य यः, स स्वप्नः । यद्यपि स्वप्ने पदार्थाः यथा यथा मिथः संसृष्टाः प्रतीयन्ते, तथा तथा

न बहिस्तेषां संसर्गनियमः, अथापि पदार्थमात्रानुभवाधीनसंस्कारपाटव-
मेव पौर्वापर्येण स्वविषयकस्वप्नानुभवमुत्पादयत् पदार्थानां वैशिष्ट्यमपि
दोषसाचिः स्यात् कल्पयतीति ॥ ७ ॥

स्वप्नमध्ये शब्दश्रवणजनितं शाब्दज्ञानं भवतीति सोऽप्यनुभवः
स्वप्न इति वदन्ति । एवमपि तस्य स्वप्नान्तिकेऽन्तर्भावो युज्यते । अवि-
द्यमानशब्दगोचरे श्रवणतुल्ये मानसशब्दप्रत्यक्षे जाते तस्य जायमान-
त्वात् । वैशेषिकपक्षे चात्र शाब्दमप्यनुमितिरेव । पर्वतप्रत्यक्षस्य स्वप्न-
त्वेऽपि पर्वतोऽग्निमानित्यनुमिते. पर्वताशेऽप्यप्रत्यक्षतया स्वप्नान्तिकत्व-
संभवात् । तत्र स्वाप्लिकसंस्कारपाटवाद्देर्जागरदशायामिवानपेक्षित-
त्वात् । भाष्ये, 'स्वप्नान्तिकं स्मृतिः' इत्युक्तत्वात् स्वप्न एवानु-
भवसामान्यमन्तर्भावितं तैः । 'इन्द्रियद्वारेण यत् अनुभवनम्' इति
भाष्यात् प्रत्यक्षमेव स्वप्न इत्यपि ज्ञायते । ततश्च स्वप्नमध्ये शब्द-
श्रवणधूमदर्शनादिवशात् यत् लैङ्गिकं ज्ञानम्, यच्च जागरदशानुभूतस्य
स्वप्नमध्यानुभूतस्य वा स्मरणम्, सर्वमिदं परोक्षं प्रत्यक्षाकारताविरहात्
न स्वप्नः, किन्तु स्वप्नान्तिकमिति साम्प्रतम् । तदेतत् ज्ञानमाह—

८. स्वप्नान्तिकम् (३५२)

स्वप्नस्यान्ते अवसाने भवतीति स्वप्नान्तिकमिति कन्दली । स्वप्न-
स्यान्तोऽवयवविशेषो विषयतयाऽस्यास्तीति स्वप्नान्तिकमिति किरणावली ।
स्वप्नः अन्तिके समीपे पूर्वं पश्चाच्च यस्य तत्, यद्वा स्वप्नस्यान्तिकं

उप सू ८ स्वप्नानुभूतार्थविषयकस्मृति स्वप्नमध्ये भवन्तीति स्वप्नान्तिकम् ।
स्वप्नमध्ये प्रमाभूतं ज्ञानं स्वप्नान्तिकमिति केचित् ।

संनिकृष्टं प्रलीनमनस्कदशाभावित्वेन स्वप्नतुल्यम्—न तु स्वप्न एव—
तत् स्वप्नान्तिकमिति सुवचम् । एवञ्चेदं पूर्वोक्तस्मृत्यादावन्तर्भूतमिति
भावः । “ अतीतस्य ज्ञानप्रबन्धस्य प्रत्यवेक्षणात् स्मृतिरेव स्वप्नान्तिकम् ”
इति भाष्यम्, स्वप्नान्तिकं क्लृप्तविभागान्तर्भूतत्वान्न पृथग्विभजनीय-
मिति तावन्मात्रपरम्, न तु परोक्षानुभवस्य स्वप्नान्तिकत्ववारकमिति
ध्येयम् ॥ ८ ॥

उक्तस्य स्वप्नस्य क्वचित् कारणान्तरमप्यस्ति, संस्कारपाटवाभावे-
ऽपि दर्शनादित्याशयेनाह—

९. धर्माच्च (३५३)

स्वप्नः त्रिधा जायते, संस्कारपाटवात्, अदृष्टवशात्, धातुदो-
षाच्च । आदिमः कामिनः क्रुद्धस्य वा कामिनीमरार्तिं वा चिन्तयत
एव स्वप्नः । गजारोहणच्छललाभादिकं शुभावेदकम्, अशुभावेदकञ्च
तैलाभ्यञ्जनखरोष्टारोहणादिकमनुभूयते, अयं द्वितीयः । वातवशा-
दाकाशगमनादिकम्, पित्तवशादग्निप्रवेशकनकपर्वतदर्शनादिकम्,
श्लेष्मवशात् सरित्समुद्रतरणादिकञ्चानुभवति, स तृतीयः । तयाणां
कारणानामपि मेलनेऽपि क्वचित् कस्यचित् प्राधान्यं मन्तव्यम् ।
अत्र धर्मातिरिक्तस्य चकारण ग्रहणम् । एवं स्वप्नान्तिकेऽपि यथाहं
द्रष्टव्यम् ॥ ९ ॥

उक्तं सर्वं ज्ञानं पुनर्विद्याऽविद्यारूपेण द्वेधा विभज्य दर्शयति—

१०. इन्द्रियदोषात् संस्कारदोषाच्चाविद्या (३५४)

इन्द्रियस्य दोषः वातपित्तकफोपहतत्वम्, द्विचन्द्रादिज्ञानोपयो-
ग्यगुल्यवैष्टम्भादि च । संस्कारदोषश्च संस्कारे मोषः—अनुभूतसर्वा

शत्रिपयकस्मरणजननाक्षमत्वम् । अस्मादुभयस्मादपि कारणात् मिलिता-
दविद्या विपरीतज्ञानं जायते । शुक्तौ, 'इदं रजतम्' इति ज्ञाने हि
इन्द्रियदोषवत् संस्कारदोषोऽप्यपेक्षितः, यथा शुक्तिर्यथावन्न दृश्यत इति
विशेषदर्शनाभावः कारणम्, तथा रजतं पूर्वानुभूतं यथावन्न स्मर्यत
इति तत्रापि दोषोऽस्ति । स्मृतिर्हि लोके यत्र पदं यथाऽनुभूतम्,
तत्र तथा तद्विषयिणी । न च आपणे रजतं यादृशाकारमनुभूतं तादृ-
शाकारं तत्रत्यञ्च तदिदानीं स्मर्यते । तथास्ति शुक्तौ तथाभ्रमो न
स्यात् । अतोऽत्र स्मृतिप्रमोषोपयोगी संस्कारदोषोऽपि कारणमिति ।
चक्रारादविद्याजन्याऽप्यविद्याऽस्तीति ज्ञाप्यते । भवति हि बाष्पत्वेन धूमं
पश्यतः अग्निमानिति भ्रमात्मकानुमितिः । तथाच प्रत्यक्षलैङ्गिकस्मृति-
स्वप्नेषूक्तेषु चतुर्विधेषु किञ्चित् विद्यारूपम्, अन्यत् अविद्यारूपम् । सा
चाविद्या साक्षात् परम्परया वा इन्द्रियादिदोषाधीनेति । न च स्वप्नः
सर्वोऽप्यविद्यैवेति मन्तव्यम् — तत्रापि अहमिह शय्यायां सविष्टोऽस्मि,
अहं पश्यामि, अहं सुखीत्यादिवास्तवज्ञानसद्भावात् । स्वप्नमध्यगतानां
तेषामपि स्वप्नत्वात् ॥ १० ॥

नन्विन्द्रियदोषाद्यधीनरजतादिभ्रमेऽपि इदंस्वाद्यंशे यथार्थत्व-
सत्त्वात् तदपि ज्ञानं विद्यैवेति अविद्यात्वं कथम् । विद्यामित्रं ह्यविद्या
इत्यत्राह —

११. तद् दुष्टज्ञानम् (३५५)

दोषाधीनं ज्ञानं दुष्टम् । ज्ञानस्य दोषश्चान्यथाग्राहित्वम्,
तदभाववति तत्प्रकारकत्वम् । क्वचिदंशे यथार्थमपि ज्ञानं यदि यत्र

क्वाप्यन्यथाग्राहि, तर्हि अविद्यैव । एवञ्च संशयस्यापि तदभाववति तत्प्रकारकत्वादविद्यात्वमक्षतम् । इयञ्चाविद्या भाष्ये संशयविपर्ययस्वप्नान-
ध्यवसायभेदेन चतुर्धा विभक्ता । तत्र संशयः प्रागेव द्वितीयाध्याये
व्युत्पादित । विपर्ययश्चोक्तप्रत्यक्षाद्यन्तर्भूतः । अनध्यवसायश्च प्रागेव
व्याख्याने उक्तः । परन्तु न तत्र सूत्रं स्पष्टप्रमाणम् ॥ ११ ॥

विद्येत्यनेन यथार्थज्ञानत्वरूपलक्षणविवक्षाया अमेऽपि किञ्चिदशे-
याथार्थसत्त्वादतिव्याप्तिः । निर्विकल्पकज्ञाने तद्वति तत्प्रकारकत्वरूप-
याथार्थ्याभावादतिव्याप्तिश्च । अतस्तल्लक्षणमप्याह —

१२. अदुष्टं विद्या (३५६)

तदभाववति तत्प्रकारकज्ञानमिदं 'ज्ञानं विद्येत्यर्थः । स एव हि ज्ञानदोषः
प्रागुक्तः । तथाच निर्विकल्पकेऽपि लक्षणं मुख्यम् । एवमविद्यामुत्वेन
विद्याया लक्षणं भवतीत्याशयेनैव सूत्रे विद्या पूर्वं पश्चादविद्या चानु-
क्त्वा व्युत्क्रमादरणम् । इयञ्च प्रत्यक्षैकैकिकस्मृत्यार्पणभेदाच्चतुर्धा भाष्ये
विभक्ता ॥ १२ ॥

किञ्चित्तु ज्ञानं प्राक्तनप्रत्यक्षादिवत् विद्याऽविद्याभयरूपेण विभाग-
न भजति । किंतु विद्यैव विशिष्टकारणजन्यत्वात् । तद् दर्शयति---

१३. आर्षे सिद्धदर्शनञ्च धर्मेभ्यः (३५७)

आर्षे ऋषीणां प्रातिमं ज्ञानम् । प्रतिभैव प्रातिभम् । इदञ्च
परोक्षम् । तथाच कन्दली, “यदि धर्मादिदर्शनमिन्द्रियजम्, तदा
प्रत्यक्षम् । अथेन्द्रियानपेक्षम्, तदा आर्षम्” इति । अतो
योगिप्रत्यक्षेऽनन्तर्भूतं परोक्षं विशिष्टज्ञानमार्पणमुच्यते । इदञ्च धर्मादि-
प्वतीन्द्रियेषु ग्रन्थोपनिबद्धेष्वनुपनिबद्धेष्वपि धर्मसामर्थ्याद् भवति ।

यद्यपि कदाचिद्विदं लौकिकानामपि भवति, यथा कन्यका व्रतीति—यथा
 मे भ्राता आगन्नेति हृदये मे कथयतीति अथापि कर्षणाभेदेः
 प्रस्तारेणेति आर्षमित्युच्यते । योगतत्त्वार्थे योगजं ज्ञानं प्रत्यक्षम् ।
 तपोधीनं तु तद्विलक्षणमार्षमित्यपि ब्राह्मम् । इदं सार्धं यथार्थम् ॥
 मिद्वददर्शनं नाम असंस्कृतैरिन्द्रियैर्द्रष्टुमशक्येषु गूढभाववन्तिविप्रकृष्टेषु
 अर्थेषु उपायान्तरमाहाय्यात् प्रत्यक्षम् । तदुक्तं भाष्ये 'प्रत्यक्षपूर्वम्
 अञ्जनपादलेपवङ्गगुलिकादित्ति गिद्धानां प्रत्यक्षम्' इति । आर्षवत्
 नेदं पृथग्भूतम्, किन्तु प्रत्यक्षान्भूतमेव । अत्र अविद्यात्वं न भवतीति
 ज्ञापनार्थं पुनरत्रैतत्कीर्तनमिति ज्ञापयितुं मिद्वदमित्यनुक्त्वा मिद्वददर्शन-
 मित्युक्तम् । ननु प्रत्यक्षपूर्वकं दिव्यान्तश्चिद्विषयानां प्राणिनां धर्माधर्म-
 विपाकविज्ञानं मिद्वदगतामिति । नतु कत्रान्तर्भूतमिति चेत् तदापि
 ग्रहनक्षत्रमन्त्रादिनिमित्तानुमितमनुभावेव । यदि पुनरप्रत्यक्षपूर्वकं
 किञ्चित् स्यात्, तत् प्रत्यक्षे वा अत्राक्ते आरोप्य वाऽन्तर्भूतं भवित्यतीति ।
 निरूपितं सर्वं ज्ञानम् ॥ १३ ॥

लैङ्गिकं प्रोच्य तत्रान्तर्भाव्यं शब्दं तत् स्मृतिम् ।

स्वमाद्यविद्याद्यर्षादि नवमान्त्ये न्यरूपयत् ॥

इति वैशेषिकसमायनमदिते वैशेषिकदर्शने नवमे द्वितीयभाट्टिकम् ।

इति नवमोऽध्यायः ॥

अथ दशमोऽध्यायः

बुद्धिनिरूपणान्तरं गुणदुःखेच्छाद्वेषप्रयत्नानां श्रिताणां गुणानां
 निरूपणं क्रमप्राप्तम् । परन्तु ते कर्मप्रस्ताव एव निरूपितप्रायाः ।

‘ आत्मेन्द्रियमनोर्थसन्निकर्षात् सुखदुःखे ’, ‘ सुखाद्रागः ’, ‘ इच्छाद्वेषपूर्विका धर्माधर्मप्रवृत्ति ’ इत्येवम् । अतो विशिष्य सुखदुःखविषये परं परीक्षाशसद्भावात् तन्मात्रनिरूपणमेवावशिष्टमिति सुखदुःखशोधनविशिष्ट शास्त्रोपसंहारो दशमलक्षणार्थः । एवं शिष्टांशकथनरूपे दशमाध्यायार्थं सुखदुःखशोधनमत्ताऽऽह्निके, शास्त्रोपसंहारश्चोत्तरत्रेति त्रिवेकः ।

अत्र कश्चिदाशङ्कते—सुखं दुःखमिति गुणद्वयामिधानमसंगतम् । दुःखस्यैव सर्वत्र जायमानत्वात् । तथा हि क्षुधार्तो लब्धमश्नाति, अशित्वा चाजरणपरिहरणाय औषधं सेवते । ततः पुनः क्षुधा पीडयते । किमत्र सुखमिति । एवमेव सर्वत्र । यद्यपि बाधनामुहीनमध्यमोक्कृष्टभेदः स्यात्—तथापि न सुखं किञ्चित् । एवञ्च विविधबाधनायोगमात्रेण औपचारिकदुःखत्वमादाय दुःखभावं वीतरागैर्विवेकिभिः कर्तव्यं मधुविषसपृक्तान्न इवेति न वक्तव्यम् । किंतु सर्वत्र दुःखानिरिक्तस्य फलस्यालाभात् दुःखमिति मुख्यरीतिरिति । तत्राऽऽह—

१. इष्टानिष्टकारणविशेषाद् विरोधाच्च मिथः

सुखदुःखयोरर्थान्तरभावः (३५८)

इष्टं सगादि । अनिष्टं विषादि । तत्सानिध्ये सति तदुपलब्धिसहकृतात् तेनेन्द्रियसन्निकर्षात् क्रमेण सुखं दुःखञ्च जायत इति कारणवैलक्षण्यात् कार्यवैलक्षण्यमावश्यकम् । उपलब्धिवत् सन्निकर्षस्याप्यन्वयव्यतिरेकाभ्यां कारणत्वम् । अत एव दृष्टस्य स्पर्शार्थं परिष्वङ्गाद्यर्थञ्च प्रवृत्तिः । प्रथमपदेन कारणनिवृत्तं वैलक्षण्यं दर्शितम् ; विशेषादिति स्वरूपकृतम् । अनुकूलवेदनीयं हि सुखम् । दुःखं हास्यामीति तद् द्वेष्टि । अतस्तयोः स्वरूपयोर्युगपदेकत्र समावेशायोगरूपाद् विरोधान्नैक्यमिति । चकारेण कार्येऽपि विशेषः समुचीयते ।

सुखीत्यनुभव-तदनुराग-नयनप्रसादादिक सुखकार्यम् , दुःखित्वानुभव-
तद्द्वेष-विच्छायात्वादिक दुःखकार्यमिति । अतः सुखं दुःखादर्थान्तरम् । एवं दुःखमपि सुखादर्थान्तरम् । न पुन मृतौ परिश्रम-
ताम् अतिदुःखेऽपि सुखानिमानदर्शनभावेण सर्वं सुखमेवेति शङ्कनीय-
मिति । एतदभिप्रायेण मिथु सुखदुःखयोरित्युक्तम् ॥ १ ॥

ननु, 'घटपटादीना मत्त्वम् , अनुभव इत्यंशद्वयमग्नि । सत्त्वेऽपि
कदाचिदननुभवात् । अनुभूतमपि कदाचिद् भ्रान्तावमत्त्वात् । न
त्वेव-सुखं दुःखं वा अस्ति, नानुभूयते , अनुभूयते, न त्वस्ति इति
कश्चिन्मन्यते । अतो ज्ञानमेव सुखं दुःखञ्च ' इति वेदान्तिप्रभृतीनां
शङ्कायामाह—

२ सशयनिर्णयान्तर्गताभावश्च ज्ञानान्तरत्वे हेतुः (३५९)

सशयनिर्णययोरन्तरं भेद संशयत्वनिर्णयत्वरूप । तदभावः—

ज्ञानान्तरं भेद अन्यत्वमस्य ज्ञानीति ज्ञानान्तरं ज्ञानमिदम्—तत्त्वे हेतुः
लिङ्गम् । अन्यद् ज्ञान ज्ञानान्तरमिति विगृह्य ज्ञानान्तरेत्यस्य संशय-
निर्णयान्यजानेत्यर्थस्यैवाकरे बाध । “ बुद्धयः सुखदुःखे ” इति बुद्धय-
तिरिक्ततयोद्दिष्ट सुखादौ अन्यज्ञानत्वरूपमाभ्यस्य भावादपमिद्विज्ञानात् ।
तथाच सुखदुःखे ज्ञानमिदं संशयमिदं न मति निर्णयमिदं त्वदित्यनु-
मानम् । यदि सुखादिक ज्ञान म्यात् , संशयादिरूप म्यात् । तथाच .
सुखकाले, अहं संदोष, अहं निर्णयमीत्यनुव्यवमाय म्यात् । न च
संशयनिर्णयानन्तर्भावेऽपि अन्यादृशज्ञानत्वमस्तु । तथाच ज्ञानं विविधम्,
संशयो निर्णयः सुखं दुःखञ्चेति इति वाच्यम्— धर्मभेदस्य सर्वाभि-
मतत्वे तत्र ज्ञानत्वरूपधर्मान्तरकल्पने गौरवात् , मानाभावाच्च ।

प्रकारविशेष्यावगाहिनश्च ज्ञानात् तदनवगाहि सुखादिकमतिरिक्तमेव ।
न च निर्विकल्पकमेव सुखादिकं भवितुमर्हति, अनुभूयमानत्वात् ।
निर्विकल्पकं ह्यतीन्द्रियम् । चकार. सविषयकत्वाभावस्य सदेह्यत्याद्य-
नुव्यवसायविषयत्वाभावस्य च समुच्चयार्थः ॥ २ ॥

अथ प्रसक्तज्ञानातिरिक्तत्वस्थापनेऽप्युपयुक्तः सुखदुःखयोः
कारणाधिकरणविचारः प्रस्तूयते । तत्र पूर्वमिन्द्रियार्थसंनिकर्षात्
सुखदुःखजन्योक्त्या प्रत्यक्षमात्रं कारणमिति सिद्धयेदिति तद्व्या-
वृत्त्यर्थमाह—तृतीयादिसूत्राणामपि सुखादौ ज्ञानातिरिक्तत्वस्थापनार्थ-
तया उपस्कारयोजनाप्यन्ते संग्रहीप्यते—

३. तयोर्निष्पत्तिः प्रत्यक्षलैङ्गिकाभ्याम् (३६०)

यथा तत्तदिन्द्रियजन्यप्रत्यक्षात् संनिकर्षसहकृतात् सुखादेर्निष्प-
त्तिः, तथा लिङ्गकरणकादनुमानादपि । विषयभ्यात्यन्तानुकूलश्रवण-
मनननिदिध्यासनादीनामपि सुखहेतुतायाः प्रामाणिकत्वात् । चोरसर्प-
दर्शनात् यद् भयम्, तत् खल्वागाम्यनिर्घातानुमानजं दुःखमेव । अत्र
शाब्दबोधात्मकानुभवस्य लैङ्गिकेऽन्तर्भूतत्वात् पृथगनुक्तिः ॥ ३ ॥

स्मृतेरपि हेतुत्वमाह—

४. अभूदित्यपि (३६१)

विरहिस्थविरादीनाम्, प्रागस्माकं तथाऽभूदिति प्राचीनभोग-
प्रवचनादिस्मरणादपि सुखं भवति । एवं दुःखमपि । तथाच भाष्यम्,

उप सू. ३ तयो संशयनिर्णययोरुत्पत्तिं प्रत्यक्षात् लिङ्गाच्च । नैवं सुख-
दुःखयोः । वृत्तिकृतस्तु तयो ज्ञानसुखयोरुत्पत्तिं प्रत्यक्षलैङ्गिकाभ्याम्—प्रत्यक्षलैङ्गि-
कज्ञानव्याख्यानाभ्याम् व्याख्याता । सुखमिन्द्रियलिङ्गप्रभव नेति य वदिति व्याचक्षुः ।

उप. सू. ४. लैङ्गिकमतीतमविष्यद्विषयकमपि; नैवं सुखम् ।

“अतीतेषु विषयेषु सर्पव्याघ्रचोरादिषु स्मृतिजम्, अनागतेषु संकल्पजम्” इति ॥ ४ ॥

अथाधिकरणं विचार्यते । तत्रेन्द्रियार्थसंनिर्गमजन्यत्वात् सुखं दुःखञ्चेन्द्रियनिष्ठमस्तु । अथेन्द्रियस्यातीन्द्रियत्वात् तन्निष्ठत्वे तदप्रत्यक्षमेव स्यादिति चेत्—तर्हि शरीरनिष्ठं भवितुमर्हति, न त्वात्मनिष्ठम् । तस्य सविषयकविशेषगुणाधारत्वेन दृश्यमानस्य निर्विषयकसुखदुःखरूप-विशेषगुणाश्रयत्वायोगात् । तत्राऽऽह—

५. सति च कार्यादर्शनात् (३६२)

सत्येव शरीरे कदाचित् सुखं दुःखं च न दृश्यते । न च शरीरविशेषगुणो रूपादिरेवम् । अतः सुखदुःखे न शरीरविशेषगुणौ अयावच्छरीरमावित्वादिति । एव वा—सतीन्द्रियार्थसंनिर्गमं सुखादेः कार्यस्यादर्शनात् अन्येनादृश्यमानत्वान्न शरीरगुण इति । सुखादिकं न शरीरगुणं बाह्यप्रत्यक्षानुपपत्त्यादित्युक्तं भवति ॥ ५ ॥

युक्त्यन्तरमाह—

६. एकार्थसमवायिकारणान्तरेषु दृष्टत्वात् (३६३)

एकस्मिन् अर्थे आत्मनि समवायीनि इच्छाद्वेषादीनि ज्ञानवत् कारणान्तराणि, तेषु सत्यं अनुभूयमानत्वात् । पुरुषो ह्यनुभूय स्मृत्वा अभिलष्य सुखसाधनानुष्ठाने प्रयत्य सुखं लभते । कारणभूतानां तेषां मिथ एकार्थसमवायवत् सुखदुःखयोरपि तदेकार्थभूतात्मसमवायित्वमेव युक्तमिति । सुखमिच्छादिममानाधिकरणं तदधिकरणत्वेनानिश्चितत्वे

उप स ५ इन्द्रियाद्यसंनिर्गमं सत्यपि सुखादि न जायते ।

उप स ६ सुखदुःखविषये स्वविजातीयस्वाधिकरणसमवैधर्म्यधर्मज्ञानेच्छादिविशेषकारणापेक्षाऽस्ति । नैवं ज्ञाने ।

सति तत्कारित्वादित्यनुमानम् । यद्वा रागपूर्वकप्रयत्नवानहं संप्रति सुखीति रागाद्येकार्थसमवायितया प्रत्यक्षतोऽनुभूतत्वादिति सूत्रार्थः । एवं द्वेषाद्विहितद्विसस्य राजदण्डादापत्तिरेव दुःखेऽपि भाव्यम् । यदि च इच्छादिसामानाधिकरण्येन दृष्टत्वात् तदनधिकरणे अदृष्टत्वादित्यर्थ इष्यते, तदा पूर्वसूत्रकथिताद्वितीयार्थाऽवैव विवक्षणीय ॥ ६ ॥

आत्माधिकारे भाष्ये मुखादि प्रस्तुत्य, “ ते च न शरीरेन्द्रिय-
गुणाः, कस्मात् ’ अहङ्कारैकवाक्यताभावात्, प्रदेशवृत्तित्वात्,
अयावद्ब्रह्मभावित्वात्, बाह्येन्द्रियाप्रत्यक्षत्वाच्च ” इति चत्वारो हेतव
उक्ता । तत्र अहङ्कारैकवाक्यता नाम- अहमित्यनेन सामानाधि-
करण्यम् । अत्र सूत्रद्वयेन हेतुत्रयं कथितमासीत् । अवशिष्ट प्रदेश-
वृत्तित्वमव्याप्यवृत्तित्वरूपम् । तं हेतुमाह—

७. एकदेश इत्येकस्मिन् शिरः पृष्ठमुदरं मर्माणि तद्विशेषस्तद्विशेषेभ्यः (३६४)

एकदेश इतीत्यत्र सन्धैक्यात् प्रथमान्तमेकदेशपदम् । एकस्मिन्
शरीरे एकदेश इत्युच्यमानानि शिरः पृष्ठमुदरं मर्माणि च, न तु
शरीरमेव शिरआदीनि । तेषामेकदेशत्वात्, अयं चावयवित्वात् ।
तथाऽस्यैकत्वात् तेषामनेकत्वाच्च । कथं तर्हि सर्वेषां शरीराणामेकरूपत्वा-
भावः ? उच्यते—तद्विशेषः शरीरविशेष तद्विशेषेभ्यः शिरःपृष्ठव्यव-
यवगतविशेषेभ्यः संपद्यते । अवयवापेक्षया शरीरस्य भिन्नत्वेऽपि नावयव-

उप सु ७ ननु कारणभेदाच्चेत् ज्ञानमुखयोर्भेदः, शरीरतदवयवानां कथं
भेदः ? तत्राह—एकदेशे अवयवे, एकस्मिन्-शरीरे शिरआदीनि भवन्ति । तद्वै-
जात्यं कारणवैजात्यादेवेत्यर्थः ।

वैलक्षण्याधीनवैलक्षण्यभावत्वस्य हानिरिति । अस्तु नाभैतत् । प्रकृते किमायातमिति चेत्-इदमेव । शिरसि मे गुग्गुलु, पृष्ठे मे वेदनेत्याद्युपगमनानुसारेण शिरसाद्यवच्छेदेनैव शरीरवृत्तिः सुखादेर्वैलक्षण्यम् । तथा चास्य तत्रान्याप्यवृत्तित्वं नास्ति । न च शरीरविशेषगुणो रूपादिरव्यप्यवृत्तिः । न च शिरसि मे गुग्गुलुत्वस्य निगनिष्ठगुग्गुलुत्वमित्येवार्थः, तत्र च तद् व्याप्यवृत्त्येवेति वाच्यम्-तथामि । सुखस्य शरीरनिष्ठत्वात्माभावः । न च शिरआदिकं शरीरमेव, अवयवावयविभावेन मिथो भेदादिति । एकदेशे इति सप्तम्यन्ततया छेदे तु, एकदेशावच्छेदेन शरीरे सुखादिवृत्तिर्निरतिरित्यर्थः । ‘अतो न शरीरगुणः’ इति प्रकृतान्वयः । कोऽसावेकदेश इत्यत्राऽऽह, एकं पि न शिर इत्यादि । तथा चैकस्य देश एकदेश इत्यर्थः । शिष्टे पर्वधत् ।

ननु• तस्मादिनिष्ठमेव सुखादिकम् । न तु शरीरनिष्ठमित्याशङ्काया किं समाधानमिति चेत्-अन्यदेतत् । शरीरनिष्ठत्वपक्षे दूषणस्यैवात्र च भाष्ये च संवति कथनात् । अहंकारैकवाक्यत्वादिकं तु प्रागुक्तं तस्मान्नित्यावर्तनेन जातमनिष्ठत्वमायकमस्येवेति । उक्तं यथाभाष्यम् ।

यदि तु सुखादेः ज्ञानातिरिक्तत्वस्थापनार्थमेव सर्वत्रप्रवृत्तिरिति मन्यते, तदा तृतीयादीनां सूत्राणां क्रमेणायमर्थः । सुखादेः प्रत्यक्षानुमितिजन्यत्वात् ज्ञानस्य तदभावात्, एते स्मृतिजन्यत्वात्, उपेक्षात्मकज्ञाने तज्जनके इन्द्रियाश्रयगनिकर्षे वा सति सुखदुःखरूपकार्यदर्शनात् ज्ञानस्य स्वसमानाधिकरणत्रयत्राजन्यत्वेऽपि सुखादेः तत्सत्त्वात् ज्ञानस्य पादे मे ज्ञानमित्येवमवच्छेदकाप्रतीतावपि सुखस्य तथा प्रतीते सुखादिकं न ज्ञानम्, किंत्वन्य एव गुण इति ॥ ७ ॥

सुखदुःखे मिथो भिन्ने ज्ञानात् सर्वविधादपि ।

आत्मनिष्ठे तथेत्याह दशमस्याद्य आह्निके ॥

इति वैशेषिकरसायनमहिते वैशेषिकदर्शने दशमे प्रथममाह्निकम् ।

श्री

अथ दशमे द्वितीयमाह्निकम्

एवं तावत् द्रव्यगुणकर्माणि परीक्षितानि । सामान्यादीनां स्वाश्रयव्यावर्तनमात्रोपयोगिनां विशेष्यनया प्रतिपत्तुमनर्हाणां विधिनिषेध-
भावनासु साक्षादनन्वयात् अर्थशब्दाभिधेयानां द्रव्यगुणकर्मणामेव धर्माधर्मजननशक्तिमत्त्वम् । अत एव भाष्यं साधर्म्यप्रकरणे, “त्रयाणां धर्माधर्मकर्तृत्वञ्च ” इति । अतः प्रथमप्रतिज्ञातधर्मजनकत्वं त्रयाणां मेवास्तीति तावन्मात्रपरीक्षणमित्याशयेन तेषां धर्महेतुत्वमुक्त्वा शास्त्र-
मुपसंहरिष्यन् तदुपयोगितयैव द्रव्यादिष्वेकैकस्य कारणत्वविधां संभा-
विताम्, ‘साधर्म्यवैधर्म्याभ्यां तत्त्वज्ञानात्’ इत्युपक्रमे अवश्यज्ञेयतयोद्दिष्ट-
विवेचितसाधर्म्यवैधर्म्यान्तर्गतां दर्शयति—

१. कारणमिति द्रव्ये कार्यसमवायात् (३६५)

कारणमितीत्येतत् (कारणमिति प्रतीतिर्व्यवहारश्च) द्रव्ये कार्य-
समवायाद् भवति । उत्पद्यमानस्य द्रव्यस्य गुणस्य कर्मणश्च द्रव्ये
समवायात्, यत्समवेतं सत् कार्यमुत्पद्यते तत् समवायिकारणमिति सर्वत्र
द्रव्यस्य समवायिकारणत्वमित्यर्थः ॥ १ ॥

द्रव्यस्य निमित्तकारणत्वमप्याह—

२. संयोगाद्वा (३६६)

कारणमिति द्रव्ये इत्यनुवर्तते । समवायिकारणे तन्नुकपालादौ साक्षात् परम्परया वा संयोगादपि तुरीयेम-चक्रदण्डादौ द्रव्ये कारणमिति प्रतीतिर्व्यवहारश्च । तथाच स्वसमवेतकार्ये स्वयं समवायिकारणं द्रव्यम् , परसमवेतकार्ये कारणं निमित्तकारणमिति ॥ २ ॥

एवं द्रव्यस्य द्वेधा कारणत्वमुक्त्वा परीक्षितक्रमेण कर्मणः कारणत्वप्रकारं समनन्तरमाह—

३. कारणे समवायात् (कर्मणि) कर्माणि (३६७)

पूर्वसूत्र इव कर्मणीति सप्तम्यन्तपाठो वा , कर्माणीति प्रथमान्तपाठो वा यथा पञ्चमसूत्रे । कस्यापि कर्मणः प्रकारान्तरेण कारणत्वं नास्तीति दर्शयितुम् , द्रव्यगुणपेक्षया कर्मणां साक्षाद् व्यापारतया विध्यन्वयिनां धर्मकर्तृत्वमधिकमिति सूचयितुञ्च बहुवचनमिति चिन्तनीयम् । कारणमितीत्यनुवर्तते । कर्मणः कार्यं प्रति कारणत्वं तादृशकार्यसमवायिकारणे समवायाद् भवति । संयोगविभागासमवायिकारणं हि कर्म । तथाच हस्तादौ समवेतं सत् कर्म कार्यैकार्थप्रत्यासत्त्या हस्तसमवेतविभागसंयोगकारणमिति ॥ ३ ॥

कारणैकार्थप्रत्यासत्त्याऽपि कर्मणोऽसमवायिकारणत्वमाह—

उप. सू. २ संयोगात् तुरीतन्तुसंयोगान्निमित्तादपि पटो भवति । अतो द्रव्यं निमित्तकारणमपि ।

४. तथारूपे कारणैकार्थसमवायाच्च (३६८)

तथारूप इत्येक पदम् । कर्मपदमप्यनुवर्तते । तथा पूर्वाभिमतं रूप धर्मा यस्य तत् । तादृशे पूर्वसूत्राभिमतकार्यसजातीये कार्यविशेषे संयोगविशेषे विभागविशेषे चैव, न त्वन्यत्रेति भावः । कचित् सयोगादौ कर्मणः कारणत्वं कारणैकार्थसमवायात् । कारणेन=कार्यसमवायिकारणेन सह एकस्मिन्नर्थे समवायाद् भवति । चकार कर्मणि पूर्वाक्तविधासमुच्चयार्थः । यदा हस्तक्रियया हस्तपुस्तकमयोगो भवति, तदैव शरीरपुस्तकसंयोगोऽपि तथैव क्रियया हस्तगतया कारणैकार्थप्रत्यासत्त्या जन्यत इत्यर्थः । ननु किमिदमपूर्वमुच्यते—तस्य संयोगजसंयोगतया कर्मकार्यत्वप्रसिद्धमानादिति चेत्—श्रूयताम् । समवति कर्मण एव कारणैकार्थप्रत्यासत्त्या कारणत्वं किमिति संयोगस्य तत्र कारणत्वकल्पना ? एवञ्च युगपदेव संयोगद्वयमपि भवतीत्यौचित्यमपि । संयोगजसंयोगोक्तिर्मन्थेषु कुत इति चेत्—यत्र खल्वङ्गुलिक्रिया, ततोङ्गुलिपुस्तकमयोगहस्तपुस्तकसंयोगशरीरपुस्तकसंयोगा, तत्र व्याप्यतीया क्रियाया कारणैकार्थप्रत्यासत्त्यभावात् हस्तपुस्तकसंयोगादेव शरीरपुस्तकसंयोगो भवतीति । अतोऽन्यतरकर्मजन्य उभयकर्मजन्यश्च संयोगः । तदसंभवे तु संयोगज इति । एवं हस्तपूर्वदेशविभाग-शरीरपूर्वदेशविभागशोरपि हस्तक्रिया कारणमिति द्रष्टव्यम् ॥

रूप इति पृथक्पदं कृत्वा रूपाद्यनेकगुणविषयतया सूत्रव्याख्यानमुपस्कारे ॥ ४ ॥

उप. गू. ४. रूपे तन्मुख्ये कारणैकार्थप्रत्यासत्त्या पदरूपं प्रति असंवायिकारणत्वमित्यर्थः ।

अथ गुणस्य कारणत्वविधा निम्नो दर्शयति—

५. कारणसमवायात् संयोगः पटस्य (३६९)

कारणमित्यनुवर्तते । तन्तुद्वयसंयोगः पटस्य कारणम्—पटकारणे तन्तौ समवायात् । एव तुरीतन्तुभयोगोऽपि पटकारणमेव । परं तु न तस्यासमवायिकारणत्वम्, अवयवमात्रसमवेतत्वाभावात् ॥ ५ ॥

कारणैकार्थप्रत्यासत्तिमाह—

६. कारणकारणसमावायाच्च (३७०)

कारणं संयोग इत्यनुवर्तते । *महातूलपरिमाणं प्रति तूलपिण्ड-द्वयगत प्रज्ञयाग्न्य संयोग परिमाणकारणमहातूलकारणतूलपिण्ड-समवायात् कारणं भवतीति । एवरीत्या रूपादीना कारणगुणाना कार्य-गुणारम्भकत्वमप्यत्रैव दर्शयत इति वेदितव्यम् ॥ ६ ॥

गुणस्य कारणत्व प्रकारान्तरं दर्शयति—

७. संयुक्तसमवायादग्नेर्वैशेषिकम् (३७१)

विशेष एव वैशेषिकम् । स्वाश्रयव्यवच्छेदोचितावान्तरसामान्य-विशेषयुक्तो गुणः । अग्नेर्विशेषगुण औष्ण्यम्, स्पर्शत्वव्याप्यजातिविशेष-वत्तया स्वाश्रयं पृथिव्यादितो व्यवच्छिन्नतीति । तत् पाकजरमाणुरूपा-दिकं प्रति कारणम्—कार्यसमवायिकारणपरमाणुसंयुक्ताग्निसमवायात् ।

उप सू ५ तन्तुद्वयसंयोग पटस्यासमवायिकारणं समवायिकारणे सम्-वेतत्वात् ।

उद्धूतोष्णस्पर्शवत्तेजसंसंयोगे सत्येव पाकजरूपाद्युत्पत्तिरित्यन्वयव्यतिरे-
काभ्यामुष्णस्पर्शो निमित्तकारणमिति । एवमात्मगतः प्रयत्नो हस्तक्रियां
प्रति क्रियाकारणहस्तसंयुक्तात्मसमवायात् कारणम् । एवं मुसलादि-
क्रियां प्रति स्वाश्रयसंयुक्तहस्तसंयुक्तात्मसमवायरूपरम्परा द्रष्टव्या ।
एवं ज्ञानेच्छाधर्माधर्माणामपि संयुक्तसमवायात् बाह्यकार्यकारणत्वम् ।
इच्छादिकं प्रति ज्ञानादेः कारणत्वं तु कारणसमवायात्, तुरीतन्तु-
संयोगवत् ।

एवं कारणत्वौपयिक्य प्रत्यासत्तयो दर्शिता । तत्र अस्यास-
मवाधिकारणत्वम्, अस्य निमित्तकारणत्वमिति विवेकः गमकान्तरसा-
हाय्येनात्माभिरधिगन्तुं शक्यं इति महर्षिस्तत्त्वोदास्तेति सिद्धं त्रयाणामेवं
प्रकारेण सर्वत्र कारणत्वमिति ॥ ७ ॥

एवं सर्वकार्यकारणानां द्रव्यगुणकर्मणा धर्मकारणत्वंमपि
दर्शयति—

८. दृष्टानां दृष्टप्रयोजनानां दृष्टाभावे प्रयोगोऽभ्युदयाय (३७२)

दृष्टानाम् ‘धर्मविशेषप्रसूतात्’ इत्यारभ्य ‘वैशेषिकम्’
इत्यन्तेः सूत्रैर्वैशेषिकदर्शनेऽत्र दृष्टानाम्, दृष्टप्रयोजनानाम् एतदाहि-
कोक्तनानाप्रकारकारणनाशालितया निर्जातफलानां द्रव्यगुणकर्मणा दृष्ट-
रूपप्रयोजनाभावे सति आम्नायचोदितः प्रयोगः अनुष्ठानमभ्युदयाय
अदृष्टद्वारकानेकप्रकाराय फलायेति । अयं भावः—शास्त्रे द्रव्यगुण-

उप. सू. ४. शास्त्रोपदिष्टानामुपदिष्टप्रयोजनानां कर्मणामनुष्ठानमपूर्वाय ।
कुतः? दृष्टाभावे = भ्रमविप्रलिप्सादिरूपदृष्टपुंशोषविरहादित्यर्थः ।

कर्मगोचरा. सन्ति सहस्रशो विधय, 'व्रीहिभिर्धजेत', 'अग्नीषोमीयं पशुमालभेत', 'अरुणया पिङ्गाक्ष्या एकदायन्या गवा सोमं क्रीणाति', 'प्रोक्षिताभ्यामुल्लखलमुसलाभ्यामवहन्ति', 'निर्मन्थ्येनेष्टका पचन्ति', 'दध्नेन्द्रियकामस्य जुहुयात्', 'यदि कामयेत वर्षुकं पर्जन्य स्यादिति नीचैः सदो मिनुयात्', 'अग्निहोत्र जुहुयात् स्वर्गकाम' इत्यादयः । तत्र यथाहं द्रव्यगुणकर्मणा दृष्ट फलमन्वेष्टव्यम् । सति तस्मिन् तदर्थान्येव तानि । परतु तत्रापि नियमाग्नेनादृष्टमस्तीति अभिषेचनसूत्रे प्रागभिहितमेव । अममवद्दृष्टद्वारफलानां तु चोदितान्यादृष्टफलार्थत्वमदृष्टद्वाराऽस्तीति तेषां प्रयोगो युक्त एव । अनेकप्रकारस्य कारणत्वस्य लोकसिद्धस्य प्राग्दर्शितत्वेन एवविधकारणत्वमपि स्वीकार्यत्वात् । यद्यपि, 'दध्नेन्द्रियकामस्य जुहुयात्' इत्यादौ अग्निहोत्रहोमनिर्वृतिर्दृष्टं प्रयोजनमस्ति दध्नः अथापि यद् यदुद्देशेन विहितम्, तत्र किं दृष्टद्वारमस्ति, उनादृष्टमिति विवेचनीयम् । इन्द्रियार्थस्य होमाश्रिततया विहितं दधि नादृष्टमन्तरेण तत् फलं कल्पितुमीष्टे । एव नीचैस्त्वमपि सद्योगतमानक्रियाश्रितं सत् पर्जन्यवर्षरूपफलहेतुः । अतोऽत्र शास्त्रे एषा द्रव्यादीनां निरूपणम् आत्मनस्त्वविवेचनार्थतयेव, एव धर्मोपयोगितयापीति प्रतिपत्तव्यमिति ॥ ८ ॥

ननूपक्रमे, 'तद्वचनादाम्नायस्य प्रामाण्यम्' इति सूत्रेण धर्मवचनादाम्नाय प्रामाणमित्युक्तम् । यद्यप्येव महाजनपरिगृहीतधर्मप्रतिपादकत्वेन महाजनपरिगृहीतत्वेनैव वा प्रामाण्यमनुमातुं शक्यते—अथापि यावत् प्रामाण्यकारकं दृढं नावसीयते, तावत् अनुत्पन्नस्य प्रामाण्यस्य

स्थापनमनुमानतोऽसमवि । तत्र च नित्यनिर्दोषत्वाद् वेद प्रमाणमिति वादः षष्ठे निरस्तः, 'बुद्धिपूर्वा वाक्यकृतिर्वेदे,' इत्यादिना । बुद्धिश्च पुसा विप्रलिप्सादिदोषदूषितैवेति निश्चप्रचम् । अतः कर्मविशेषयोग-विशेषसिद्धकारुणिकमहर्षिपरिवृढप्रणीतत्वेऽपि कात्स्न्येन प्रामाण्ये नूनमनाश्वास एव । तथाच षष्ठाध्यायोक्तरीत्या आप्तगुणस्यैव शब्द-प्रामाण्यकारकत्वात् प्रकृते कारकाभावान्निवर्तमानं प्रामाण्यं महाजन-परिग्रहः कथङ्कारमास्थापयेत् । असिद्धश्च महाजनपरिग्रहः सृष्ट्यारम्भे । अतो नैतस्मादभ्युदयमिद्विनिर्णय इति शङ्कायामाह—

यद्वा कर्मयोगसिद्धसार्वज्ञ्यकपिलादिकारुणिककृतत्वेन वेदप्रामा-
ण्यादभ्युदयसिद्धिरिति भ्रमं वारयितुमाह—

* ९. अस्मद्बुद्धिभ्यो लिङ्गमृषेस्तद्वचनादाम्नायप्रामाण्यमिति (३७३)

कन्दलीकिरणावत्यनुसारात्, क्वचित् सूत्रपाठाच्चैवमेव सूत्रम् ।
न तु पूर्वभागरहितम् । आम्लायस्य प्रामाण्यमिति व्यस्योक्तिरुपस्कारे ।
अत्र पुनः आम्लायप्रामाण्यमिति समस्तम् । भाष्ये समस्तमेवोदाहृतम् ।
तत्राम्लायोद्देशेन प्रामाण्यविधानमुपक्रमसूत्रे । अत्र तत्रोक्ताम्लायप्रामा-
ण्यानुवादेन तद्वचनाधीनत्वविधानमिति भेदात् तथा । यत् तावदाम्लाय-
प्रामाण्यं प्रागुक्तम्, तत् तद्वचनात् तेन पुरुषधौरेयेण ईश्वरेण प्रणयना-
द्भवतीति उत्तरस्वण्डार्थः । तच्छब्दनिर्देष्टव्यः पुरुषधौरेय पूर्वस्वण्डेन

स्थाप्यते । अस्मद्बुद्धिभ्य इति औपचारिकावधित्वविवक्षया पञ्चमी ।
 ल्यब्लोपे 'पञ्चमी वा । पूर्वसूत्रपर्यन्तप्रतिपादितं द्रव्यगुणकर्मजातम-
 त्रार्थात् कर्तृत्वेन सवध्यते । ऋषिशब्द एकवचनान्तः परमपुरुषपरः ।
 तथाचेदं परिदृश्यमान महीमहीधरमहाणवादिद्रव्यतद्गुणकर्मरूपम्
 अस्मद्बुद्धीर्विद्यायान्यम्यैकस्याद्वितीयस्य तत्तदुपादानोपकरणादिसर्वगो-
 चरस्याभाविकसाक्षात्कारशालिन सकलकार्यमंकल्पसमकालनिर्माण-
 निपुणस्य महापुरुषस्य लिङ्गमनुमापकमिति तदर्थः ।

न चैवं सर्वजगत्त्वष्टार सकलप्राणिहितविद परमकारुणिकं
 पुरुषोत्तमं परित्यज्य अन्यस्य कस्यचिदर्वाचीनम्याम्नायविधातृत्वे किञ्चिद्
 गमकमस्ति । भाष्ये आमनायविधातृणामिति बहुवचन गौतमधर्मसूत्र
 इवाम्नायपदेन' स्मृतिसंग्रहणात् । काम स्मृतिरूपाणामाम्नायानामन्येऽ
 प्याम्नातार , न मूलभूतम्याम्नायस्य । भोक्तृभोग्यभोगोपकरणस्रष्टृस्तस्यैव
 भोगप्रर्थकर्तृव्योपदेशकर्तृत्वस्याभ्युचितत्वात् । अन्यथाऽर्वाचीनमहर्षि-
 प्रवृत्तेरपि दौर्घ्यात् । तथाच श्रुतिः—“यो ब्रह्माण विदधाति पूर्वं यो वै
 वेदांश्च प्रहिणोति तस्मै” इति । अतो नान्य आमनायकर्ता । पश्चात् पुनः
 कैश्चिद् ब्रह्मणे तदुपदिष्टस्य वेदराशेरशास्तपोबलेन तस्यैव महतो भूतस्य
 तच्छिष्यस्य चतुर्मुखस्यानुग्रहेण प्रत्यक्षीकृत्य प्राकाश्यन्तेति तावता न
 तेषां वेदकर्तृत्वम् । अन प्रमाणभूतवेदादिदर्शितया विधया प्रकृत-
 शास्त्रदर्शितद्रव्यगुणकर्मपरिस्थितिं यथावद् विदुषा यथाभिलषितमभ्युदय-
 साधनाभ्यनुष्ठेयानि , निश्चयमार्थिना च कर्मयोग षष्ठोक्तयमनियमादि-
 मय , आत्मयोगश्च ज्ञानमय साधु समाचरणीय इति ।

द्रव्यादीनां कारणत्वविधा अभ्युदयार्थताम् ।
सर्वज्ञमिद्व्या वेदस्य प्रामाण्यञ्चातिमेऽब्रवीत् ॥

इति शास्त्रपरिममाप्तौ । इत्थमिदं लोकवेदसर्वोपयोगि सर्व-
श्रेयस्कं सर्वसेव्यं त्रिशिष्टं वैशेषिकदर्शनमिति ॥ ९ ॥

तर्कार्णवेन कुसुमाञ्जलिचिन्तरादीन्
ग्रन्थान् बहून् कृतवता कृतिरुज्ज्वलेयम् ।
वैशेषिकोपरि रमायननामधेया
श्रीवीरगाधवशिरोमणिना व्यधायि ॥

दुर्वादक्षोभकुक्षिम्भरिदृढधिषणोद्विक्त-सर्वाभियुक्त-
प्राचीनप्राज्ञवेद्ये गहन इति क्रियानेष वैशेषिकेऽहम् ।
सत्यं सर्वत्र पूर्णः स तु हयवदन सर्वविद्याधिदेवो
विश्वात्मस्वात्महृद्या व्यधित कृतिमिमा व्याजयन् मा दया-
शाम्भ्रेऽत्रैवमिदं वित्मु शैथिल्यञ्चारुचिं हरत ।
विधत्ते पुष्टिमिष्टार्थान् वैशेषिकरसायनम् ॥

वर्षेभ्यस्त्रिंशत् प्राक् यमहमररच दर्शनेऽस्मिन् विमर्शं
प्रायेणाष्टादशभ्यः प्रचरणमभजत् सोऽत्र पश्चात् विधाय ।
ईषद् व्याख्याविमर्शं तदनु बहु परामृश्य सूत्राण्यकार्षं
व्याख्यां ऋष्यक्षवस्विन्द्रधिगतगणने वत्सरे शालिवाहे ॥

सेयं वैशेषिकव्याख्या सोपस्कारार्थसंग्रहम् ।

रसर्षिवसुचन्द्राब्दे संस्कृत्यैवं प्रकाश्यते ॥

इति वैशेषिकरसायनसंहिते वैशेषिकदर्शने दशमे द्वितीयमाह्निकम्
इति दशमोऽध्यायः ॥

तर्काणवस्य पण्डितरत्नस्य पूर्वोत्तरमीमांसाप्रदीपस्य देशिकदर्शनधुरन्धरस्य
उभयमीमांसावल्लभस्य उत्तमूर वात्स्यसच्चक्रवर्तिनो श्रीरघवाचार्यशिरोमणे

अभिनवदेशिकस्य कृतिषु

वैशेषिकदर्शनव्याख्यानं

वैशेषिकरसायनं. संपूर्णम् ॥

श्रीरस्तु । शुभमस्तु ॥



श्रीः
शो ध नि का

गुणगणो	1-6	प्रत्येक	51-12
भ्रूयात्	3-8	तस्यानुद्भूतत्वात्	53-10
निरवयवत्वा	11-8	हासेन-	53-19
प्रकाराणाम्	12-16	कालादिष्वपि	54-4
संख्याः परिमाणानि पृथ-		मधू	54-18
क्त्वं संयोगविभागौ	14-1	मग्नि.	55-4
परत्वापरत्वे	14-22	साध्यबाध	55-11
आरम्भवाद.	21-15	शङ्कायां	55-20
पुस्तकसंयोग	22-6	वाला.	56-9
अद्वारक	24-18	सर्ववायु	60-21
द्वित्वसंयो	28-3	नित्यत्वमुक्त	61-11
इष्वादिषु	30-8	उच्यते	62-9
असमवा	30-17	सिद्धयति	62-16
पटाद्युत्पत्ति	31-3	सिद्धिरित्यत्र	64-9
मनेकेषां	34-13	सम्वायि	69-7
बौद्धो	37-22	द्रव्यातिरिक्त	74-12
बुद्धयपे-	41-22	नित्यत्वे	74-16
शेषाच्चै-	42-6	भावः तत्त्वम्	75-2
ग्रहणा.	43-17	साधारण	75-14
राधाराधे	47-1	गन्धाभाव	76-18
मानत्वात्	47-2	व्याख्याता	78-6
सदिति यतो	45-10	वायुस्पर्शस्यान्यत्र	79-2
तेष्वेव	50-7	संबन्धेन.	79-18
नीलं नील.	50-13	रित्यादौ	82-21
अन्यादृशी	50-18	इत इद	83-15

दैशिक-	85-16	रूपत्रये	117-4
प्रत्ययाश्च	86-3	जायत	1117-2
च्छिन्ना	87-3	श्रयासिद्ध	118-19
तिष्ठु	87-10	नैमर्यम्	119-8
विप्रकर्षावच्छिन्न	88-3	यस्माद्विषाणी	119-11
प्रथमाङ्ग.	88-9	तदनुमानम्	122-12
सामान्ये—अन्यतर	88-14	अनिन्द्रिय	123-6
धर्मिणि.	89-22	चक्षुर्निमीलनोन्मीलने	125-6
धर्मिणि	90-7	मानायोगात्	126-20
दिन्द्रिय	90-11	पूर्वपक्षे	127-15
सोमोपरागो.	9-22	प्रत्ययस्य	128-5
नाधिकरणं	92-16	सामानाधिकरण्य	130-4
सःश्रेत्र	93-7	तीत्यत्र	130-16
कर्मेति	94-1	निर्बाधम्	134-1
दर्शनस्य	95-4	तद्व्यवत्तव	135-1
पृथिवी	95-9	प्रत्यक्षाङ्गीका	135-7
कथनञ्च	95-18	शरीरावच्छिन्न	137-8
नुत्तिथिति.	95-21	जीवेश्वरनानात्व	140-9
पलम्भ	96-16	यव्यति — त्रसरेणु	142-9
स्यात्	97-17	द्व्यणुके	143-8
उक्तविधा.	106-3	एतावत्तु	143-19
किण्वादि.	107-16	आकाशादे	145-5
सत्यपि—वेप्व	108-6	रूपसंस्कारा-	149-1
कस्मिन्नर्थे सम	112-1	विशेषाच्च	150-2
दाहरण.	114-11	गुणोद्भव.	150-21
लिङ्गम्	112-16	परिहारार्थ.	15-31
एतदारभ्य त्रीणि		अमत्यक्षवाय्वाका	155-3
सूत्राणी	113-6	द्व्यणुको	155-6

सयुक्तानां	156-10
पूर्वकत्वात्	157-13
तदानारम्भ	175-17
सनिकर्षात्	175-18
तिष्ठतीत्यात्मस्थ	176-21
ल्युट्.	184-5
त्रीणीमानि	198-11
हिंसारूप	198-12
तदनुद्देशेन	199-14
पुरुषार्थतया	202-15
यमापेक्षत्वम्	203-12
मित्यनु.	208-1
अवयविन्येव	210-18
परमाणुष्वपि	212-9
पूर्वक	214-7
अवश्यञ्च	215-21
रूपाद्युत्पत्ति.	216-19
पूर्विकैव	216-20
अभिक्रिया	217-23
विभागज.	218-11
द्व्यणुक	218-18
रूपादिवत्	220-10
महत्त्वाभावः	224-3
द्व्यणुके-	224-13
व्यणुकात्	226-3

अणुमहच्छब्दयो	226-12
पारिमण्डल्या	227-10
कथं तद-	229-15
पृथक्त्वम्	235-7
अपरत्वाद्युत्पादक	245-4
प्रकृतासमवायि	245-17
तावत्संबन्धि	248-4
सयुक्त	252-2
विषयेपर	252-12
विपरिण	255-9
तत्त्वा	256-5
सारूप्यक्षे	259-14
तथाऽऽपस्तेजो	261-5
धर्म्यैक्य	263-15
प्रत्यक्षत्वा-	265-10
परिहर्तुं	265-17
प्रतीतिः	269-12
कदाचिद्द्रष्टाधिकरणभूते	269-15
असमाहिता —	272-15
संबन्धि	277-14
देवदत्तेन	281-5
ज्ञापकहेतुश्च	281-18
करणपदं च	282-1
प्रयोगमर्हति	282-2
व्याप्यव्यापक	282-6

मुद्रायन्त्रान्तिके चेत् स्यात् शोधनप्रत्यवेक्षक. ।

तदा स्यान्मुद्रणं शुद्धम्, द्विगुणोऽर्थोऽतः काक्षितः ॥

DONATED TO
110 CENTRAL LIBRARY

